

صحیح اور مستند روایات پر مشتمل

تاریخ خلفائے راشدین  
[www.KitaboSunnat.com](http://www.KitaboSunnat.com)



سیرت علی المرتضیٰ رضی اللہ عنہ

ابو نعیمان سیف اللہ خالد



بِسْمِ اللَّهِ الرَّحْمَنِ الرَّحِيمِ

## معزز قارئین توجہ فرمائیں!

کتاب وسنت ڈاٹ کام پر دستیاب تمام الیکٹرانک کتب .....

← عام قاری کے مطالعے کے لیے ہیں۔

← مجلس التحقیق الاسلامی کے علمائے کرام کی باقاعدہ تصدیق و اجازت کے بعد آپ لوڈ (Upload)

کی جاتی ہیں۔

← دعوتی مقاصد کی خاطر ڈاؤن لوڈ، پرنٹ، فوٹوکاپی اور الیکٹرانک ذرائع سے محض مندرجات نشر و اشاعت کی مکمل اجازت ہے۔

### ☆ تنبیہ ☆

← کسی بھی کتاب کو تجارتی یا مادی نفع کے حصول کی خاطر استعمال کرنے کی ممانعت ہے۔

← ان کتب کو تجارتی یا دیگر مادی مقاصد کے لیے استعمال کرنا اخلاقی، قانونی و شرعی جرم ہے۔

﴿اسلامی تعلیمات پر مشتمل کتب متعلقہ ناشرین سے خرید کر تبلیغ دین کی کاوشوں میں بھرپور شرکت اختیار کریں﴾


← نشر و اشاعت، کتب کی خرید و فروخت اور کتب کے استعمال سے متعلقہ کسی بھی قسم کی معلومات کے لیے رابطہ فرمائیں۔

[kitabosunnat@gmail.com](mailto:kitabosunnat@gmail.com)

[www.KitaboSunnat.com](http://www.KitaboSunnat.com)




www.KitaboSunnat.com





صحیح اور مستند روایات پر مشتمل  
تاریخ خلفائے راشدین



سیرت علی المرتضیٰ رضی اللہ عنہ

تالیف: ابو نعیم سیف اللہ خالد

تصحیح و تہجیح: ابو الحسن سید نور الحق  
تہذیب و تسہیل: ابو عمر محمد اشتیاق اصغر

جملہ حقوق بحق ناشر محفوظ ہیں

# سیرت علی المرتضیٰ رضی اللہ عنہ

تالیف: ابوہمام سیف اللہ خالد

تحقیق و تہجیح: ابو الحسن سید تنویر الحق تعذیب و تسہیل: ابو عمر محمد اشتیاق اصغر

ترجمین ..... ابو خزیمہ محمد شفیق

کمپوزنگ ..... محمد بن جعفر، عطاء الرحمن طاہر، حافظ نعمان خالد

سرورق ..... عبدالرحمن خالد



بالمقابل سفلی پارک گلشن اقبال کراچی

+92-21-34835502

غزنی سٹریٹ اردو بازار لاہور

+92-42-37242314

4-لیک روڈ چوہدری لاہور

+92-42-37230549

دارالاندلس

Head Office : Cell + 92-322-4006412 Email: dar\_ul\_andlus@yahoo.com

## فہرست

17

عرض ناشر

☆

21

عرض مؤلف

☆

### باب 1

#### ولادت تا وفات النبی ﷺ

27

سیدنا علی رضی اللہ عنہ کا نام و نسب

28

کنیت

☆

29

ابو حسن بھی آپ کی کنیت تھی

☆

30

والد

☆

36

والدہ

☆

37

سیدنا علی رضی اللہ عنہ کی شخصی وجاہت اور جسمانی اوصاف

38

سیدنا علی رضی اللہ عنہ کا قبول اسلام

40

سیدنا علی رضی اللہ عنہ کی بت شکنی

42

ابو ذر رضی اللہ عنہ کا قبول اسلام اور سیدنا علی رضی اللہ عنہ

45

سیدنا علی رضی اللہ عنہ کی نبی ﷺ پر جاں نثاری

51

سیدنا علی رضی اللہ عنہ سے متعلق نازل ہونے والی آیات

52

تقدیر کے مطابق عمل آسان کر دیا گیا ہے

☆

52

سیدنا علی رضی اللہ عنہ آیات قرآنی کی تفسیر کرتے ہوئے

- 65 دلائل نبوت سے متعلق علی رضی اللہ عنہ سے مروی احادیث
- 66 حدیث رسول ﷺ کے بیان میں انتہائی احتیاط
- 66 رسول اللہ ﷺ پر جھوٹ باندھنے والے کا وبال
- 67 رسول اللہ ﷺ کی تکذیب کے اسباب سے اجتناب
- 69 سیدنا علی رضی اللہ عنہ اور اتباع سنت
- 69 مسکرانے میں بھی اتباع
- 70 طریقہ وضو میں اتباع
- 71 مخلوق کی اطاعت صرف نیکی کے کاموں میں ہے
- 73 نبی ﷺ کا علی رضی اللہ عنہ کو علم میں خاص نہ کرنا
- 75 سیدنا علی رضی اللہ عنہ کا سیدہ فاطمہ رضی اللہ عنہا سے نکاح
- 75 سیدہ فاطمہ رضی اللہ عنہا کا زہد و قناعت اور صبر
- 79 ہماری جانیں اللہ کے ہاتھ میں ہیں
- 80 رسول اللہ ﷺ کی سیدہ فاطمہ رضی اللہ عنہا سے محبت
- 83 دنیا و آخرت کی سرداری
- 86 سیدنا علی رضی اللہ عنہ کے بیٹے حسن و حسین رضی اللہ عنہما
- 86 سیدنا حسن رضی اللہ عنہ کی فضیلت احادیث کی روشنی میں
- 89 سیدنا حسین رضی اللہ عنہ کے فضائل
- 90 سیدنا حسن اور حسین رضی اللہ عنہما کے مشترکہ فضائل
- 94 سیدنا علی رضی اللہ عنہ کا غزوات میں کردار
- 94 غزوہ بدر میں کردار
- 96 غزوہ احد میں کردار
- 97 واقعہ اُفک اور سیدنا علی رضی اللہ عنہ کا کردار
- 98 غزوہ خندق میں کردار

## فہرست

99	☆ صلح حدیبیہ میں کردار
101	☆ غزوہ خیبر میں کردار
104	☆ فتح مکہ سے پہلے قریش کے مفاد کی جاسوسی کو ناکام بنانے میں کردار
107	☆ فتح مکہ کے موقع پر جعدہ کو قتل کرنے کی کوشش کرنا
108	☆ غزوہ حنین میں
109	☆ غزوہ تبوک میں کردار
110	☆ سیدنا علی رضی اللہ عنہ عمرۃ القضا میں
111	☆ پہلا حج اور سیدنا علی رضی اللہ عنہ کا کردار
113	☆ سیدنا علی رضی اللہ عنہ اور وفدِ نجران کو دعوتِ مباہلہ
114	☆ سیدنا علی رضی اللہ عنہ یمن میں بطور داعی و قاضی
118	☆ حجتہ الوداع اور گوشت کی تقسیم کی ذمہ داری
124	☆ نبی ﷺ سے خلافت سے متعلق سوال نہ کرنا

## باب 2

### عہدِ صدیقی، فاروقی اور عثمانی میں کردار

129	☆ سیدنا علی رضی اللہ عنہ عہدِ صدیقی میں
129	☆ رسول اللہ ﷺ کی وفات اور خلیفہ کا انتخاب
129	☆ سیدنا ابوبکر رضی اللہ عنہ کی خلافت پر سیدنا علی رضی اللہ عنہ کی بیعت
135	☆ علی رضی اللہ عنہ کی زبان سے ابوبکر رضی اللہ عنہ کی فضیلت
139	☆ میراثِ نبوی، ابوبکر اور فاطمہ رضی اللہ عنہا کا معاملہ
143	☆ سیدنا علی رضی اللہ عنہ عہدِ فاروقی میں
144	☆ سیدنا علی اور سیدنا عمر رضی اللہ عنہما کے تعلقات
144	☆ عہدِ فاروقی میں سیدنا علی رضی اللہ عنہ کے عدالتی فیصلے

- 145 ☆ آل علی رضی اللہ عنہ سے سیدنا عمر رضی اللہ عنہ کے تعلقات
- 146 ☆ سیدہ ام کلثوم بنت علی رضی اللہ عنہا سے سیدنا عمر رضی اللہ عنہ کا نکاح
- 147 سیدنا علی اور عباس رضی اللہ عنہما عمر رضی اللہ عنہ کی عدالت میں
- 151 خلافت کے لیے منتخب کمیٹی میں علی رضی اللہ عنہ کا نام
- 153 سیدنا علی رضی اللہ عنہ عہد عثمانی میں
- 153 ☆ سیدنا علی رضی اللہ عنہ کا سیدنا عثمان رضی اللہ عنہ کی بیعت کرنا
- 155 ☆ عہد عثمانی میں حدود کی تنفیذ سیدنا علی رضی اللہ عنہ کے سپرد
- 157 سیدنا علی رضی اللہ عنہ کے ہاں سیدنا عثمان رضی اللہ عنہ کا مقام
- 158 ☆ سیدنا عثمان رضی اللہ عنہ کی طرف سے بلوایوں کے ساتھ مذاکرات
- 159 ☆ سیدنا علی رضی اللہ عنہ سیدنا عثمان رضی اللہ عنہ کے دفاع میں پتھر کھاتے ہوئے
- 161 ☆ آل علی رضی اللہ عنہ سیدنا عثمان رضی اللہ عنہ کا دفاع کرتے ہوئے

### باب 3

#### منصب خلافت اور فضائل و مناقب

- 167 سیدنا علی رضی اللہ عنہ کا منصب خلافت کے لیے انتخاب
- 168 ☆ سیدنا علی رضی اللہ عنہ ہی خلافت کے سب سے زیادہ مستحق اور موزوں تھے
- 176 سیدنا علی رضی اللہ عنہ کے فضائل و مناقب
- 185 سیدنا علی رضی اللہ عنہ کی علمی و دینی بصیرت
- 186 ☆ تمام قرآنی آیات کے نزول کا علم رکھنے والے
- 188 ☆ مسائل کے استفسار میں حیا مانع نہیں
- 189 ☆ علم اور عمل ساتھ ساتھ
- 190 ☆ لوگوں کو سوال پوچھنے کی دعوت دینے والے
- 190 ☆ لوگوں کی سہولت کے لیے حج تمتع کا احرام باندھتے ہوئے

## فہرست

- 192 ☆ صحابہ کرام رضی اللہ عنہم میں سب سے بڑے عالم
- 192 ☆ فتویٰ میں حجت کی حیثیت رکھنے والے
- 192 ☆ افتا و قضا میں شیخین سے اختلاف کو ناپسند سمجھنے والے
- 193 ☆ و تر ادا کرنے کا طریقہ
- 194 ☆ سیدنا علی رضی اللہ عنہ سے منقول چند مسنون دعائیں
- 194 ☆ سواری کی دعا
- 195 ☆ نماز کی مسنون دعائیں
- 198 ☆ دفن کے بعد قبر پر دعا
- 199 ☆ امر بالمعروف اور نہی عن المنکر کا اہتمام
- 199 ☆ سیدنا علی رضی اللہ عنہ اور بت شکنی
- 199 ☆ رسول اللہ صلی اللہ علیہ وسلم کے ساتھ مل کر بیت اللہ کے بتوں کو توڑتے ہوئے
- 201 ☆ جاہلیت کے نشانات مٹانے کے حریص
- 201 ☆ زنا دقہ اور مرتدین کو نذر آتش کرنا
- 203 ☆ مرتد بت پرستوں کو آگ میں جلانے والے
- 204 ☆ مرتدین کی طرف لشکر روانہ کرتے ہوئے
- 205 ☆ حدود اللہ کے قیام کا حکم دیتے ہوئے
- 205 ☆ رعایا سے عدل و انصاف
- 207 ☆ مریض کی عیادت کی فضیلت بیان کرتے ہوئے
- 208 ☆ بازاروں میں دعوت و اصلاح کا کام کرنے والے
- 208 ☆ عوام کو اخلاقِ حسنہ کی ترغیب دیتے ہوئے
- 209 ☆ قصہ گوئی کی بدعت کا نظہور اور سیدنا علی رضی اللہ عنہ کی محاذ آرائی
- 210 ☆ زنا کاری کی شاعت بیان کرتے ہوئے
- 211 ☆ گم شدہ جانوروں کے بارے میں اہتمام
- 212 ☆ عالمین کی تربیت و اصلاح کا فریضہ
- 212 ☆ ایک زانی راہب کا قصہ



- 215 سیدنا علی رضی اللہ عنہ کی فقاہت
- 215 ہدایت اور سیدھا پن طلب کرنے کا حکم
- 215 پانی کی عدم موجودگی میں تیمم کی تعلیم
- 216 خاص مواقع پر غسل کی تعلیم
- 216 سدل کی حالت میں نماز پڑھنا
- 217 جوتوں پر مسح اور انھیں اتار کر نماز
- 217 مسجد کے پڑوسی کی نماز گھر میں جائز نہیں
- 217 ریشمی لباس سے متعلق سیدنا علی رضی اللہ عنہ کا موقف
- 218 مطلقہ کو نفع دینا اور بے وقوف کی طلاق کا حکم
- 219 ولد الزنا کے احکام
- 219 حاملہ عورت کی عدت جس کا شوہر وفات پا گیا ہو
- 220 شادی شدہ زانی کو کوڑے اور رجم کی سزا دینا
- 223 بار بار چوری کرنے والے کا حکم
- 223 ہاتھ کاٹنا اور کٹے ہوئے ہاتھ کو داغنا
- 224 بیل اور گدھے کی لڑائی اور سیدنا علی رضی اللہ عنہ کا فیصلہ
- 225 اگر گواہی دینے میں غلطی ہو جائے
- 225 حاملہ جانور کی قربانی کا حکم
- 226 کوئی گم شدہ چیز ملے تو اس کا حکم

#### باب 4

### جنگِ جمل

## فہرست

- 229 \* قاتلین عثمان سے قصاص کے طریقہ کار میں صحابہ کا اختلاف
- 232 فتنہ سے کنارہ کش رہنے والوں کا موقف
- 235 آپس کی جنگ سے کنارہ کش صحابہ کے اقوال
- 235 \* سیدنا سعد بن ابی وقاص رضی اللہ عنہ
- 236 \* سیدنا ابو موسیٰ اشعری رضی اللہ عنہ
- 236 \* سیدنا عبداللہ بن عمر رضی اللہ عنہما
- 240 \* سیدنا سلمہ بن اکوع رضی اللہ عنہ
- 240 \* سیدنا عمران بن حصین رضی اللہ عنہ
- 241 \* سیدنا اسامہ بن زید رضی اللہ عنہ
- 241 \* سیدنا عبداللہ بن عمرو بن عاص رضی اللہ عنہ
- 242 \* سیدنا ابویوب انصاری رضی اللہ عنہ
- 242 \* سیدنا ابو ہریرہ رضی اللہ عنہ
- 244 قصاص عثمان اور سیدنا علی رضی اللہ عنہ کا موقف
- 247 سیدنا علی رضی اللہ عنہ کا قاتلین عثمان سے متعلق موقف
- 252 قصاص اور طلحہ، زبیر اور عائشہ رضی اللہ عنہم کا موقف
- 258 \* چشمہ حوآب سے سیدہ عائشہ رضی اللہ عنہا کا گزر
- 260 سیدنا علی رضی اللہ عنہ کی کوفہ روانگی
- 260 \* کوفہ کی طرف روانگی اور سیدنا عبداللہ بن سلام رضی اللہ عنہ کی نصیحت
- 261 \* سیدنا حسن بن علی رضی اللہ عنہما کی اپنے والد کو نصیحت
- 264 \* سیدنا علی رضی اللہ عنہ کا کوفہ والوں کے پاس وفود روانہ کرنا
- 267 صلح کی کوششیں
- 267 \* سیدنا عمران بن حصین رضی اللہ عنہ

# سیرت علی المرتضیٰ رضی اللہ عنہ

- 268 \* سیدنا ابوبکرہ رضی اللہ عنہ
- 269 \* معرکہ جمل
- 270 \* جنگ جمل میں سیدنا زبیر رضی اللہ عنہ کی اپنے بیٹے کو وصیت
- 276 \* جنگ جمل میں سیدنا طلحہ رضی اللہ عنہ کی شہادت
- 281 \* جنگ جمل اور سیدہ عائشہ رضی اللہ عنہا
- 285 \* جنگ جمل اور سیدنا علی رضی اللہ عنہ
- 285 \* جنگ جمل پر اظہارِ افسوس
- 290 \* سیدہ عائشہ رضی اللہ عنہا کے فضائل و مناقب
- 290 \* حریم نبوی بننے سے پہلے
- 291 \* لوگوں میں سے سب سے زیادہ محبوب
- 291 \* سیدہ عائشہ رضی اللہ عنہا کے لحاف میں وحی کا نزول
- 292 \* جبریل علیہ السلام سیدہ عائشہ رضی اللہ عنہا کو سلام کہتے ہیں
- 293 \* آخری ایام سیدہ عائشہ رضی اللہ عنہا کے گھر گزارنے کی نبوی خواہش
- 294 \* جنت کی بشارت
- 294 \* سیدہ عائشہ رضی اللہ عنہا کی تمام عورتوں پر فضیلت
- 294 \* آیاتِ تخییر کے نزول پر سب سے پہلے سیدہ عائشہ رضی اللہ عنہا کو اختیار
- 296 \* سیدنا زبیر رضی اللہ عنہ کی سیرت و شہادت
- 296 \* سیدنا زبیر بن عوام رضی اللہ عنہ غزوہ بدر میں
- 298 \* سیدنا زبیر رضی اللہ عنہ غزوہ احد میں
- 299 \* سیدنا زبیر رضی اللہ عنہ غزوہ خندق میں
- 301 \* سیدنا زبیر رضی اللہ عنہ غزوہ یموک میں
- 302 \* سیدنا زبیر بن عوام رضی اللہ عنہ کی غیرت
- 303 \* سیدنا زبیر رضی اللہ عنہ کے لیے جنت اور شہادت کی بشارت

## فہرست

- 305 موت کے وقت ادائیگی قرض کا احساس ☆
- 309 سیدنا طلحہ رضی اللہ عنہ کی سیرت و شہادت ☆
- 309 غزوہ اُحد میں سیدنا طلحہ بن عبید اللہ رضی اللہ عنہ کا کردار ☆
- 310 سیدنا طلحہ رضی اللہ عنہ کی شہادت کی نبوی پیشین گوئی ☆
- 310 بلاشبہ سیدنا طلحہ رضی اللہ عنہ جنتی ہیں ☆
- 311 سیدنا طلحہ رضی اللہ عنہ نے اللہ سے اپنے عہد کو نبھایا ☆

## باب 5

### جنگ صفین، خوارج اور جنگ نہروان

- 315 جنگ صفین ☆
- 315 جنگ کے اسباب و محرکات ☆
- 318 جنگ صفین سے متعلق سیدنا سہل بن حنیف رضی اللہ عنہ کا موقف ☆
- 322 تحکیم کی دعوت ☆
- 325 معرکہ صفین اور سیدنا عمار رضی اللہ عنہ کی شہادت ☆
- 327 سیدنا عمار رضی اللہ عنہ کے فضائل و مناقب ☆
- 330 سیدنا معاویہ رضی اللہ عنہ کے فضائل و مناقب ☆
- 330 رسول اللہ ﷺ کے نزدیک سیدنا معاویہ رضی اللہ عنہ کی قدر و منزلت ☆
- 332 جنتی ہونے کی بشارت ☆
- 334 سیدنا معاویہ رضی اللہ عنہ بحیثیت کاتب نبوی ☆
- 334 امر بالمعروف اور نہی عن المنکر کا فریضہ ادا کرتے ہوئے ☆
- 335 رسول اللہ ﷺ کی سیدنا معاویہ رضی اللہ عنہ کے لیے دعا ☆

- 336 سیدنا معاویہ رضی اللہ عنہ کے نزدیک سیدنا علی رضی اللہ عنہ کا مقام و مرتبہ
- 337 دنیا کی حقیقت سیدنا معاویہ رضی اللہ عنہ کے نزدیک
- 339 سیدنا معاویہ رضی اللہ عنہ سیدنا عبد اللہ بن عباس رضی اللہ عنہ کی نظر میں
- 341 سیدنا معاویہ رضی اللہ عنہ سیدہ عائشہ رضی اللہ عنہا کی نظر میں
- 342 سیدنا معاویہ رضی اللہ عنہ سیدنا عبد اللہ بن عمر رضی اللہ عنہ کی نظر میں
- 343 سیدنا معاویہ رضی اللہ عنہ ابوالدرداء عویمیر بن عجلان رضی اللہ عنہ کی نظر میں
- 343 سیدنا معاویہ رضی اللہ عنہ سیدنا سعد بن ابی وقاص رضی اللہ عنہ کی نظر میں
- 344 سیدنا معاویہ رضی اللہ عنہ ابو مسلم الخولانی رضی اللہ عنہ کی نظر میں
- 345 سیدنا معاویہ رضی اللہ عنہ کے لیے سیدنا مسور رضی اللہ عنہ کی دعائے استغفار
- 347 سیدنا معاویہ رضی اللہ عنہ کو برا بھلا کہنے پر سزا
- 348 سیدنا ابوموسیٰ اشعری رضی اللہ عنہ کی سیرت
- 348 سیدنا ابوموسیٰ اشعری رضی اللہ عنہ کا دو مرتبہ ہجرت کرنا
- 350 اے اللہ! عبد اللہ بن قیس کو بخش دے
- 351 اس نے بشارت کو قبول نہیں کیا، تم دونوں اسے قبول کرو
- 352 ابوموسیٰ رضی اللہ عنہ کو داؤد علیہ السلام جیسی خوبصورت آواز دی گئی
- 352 کیا میں تمھیں جنت کے خزانوں میں سے ایک خزانہ نہ بتاؤں؟
- 353 سیدنا ابوموسیٰ اشعری رضی اللہ عنہ بحیثیت عامل
- 355 سیدنا عمرو بن عاص رضی اللہ عنہ کے فضائل
- 355 رسول کریم صلی اللہ علیہ وسلم سے شدید محبت
- 357 سیدنا عمرو بن عاص رضی اللہ عنہ کا خلوص اور للہیت
- 358 سیدنا عمرو بن عاص رضی اللہ عنہ کی دینی بصیرت
- 358 زبان رسالت سے ایمان کی گواہی
- 360 واقعہ تحکیم، خوارج اور ابن عباس رضی اللہ عنہ کا ان سے مناظرہ

## فہرست

- 365 ☆ بقیہ خوارج کے ساتھ سیدنا علی رضی اللہ عنہ کا مناظرہ
- 371 ☆ صحابہ کی باہمی لڑائیاں اور اہل سنت کا موقف
- 375 ☆ خوارج کون تھے؟
- 375 ☆ خوارج کا تعارف اور ان کی مذمت میں احادیث رسول ﷺ
- 385 ☆ اہل اسلام کو قتل کرنا اور بت پرستوں کو چھوڑ دینا
- 387 ☆ معرکہ نہروان
- 400 ☆ سیدنا علی رضی اللہ عنہ کا خوارج سے برتاؤ

## باب 6

### سیدنا علی رضی اللہ عنہ کا سفر آخرت

- 407 ☆ سیدنا علی رضی اللہ عنہ کی زندگی کے آخری ایام
- 407 ☆ شہادت کی دعا
- 409 ☆ سیدنا علی رضی اللہ عنہ کو اپنی شہادت کا علم تھا
- 414 ☆ سیدنا علی رضی اللہ عنہ کی شہادت
- 418 ☆ صحابہ کرام اور سلف صالحین کا خراج تحسین
- 418 ☆ سیدنا عمر بن خطاب رضی اللہ عنہ
- 418 ☆ سیدنا عبداللہ بن عمر رضی اللہ عنہما
- 420 ☆ سیدنا معاویہ بن ابی سفیان رضی اللہ عنہ
- 420 ☆ سیدنا حسن بن علی رضی اللہ عنہما
- 420 ☆ سیدنا ابو طفیل عامر بن واعلہ رضی اللہ عنہ
- 421 ☆ سیدنا عبداللہ بن مسعود رضی اللہ عنہ



421

421

☆ عبد الرحمن بن ابی بکرہ رضی اللہ

☆ ابو رجاء عطار دی رضی اللہ



www.KitaboSunnat.com



## عرض ناشر

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى رَسُولِهِ الْكَرِيمِ، أَمَّا بَعْدُ !  
شریعتِ اسلام کے مطابق نظام حکومت چلانے کو خلافتِ اسلامیہ کہتے ہیں، ایسی  
حکومت کے قیام کا مقصد احکامِ اسلام کی تطبیق و تنفیذ اور دعوتِ اسلام کو دنیا کے تمام لوگوں  
تک پہنچانا ہوتا ہے۔

خلافتِ اسلامیہ دنیا میں اللہ کی بہت بڑی نعمت ہے۔ اللہ تعالیٰ نے اپنے مومن بندوں  
سے اس کا وعدہ کیا ہے، فرمایا:

﴿وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ  
كَمَا اسْتَخْلَفَ الَّذِينَ مِنْ قَبْلِهِمْ﴾ [النور: ۵۵]

”اللہ نے ان لوگوں سے وعدہ کیا ہے جو تم میں سے ایمان لائے اور انھوں نے  
نیک اعمال کیے کہ وہ انھیں زمین میں ضرور جانشین بنائے گا، جس طرح ان  
لوگوں کو جانشین بنایا جو ان سے پہلے تھے۔“

خلافت و امارت کا نظام دنیا میں مسلمانوں کی ملی وحدت اور مرکزیت کی علامت ہے۔  
عہدِ نبوت میں رسول اللہ ﷺ کی ذاتِ مبارک کو دنیائے اسلام میں مرکزی حیثیت حاصل تھی  
اور اس مبارک عہد میں امت کی قیادت و سیادت کا منصب آپ ہی کے پاس تھا۔ آپ ﷺ  
کے بعد لوگوں کی راہنمائی اور اسلامی مرکزیت کو برقرار رکھنے کے لیے خلفائے راشدین  
آپ ﷺ کے جانشین بنے۔

خلفائے راشدین کا دور حکومت تاریخ اسلام کا ایک تابناک اور روشن باب ہے، ان کے عہدِ زریں میں عظیم الشان فتوحات کی بدولت اسلامی سلطنت کی حدود اطرافِ عالم تک پہنچ گئیں۔ انھوں نے اس دور کی بڑی بڑی سلطنتوں کو شکست دے کر پرچمِ اسلام کو مفتوحہ علاقوں میں بلند کیا اور باطل نظاموں کو ختم کر کے ایک مضبوط، مستحکم اور عظیم الشان اسلامی سلطنت کی بنیاد رکھی۔

عہدِ نبوت کے بعد خلفائے راشدین کا دور خلافتِ عدل و انصاف پر مبنی ایک مثالی دور حکومت ہے، جو قیامت تک قائم ہونے والی اسلامی حکومتوں کے لیے رول ماڈل ہے۔ رسول اللہ ﷺ نے فرمایا:

« سَتَرُونَ مِنِّي بَعْدِي اخْتِلَافًا شَدِيدًا، فَعَلَيْكُمْ بِسُنَّتِي وَ سُنَّةِ الْخُلَفَاءِ الرَّاشِدِينَ الْمُهَدِّينَ » [ ابن ماجہ، کتاب السنۃ، باب اتباع سنۃ الخلفاء الراشدين المہدیین : ۴۲ ]

”تم میرے بعد سخت اختلاف دیکھو گے، تو تم میری سنت کو اور ہدایت یافتہ خلفائے راشدین کے طریقوں کو اختیار کرنا۔“

اس حدیث کے مطابق بعد میں آنے والے مسلمان حکمرانوں کے لیے خلفائے راشدین کے طرزِ حکمرانی کی پیروی اور اقتداء واجب ہے۔ اس مبارک دور کا آغاز سیدنا ابو بکر صدیق رضی اللہ عنہ کے دورِ خلافت سے ہوتا ہے، ان کے بعد سیدنا عمر فاروق رضی اللہ عنہ اور سیدنا عثمان رضی اللہ عنہ کا دور آتا ہے۔ سیدنا عثمان رضی اللہ عنہ کے بعد سیدنا علی المرتضیٰ رضی اللہ عنہ چوتھے خلیفہ راشد بنے۔ ان کے زمامِ خلافت سنبھالتے ہی فتنہ تکفیر اور فتنہ خوارج جیسے بڑے بڑے فتنوں نے سر اٹھایا اور مسلمانوں کے باہمی جھگڑوں اور اختلاف میں بڑی شدت آ گئی اور نوبت صحابہ کرام رضی اللہ عنہم کے درمیان جنگ تک پہنچ گئی اور واقعہ جمل اور جنگِ صفین جیسے خون ریز واقعات رونما ہوئے۔ سیدنا علی رضی اللہ عنہ جو خاندانِ نبوت کے ایک فرد تھے، جن کی تعلیم و تربیت رسول اللہ ﷺ

## عرض ناشر

کے گھر کے پاکیزہ ماحول میں ہوئی، منکسر المزاج، حلیم و بردبار، رقیق القلب، شجاعت و بہادری کا اعلیٰ نمونہ، شرم و حیا کا پیکر اور جنت کی بشارت پانے والے جلیل القدر صحابی تھے۔ انھوں نے کمال حکمت و دانائی، فہم و فراست، معاملہ فہمی اور دور اندیشی کے ساتھ عدم استحکام اور خلفشار کی شکار خلافتِ اسلامیہ کو سنبھالا دیا، اس کی مرکزیت اور وحدت کو قائم رکھنے میں نمایاں کردار ادا کیا اور ان کٹھن حالات میں ثابت قدمی اور صبر و استقامت کے ساتھ کتاب و سنت کے مطابق امت کی راہنمائی کی اور اختلافات اور انتشار کو ختم کر کے امت کی وحدت کو قائم رکھا اور اسے فتنوں سے محفوظ کیا۔

سیدنا علی رضی اللہ عنہ کے حالاتِ زندگی، طرزِ حکومت اور کارناموں پر مشتمل ”سیرت علی المرتضیٰ رضی اللہ عنہ“ قارئین کی خدمت میں پیش کی جا رہی ہے، جسے فاضل مصنف ابو نعمان سیف اللہ خالد رضی اللہ عنہ نے مرتب کیا ہے۔ جس میں انھوں نے قرآن و حدیث اور مستند روایات کی روشنی میں ”عہدِ خلافتِ علی رضی اللہ عنہ“ میں رونما ہونے والے واقعات اور تاریخی حقائق کو پیش کیا ہے اور ان حقائق کا ذکر کرتے ہوئے ثقاہت و صداقت کو ملحوظ خاطر رکھا ہے، ضعیف اور موضوع روایات سے اجتناب کرتے ہوئے اس دور کی حقیقی اور سچی تصویر پیش کی ہے، جھوٹی اور من گھڑت روایات، قصوں اور کہانیوں کے نتیجے میں قارئین کے ذہنوں میں پیدا ہونے والے اشکالات اور شکوک و شبہات کو دور کیا ہے اور خیر القرون کی جماعتِ صحابہ رضی اللہ عنہم کے بارے میں کتاب و سنت پر مبنی صحیح موقف اور منج سلف کی وضاحت کی ہے۔

موصوف کا یہ علمی اور تحقیقی کام قابلِ تعریف اور لائقِ تحسین ہے۔ اس سے پہلے وہ سیرت ابو بکر صدیق رضی اللہ عنہ، سیرت عمر فاروق رضی اللہ عنہ اور سیرت عثمان غنی رضی اللہ عنہ قارئین کی نذر کر چکے ہیں۔ ان کی قابلِ قدر تصانیف اہل علم و دانش سے دادِ تحسین حاصل کر چکی ہیں۔

زیر نظر کتاب ”سیرت علی المرتضیٰ رضی اللہ عنہ“ کتب سیر و تواریخ میں ایک منفرد اور شاندار اضافہ ہے، جسے دارالاندلس کی طرف سے شائع کیا جا رہا ہے۔ اس کتاب میں مذکور احادیث،

روایات اور آثار و اقوال کی تحقیق و تخریج ابو الحسن سید تنویر الحق شاہ صاحب نے کی ہے اور ان کی اصل مآخذ کے ساتھ مراجعت اور تہذیب و تسہیل کا لائق تحسین کام ابو عمر محمد اشتیاق اصغر نے کیا ہے۔ اس کی پروف ریڈنگ حافظ ثناء اللہ خاں اور حافظ احمد معاذ اصغر نے کی، ترتیب و تزئین ابو خزیمہ محمد شفیق اور کمپوزنگ محمد بن جعفر، عطاء الرحمن طاہر اور حافظ نعمان خالد نے کی، جبکہ اس کا خوبصورت سرورق عبد الرحمن خالد نے تیار کیا ہے۔

اللہ تعالیٰ تمام احباب کو خیر کثیر سے نوازے اور اس کتاب کو قارئین کے افکار و نظریات کی اصلاح اور خلیفہ رابع سیدنا علی المرتضیٰ رضی اللہ عنہ کی سیرت و کردار کو اپنانے کا ذریعہ بنائے۔ آمین!

محتاج دعا

جاوید احسن صدیقی

مدیر دارالاندلس

۱۵ رمضان المبارک ۱۴۳۶ھ

## عرض مؤلف

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ  
وَالْمُرْسَلِينَ، أَمَّا بَعْدُ !

”سیرت علی المرتضیٰؑ“ خلافتِ راشدہ کے عہدِ زریں پر تحقیقی مطالعہ کی میری چوتھی کتاب ہے، اس سے پہلے تاریخِ خلفائے راشدین پر سیرت ابو بکر صدیقؓ، سیرت عمر فاروقؓ اور سیرت عثمان غنیؓ منظرِ عام پر آ چکی ہیں۔ ان میں میری پوری کوشش رہی ہے کہ میں دورِ خلافتِ راشدہ کی تاریخ لکھنے اور خلفائے راشدین سے متعلق پیدا کیے گئے اشکالات و اعتراضات کو زائل کرنے میں اہل سنت کے منہج پر گامزن رہوں اور صرف صحیح اور مستند روایات کو سامنے رکھتے ہوئے ”تاریخِ خلفائے راشدین“ کو مرتب کروں۔ زیرِ نظر کتاب اس سلسلے کی آخری کڑی ہے، جس میں خلیفہِ رابع، فاتحِ خیبر، دامادِ رسول سیدنا علی المرتضیٰؑ کی ولادت سے شہادت تک پاکیزہ سیرت و تاریخ کو صحیح اور مستند روایات کے ساتھ پیش کیا گیا ہے۔

اس کتاب میں امیر المومنین سیدنا علی بن ابی طالبؑ کی شخصیت پر مختلف گوشوں سے روشنی ڈالی گئی ہے۔ سیدنا علیؑ کی زندگی اسلامی تاریخ کا ایک درخشندہ باب ہے اور آپؑ ان شخصیات میں سے ہیں جن کے اقوال و افعال اور کردار کی پیروی کی جاتی ہے۔ عقیدہ اہل سنت والجماعت کے مطابق سیدنا ابوبکر، سیدنا عمر اور سیدنا عثمانؓ کے بعد سیدنا علیؑ تمام صحابہ کرام سے افضل ہیں۔

سیرت علی المرتضیٰ رضی اللہ عنہ

سیدنا علی رضی اللہ عنہ نبی کریم ﷺ پر سب سے پہلے ایمان لانے والوں میں سے ہیں۔ آپ رضی اللہ عنہ نے مکہ کے دورِ ابتلا میں نبی اکرم ﷺ کی رفاقت کا حق ادا کیا، مدینہ منورہ میں ہجرت کے بعد ہونے والے تمام اہم معرکوں میں آپ رضی اللہ عنہ کے ساتھ رہے، غزوہ خیبر میں اللہ کے رسول ﷺ نے آپ رضی اللہ عنہ کو علم عطا کیا، غزوہ تبوک کے موقع پر آپ رضی اللہ عنہ نے انھیں مدینہ منورہ میں اپنا جانشین بنایا، ابوبکر رضی اللہ عنہ کی امارت میں پہلے حج کے موقع پر مشرکین سے براءت کا اہم اعلان کیا، نبی کریم ﷺ نے آپ رضی اللہ عنہ کو یمن میں قاضی اور مبلغ بنا کر بھیجا اور سب سے بڑھ کر یہ کہ آپ رضی اللہ عنہ نے اپنی سب سے پیاری بیٹی سیدہ فاطمہ رضی اللہ عنہا کا نکاح آپ رضی اللہ عنہ سے کیا۔

اس کتاب میں دلائل کے ساتھ یہ بات واضح کی گئی ہے کہ سیدنا ابوبکر رضی اللہ عنہ کی خلافت پر آپ رضی اللہ عنہ نے بیعت کی، ارتداد کی جنگ میں خلیفہ اول کا بھرپور ساتھ دیا، سیدنا ابوبکر رضی اللہ عنہ کو اپنے سے افضل سمجھا اور ان کے پیچھے نمازیں پڑھیں، صرف اتنا ہی نہیں بلکہ محبت کا عالم یہ تھا کہ سیدنا ابوبکر رضی اللہ عنہ کے نام پر اپنے بیٹے کا نام رکھا۔

دورِ صدیقی کے بعد عہدِ فاروقی میں آپ رضی اللہ عنہ قضا اور مالی امور میں شریک رہے۔ سیدنا عمر رضی اللہ عنہ ملکی معاملات میں آپ رضی اللہ عنہ سے مشورہ کرتے تھے۔ سیدنا عمر رضی اللہ عنہ کے ساتھ آپ رضی اللہ عنہ کے مثالی اور مضبوط تعلقات تھے کہ آپ رضی اللہ عنہ نے اپنی بیٹی سیدہ ام کلثوم بنت علی رضی اللہ عنہا کا نکاح سیدنا عمر رضی اللہ عنہ سے کیا۔

سیدنا علی رضی اللہ عنہ نے سیدنا عبدالرحمن بن عوف رضی اللہ عنہ کے بعد سب سے پہلے سیدنا عثمان رضی اللہ عنہ کی بیعت کی۔ آپ رضی اللہ عنہ عہدِ عثمان میں بحیثیت مشیر اور بطور حدود نافذ کرنے والے تھے، پھر بلوایوں کے مقابلہ میں خلافتِ عثمان کو سنبھالا دیا، ان کے خلاف شورش کو فرو کرنے اور دورانِ محاصرہ سیدنا عثمان رضی اللہ عنہ کے دفاع کا فریضہ سرانجام دیا۔ اصحابِ رسول ﷺ کے شدید اصرار پر آپ رضی اللہ عنہ نے خلافت کی ذمہ داری سنبھالی۔ آپ کے منصبِ خلافت پر براجمان ہونے کے وقت تکفیر اور خارجیت کے فتنے سراٹھا چکے تھے اور انھوں نے اپنے آپ کو منظم

## عرض مؤلف

گروہوں کی شکل میں تبدیل کر لیا تھا۔ چنانچہ جنگِ جمل اور داخلی فتنے بھڑکانے اور انھیں ہوا دینے میں عبداللہ بن سبا اور اس کے ساتھیوں نے بدترین کردار ادا کیا اور خلافت راشدہ کی مضبوط بنیادوں کو ہلا کر رکھ دیا۔

معمر کربل سے متعلق روافض نے جھوٹی روایات کے ذریعے سے سیدنا طلحہ بن عبید اللہ اور سیدنا زبیر رضی اللہ عنہما، نیز ام المومنین سیدہ عائشہ رضی اللہ عنہا پر جو بہتان بازی اور افترا پردازیاں کیں، ان ضعیف و موضوع روایات اور روافض مؤرخین کے من گھڑت قصوں کو مسترد کر کے ان عظیم شخصیات کے فضائل و مناقب صحیح احادیث سے پیش کر کے جذبہ حق پرستی سے ان کا دفاع کیا ہے اور ان کے مقام و مرتبہ اور فضیلت کو نقل کیا ہے۔ اسی طرح معمر کربہ صفین کے حوالے سے مستند روایات بیان کر کے اس کے ذیل میں سیدنا معاویہ اور سیدنا عمار بن یاسر رضی اللہ عنہم کے مناقب بھی بیان کیے ہیں۔ پھر واقعہ تحکیم پر گفتگو کرتے ہوئے سیدنا ابوموسیٰ اشعری اور سیدنا عمرو بن عاص رضی اللہ عنہما کی سوانح حیات پر روشنی ڈالی ہے۔ یوں صحابہ کرام رضی اللہ عنہم کی پاکیزہ زندگیوں اور تاریخ کو مسخ کرنے والے تاریخی واقعات کو بے نقاب کیا ہے۔

کتاب کے آخر میں خوارج کے بارے میں درجنوں صحیح احادیث پیش کی ہیں، جن میں خوارج کی حقیقت، ان کے افکار و نظریات، حرواء میں ان کی علیحدگی، سیدنا عبداللہ بن عباس رضی اللہ عنہما کا ان سے مناظرہ، سیدنا علی رضی اللہ عنہ کا ان سے برتاؤ، ان سے لڑائی کے اسباب اور معمر کربہ نہروان کی تفصیل صحیح روایات کی روشنی میں بیان کی ہے۔ نیز سیدنا علی رضی اللہ عنہ کی شہادت کا المناک واقعہ بھی بیان کیا ہے۔ الغرض، سیدنا علی رضی اللہ عنہ کی مکمل سوانح حیات اور کارناموں کو صحیح روایات کی روشنی میں بیان کرنے کی بھرپور کوشش کی ہے، تاکہ مسلمانوں کی نئی نسلیں ان سے نصیحت و عبرت حاصل کریں۔ تاریخ کے اس سخت پریشان کن اور پُر فتن دور میں انسانیت اللہ تعالیٰ کے دین سے دور ہونے کی وجہ سے تباہی کے کنارے پر کھڑی ہے، امت کے مسائل کا حل اور علاج صرف اسوۂ محمد اور خلافت راشدہ کے نظام کو اپنانے میں ہے، اسی حقیقت کو ہم نے اس کتاب میں واضح کرنے کی کوشش کی ہے۔ امید ہے کہ اللہ تعالیٰ



سیرت علی المرتضیٰ رضی اللہ عنہ

اس کاوش میں برکت عطا فرمائے گا۔

”سیرت علی المرتضیٰ رضی اللہ عنہ“ کی اشاعت کے اس پُرسرت موقع پر میں ان تمام احباب گرامی قدر کا مشکور ہوں جنہوں نے کسی بھی اعتبار سے اس کتاب کی تیاری میں تعاون کیا۔ خاص طور پر برادرِ مکرم سید تنویر الحق شاہ صاحب کہ جن کے ذوقِ تحقیق کے نتیجے میں یہ صحیح اور مستند تاریخی مجموعہ تیار ہوا ہے، انہوں نے تحقیق و تخریج کے ساتھ ساتھ احادیث و روایات کی تلاش میں بھی میرا ساتھ دیا، اللہ تعالیٰ انھیں جزائے خیر عطا فرمائے۔ ان کے علاوہ الشیخ جاوید الحسن صدیقی مدیر دارالاندلس اور تمام رفقاء ادارہ خصوصاً ابو عمر محمد اشتیاق اصغر، حافظ ثناء اللہ خاں، حافظ احمد معاذ اصغر، ابو خزیمہ محمد شفیق، محمد بن جعفر، عطاء الرحمن طاہر اور حافظ نعمان خالد کا بھی ممنون ہوں جن کے تعاون سے یہ کتاب پایۂ تکمیل تک پہنچی۔ اللہ تعالیٰ سے دعا ہے کہ وہ اس کتاب کو سب کے لیے نفع بخش اور ذریعہ نجات بنائے اور اس کاوش میں میری معاونت کرنے والوں کو جزائے خیر عطا فرمائے۔ آمین!

ابنِ انیساف اللہ الخالد

یکم - رمضان المبارک ۱۴۳۶ھ

## ولادت تا وفات النبی ﷺ

- ❖ سیدنا علی رضی اللہ عنہ کا نام و نسب
- ❖ سیدنا علی رضی اللہ عنہ کی شخصی وجاہت اور جسمانی اوصاف
- ❖ سیدنا علی رضی اللہ عنہ کا قبول اسلام
- ❖ سیدنا علی رضی اللہ عنہ کی بت شکنی
- ❖ ابوذر رضی اللہ عنہ کا قبول اسلام اور سیدنا علی رضی اللہ عنہ
- ❖ سیدنا علی رضی اللہ عنہ کی نبی ﷺ پر جاں نثاری
- ❖ سیدنا علی رضی اللہ عنہ آیات قرآنی کی تفسیر کرتے ہوئے
- ❖ نبی ﷺ نے علی رضی اللہ عنہ کو علم میں خاص نہیں کیا
- ❖ سیدنا علی رضی اللہ عنہ کا سیدہ فاطمہ رضی اللہ عنہا سے نکاح
- ❖ سیدنا علی رضی اللہ عنہ کے بیٹے حسن و حسین رضی اللہ عنہما
- ❖ سیدنا علی رضی اللہ عنہ کا غزوات میں کردار
- ❖ پہلا حج اور سیدنا علی رضی اللہ عنہ کا کردار
- ❖ سیدنا علی رضی اللہ عنہ اور وفد نجران کو دعوتِ مباہلہ
- ❖ سیدنا علی رضی اللہ عنہ یمن میں بطور داعی و قاضی
- ❖ نبی ﷺ سے خلافت سے متعلق سوال نہ کرنا

سیدنا سلمہ بن اکوع رضی اللہ عنہ بیان کرتے ہیں کہ خیر دن رسول اللہ ﷺ نے ارشاد فرمایا:

«لَأُعْطِيَنَّ الرَّايَةَ أَوْ لِيَأْخُذَنَّ الرَّايَةَ عَدَا رَجُلًا يُحِبُّهُ اللَّهُ وَرَسُولُهُ أَوْ قَالَ يُحِبُّ اللَّهُ وَرَسُولَهُ، يَفْتَحُ اللَّهُ عَلَى يَدَيْهِ» [بخاری، کتاب فضائل أصحاب النبی ﷺ، باب مناقب علی بن ابی طالب ..... الخ: ۳۷۰۲]

”کل میں ایک ایسے شخص کو جھنڈا دوں گا، یا فرمایا کل وہ شخص جھنڈا لے گا جس سے اللہ اور اس کے رسول کو محبت ہے، یا فرمایا وہ اللہ اور اس کے رسول سے محبت کرتا ہے اور اللہ تعالیٰ اس کے ہاتھوں فتح نصیب کرے گا۔“

## سیدنا علی رضی اللہ عنہ کا نام و نسب

امام اہل السنۃ احمد ابن حنبل رحمہ اللہ نے سیدنا علی بن ابی طالب رضی اللہ عنہ کا نسب نامہ یوں بیان کیا ہے: ”علی بن ابی طالب (نام عبد مناف) بن عبد المطلب (نام شیبہ) بن ہاشم (نام عمرو) بن عبد مناف (نام مغیرہ) بن قصی (نام زید) بن کلاب بن مرہ بن کعب بن لؤی بن غالب بن فہر بن مالک بن نضر بن کنانہ بن خزیمہ بن مدرکہ بن الیاس بن مضر۔“ [تاریخ دمشق: ۶۲/۶، ۷، وإسناده صحیح] بریکٹوں میں جو نام دیے گئے ہیں وہ بھی تاریخ دمشق کی مذکورہ بالا روایت میں موجود ہیں۔

سیدنا سہل بن سعد رضی اللہ عنہ بیان کرتے ہیں کہ سیدنا علی رضی اللہ عنہ کو خود غزوہ خیبر کے دن رسول اللہ ﷺ نے یوں پکارا تھا:

«أَيْنَ عَلِيٍّ بْنِ أَبِي طَالِبٍ؟»

”علی بن ابی طالب کہاں ہیں؟“

صحابہ کرام رضی اللہ عنہم نے بتایا: ”اے اللہ کے رسول! ان کی آنکھوں میں تکلیف ہے۔“ تو آپ ﷺ نے فرمایا: ”انھیں پیغام بھیجو کہ وہ میرے پاس آئیں۔“ جب وہ آئے تو آپ ﷺ نے ان کی دونوں آنکھوں میں اپنا لعاب دہن لگایا اور ان کے لیے دعا فرمائی، جس سے ان کی تکلیف ایسے دور ہو گئی گویا کبھی تھی ہی نہیں، پھر آپ ﷺ نے ان کے ہاتھ میں جھنڈا اٹھا دیا۔ [بخاری، کتاب فضائل أصحاب النبی ﷺ، باب مناقب علی بن

ابی طالب القرشی ..... الخ : ۳۷۰۱ - مسلم : ۲۴۰۶ ]

سیدنا سلمہ بن اکوع رضی اللہ عنہ بیان کرتے ہیں کہ غزوہ خیبر کے موقع پر سیدنا علی رضی اللہ عنہ نے رجزیہ اشعار پڑھتے ہوئے کہا تھا۔

أَنَا الَّذِي سَمَّيْتُ أُمِّي حَيْدَرَةَ  
كَلَيْتُ غَابَاتِ كَرِيهِ الْمَنْظَرَةَ  
أَوْفِيهِمْ بِالصَّاعِ كَيْلَ السَّنْدَرَةَ

”میں وہ شخص ہوں کہ میری ماں نے میرا نام حیدر (شیر) رکھا ہے، میں جنگل کے شیر کی طرح ہوں جسے دیکھنے سے لرزہ طاری ہو جاتا ہے۔ میں انھیں (اپنے دشمنوں کو) ایک صاع (برابر حملے) کے بدلے میں تیروں کا پورا درخت ماب کر دیتا ہوں۔“ [مسلم، کتاب الجہاد والسير، باب غزوة ذي قرد : ۱۸۰۷]

### کنیت

سیدنا سہل بن سعد رضی اللہ عنہ بیان کرتے ہیں: ”سیدنا علی رضی اللہ عنہ کو اپنی سب سے محبوب کنیت ابو تراب تھی اور وہ پسند کرتے تھے کہ انھیں اسی کنیت سے پکارا جائے، کیونکہ ان کی یہ کنیت خود رسول اللہ ﷺ نے رکھی تھی۔ ہوا یوں کہ ایک دن وہ سیدہ فاطمہ رضی اللہ عنہا سے خفا ہو کر باہر چلے گئے اور مسجد کی دیوار کے پاس لیٹ گئے، تو نبی ﷺ ان کے پیچھے آئے اور فرمایا: ”یہ تو دیوار کے پاس لیٹے ہوئے ہیں۔“ جب نبی اکرم ﷺ ان کے پاس تشریف لائے تو ان کی کمر مٹی سے بھری ہوئی تھی، آپ ﷺ ان کی کمر سے مٹی جھاڑتے ہوئے (پیار سے) فرمانے لگے:

« اَجْلِسْ يَا أَبَا تُرَابٍ ! » [بخاری، کتاب الأدب، باب التکني بأبي

تراب وإن كانت له كنية أخرى: ۶۲۰۴]

”ابو تراب! اٹھ جاؤ۔“

## ولادت تا وفات النبی ﷺ

سیدنا سہل بن سعد رضی اللہ عنہ بیان کرتے ہیں: ”ایک دفعہ رسول اللہ ﷺ سیدہ فاطمہ رضی اللہ عنہا کے گھر تشریف لائے تو سیدنا علی رضی اللہ عنہ کو گھر میں نہ پا کر پوچھا: ”تمہارے چچا زاد (یعنی تمہارے شوہر) کہاں ہیں؟“ تو سیدہ فاطمہ رضی اللہ عنہا نے کہا: ”میرے اور ان کے درمیان کچھ اُن بن ہو گئی ہے اور وہ مجھ سے ناراض ہو کر کہیں باہر چلے گئے ہیں، میرے پاس قیلولہ (دوپہر کا آرام) بھی نہیں کیا۔“ آپ ﷺ نے ایک آدمی سے کہا: ”دیکھو وہ کہاں گئے ہیں؟“ وہ شخص واپس آیا اور کہا: ”اے اللہ کے رسول! وہ مسجد میں سو رہے ہیں۔“ رسول اللہ ﷺ مسجد میں تشریف لائے، دیکھا تو وہ لیٹے ہوئے ہیں، ان کے ایک پہلو سے چادر ہٹنے کی وجہ سے وہاں مٹی لگی ہوئی تھی، تو آپ ﷺ ان کے جسم سے مٹی صاف کرتے ہوئے فرمانے لگے:

« قُمْ أَبَا تُرَابٍ ! قُمْ أَبَا تُرَابٍ ! » [ بخاری، کتاب الصلاة، باب نوم

الرجال في المسجد: ٤٤١ ]

”ابو تراب! اٹھو، ابو تراب! اٹھو۔“

### ابو حسن بھی آپ رضی اللہ عنہ کی کنیت تھی

سیدنا علی رضی اللہ عنہ کی ایک کنیت اپنے بڑے بیٹے سیدنا حسن رضی اللہ عنہ کے نام پر ابو حسن بھی تھی، ایک موقع پر آپ رضی اللہ عنہ نے اس کا تذکرہ بھی کیا۔ چنانچہ سیدنا عبدالمطلب بن ربیعہ بن حارث ابن عبدالمطلب رضی اللہ عنہ بیان کرتے ہیں کہ سیدنا ربیعہ بن حارث اور عباس بن عبدالمطلب رضی اللہ عنہما جمع ہوئے اور دونوں نے کہا: ”اللہ کی قسم! اگر ہم ان دونوں لڑکوں کو یعنی مجھے اور فضل بن عباس کو رسول اللہ ﷺ کی خدمت میں بھیجیں اور یہ دونوں آپ ﷺ سے بات کریں اور آپ ان دونوں کو صدقات کی وصولی پر مقرر کر دیں، تو جو کچھ دوسرے لوگ لا کر ادا کرتے ہیں یہ دونوں بھی ادا کریں اور ان دونوں کو بھی وہی کچھ ملے جو دوسرے لوگوں کو ملتا ہے (تو کتنا اچھا ہو)۔“ غرض ان دونوں میں یہ گفتگو ہو رہی تھی کہ سیدنا علی بن ابی طالب رضی اللہ عنہ آئے اور ان کے پاس کھڑے ہو گئے، تو ان دونوں نے سیدنا علی رضی اللہ عنہ سے اس کا ذکر کیا۔

آپ ﷺ نے کہا: ”ایسا نہ کرنا، اللہ کی قسم! رسول اللہ ﷺ ایسا نہیں کریں گے (اس لیے کہ آپ ﷺ کو معلوم تھا کہ زکوٰۃ سیدوں پر حرام ہے)۔“ تو ربیعہ بن حارث رضی اللہ عنہ سیدنا علی رضی اللہ عنہ سے جھگڑنے لگے اور کہنے لگے: ”اللہ کی قسم! تم ہمارے ساتھ حسد سے ایسا کرتے ہو اور اللہ کی قسم! تمہیں جو رسول اللہ ﷺ کے داماد ہونے کا شرف حاصل ہے ہم تو تم سے اس کا کوئی حسد نہیں کرتے۔“ سیدنا علی رضی اللہ عنہ نے کہا: ”(اچھا) ان دونوں کو بھیج دو۔“ جب وہ دونوں چلے گئے تو آپ ﷺ (وہیں اپنی چادر بچھا کر) لیٹ گئے۔ اگلی روایت میں ہے کہ پھر آپ ﷺ نے فرمایا:

«أَنَا أَبُو حَسَنِ الْقَرْمُ، وَاللَّهِ! لَا أَرِيْمُ مَكَانِي حَتَّى يَرْجَعَ إِلَيْكُمَا ابْنَاكُمَا بِحَوْرٍ مَا بَعَثْتُمَا بِهِ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ»  
[مسلم، کتاب الزکاة، باب ترک استعمال آل النبی علی الصدقة: ۱۶۷، ۱۰۷۲/۱۶۸]

”میں ابو حسن ہوں اور جہاں دیدہ سردار ہوں، اللہ کی قسم! میں یہاں سے نہیں جاؤں گا، جب تک کہ تم دونوں کے بیٹے، جس مقصد کے لیے تم انھیں رسول اللہ ﷺ کے پاس بھیج رہے ہو، اس کا جواب لے کر تمہارے پاس واپس نہ آجائیں (پھر وہی ہوا جو سیدنا علی رضی اللہ عنہ نے فرمایا تھا کہ رسول اللہ ﷺ نے انھیں عامل نہیں بنایا)۔“

### والد ﷺ

سیدنا علی رضی اللہ عنہ کے والد ابوطالب بن عبد المطلب قریش کے ایک معزز شخص تھے۔ سیدنا عقیل بن ابی طالب رضی اللہ عنہ بیان کرتے ہیں: ”قریش کے لوگ ابوطالب کے پاس آئے اور کہا: ”آپ کے بھتیجے نے ہماری مجلسوں اور ہماری مسجد (کعبہ) میں ہمارا جینا دو بھر کر دیا ہے، لہذا آپ اسے اس سے روکیے۔“ تو ابوطالب نے کہا: ”اے عقیل! محمد (ﷺ) کو



## ولادت تا وفات النبی ﷺ

میرے پاس لاؤ۔“ میں گیا اور آپ ﷺ کو لے آیا، تو ابو طالب نے آپ سے مخاطب ہو کر کہا: ”اے میرے بھتیجے! تیرے چچا زاد بھائیوں کا خیال ہے کہ آپ انھیں ان کی مجلسوں اور ان کی مسجد میں تکلیف پہنچاتے ہو، آپ اس سے رک جائیں۔“ اس پر رسول اللہ ﷺ نے اپنی نگاہ آسمان کی طرف اٹھائی اور فرمایا:

« أَتَرَوْنَ هَذِهِ الشَّمْسَ؟ قَالُوا نَعَمْ، قَالَ مَا أَنَا بِأَقْدَرَ عَلَى أَنْ أَدْعَ لَكُمْ ذَلِكَ عَلَى أَنْ تَسْتَشْعِلُوا لِي مِنْهَا شُعْلَةً »

”کیا تم اس سورج کو دیکھ رہے ہو؟“ قریش نے کہا: ”ہاں!“ تو آپ ﷺ نے فرمایا: ”میں تمھاری خاطر اس دعوت کو چھوڑ دوں اس کا تو مجھے اختیار ہی نہیں ہے، خواہ تم میرے لیے اس کے بدلے سورج کا ایک شعلہ روشن کر دو۔“ تو ابو طالب نے کہا: ”میرے بھتیجے نے ہم سے کبھی جھوٹ نہیں کہا، لہذا تم واپس چلے جاؤ۔“

طبرانی اوسط کے الفاظ ہیں:

« وَاللَّهِ ! مَا أَنَا بِأَقْدَرَ عَلَى أَنْ أَدْعَ مَا بُعِثْتُ بِهِ مِنْ أَنْ يُشْتَعَلَ أَحَدُكُمْ مِنْ هَذِهِ الشَّمْسِ شُعْلَةً مِنْ نَارٍ »

”اللہ کی قسم! مجھے تو اس کا اختیار ہی نہیں کہ میں اس دعوت سے باز آ جاؤں جس کے لیے میں بھیجا گیا ہوں، خواہ تم میں سے کوئی اس سورج کی آگ سے (میرے لیے) ایک شعلہ روشن کر دے۔“

رسول اللہ ﷺ کے اس دو ٹوک جواب پر ابو طالب قریش مکہ سے کہنے لگے: ”اللہ کی قسم! انھوں نے کبھی جھوٹ نہیں بولا، لہذا تم واپس چلے جاؤ۔“ [مسند أبي يعلى: ۱۲/۱۷۶، ح: ۶۸۰۴، وإسناده حسن لذاته۔ التاريخ الكبير للبخاري: ۳۶۱/۶، ۳۶۲، ح: ۹۵۶۷۔ المعجم الكبير للطبراني: ۱۷/۱۷۴، ح: ۵۱۱۔ المعجم الأوسط للطبراني: ۲۵۲/۸،

۲۵۳، ح: ۸۵۵۳، و [إسناده حسن لذاته]

رسول اللہ ﷺ کے ساتھ ہر طرح کے تعاون کے باوجود ابوطالب نے اسلام قبول نہیں کیا، جیسا کہ سعید بن مسیب رضی اللہ عنہ کے والد سیدنا مسیب بن حزن رضی اللہ عنہ بیان کرتے ہیں: ”جب ابوطالب کی وفات کا وقت قریب آیا تو رسول اللہ ﷺ اس کے پاس تشریف لائے۔ وہاں اس وقت ابو جہل بن ہشام اور عبد اللہ بن ابوامیہ بن مغیرہ بھی تھے، رسول اللہ ﷺ نے ابوطالب سے فرمایا:

« أَيْ عَمَّ! قُلْ لَا إِلَهَ إِلَّا اللَّهُ، كَلِمَةً أَشْهَدُ لَكَ بِهَا عِنْدَ اللَّهِ »

”اے میرے چچا! کلمہ توحید ”لا الہ الا اللہ“ کہہ دے تو میں اللہ کے ہاں تیری گواہی دوں گا۔“

ابو جہل اور عبد اللہ بن ابوامیہ بولے: ”ابوطالب! کیا تم اپنے باپ عبدالمطلب کے طریقے سے پھرتے ہو؟“ رسول اللہ ﷺ بار بار اسے کلمہ توحید ”لا الہ الا اللہ“ پڑھنے کی تلقین کرتے رہے اور وہ دونوں اپنی بات دہراتے رہے، حتیٰ کہ ابوطالب نے ان سے جو آخری بات کہی وہ یہ تھی کہ ”میں (اپنے باپ) عبدالمطلب کے دین پر ہوں“ اور ابوطالب نے ”لا الہ الا اللہ“ کہنے سے انکار کر دیا، جس پر رسول اللہ ﷺ نے فرمایا: ”اللہ کی قسم! اب میں اس وقت تک تیرے لیے اللہ تعالیٰ سے دعائے مغفرت کرتا رہوں گا جب تک مجھے اس سے منع نہ کر دیا جائے۔“ تو اس پر اللہ تعالیٰ نے یہ آیت نازل فرمائی:

﴿ مَا كَانَ لِلنَّبِيِّ وَالَّذِينَ آمَنُوا أَنْ يَسْتَغْفِرُوا لِلشَّارِكِينَ وَلَوْ كَانُوا

أُولَىٰ قُرْبَىٰ مِنْ بَعْدِ مَا تَبَيَّنَ لَهُمْ أَنَّهُمْ أَصْحَابُ الْجَحِيمِ ﴾ [التوبة: ۱۱۳]

{ بخاری، کتاب الجنائز، باب إذا قال المشرك عند الموت ..... الخ: ۱۳۶۰۔

مسلم: ۲۴]

”اس نبی اور ان لوگوں کے لیے جو ایمان لائے کبھی جائز نہیں کہ وہ مشرکوں کے

ولادت تا وفات النبی ﷺ

لیے بخشش کی دعا کریں، خواہ وہ قرابت دار ہوں، اس کے بعد کہ ان کے لیے صاف ظاہر ہو گیا کہ یقیناً وہ جہنمی ہیں۔“

سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے اپنے چچا سے اس کی موت کے وقت فرمایا:

« قُلْ لَا إِلَهَ إِلَّا اللَّهُ ، أَشْهَدُ لَكَ بِهَا يَوْمَ الْقِيَامَةِ »

”لا الہ الا اللہ“ کہہ دو، میں آپ کے لیے قیامت کے دن اس کا گواہ ہوں گا۔“

اس پر ابوطالب نے کہا:

« لَوْلَا أَنْ تُعِيرَنِي قُرَيْشٌ ، يَقُولُونَ إِنَّمَا حَمَلَهُ عَلَى ذَلِكَ الْجَزَعُ ، لَأَقَرَرْتُ بِهَا عَيْنَكَ »

”(بھتیجی!) اگر مجھے قریش کی طعنہ زنی کا ڈر نہ ہوتا کہ وہ کہیں گے کہ (موت کی) گھبراہٹ نے ابوطالب کو ”لا الہ الا اللہ“ کہنے پر مجبور کر دیا تو میں یہ کلمہ کہہ کر تیری آنکھوں کو ٹھنڈا کر دیتا۔“

تو اس پر اللہ تعالیٰ نے یہ آیت نازل فرمائی:

﴿إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ ، وَهُوَ

أَعْلَمُ بِالْمُهْتَدِينَ﴾ [ القصص : ۵۶ ] [ مسلم، کتاب الإیمان ، باب الدلیل

على صحة إسلام من حضره الموت..... الخ : ۲۵/۴۲ ]

”بے شک تو ہدایت نہیں دیتا جسے تو دوست رکھے اور لیکن اللہ ہدایت دیتا ہے جسے چاہتا ہے اور وہ ہدایت پانے والوں کو زیادہ جاننے والا ہے۔“

سیدنا عبداللہ بن عباس رضی اللہ عنہما بیان کرتے ہیں: ”جب ابوطالب مرض الموت میں مبتلا ہوئے تو (ان کی عیادت کے لیے) قریش ان کے پاس آئے اور نبی ﷺ بھی ان کی عیادت کے لیے ان کے پاس تشریف لائے۔ ابوطالب کے سر کے قریب ایک شخص کے

## سیرت علی الرضی اللہ عنہ

بیٹھنے کی جگہ تھی، تو ابو جہل کھڑا ہوا اور وہاں بیٹھ گیا، تاکہ وہ آپ ﷺ کو وہاں بیٹھنے سے روک سکے اور اس نے ابو طالب سے رسول اللہ ﷺ کی شکایت کی کہ کیا تم نے اپنے بھتیجے کو نہیں دیکھا کہ ہمارے خداؤں کی توہین سے باز آتا ہی نہیں۔ اس پر ابو طالب نے (اپنے بھتیجے رسول اللہ ﷺ سے) کہا: ”میرے بھتیجے! آپ اپنی قوم سے کیا چاہتے ہیں؟“ آپ ﷺ نے فرمایا:

«يَا عَمَّ! إِنَّمَا أُرِيدُ مِنْهُمْ كَلِمَةً تَذِلُّ لَهُمْ بِهَا الْعَرَبُ وَتُؤَدِّي إِلَيْهِمْ بِهَا حِزْبِي الْعَجَمِ»

”چچا جان! میں ان سے صرف ایک کلمے کا تقاضا کرتا ہوں، (اگر یہ اسے تسلیم کر لیں تو) سارا عرب ان کے سامنے ڈھیر ہو جائے گا اور عجم ان کی خدمت میں (مفتوح ہو کر) جزیہ لے کر حاضر ہوگا۔“

ابو طالب نے کہا: ”صرف ایک کلمہ؟“ آپ ﷺ نے فرمایا: «كَلِمَةٌ وَاحِدَةٌ» (ہاں!) صرف ایک کلمہ۔“ ابو طالب نے کہا: ”وہ کون سا کلمہ ہے؟“ آپ ﷺ نے فرمایا: «لَا إِلَهَ إِلَّا اللَّهُ» ”وہ کلمہ ”لا الہ الا اللہ“ ہے۔“ تو قریش نے کہا:

«أَجْعَلُوا الْإِلَهَةَ إِلَهًا وَاحِدًا إِنْ هَذَا لَشَيْءٌ عُجَابٌ»

”کیا لوگ سارے معبودوں کو (چھوڑ کر) ایک ہی معبود بنا لیں، یہ تو بہت عجیب بات ہے۔“

اس پر اللہ تعالیٰ نے یہ آیات نازل فرمائیں:

﴿ص وَالْقُرْآنِ ذِي الذِّكْرِ ۚ بَلِ الَّذِينَ كَفَرُوا فِي عِزِّهِمْ وَشِقَاقِهِمْ ۖ كَمْ أَهْلَكْنَا مِنْ قَبْلِهِمْ مِنْ قَرْنٍ فَكَادُوا وَلاَ تَ حِينَ تَأْتِي ۖ وَعَجَبُوا أَنْ جَاءَهُمْ مُنْذِرٌ مِنْهُمْ ۖ وَقَالَ الْكَافِرُونَ هَذَا سِحْرٌ كَذَّابٌ ۖ أَجْعَلِ الْإِلَهَةَ إِلَهًا وَاحِدًا إِنْ هَذَا لَشَيْءٌ عُجَابٌ ۖ وَانطَلَقَ الْمَلَأُ مِنْهُمْ أَنِ امْشُوا وَاصْبِرُوا عَلَى آلِهَتِكُمْ ۖ إِنَّ



ولادت تا وفات النبی ﷺ



هَذَا لَشَيْءٌ يُرَادُ ۚ مَا سَبَعْنَا بِهَذَا فِي الْمِلَّةِ الْآخِرَةِ ۖ إِنَّ هَذَا إِلَّا اخْتِلَافٌ ﴿

[ ص ۱۷ تا ۷ ] [ مستدرک حاکم : ۴۳۲/۲ ، ج : ۳۶۱۷ - مصنف ابن أبي شيبة : ۳۳۳/۷ ، ج : ۳۶۵۵۳ ، و إسناده حسن لذاته - مسند أحمد : ۱/۲۲۷ ، ۲۲۸ ، ج : ۲۰۰۸ - ابن حبان : ۶۶۸۶ ، و يحيى بن عمار صلوق حسن الحديث ، وثقه الترمذي والحاکم وابن حبان بتصحيح حديثه ، انظر ترمذي : ۳۲۳۲ ]

”ص، اس نصیحت والے قرآن کی قسم ! بلکہ وہ لوگ جنہوں نے کفر کیا تکبر اور مخالفت میں (پڑے ہوئے) ہیں۔ ان سے پہلے ہم نے کتنی ہی قوموں کو ہلاک کر دیا تو انہوں نے پکارا اور وہ بچ نکلنے کا وقت نہیں تھا۔ اور انہوں نے اس پر تعجب کیا کہ ان کے پاس انھی میں سے ایک ڈرانے والا آیا اور کافروں نے کہا یہ ایک سخت جھوٹا جادوگر ہے۔ کیا اس نے تمام معبودوں کو ایک ہی معبود بنا ڈالا؟ بلاشبہ یہ یقیناً بہت عجیب بات ہے اور ان کے سرکردہ لوگ چل کھڑے ہوئے کہ چلو اور اپنے معبودوں پر ڈٹے رہو، یقیناً یہ تو ایسی بات ہے جس کا ارادہ کیا جاتا ہے۔ ہم نے یہ بات آخری ملت میں نہیں سنی، یہ تو محض بنائی ہوئی بات ہے۔“

سیدنا ابوسعید خدری رضی اللہ عنہ بیان کرتے ہیں کہ انہوں نے نبی ﷺ سے سنا، جب آپ کے سامنے آپ کے چچا ابوطالب کا ذکر کیا گیا تو آپ ﷺ نے فرمایا:

«لَعَلَّهُ تَنْفَعُهُ شَفَاعَتِي يَوْمَ الْقِيَامَةِ فَيُجْعَلَ فِي ضَحَضٍ مِنَ النَّارِ يَبْلُغُ كَعْبِيهِ يَغْلِي مِنْهُ دِمَاغُهُ» [ بخاری، کتاب مناقب الأنصار ، باب قصة أبي طالب : ۳۸۸۵ ]

”قیامت کے دن اسے میری سفارش کچھ فائدہ دے گی جس سے اسے کم گہری آگ میں رکھا جائے گا، جس میں اس کے صرف ٹخنے ڈوبے ہوں گے، لیکن اس سے بھی اس کا دماغ ابل رہا ہوگا۔“

مصعب الزبیری رضی اللہ عنہ بیان کرتے ہیں: ”سیدنا علی رضی اللہ عنہ کی والدہ فاطمہ بنت اسد بن ہاشم بن عبد مناف بن قصی ہیں اور یہ پہلی ہاشمی خاتون ہیں جن کے بطن سے ایک ہاشمی پیدا ہوا۔ انھوں نے ہجرت مدینہ کا شرف بھی حاصل کیا اور ان کی وفات کے وقت نبی اکرم ﷺ بھی موجود تھے۔“ [فضائل الصحابة لأحمد ابن حنبل: ۲/۵۵۵، ح: ۹۳۳]

رسول اللہ ﷺ کی نظر میں ان کا بڑا مقام تھا۔ آپ ﷺ ان کے پاس خصوصی تحائف بھی بھیجا کرتے تھے، جیسا کہ سیدنا علی رضی اللہ عنہ بیان کرتے ہیں کہ دومۃ الجندل کے حاکم ”اکیدر“ نے نبی اکرم ﷺ کی طرف ایک ریشمی کپڑا بھیجا، آپ ﷺ نے وہ کپڑا سیدنا علی رضی اللہ عنہ کو دے دیا اور فرمایا:

«شَقِيقُهُ خُمْرًا بَيْنَ الْفَوَاطِمِ» [مسند أبي يعلى: ۱/۳۴۳، ح: ۴۳۷۔

مسلم: ۲۰۷۱]

”اس کے ٹکڑے کر کے فاطمواں کو اوڑھنیاں بنا دے۔“

ثقہ و صدوق امام ابو محمد عبد اللہ بن مسلم بن قتیبہ رضی اللہ عنہ ”بَيْنَ الْفَوَاطِمِ“ کی شرح میں فرماتے ہیں: ”یہاں ”فواطم“ سے مراد سیدنا علی رضی اللہ عنہ کی بیوی سیدہ فاطمہ بنت محمد ﷺ، ان کی والدہ فاطمہ بنت اسد اور فاطمہ بنت حمزہ ہیں۔“ [غوامض الأسماء المبهمة: ۱/۴۲۹، وإسناده صحيح إلى ابن قتيبة]

بسم اللہ الرحمن الرحیم

## سیدنا علی رضی اللہ عنہ کی شخصی وجاہت اور جسمانی اوصاف

ثقف و متقن مخضرم تابعی ابو رجاء عمران بن ملحان العطار دی رضی اللہ عنہ بیان کرتے ہیں: ”میں نے سیدنا علی بن ابی طالب رضی اللہ عنہ کو میانہ قد دیکھا۔“ اور اسی روایت میں ہے کہ ابن الاکفانی رضی اللہ عنہ بیان کرتے ہیں: ”سیدنا علی رضی اللہ عنہ میانہ قد تھے، ان کا پیٹ بڑا اور ڈاڑھی گھنی تھی جس سے ان کا سینہ چھپ جاتا تھا اور آپ رضی اللہ عنہ کے سر پر بال کم جبکہ سینے اور کندھوں پر زیادہ تھے۔“ [تاریخ دمشق: ۲۰/۴۲، وإسناده صحيح]

ثقف و متقن تابعی عامر بن شراحیل الشعمی رضی اللہ عنہ فرماتے ہیں:

« مَا رَأَيْتُ رَجُلًا أَعْظَمَ لِحْيَةٍ مِنْ عَلِيٍّ قَدْ مَلَأَتْ مَا بَيْنَ مَنْكِبَيْهِ بَيْضَاءَ وَفِي الرَّأْسِ زَعْبَاتٌ » [تاریخ دمشق: ۲۰/۴۲، وإسناده صحيح]

”میں نے سیدنا علی رضی اللہ عنہ سے بڑی ڈاڑھی والا کوئی نہیں دیکھا، اس کا رنگ سفید تھا اور اس نے ان کے کندھوں کی درمیانی جگہ کو بھر رکھا تھا اور ان کے سر پر چند بال تھے۔“

ابو اسحاق سبعی رضی اللہ عنہ بیان کرتے ہیں: ”میں جمعہ کے دن اپنے باپ کے ساتھ تھا، انھوں نے مجھ سے کہا: ”بیٹا! کیا تم امیر المومنین کو دیکھنا چاہتے ہو؟“ تو میں نے کھڑے ہو کر دیکھا کہ سیدنا علی رضی اللہ عنہ لوگوں کو خطبہ ارشاد فرما رہے ہیں اور انھوں نے تہ بند باندھ رکھا ہے اور چادر اوڑھ رکھی ہے، سر کے بال نہیں تھے، ان کا پیٹ بڑا تھا اور سر اور ڈاڑھی کے بال سفید تھے۔“ [تاریخ دمشق: ۲۱/۴۲، وإسناده صحيح]

## سیدنا علی رضی اللہ عنہ کا قبول اسلام

سیدنا زید بن ارقم رضی اللہ عنہ بیان کرتے ہیں:

«أَوَّلُ مَنْ أَسْلَمَ مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ عَلِيٌّ» [مصنف ابن أبي شيبة: ۲۶۳/۷، ح: ۳۵۹۱۰، وإسناده صحيح- فضائل الصحابة لأحمد ابن حنبل: ۵۹۰/۲، ح: ۱۰۰۰]

”رسول اللہ ﷺ پر سب سے پہلے ایمان لانے والے سیدنا علی رضی اللہ عنہ ہیں۔“

سیدنا عبداللہ بن عباس رضی اللہ عنہ نے سیدنا علی رضی اللہ عنہ کے بارے میں کہا:

«وَكَانَ أَوَّلَ مَنْ أَسْلَمَ مِنَ النَّاسِ بَعْدَ خَدِيجَةَ» [مسند أحمد: ۳۳۱/۱، ح: ۳۰۶۱، وإسناده حسن لذاته]

”سیدنا علی رضی اللہ عنہ نے سیدہ خدیجہ رضی اللہ عنہا کے بعد لوگوں میں سے سب سے پہلے اسلام قبول کیا۔“

بعض صحیح روایات میں ہے کہ سب سے پہلے سیدنا ابوبکر رضی اللہ عنہ نے اسلام قبول کیا اور بعض میں ام المومنین سیدہ خدیجہ رضی اللہ عنہا کے سب سے پہلے اسلام قبول کرنے کا تذکرہ ہے، ان تمام روایات میں کوئی تعارض نہیں۔ امام ترمذی رحمہ اللہ نے بعض اہل علم سے ان کے درمیان یوں تطبیق نقل کی ہے:

«أَوَّلُ مَنْ أَسْلَمَ مِنَ الرِّجَالِ أَبُو بَكْرٍ، وَأَسْلَمَ عَلِيٌّ وَهُوَ غُلَامٌ ابْنُ ثَمَانٍ سِنِينَ، وَأَوَّلُ مَنْ أَسْلَمَ مِنَ النِّسَاءِ خَدِيجَةُ» [ترمذی، کتاب



## ولادت تا وفات النبی ﷺ

المناقب، باب أول من صلى علي و أول من أسلم علي : [ ۳۷۳۴ ]  
 ”مردوں میں سب سے پہلے سیدنا ابو بکر رضی اللہ عنہ نے اسلام قبول کیا، (بچوں میں  
 سب سے پہلے) سیدنا علی رضی اللہ عنہ نے اسلام قبول کیا اور وہ اس وقت صرف آٹھ  
 سال کے تھے اور عورتوں میں سے سب سے پہلے سیدہ خدیجہ رضی اللہ عنہا نے اسلام  
 قبول کیا۔“

## سیدنا علی رضی اللہ عنہ کی بت شکنی

سیدنا علی بن ابی طالب رضی اللہ عنہ بیان کرتے ہیں:

« انْطَلَقْتُ أَنَا وَالنَّبِيُّ صَلَّى اللَّهُ عَلَيْهِ وَسَلَّمَ حَتَّى أَتَيْنَا الْكَعْبَةَ فَقَالَ لِي رَسُولُ اللَّهِ صَلَّى اللَّهُ عَلَيْهِ وَسَلَّمَ اجْلِسْ وَصَعِدْ عَلَى مَنْكِبِي، فَذَهَبْتُ لِأَنْهَضَ بِهِ، فَرَأَى مِنِّي ضَعْفًا، فَتَزَلَّ، وَجَلَسَ لِي نَبِيُّ اللَّهِ صَلَّى اللَّهُ عَلَيْهِ وَسَلَّمَ وَقَالَ اصْعِدْ عَلَى مَنْكِبِي قَالَ فَصَعِدْتُ عَلَى مَنْكِبِيهِ، قَالَ فَتَنْهَضْ بِي، قَالَ فَإِنَّهُ يُخِيلُ إِلَيَّ أَنِّي لَوْ شِئْتُ لَنِلْتُ أَفْقَ السَّمَاءِ، حَتَّى صَعِدْتُ عَلَى الْبَيْتِ، وَعَلَيْهِ تِمَثَالُ صُفْرِ أَوْ نُحَاسٍ، فَجَعَلْتُ أَزْأُولُهُ عَنْ يَمِينِهِ وَعَنْ شِمَالِهِ، وَبَيْنَ يَدَيْهِ وَمِنْ خَلْفِهِ، حَتَّى إِذَا اسْتَمَكَنْتُ مِنْهُ، قَالَ لِي رَسُولُ اللَّهِ صَلَّى اللَّهُ عَلَيْهِ وَسَلَّمَ اقْذِفْ بِهِ فَقَذَفْتُ بِهِ، فَتَكَسَّرَ كَمَا تَكَسَّرُ الْقَوَارِيرُ، ثُمَّ نَزَلْتُ، فَانْطَلَقْتُ أَنَا وَرَسُولُ اللَّهِ صَلَّى اللَّهُ عَلَيْهِ وَسَلَّمَ نَسْتَبِقُ حَتَّى تَوَارَيْنَا بِالْبُيُوتِ، خَشْيَةً أَنْ يَلْقَانَا أَحَدٌ مِنَ النَّاسِ »

[مسند أحمد: ۱/ ۸۴، ح: ۶۴۴، وإسناده حسن لذاته - مصنف ابن أبي شيبة:

۴۰۴/۷، ح: ۳۶۸۹۶ - مسند أبي يعلى: ۱/ ۱۵۵، ح: ۲۸۷ - السنن

الكبرى للنسائي: ۵/ ۱۴۲، ۱۴۳ - مستدرک حاکم: ۳/ ۵، ح: ۴۲۶۵]

”میں نبی کریم ﷺ کے ساتھ چل پڑا، یہاں تک کہ ہم کعبہ کے پاس آئے تو اللہ کے رسول ﷺ نے مجھے فرمایا: ”بیٹھ جاؤ!“ پھر آپ ﷺ میرے کندھوں پر چڑھ گئے۔ میں آپ ﷺ کو لے کر اٹھنے لگا تو آپ ﷺ نے مجھ میں کمزوری محسوس کی اور میرے کندھوں سے اتر گئے، پھر آپ ﷺ خود میرے لیے نیچے بیٹھے اور (مجھے) فرمایا: ”تم میرے کندھوں پر چڑھو۔“ سو میں آپ ﷺ کے کندھوں پر چڑھ گیا۔ آپ مجھے لے کر اٹھے۔ آپ ﷺ کے کندھوں پر چڑھ کر میں یہ سوچ رہا تھا کہ میں چاہوں تو آسمان کے افق پر جا پہنچوں، یہاں تک کہ میں خانہ کعبہ پر چڑھ گیا، وہاں پتیل یا تانبے کے بت تھے، میں نے انھیں اپنے دائیں بائیں اور آگے پیچھے سے اکٹھا کر کے ایک جگہ ڈھیر لگا لیا۔ اب مجھے رسول اللہ ﷺ نے فرمایا: ”انھیں پھینک دو۔“ چنانچہ میں نے انھیں نیچے پھینک دیا تو وہ اس طرح ٹوٹ گئے جس طرح شیشہ ٹوٹتا ہے۔ پھر میں نیچے اتر آیا، اب میں اور اللہ کے رسول ﷺ دوڑنے لگے، حتیٰ کہ ہم آبادی میں چھپ گئے، اس ڈر سے کہ ہمیں کوئی دیکھ نہ لے۔“

## ابو ذر رضی اللہ عنہ کا قبول اسلام اور سیدنا علی رضی اللہ عنہ

سیدنا عبداللہ بن عباس رضی اللہ عنہما بیان کرتے ہیں: ”جب ابو ذر رضی اللہ عنہ کو نبی ﷺ کی بعثت کے متعلق علم ہوا تو انھوں نے اپنے بھائی (انیس) سے کہا: ”اس وادی (مکہ) میں جانے کے لیے سواری تیار کرو (یعنی مکہ جاؤ) اور اس آدمی کے متعلق مجھے معلومات فراہم کرو جو نبوت کا دعویٰ کرتا ہے اور کہتا ہے کہ اس کے پاس آسمان سے خبریں آتی ہیں، تم اس کی باتوں کو غور سے سننا، پھر میرے پاس آنا۔ چنانچہ ان کا بھائی وہاں سے روانہ ہوا، رسول اللہ ﷺ کے پاس پہنچا اور ان کی باتیں سن کر واپس آیا اور ابو ذر رضی اللہ عنہ کو بتایا: ”میں نے انھیں دیکھا ہے، وہ لوگوں کو اچھے اخلاق کی تعلیم دیتے ہیں اور میں نے ان سے جو کلام سنا وہ شعر نہیں ہے۔“

سیدنا ابو ذر رضی اللہ عنہ نے فرمایا: ”میرا جوارادہ تھا تو نے مجھے اس کے متعلق مطمئن نہیں کیا۔“ آخر انھوں نے خود رخت سفر باندھا۔ انھوں نے اپنے ساتھ زاد سفر اور پانی سے بھرا ایک مشکیزہ لیا اور مکہ کے لیے روانہ ہوئے، مسجد حرام میں حاضری دی اور نبی ﷺ کو تلاش کرنے لگے۔ وہ آپ کو پہچانتے نہیں تھے اور انھوں نے کسی سے آپ کے متعلق پوچھنا بھی مناسب خیال نہ کیا۔ کچھ رات گزر گئی، وہ لیٹے ہوئے تھے کہ سیدنا علی رضی اللہ عنہ نے انھیں دیکھا اور سمجھ گئے کہ کوئی مسافر ہے۔ جب ابو ذر رضی اللہ عنہ نے سیدنا علی رضی اللہ عنہ کو دیکھا تو ان (کے کہنے پر ان) کے پیچھے پیچھے چلنے لگے، (پھر ان کے ہاں رات گزاری) لیکن کسی نے ایک دوسرے کے متعلق کوئی بات نہ کی، حتیٰ کہ صبح ہو گئی۔ تو سیدنا ابو ذر رضی اللہ عنہ اپنا زاد راہ اور مشکیزہ اٹھا کر مسجد حرام میں آ گئے۔ یہ دن بھی یوں ہی گزر گیا اور وہ نبی ﷺ کو نہ دیکھ سکے، حتیٰ کہ شام ہو گئی اور وہ

## ولادت تا وفات النبی ﷺ

سونے کی تیاری کرنے لگے تو پھر سیدنا علی رضی اللہ عنہ کا وہاں سے گزر ہوا، وہ سمجھ گئے کہ ابھی انھیں اپنی منزل مقصود نہیں مل سکی، لہذا وہ انھیں وہاں سے پھر اپنے ساتھ لے آئے اور آج بھی کسی نے ایک دوسرے سے بات نہ کی۔ جب تیسرا دن ہوا تو سیدنا علی رضی اللہ عنہ نے ان کے ساتھ وہی کام کیا اور انھیں اپنے ساتھ لے گئے اور ان سے پوچھا:

«أَلَا تُحَدِّثُنِي مَا الَّذِي أَقْدَمَكَ؟»

”کیا آپ مجھے بتا سکتے ہیں کہ آپ کے یہاں آنے کا باعث کیا ہے؟“

سیدنا ابو ذر رضی اللہ عنہ نے کہا: ”اگر تم میری رہنمائی کرنے کا پختہ وعدہ کرو تو میں بیان کرتا ہوں۔“ چنانچہ سیدنا علی رضی اللہ عنہ نے ان سے وعدہ کر لیا تو ابو ذر رضی اللہ عنہ نے ان سے پورا واقعہ بیان کر دیا، تو سیدنا علی رضی اللہ عنہ نے فرمایا:

«فَإِنَّهُ حَقٌّ وَهُوَ رَسُولُ اللَّهِ صَلَّى اللَّهُ عَلَيْهِ وَسَلَّمَ فَإِذَا أَصْبَحْتُ فَاتَّبَعْنِي، فَإِنِّي إِن رَأَيْتُ شَيْئًا أَخَافُ عَلَيْكَ قُمْتُ كَأَنِّي أُرِيقُ الْمَاءَ، فَإِن مَضَيْتُ فَاتَّبَعْنِي حَتَّى تَدْخُلَ مَدْخِلِي»

”بلاشبہ وہ حق پر ہیں اور اللہ کے سچے رسول ہیں، اچھا اب صبح کو تم میرے پیچھے پیچھے چلنا، اگر میں نے کوئی ایسی بات دیکھی جس سے مجھے آپ کے متعلق کوئی خطرہ ہوا تو میں کھڑا ہوں جاؤں گا، گویا میں نے پیشاب کرنا ہے اور اگر میں چلتا رہوں تو تم بھی میرے پیچھے پیچھے چلتے رہو، حتیٰ کہ جہاں میں داخل ہوں وہاں چلے آنا۔“

سیدنا ابو ذر رضی اللہ عنہ نے ایسا ہی کیا، وہ ان کے پیچھے پیچھے چلتے رہے، حتیٰ کہ وہ سیدنا علی رضی اللہ عنہ کے ساتھ نبی کریم ﷺ کی خدمت میں پہنچ گئے اور انھوں نے آپ ﷺ کی باتیں سنیں اور وہیں مسلمان ہو گئے، تو نبی کریم ﷺ نے انھیں فرمایا:

«ارْجِعْ إِلَى قَوْمِكَ ، فَأَخْبِرْهُمْ حَتَّى يَأْتِيَكَ أَمْرِي»

”اب تم (خاموشی سے) اپنی قوم (غفار) میں واپس جاؤ، انھیں (میرے متعلق)

خبر دو، حتیٰ کہ تمھارے پاس میرے غلبے کی خبر پہنچ جائے (تو پھر میرے پاس آنا)۔“

سیدنا ابو ذر رضی اللہ عنہ نے کہا: ”(نہیں) مجھے اس ذات کی قسم جس کے ہاتھ میں میری جان ہے! میں ان (مشرکین) میں پکار کر کلمہ توحید کا اعلان کروں گا۔“ چنانچہ وہ وہاں سے مسجد حرام آئے اور باواز بلند کہا: ”میں گواہی دیتا ہوں کہ اللہ کے سوا کوئی معبود برحق نہیں اور محمد (ﷺ) اللہ کے رسول ہیں۔“ یہ سنتے ہی سارا مجمع ان پر ٹوٹ پڑا اور انھیں اتنا مارا کہ زمین پر گرا دیا۔ اتنے میں عباس (رضی اللہ عنہ) آئے اور سیدنا ابو ذر رضی اللہ عنہ پر جھک پڑے اور فرمانے لگے: ”تمھاری ہلاکت ہو، تم جانتے نہیں ہو کہ یہ شخص قبیلہ غفار سے ہے اور تمھارے تاجروں کے شام جانے کا راستہ اسی طرف ہے؟“ اس طرح عباس (رضی اللہ عنہ) نے ابو ذر رضی اللہ عنہ کو ان سے بچایا۔ دوسرے دن پھر سیدنا ابو ذر رضی اللہ عنہ نے اسی طرح کیا تو لوگوں نے انھیں بہت مارا اور سارے کافران پر ٹوٹ پڑے تو عباس (رضی اللہ عنہ) آئے اور ان پر جھک پڑے (اور انھیں بچایا)۔“ [بخاری، کتاب مناقب الأنصار، باب إسلام أبي ذر الغفاري رضي الله عنه : ۳۸۶۱- مصنف ابن أبي شيبة : ۳۳۹/۷، ۳۴۰، ج : ۳۶۵۸۷- صحيح ابن حبان : ۷۱۳۳]

ﷺ

## سیدنا علی رضی اللہ عنہ کی نبی ﷺ پر جاں نثاری

ثقفہ و متقن تابعی عمرو بن میمون رضی اللہ عنہ بیان کرتے ہیں: ”ایک دفعہ میں سیدنا عبداللہ بن عباس رضی اللہ عنہما کے پاس بیٹھا ہوا تھا کہ ان کے پاس نو (خارجی) افراد آئے، انھوں نے کہا: ”اے ابو عباس! یا تو آپ ہمارے ساتھ آجائیں یا پھر یہ لوگ ہم سے الگ ہو جائیں (ہم آپ سے کوئی بات کرنا چاہتے ہیں)۔“ سیدنا عبداللہ بن عباس رضی اللہ عنہما نے فرمایا: ”بلکہ میں تمہارے ساتھ (الگ) ہو جاتا ہوں۔“ عمرو بن میمون رضی اللہ عنہ کہتے ہیں کہ یہ ان کے نابینا ہونے سے پہلے کی بات ہے۔ وہ لوگ ان سے باتیں کرنے لگے، ہم نہیں جانتے کہ انھوں نے کیا کہا۔ پھر ابن عباس رضی اللہ عنہما اپنے کپڑے جھاڑتے ہوئے آئے اور فرمانے لگے: ”اُف، افسوس (ان پر)، انھوں نے اس شخص کے بارے میں زبان درازی کی ہے جو ایسے دس فضائل کا مالک ہے جو اس کے علاوہ کسی اور کے نہیں ہیں، (اُف) انھوں نے اس شخص کے بارے میں زبان درازی کی ہے جس کے متعلق رسول اللہ ﷺ نے فرمایا تھا:

«لَأَبْعَثَنَّ رَجُلًا لَا يُخْزِيهِ اللَّهُ أَبَدًا، يُحِبُّ اللَّهَ وَرَسُولَهُ وَيُحِبُّهُ اللَّهُ وَرَسُولُهُ»

”میں (کل) اس آدمی کو بھیجوں گا جسے اللہ کبھی رسوا نہیں کرے گا، وہ اللہ اور اس کے رسول سے محبت کرتا ہے اور اللہ اور اس کا رسول بھی اس سے محبت کرتے ہیں۔“

پھر ہر کوئی اس سعادت کی آس لگائے بیٹھا تھا کہ رسول اللہ ﷺ نے فرمایا: ”علی کہاں ہیں؟“ صحابہ کرام رضی اللہ عنہم نے کہا: ”وہ تو چکی پیس رہے ہیں۔“ آپ ﷺ نے فرمایا: ”تم میں سے کوئی شخص چکی نہیں پیس سکتا؟“ پھر سیدنا علی رضی اللہ عنہ آئے، ان کی آنکھیں خراب تھیں اور وہ (صحیح طرح) دیکھ نہیں سکتے تھے، تو آپ ﷺ نے ان کی آنکھوں میں اپنا لعاب دہن لگایا (تو وہ شفا یاب ہو گئے) پھر آپ نے تین مرتبہ جھنڈے کو لہرایا اور وہ سیدنا علی رضی اللہ عنہ کو عطا فرما دیا اور سیدنا علی رضی اللہ عنہ صغیرہ بنت جحش کو لے کر آئے۔ (دوسری فضیلت یہ کہ) پھر نبی کریم ﷺ نے فلاں شخص کو سورہ توبہ کے ساتھ بھیجا (کہ وہ مکہ میں پہلے حج کے موقع پر مشرکین سے براءت کا اعلان کریں گے) پھر اس کے پیچھے سیدنا علی رضی اللہ عنہ کو روانہ کیا تو انھوں نے جا کر اس سے وہ سورت لے لی (یعنی وہ ذمہ داری خود اٹھائی) اور رسول اللہ ﷺ نے (اس موقع پر) فرمایا تھا:

« لَا يَذْهَبُ بِهَا إِلَّا رَجُلٌ مِنِّي وَأَنَا مِنْهُ »

”اس سورت کو وہی آدمی لے کر جائے گا جو مجھ سے ہے اور میں اس سے ہوں۔“  
سیدنا عبد اللہ بن عباس رضی اللہ عنہما (تیسری فضیلت کے بارے میں) بیان کرتے ہیں کہ پھر نبی کریم ﷺ نے اپنے چچا زاد بھائیوں سے فرمایا:

« أَيُّكُمْ يُوَالِيُنِي فِي الدُّنْيَا وَالْآخِرَةِ ؟ »

”تم میں سے کون ہے جو دنیا اور آخرت میں مجھ سے موالات کرے گا؟“  
اس وقت سیدنا علی رضی اللہ عنہ بھی ان میں موجود تھے، انھوں نے انکار کر دیا تو سیدنا علی رضی اللہ عنہ نے فرمایا:

« أَنَا أُوَالِيكَ فِي الدُّنْيَا وَالْآخِرَةِ »

”میں آپ کے ساتھ دنیا اور آخرت میں موالات کرتا ہوں۔“

آپ ﷺ نے فرمایا:



ولادت تا وفات النبی ﷺ

«أَنْتَ وَلِيِّي فِي الدُّنْيَا وَالْآخِرَةِ»

”تو دنیا اور آخرت میں میرا دوست ہے۔“

پھر آپ ﷺ نے سیدنا علی رضی اللہ عنہ کو چھوڑ دیا اور انھی میں سے ایک آدمی کی طرف متوجہ ہوئے اور فرمایا:

«أَنْتُمْ يَوْمَئِذٍ يُوَلِّيَنِي فِي الدُّنْيَا وَالْآخِرَةِ؟»

”تم میں سے کون ہے جو دنیا اور آخرت میں مجھ سے مولاات کرے گا؟“

انھوں نے اس سے انکار کر دیا تو سیدنا علی رضی اللہ عنہ پھر گویا ہوئے:

«أَنَا أَوْلَاكَ فِي الدُّنْيَا وَالْآخِرَةِ»

”میں آپ کے ساتھ دنیا اور آخرت میں مولاات کرتا ہوں۔“

آپ ﷺ نے فرمایا:

«أَنْتَ وَلِيِّي فِي الدُّنْيَا وَالْآخِرَةِ»

”تو دنیا اور آخرت میں میرا دوست ہے۔“

سیدنا عبداللہ بن عباس رضی اللہ عنہما (چوتھی فضیلت کے بارے میں) بیان کرتے ہیں:

«وَكَانَ أَوَّلَ مَنْ أَسْلَمَ مِنَ النَّاسِ بَعْدَ خَدِيجَةَ»

”سیدنا علی رضی اللہ عنہ سیدہ خدیجہ رضی اللہ عنہا کے بعد اسلام قبول کرنے والے پہلے شخص تھے۔“

سیدنا ابن عباس رضی اللہ عنہما (پانچویں فضیلت کے بارے میں) بیان کرتے ہیں کہ اللہ کے

رسول ﷺ نے اپنی چادر لی اور اسے سیدنا علی، فاطمہ، حسن اور حسین رضی اللہ عنہم پر ڈالا اور یہ آیت

تلاوت کی:

«إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ

تَطْهِيرًا» [الأحزاب: ۳۳]

”اللہ تو یہی چاہتا ہے کہ تم سے گندگی دور کر دے اے گھر والو! اور تمہیں پاک کر

دے، خوب پاک کرنا۔“

سیدنا عبداللہ بن عباس رضی اللہ عنہما (چھٹی فضیلت کے بارے میں) فرماتے ہیں:

« وَشَرَى عَلِيٌّ نَفْسَهُ، لِبِسِ ثَوْبِ النَّبِيِّ صَلَّى اللَّهُ عَلَيْهِ وَسَلَّمَ، ثُمَّ نَامَ مَكَانَهُ »

”سیدنا علی رضی اللہ عنہ نے اپنے آپ کو فروخت کر دیا، (اس طرح کہ ہجرت کی رات) وہ نبی کریم ﷺ کی چادر اوڑھ کر ان کی جگہ سو گئے۔“

اس وقت مشرکین نبی کریم ﷺ کو پتھر مار رہے تھے۔ سیدنا ابوبکر رضی اللہ عنہ آئے تو سیدنا علی رضی اللہ عنہ (نبی کریم ﷺ کے بستر پر) سو رہے تھے۔ سیدنا ابوبکر رضی اللہ عنہ سمجھے کہ اللہ کے نبی ﷺ سو رہے ہیں، انھوں نے آواز دی: ”اے اللہ کے نبی!“ تو سیدنا علی رضی اللہ عنہ نے انھیں بتایا:

« إِنَّ نَبِيَّ اللَّهِ صَلَّى اللَّهُ عَلَيْهِ وَسَلَّمَ قَدْ انْطَلَقَ نَحْوَ بَيْتِ مِثْمُونٍ، فَأَذْرِكُهُ »

”نبی ﷺ بیت میمون کی طرف چلے گئے ہیں، آپ وہاں ان سے مل لیں۔“

سیدنا ابوبکر رضی اللہ عنہ چلے اور پھر نبی ﷺ کے ساتھ غار میں داخل ہو گئے۔ ادھر (رات بھر) سیدنا علی رضی اللہ عنہ کی طرف پتھر پھینکے جاتے رہے، جس طرح کہ نبی ﷺ کی طرف پھینکے گئے اور آپ رضی اللہ عنہ تکلیف کی وجہ سے دوہرے ہوتے رہے۔ آپ رضی اللہ عنہ نے اپنا سر چادر سے ڈھانپ رکھا تھا اور صبح تک اسے چادر سے باہر نہ نکالا، پھر جب صبح ہونے پر اپنا سر باہر نکالا تو مشرکین مکہ نے کہا: ”تو تو بڑا گھٹیا انسان ہے، ہم تیرے ساتھی کو پتھر مارتے تھے مگر وہ تو تکلیف برداشت کرتا تھا جبکہ تو تکلیف کی وجہ سے دوہرا ہو جاتا ہے اور ہمیں یہ چیز ناپسند ہے۔“

سیدنا عبد اللہ بن عباس رضی اللہ عنہما (ساتویں فضیلت کے بارے میں) فرماتے ہیں کہ نبی کریم ﷺ غزوہ تبوک کے لیے روانہ ہوئے تو سیدنا علی رضی اللہ عنہ نے آپ ﷺ سے عرض کی:

## ولادت تا وفات النبی ﷺ

”کیا میں بھی آپ کے ساتھ جاؤں گا؟“ نبی کریم ﷺ نے فرمایا: ”نہیں!“ تو سیدنا علی رضی اللہ عنہ رونے لگ گئے۔ اس پر آپ ﷺ نے ان سے فرمایا:

« أَمَا تَرْضَى أَنْ تَكُونَ مِنِّي بِمَنْزِلَةِ هَارُونَ مِنْ مُوسَى؟ إِلَّا أَنَّكَ لَسَتَ بِنَبِيٍّ، إِنَّهُ لَا يَنْبَغِي أَنْ أَذْهَبَ إِلَّا وَأَنْتَ خَلِيفَتِي »

”کیا تجھے یہ بات پسند نہیں کہ تمھاری جگہ سے وہی نسبت ہو جو موسیٰ علیہ السلام سے ہارون علیہ السلام کو تھی، مگر تم نبی نہیں ہو اور (میرے لیے) یہ لائق نہیں کہ میں (مدینہ سے باہر) جاؤں مگر تم میرے نائب ہو۔“

سیدنا عبد اللہ بن عباس رضی اللہ عنہما (آٹھویں فضیلت کے بارے میں) بیان کرتے ہیں کہ رسول اللہ ﷺ نے سیدنا علی رضی اللہ عنہ سے فرمایا:

« أَنْتَ وَلِيِّي فِي كُلِّ مَوْءَمِنٍ بَعْدِي »

”تو میرے بعد ہر مومن (مرد و عورت) کا ولی و دوست ہے۔“

سیدنا ابن عباس رضی اللہ عنہما (نویں فضیلت کے بارے میں) بیان کرتے ہیں کہ رسول اللہ ﷺ نے سیدنا علی رضی اللہ عنہ کے دروازے کے علاوہ مسجد کے تمام دروازے بند کر دیے تھے اور سیدنا علی رضی اللہ عنہ جنابت کی حالت میں بھی مسجد میں داخل ہو جایا کرتے تھے، کیونکہ وہی ان کا راستہ تھا، اس کے علاوہ ان کا کوئی اور راستہ نہیں تھا۔

سیدنا عبد اللہ بن عباس رضی اللہ عنہما (دسویں فضیلت کے بارے میں) بیان کرتے ہیں کہ نبی کریم ﷺ نے فرمایا:

« مَنْ كُنْتُ مَوْلَاهُ فَإِنَّ مَوْلَاهُ عَلِيٌّ »

”جس کا میں مولا ہوں اس کا علی بھی مولا ہے۔“

سیدنا ابن عباس رضی اللہ عنہما فرماتے ہیں کہ (ان دس فضائل کے علاوہ سیدنا علی رضی اللہ عنہ اصحاب ائجرہ میں سے بھی ہیں) اللہ تعالیٰ نے قرآن مجید میں ہمیں اس بات سے آگاہ

فرمادیا کہ وہ اصحاب الشجرہ (یعنی بیعت رضوان والوں) سے راضی ہو چکا اور ان کے دلوں میں جو کچھ ہے اس سے آگاہ ہو چکا، مگر کیا اس نے ہمیں یہ بھی بتایا ہے کہ وہ اس کے بعد اصحاب الشجرہ سے ناراض بھی ہوگا؟ (اس کے برعکس) رسول اللہ ﷺ نے سیدنا عمر رضی اللہ عنہ سے اس وقت فرمایا تھا جب انھوں نے (اجازت طلب کرتے ہوئے) کہا تھا کہ (اے اللہ کے رسول!) مجھے اجازت دیجیے کہ میں اس (حاطب بن ابی بلتعہ رضی اللہ عنہ) کی گردن اڑا دوں:

«وَكُنْتُ فَاعِلًا؟ وَمَا يُذْرِيكَ، لَعَلَّ اللَّهَ قَدِ اطَّلَعَ إِلَى أَهْلِ بَدْرٍ

فَقَالَ اْعْمَلُوا مَا شِئْتُمْ» [مسند أحمد: ۱/۳۳۰، ۳۳۱، ح: ۳۰۶۱،

و إسناده حسن لذاته۔ مستدرک حاکم: ۳/۱۳۲، ۱۳۳، ح: ۴۶۵۲۔

الأحاديث المختارة للضياء المقدسي: ۱۳/۲۶، ح: ۳۲، أبو بلع ثقة، صدوق

حسن الحديث إلا عن عبيد الله وفي غير ما أنكر عليه الجهابذة]

”کیا تو ایسا کرے گا؟ تجھے کیا معلوم کہ اللہ تعالیٰ نے اہل بدر کی طرف جھانک کر

فرمایا تھا کہ (آج کے بعد) تم جو چاہو کرو۔“

## سیدنا علی رضی اللہ عنہ سے متعلق نازل ہونے والی آیات

سیدنا علی رضی اللہ عنہ بیان فرماتے ہیں:

«أَنَا أَوَّلُ مَنْ يَجْتُو بَيْنَ يَدَيِ الرَّحْمَنِ لِلْخُصُومَةِ يَوْمَ الْقِيَامَةِ»  
 ”قیامت کے دن میں پہلا شخص ہوں گا جو رحمن کے دربار میں اپنا دعویٰ پیش کرنے کے لیے دوزانو بیٹھوں گا۔“

قیس بن عباد رضی اللہ عنہ نے کہا کہ آپ رضی اللہ عنہ ہی کے متعلق یہ آیت نازل ہوئی تھی:

﴿هَذِنَ خَضِبٌ اخْتَصَبُوا فِي رَيْبِهِمْ﴾ [الحج: ۱۹]

”یہ دو جھگڑنے والے ہیں، جنہوں نے اپنے رب کے بارے میں جھگڑا کیا۔“

اور کہا: ”یہی وہ لوگ ہیں جنہوں نے بدر کی لڑائی میں دعوت مقابلہ دی تھی، یعنی سیدنا علی، حمزہ اور عبیدہ رضی اللہ عنہم ایک طرف اور شیبہ بن ربیعہ، عتبہ بن ربیعہ اور ولید بن عتبہ دوسری طرف تھے۔“ [بخاری، کتاب التفسیر، باب قوله: ﴿هَذِنَ خَضِمَانِ اخْتَصِمُوا فِي رَيْبِهِمْ﴾: ۴۷۴۴-۳۰۳۳ مسلم]

سیدنا سعد بن ابی وقاص رضی اللہ عنہ بیان کرتے ہیں کہ جب یہ آیت نازل ہوئی:

﴿فَقُلْ تَعَالَوْا نَدْعُ أَبْنَاءَنَا وَابْنَاءَكُمْ وَنِسَاءَنَا وَنِسَاءَكُمْ وَأَنْفُسَنَا وَأَنْفُسَكُمْ

ثُمَّ نَبْتَهِلْ فَنَجْعَلْ لَعْنَتَ اللَّهِ عَلَى الْكَاذِبِينَ﴾ [آل عمران: ۶۱]

”کہہ دے آؤ! ہم اپنے بیٹوں اور تمہارے بیٹوں کو بلا لیں اور اپنی عورتوں اور تمہاری عورتوں کو بھی اور اپنے آپ کو اور تمہیں بھی، پھر گڑگڑا کر دعا کریں، پس

جھوٹوں پر اللہ کی لعنت بھیجیں۔“

تو رسول اللہ ﷺ نے سیدنا علی، فاطمہ، حسن اور حسین رضی اللہ عنہم کو بلایا اور فرمایا:

« اَللّٰهُمَّ هُوَلَاءِ اَهْلِيَّ » [ترمذی، کتاب تفسیر القرآن، باب ومن سورة

آل عمران: ۲۹۹۹، وإسناده حسن لذاته۔ مسلم، کتاب فضائل الصحابة، باب

من فضائل علي بن أبي طالب رضي الله عنه: ۲۴۰۴/۳۲]

”اے اللہ! یہ میرے گھر والے ہیں۔“

تقدیر کے مطابق عمل آسان کر دیا گیا ہے ﴿﴾

سیدنا علی رضی اللہ عنہ بیان کرتے ہیں:

« كُنَّا فِي جَنَازَةٍ فِي بَقِيعِ الْغَرْقَدِ، فَأَتَانَا النَّبِيُّ صَلَّى اللَّهُ عَلَيْهِ

وَسَلَّمَ فَقَعَدَ وَقَعَدْنَا حَوْلَهُ، وَمَعَهُ مَخْصَرَةٌ فَكَسَّ، فَجَعَلَ يَنْكُتُ

بِمَخْصَرَتِهِ، ثُمَّ قَالَ مَا مِنْكُمْ مِنْ أَحَدٍ، مَا مِنْ نَفْسٍ مَنُفُوسَةٍ إِلَّا

كُتِبَ مَكَانُهَا مِنَ الْجَنَّةِ وَالنَّارِ، وَإِلَّا قَدْ كُتِبَ شَقِيَّةٌ أَوْ سَعِيدَةٌ،

فَقَالَ رَجُلٌ يَا رَسُولَ اللَّهِ! أَفَلَا نَتَّكِلُ عَلَى كِتَابِنَا وَنَدْعُ الْعَمَلَ،

فَمَنْ كَانَ مِنَّا مِنْ أَهْلِ السَّعَادَةِ فَسَيَصِيرُ إِلَى عَمَلِ أَهْلِ السَّعَادَةِ،

وَأَمَّا مَنْ كَانَ مِنَّا مِنْ أَهْلِ الشَّقَاوَةِ فَسَيَصِيرُ إِلَى عَمَلِ أَهْلِ الشَّقَاوَةِ،

قَالَ أَمَّا أَهْلُ السَّعَادَةِ فَيَسْرُونَ لِعَمَلِ السَّعَادَةِ، وَأَمَّا أَهْلُ الشَّقَاوَةِ

فَيَسْرُونَ لِعَمَلِ الشَّقَاوَةِ، ثُمَّ قَرَأَ: ﴿وَأَمَّا مَنْ أَعْطَى وَاتَّقَى ۖ وَصَدَّقَ

بِالْحُسْنَى ۖ فَسَيُيَسِّرُهُ لِلْيُسْرَى ۖ وَأَمَّا مَنْ بَخِلَ وَاسْتَغْنَى ۖ وَكَذَّبَ

بِالْحُسْنَى ۖ فَسَيُيَسِّرُهُ لِلْعُسْرَى﴾ [الليل: ۵ تا ۱۰] | بخاری، کتاب

الجنائز، باب موعظة المحدث عند القبر..... الخ: ۱۳۶۲۔ مسلم: ۲۶۴۷]

”ہم ایک دن بقیع غرقہ (قبرستان) میں تھے کہ نبی ﷺ ہمارے قریب تشریف لائے اور بیٹھ گئے، ہم لوگ بھی آپ کے گرد بیٹھ گئے۔ آپ کے ہاتھ میں ایک چھڑی تھی، آپ نے اپنا سر جھکا لیا اور چھڑی سے زمین کریدنے لگے، پھر آپ ﷺ نے فرمایا: ”تم میں سے کوئی ایسا نہیں یا کوئی جان ایسی نہیں جس کا ٹھکانا جنت یا دوزخ میں نہ لکھ دیا گیا ہو اور کوئی شخص ایسا نہیں جس کا نیک بخت یا بد بخت ہونا نہ لکھ دیا گیا ہو۔“ اس پر ایک شخص نے عرض کی: ”اے اللہ کے رسول! پھر ہم اس نوشتے (لکھے ہوئے) پر اعتماد کر کے عمل کرنا چھوڑ نہ دیں، کیونکہ ہم میں سے جو شخص خوش نصیب ہوگا وہ اہل سعادت کے عمل کی طرف رجوع کرے گا اور جو شخص بد بخت ہوگا وہ اہل شقاوت کے عمل کی طرف رجوع کرے گا؟“ آپ ﷺ نے فرمایا: ”نیک بخت کو عمل سعادت کی توفیق دی جاتی ہے اور بد بخت کے لیے عمل شقاوت آسان کر دیا جاتا ہے۔“ پھر آپ ﷺ نے ان آیات کی تلاوت فرمائی: ”پس لیکن وہ جس نے دیا اور (نافرمانی سے) بچا۔ اور اس نے سب سے اچھی بات کو سچ مانا۔ تو یقیناً ہم اسے آسان راستے کے لیے سہولت دیں گے۔ اور لیکن وہ جس نے بخل کیا اور بے پروا ہوا۔ اور اس نے سب سے اچھی بات کو جھٹلایا۔ تو یقیناً ہم اسے مشکل راستے کے لیے سہولت دیں گے۔“

نبی کریم ﷺ نے اس حدیث میں قرآن کریم کی اس تعلیم کا ذکر کیا ہے کہ اللہ تعالیٰ کو اپنے بندے کی نیک بختی اور بد بختی کا علم ازل سے ہے اور اس نے اسے لوح محفوظ میں لکھ دیا ہے، پھر اپنی مرضی و مشیت کے مطابق اس کا فیصلہ کرتا ہے۔ صرف سعادت و شقاوت ہی نہیں، بلکہ بندوں کے دیگر احوال کا بھی اسے علم ہے اور وہ انھیں لوح محفوظ میں لکھ چکا ہے۔

نبی کریم ﷺ نے یہ بھی واضح فرمادیا کہ تقدیر کا لکھا جانا ان اعمال کے منافی نہیں ہے کہ جن سے سعادت یا شقاوت انسان کا مقدر بنتی ہے، بلکہ جو شخص سعادت مندوں میں سے ہوتا ہے اس کے لیے سعادت والے کام آسان کر دیے جاتے ہیں اور جو شخص بد بختوں میں سے ہوتا ہے اس کے لیے بد بختی کے کام آسان کر دیے جاتے ہیں۔ اسی لیے آپ ﷺ نے لوگوں کو نوشتہ تقدیر پر بھروسا کرنے اور عمل چھوڑ کر بیٹھ جانے سے منع کیا۔ چنانچہ جو شخص نوشتہ تقدیر پر بھروسا کر کے اپنے فرائض سے پہلو تہی اختیار کرتا ہے وہ خسارہ پانے والوں میں سے ہوگا۔ تقدیر پر بھروسا کر کے اپنے فرائض سے پہلو تہی کرنا بھی درحقیقت اسی تقدیر کا حصہ ہے جس کے مطابق ایسے شخص کے لیے بد بختی کے کام آسان کر دیے گئے ہیں۔ پس سعادت مند وہ لوگ ہیں جو منع کردہ کاموں سے بچتے ہوئے اوامر و احکام کو بجالاتے ہیں اور جو لوگ تقدیر پر بھروسا کر کے بیٹھ جاتے ہیں اور دینی فرائض کو چھوڑ دیتے ہیں بلاشبہ وہی بد بخت ہیں، ان کے لیے بد بختی کے کام آسان کر دیے گئے ہیں۔ نبی کریم ﷺ نے سیدنا علی رضی اللہ عنہ اور دیگر صحابہ کرام رضی اللہ عنہم کو تقدیر کے سلسلے میں جو تعلیم دی بلاشبہ وہ حق و صداقت پر مبنی ہے۔



## سیدنا علی رضی اللہ عنہ آیات قرآنی کی تفسیر کرتے ہوئے

ثقہ و صدوق تابعی خالد بن عرعرہ رضی اللہ عنہ سیدنا علی رضی اللہ عنہ سے روایت کرتے ہیں:

« أَنَاهُ رَجُلٌ يَسْتَفْتِيهِ فِي ﴿وَإِنْ امْرَأَةٌ خَافَتْ مِنْ بَعْلِهَا نُشُوزًا أَوْ إِعْرَاضًا﴾ فَقَالَ هِيَ الْمَرْأَةُ تَكُونُ عِنْدَ الرَّجُلِ فَتَسُوءُ عَيْنَاهُ مِنْ دِمَامَتِهَا، أَوْ فَقَرَهَا، أَوْ سُوءَ خُلُقِهَا فَتَكْرَهُ فِرَاقَهُ فَإِنْ وَضَعَتْ لَهُ مِنْ حَقِّهَا شَيْئًا حَلَّتْ لَهُ، وَإِنْ جَعَلَتْ مِنْ أَيَّامِهَا شَيْئًا فَلَا حَرَجَ »

[ مصنف ابن أبي شيبة : ٥٠١/٣، ح : ١٦٤٧٤، و إسناده حسن لذاته ]

”ان کے پاس ایک آدمی آیا اور اس نے اس آیت: ﴿وَإِنْ امْرَأَةٌ خَافَتْ مِنْ بَعْلِهَا نُشُوزًا أَوْ إِعْرَاضًا﴾ (اگر کوئی عورت اپنے خاوند سے کسی قسم کی زیادتی یا بے رحمی سے ڈرے) کے متعلق فتویٰ پوچھا تو انھوں نے فرمایا: ”اس سے مراد وہ عورت ہے جو کسی ایسے آدمی کے نکاح میں ہو کہ وہ اس کی آنکھ کو بھاتی نہ ہو، بد صورتی، فقر یا بد اخلاقی کی وجہ سے اور وہ عورت اس سے جدا ہونا پسند نہ کرتی ہو تو اس صورت میں اگر وہ اسے اپنے حق مہر میں سے کچھ معاف کر دے یا اپنے (باری کے) ایام میں کچھ کمی کر دے تو اس میں کچھ مضائقہ نہیں ہے۔“

خالد بن عرعرہ رضی اللہ عنہ بیان کرتے ہیں کہ ایک مرتبہ سیدنا علی رضی اللہ عنہ آئے اور انھوں نے فرمایا:

« سَلُونِي، وَلَا تَسْأَلُونِي إِلَّا عَمَّا يَنْفَعُ وَيُضِرُّ، فَقَالَ لَهُ رَجُلٌ يَا أَمِيرَ الْمُؤْمِنِينَ! مَا ﴿وَالَّذِينَ ذَرَوْا﴾؟ قَالَ وَيْحَكَ! أَلَمْ أَقُلْ لَكَ لَا تَسْأَلْنِي إِلَّا عَمَّا يَنْفَعُ وَيُضِرُّ؟ تِلْكَ الرِّيَاحُ، قَالَ فَمَا ﴿فَالْحِيلَاتِ﴾ وَقَرَأَ؟ قَالَ وَيْحَكَ! أَلَمْ أَقُلْ لَكَ لَا تَسْأَلْنِي إِلَّا عَمَّا يَنْفَعُ وَيُضِرُّ؟ هِيَ السَّحَابُ، قَالَ فَمَا ﴿فَالْجَرِيَتِ يُسْرًا﴾؟ قَالَ وَيْحَكَ! أَلَمْ أَقُلْ لَكَ لَا تَسْأَلْنِي إِلَّا عَمَّا يَنْفَعُ وَيُضِرُّ؟ تِلْكَ الْمَلَائِكَةُ، قَالَ لَهُ رَجُلٌ يَا أَمِيرَ الْمُؤْمِنِينَ! أَخْبِرْنِي عَنْ هَذَا الْبَيْتِ هُوَ أَوَّلُ بَيْتٍ وَضِعَ لِلنَّاسِ، قَالَ كَانَتْ الْبُيُوتُ قَبْلَهُ وَقَدْ كَانَ نُوحٌ عَلَيْهِ السَّلَامُ سَكَنَ الْبُيُوتَ وَلَكِنَّهُ أَوَّلُ بَيْتٍ وَضِعَ لِلنَّاسِ مُبَارَكًا وَهَدَى لِلْعَالَمِينَ، قَالَ فَأَخْبِرْنِي عَنْ بَنَائِهِ؟ قَالَ أَوْحَى اللَّهُ تَعَالَى إِلَى إِبْرَاهِيمَ عَلَيْهِ السَّلَامُ ابْنِ لِي بَيْتًا فَضِيقَ إِبْرَاهِيمَ ذَرَعًا فَأَرْسَلَ اللَّهُ عَزَّ وَجَلَّ رِيحًا يُقَالُ لَهَا السَّكِينَةُ وَ يُقَالُ لَهَا الْخَجُوجُ، لَهَا عَيْنَانِ وَرَأْسٌ وَ أَوْحَى اللَّهُ عَزَّ وَجَلَّ إِلَى إِبْرَاهِيمَ أَنْ يَسِيرَ إِذَا سَارَتْ وَيَقْبِلَ إِذَا قَالَتْ، فَسَارَتْ حَتَّى انْتَهَتْ إِلَى مَوْضِعِ الْبَيْتِ فَتَطَوَّقَتْ عَلَيْهِ مِثْلَ الْحَجَفَةِ وَهِيَ بِإِزَاءِ الْبَيْتِ الْمَعْمُورِ، يَدْخُلُهُ كُلُّ يَوْمٍ سَبْعُونَ أَلْفَ مَلَكٍ لَا يَعُودُونَ فِيهِ إِلَى يَوْمِ الْقِيَامَةِ، فَجَعَلَ إِبْرَاهِيمَ وَإِسْمَاعِيلُ عَلَيْهِمَا السَّلَامُ بَيْنَانِ كُلِّ يَوْمٍ مَسَاقًا، فَإِذَا اشْتَدَّ عَلَيْهِمَا الْحَرُّ اسْتَظَلَّ فِي

## ولادت تا وفات النبی ﷺ

ظِلُّ الْجَبَلِ، فَلَمَّا بَلَغَا مَوْضِعَ الْحَجَرِ، قَالَ إِبْرَاهِيمُ لِإِسْمَاعِيلَ صَلَّى اللَّهُ عَلَيْهِ وَسَلَّمَ ائْتِنِي بِحَجَرٍ أَضَعُهُ يَكُونُ عَلَمًا لِلنَّاسِ، فَاسْتَقْبَلَ إِسْمَاعِيلُ الْوَادِيَّ وَجَاءَهُ بِحَجَرٍ فَاسْتَصَغَرَهُ إِبْرَاهِيمُ وَرَمَى بِهِ وَقَالَ جِئْتَنِي بِغَيْرِهِ، فَذَهَبَ إِسْمَاعِيلُ عَلَيْهِ السَّلَامُ وَهَبَطَ جَبْرِيْلُ صَلَّى اللَّهُ عَلَيْهِمَا عَلَى إِبْرَاهِيمَ عَلَيْهِ السَّلَامُ بِالْحَجَرِ فَجَاءَ إِسْمَاعِيلُ صَلَّى اللَّهُ عَلَيْهِ وَسَلَّمَ فَقَالَ لَهُ إِبْرَاهِيمُ صَلَّى اللَّهُ عَلَيْهِ وَسَلَّمَ قَدْ جَاءَنِي مَنْ لَمْ يَكِلْنِي فِيهِ إِلَى حَجَرِكَ، قَالَ فَبَنَى الْبَيْتَ وَجَعَلُوا يَطُوفُونَ حَوْلَهُ وَيُصَلُّونَ حَتَّى مَاتُوا وَانْقَرَضُوا وَتَهَدَّمَ الْبَيْتُ فَبَنَتْهُ الْعَمَالِقَةُ، فَكَانُوا يَطُوفُونَ بِهِ حَتَّى مَاتُوا وَانْقَرَضُوا، فَتَهَدَّمَ الْبَيْتُ فَبَنَتْهُ قُرَيْشٌ فَلَمَّا بَلَغُوا مَوْضِعَ الْحَجَرِ اخْتَلَفُوا فِي وَضْعِهِ، فَقَالُوا أَوَّلُ مَنْ يَطْلُعُ مِنَ الْبَابِ فَطَلَعَ النَّبِيُّ صَلَّى اللَّهُ عَلَيْهِ وَسَلَّمَ فَقَالُوا قَدْ طَلَعَ الْأَمِينُ فَبَسَطَ ثَوْبًا وَوَضَعَ الْحَجَرَ وَسَطَهُ وَأَمَرَ بَطُونَ قُرَيْشٍ فَأَخَذَ كُلُّ بَطْنٍ مِنْهُمْ بِنَاحِيَةٍ مِنَ الثَّوْبِ وَوَضَعَهُ بِيَدِهِ صَلَّى اللَّهُ عَلَيْهِ وَسَلَّمَ» [ بغية الباحث عن

زوائد مسند الحارث : ١/ ٤٦١-٤٦٣، ح : ٣٨٨، وإسناده حسن لذاته ]

”مجھ سے سوال کرو اور مجھ سے اس چیز کے بارے میں سوال کرنا جو نفع مند ہو یا نقصان دہ ہو۔“ ایک آدمی نے ان سے کہا: ”اے امیر المومنین! ﴿وَالذُّرِّيَّةُ ذُرِّيَّتُكَ﴾ [ الذاریات : ٢١ ] سے کیا مراد ہے؟“ آپ ﷺ نے فرمایا: ”مجھ پر افسوس ہوا! کیا میں نے تجھے کہا نہیں تھا کہ مجھ سے صرف نفع مند یا نقصان دہ چیز کے متعلق سوال کرنا؟ اس سے مراد ہوا میں ہیں۔“ وہ کہنے لگا: ”﴿فَالْحَبْلُ مُوقَرًا﴾

[الذاریات : ۲] سے کیا مراد ہے؟“ آپ ﷺ نے فرمایا: ”تجھ پر افسوس ہوا! کیا میں نے تجھے کہا نہیں تھا کہ مجھ سے صرف نفع مند یا نقصان دہ چیز کے متعلق سوال کرنا؟ اس سے مراد بادل ہیں۔“ وہ کہنے لگا: ﴿فَالْجُرْلِيتُ يُسْرًا﴾ [الذاریات : ۳] سے کیا مراد ہے؟“ آپ ﷺ نے فرمایا: ”تجھ پر افسوس! کیا میں نے تجھے کہا نہیں تھا کہ مجھ سے صرف نفع مند یا نقصان دہ چیز کے متعلق سوال کرنا؟ اس سے مراد کشتیاں ہیں۔“ وہ کہنے لگا: ﴿فَالْبَقِيعَتِ أَمْرًا﴾ [الذاریات : ۴] سے کیا مراد ہے؟“ فرمایا: ”تجھ پر افسوس! کیا میں نے تجھے کہا نہیں تھا کہ مجھ سے صرف نفع مند یا نقصان دہ چیز کے متعلق سوال کرنا؟ اس سے مراد فرشتے ہیں۔“ پھر کسی شخص نے آپ ﷺ سے پوچھا: ”امیر المومنین! مجھے اس گھر کے بارے میں بتائیں جو لوگوں کے لیے سب سے پہلے بنایا گیا؟“ تو آپ ﷺ نے فرمایا: ”گھر تو پہلے بھی موجود تھے، نوح علیہ السلام (اور ان کی قوم) گھروں ہی میں رہائش پذیر تھے، لیکن (بیت اللہ) وہ پہلا گھر ہے جو لوگوں کے لیے بنایا گیا، وہ لوگوں کے لیے باعث برکت اور تمام جہانوں کے لیے باعث ہدایت ہے۔“ وہ کہنے لگا: ”مجھے اس کی تعمیر کے بارے میں آگاہ فرمائیں؟“ آپ ﷺ نے فرمایا: ”اللہ تعالیٰ نے سیدنا ابراہیم علیہ السلام کی طرف وحی کی کہ میرے لیے گھر تعمیر کریں، جس سے ابراہیم علیہ السلام کا دل پریشان ہو گیا تو اللہ تعالیٰ نے ایک ہوا بھیجی جسے ”سکینت“ اور ”خوج“ (تیز ہوا) کہا جاتا تھا، اس کا سر اور دو آنکھیں تھیں۔ اللہ تعالیٰ نے ابراہیم علیہ السلام کی طرف وحی بھیجی کہ جب وہ چلے تو اس کے ساتھ چلو اور جب وہ آرام کرے تو آپ بھی آرام کرو۔ تو وہ ہوا چلتے چلتے بیت اللہ کی جگہ پہنچ گئی اور اس نے اس جگہ ڈھال کی طرح کنڈلی مار لی۔ وہ جگہ بیت المعمور کے بالمقابل ہے جس میں ہر روز ستر ہزار (۷۰،۰۰۰) فرشتے داخل ہوتے ہیں اور

## ولادت تا وفات النبی ﷺ

(جو فرشتے ایک مرتبہ داخل ہوتے ہیں) پھر قیامت تک دوبارہ ان کی باری نہیں آتی۔ سیدنا ابراہیم اور اسماعیل علیہ السلام ہر روز اکٹھے بیت اللہ کی تعمیر کرتے اور جب گرمی شدید ہو جاتی تو پہاڑ کے سائے میں آرام کرتے۔ پھر جب حجر اسود کی جگہ پہنچے تو ابراہیم علیہ السلام اسماعیل علیہ السلام سے کہنے لگے: ”میرے پاس ایک پتھر لاؤ، تاکہ میں اسے لوگوں کے لیے بطور نشانی یہاں رکھ دوں۔“ اسماعیل علیہ السلام وادی میں گئے اور پتھر لے کر آئے، لیکن ابراہیم علیہ السلام نے اسے چھوٹا سمجھ کر پھینک دیا اور کہا: ”کوئی دوسرا پتھر لاؤ۔“ اس پر اسماعیل علیہ السلام وہاں سے چلے گئے، تو اس دوران جبرائیل علیہ السلام سیدنا ابراہیم علیہ السلام کے پاس ایک پتھر لے کر آ گئے، پھر جب اسماعیل علیہ السلام واپس آئے تو ابراہیم علیہ السلام ان سے کہنے لگے: ”میرے پاس وہ آیا ہے جس کے آنے سے مجھے تیرے پتھر کی ضرورت نہیں رہی۔“ یوں سیدنا ابراہیم علیہ السلام نے بیت اللہ کی تعمیر مکمل کی اور پھر وہ لوگ اس کے گرد طواف کرنے لگے اور نماز پڑھنے لگے، یہاں تک کہ وہ سب فوت ہو گئے۔ ان کے بعد بیت اللہ منہدم ہو گیا تو پھر اسے عمالقہ نے تعمیر کیا اور وہ بھی اس کا طواف کرتے رہے، یہاں تک کہ وہ فوت ہو گئے اور ان کا نام و نشان مٹ گیا۔ ان کے بعد پھر بیت اللہ منہدم ہو گیا تو اسے قریش نے تعمیر کیا، دوران تعمیر جب وہ حجر اسود کی جگہ پہنچے تو ان میں حجر اسود کو اس کی جگہ رکھنے کے بارے میں اختلاف ہو گیا۔ آخر یہ فیصلہ ہوا کہ جو شخص (ابھی) سب سے پہلے اس دروازے سے داخل ہوگا (وہ اس کا فیصلہ کرے گا)۔ تو نبی ﷺ سب سے پہلے اس دروازے سے تشریف لائے، وہ کہنے لگے: ”امانت دار تشریف لے آئے۔“ نبی ﷺ نے چادر پھیلائی اور اس کے درمیان حجر اسود کو رکھ دیا اور قریش کے سرداروں کو (اسے اٹھانے کا) حکم دیا، ان سب نے چادر کے کنارے پکڑ کر حجر اسود کو اوپر اٹھایا، تو رسول اللہ ﷺ نے

حجر اسود کو اپنے دست مبارک سے اس کی جگہ رکھ دیا۔“

خالد بن عرعہ رضی اللہ عنہ بیان کرتے ہیں کہ سیدنا علی رضی اللہ عنہ سے ایک آدمی نے اس آیت: ﴿إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبَارَكًا﴾ [آل عمران: ۹۶] (پہلا گھر جو لوگوں کے لیے مقرر کیا گیا، یقیناً وہی ہے جو بکہ میں ہے، بہت بابرکت ہے) کے متعلق سوال کیا: ”کیا یہ زمین میں تعمیر ہونے والا پہلا گھر ہے؟“ تو سیدنا علی رضی اللہ عنہ نے فرمایا: ”نہیں، لیکن یہ وہ پہلا گھر ہے جس میں برکت، ہدایت اور مقام ابراہیم رکھ دیا گیا ہے اور جو بھی اس میں داخل ہو گا وہ امن میں رہے گا اور اگر تو چاہتا ہے تو میں تجھے بتا سکتا ہوں کہ اللہ عزوجل نے اسے کس طرح تعمیر کروایا۔ اللہ تعالیٰ نے سیدنا ابراہیم علیہ السلام کی طرف وحی کی کہ وہ زمین میں میرا گھر تعمیر کریں، جس سے ان کا دل پریشان ہو گیا۔ اس پر اللہ تعالیٰ نے ان کی طرف ”سکینت“ بھیجی، یہ ایک تیز رفتار ہوا تھی، جس کا ایک سر بھی تھا۔ وہ دونوں ایک ساتھ چلتے رہے، یہاں تک کہ وہ ہوا (ایک جگہ) رک گئی اور اس نے بیت اللہ کی طرف سانپ کی طرح کندلی مار لی، تو سیدنا ابراہیم علیہ السلام نے بیت اللہ کی تعمیر شروع کر دی، وہ روزانہ کام کرتے رہے۔ جب وہ حجر اسود کے مقام پر پہنچے تو اپنے بیٹے اسماعیل علیہ السلام سے کہا: ”میرے پاس ایک پتھر تلاش کر کے لاؤ۔“ اسماعیل علیہ السلام وہاں سے پتھر تلاش کر کے لائے تو دیکھا کہ حجر اسود کو اس کی جگہ رکھ دیا گیا ہے۔ تو ان کے بیٹے نے ان سے پوچھا: ”یہ پتھر آپ کے پاس کہاں سے آیا؟“ ابراہیم علیہ السلام نے جواب دیا: ”اسے وہ لے کر آیا جس نے صرف تیری ہی تعمیر پر انحصار نہیں کیا، اسے جبرائیل علیہ السلام آسمان سے لائے ہیں۔“ پھر انھوں نے اس کی تکمیل فرمائی۔“ [مستدرک حاکم: ۲/۲۹۲، ح: ۳۱۵۴، وإسناده حسن لذاتہ، ۱/۴۵۸، ۴۵۹، ح: ۱۶۸۴۔ اتحاف المہرۃ لابن الحجر: ۱۱/۳۷۱، ح: ۱۴۲۱۸]

خالد بن عرعہ رضی اللہ عنہ بیان کرتے ہیں کہ ایک مرتبہ سیدنا علی رضی اللہ عنہ نے فرمایا: ”مجھ سے سوال کرو لیکن مجھ سے وہی سوال کرنا جو کسی ایسی چیز سے متعلق ہو جو نفع مند ہو یا نقصان دہ۔“

اس پر ایک آدمی کہنے لگا: ”اگر آپ پسند کرتے ہیں تو میں آپ سے سوال کرنا چاہوں گا۔“  
 فرمایا: ”سوال کرو مگر صرف اسی چیز کے بارے میں سوال کرنا جو نفع بخش ہو یا ضرر رساں۔“ اس  
 نے سوال کیا: ﴿وَالَّذِينَ يَذُرُوا فَأَلْهَمَلِمْ وَفَرَا ۖ فَأَلْجَرِيَتْ يُسْرًا ۖ فَأَلْمَقْنِمَتْ أَمْرًا﴾  
 [الذاریات : ۱ تا ۴] سے کیا مراد ہے؟“ فرمایا: ”فرشتے۔“ اس نے پھر کہا: ”میں جو سوال  
 کرنے لگا ہوں اس کے متعلق مجھے بتائیے۔“ تو آپ نے فرمایا: ”سوال کرو، لیکن وہ کسی  
 نفع مند یا نقصان دہ چیز کے متعلق ہو۔“ اس نے کہا: ﴿وَالسَّقْفِ الْمَرْفُوعِ﴾ [الطور:  
 ۵] سے کیا مراد ہے؟“ فرمایا: ”آسمان۔“ اس نے کہا: ﴿وَالْعَصْفِ عَصْفًا﴾ [المرسلات:  
 ۲] سے کیا مراد ہے؟“ آپ نے جواب دیا: ”تیز ہوائیں۔“ اس نے پوچھا: ﴿الْجَوَارِ  
 الْكُنُوسِ﴾ [التکویر : ۱۶] سے کیا مراد ہے؟“ فرمایا: ”ستارے۔“ اس نے کہا:  
 ﴿وَالْبَيْتِ الْمَعْنُورِ﴾ [الطور: ۴] سے کیا مراد ہے؟“ اس پر سیدنا علی رضی اللہ عنہ نے اپنے  
 ساتھیوں سے دریافت کیا: ”(اس کے بارے میں) تم کیا کہتے ہو؟“ انھوں نے کہا:  
 ”ہمارے علم کے مطابق اس سے مراد بیت الحرام ہے۔“ فرمایا: ”نہیں، بلکہ یہ آسمان میں  
 موجود ایک گھر ہے، جسے ”صراح“ (صاد پر پیش یا زیر) کہا جاتا ہے اور جو اس گھر ”بیت  
 اللہ“ کے بالمقابل ہے۔ اس کی آسمان میں ایسے ہی حرمت ہے جیسے اس گھر (بیت  
 الحرام) کی زمین میں ہے۔ اس میں ہر روز ستر ہزار (۷۰،۰۰۰) فرشتے داخل ہوتے ہیں،  
 پھر ان کے لیے دوبارہ (قیامت تک) باری نہیں۔“ پھر انھوں نے اس آیت کی تلاوت کی:

﴿إِنْ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبَارَكًا وَهُدًى لِلْعَالَمِينَ﴾

فِيهِ آيَاتٌ بَيِّنَاتٌ مَّقَامُ إِبْرَاهِيمَ ۖ وَمَنْ دَخَلَهُ كَانَ آمِنًا ﴿

[آل عمران : ۹۶، ۹۷]

”بے شک پہلا گھر جو لوگوں کے لیے مقرر کیا گیا، یقیناً وہی ہے جو مکہ میں ہے،  
 بہت بابرکت اور جہانوں کے لیے ہدایت ہے۔ اس میں واضح نشانیاں ہیں،

## سیرت علی المرتضیٰ علیہ السلام

ابراہیم کے کھڑے ہونے کی جگہ اور جو کوئی اس میں داخل ہوا امن والا ہو گیا۔“

پھر فرمایا: ”خبردار! یہ زمین میں پہلا گھر نہیں ہے، کیونکہ سیدنا نوح علیہ السلام اس سے پہلے دنیا میں موجود تھے اور وہ گھروں میں رہتے تھے اور ابراہیم علیہ السلام بھی اس سے پہلے گھروں ہی میں رہتے تھے، لیکن یہ اس اعتبار سے پہلا گھر ہے کہ اسے لوگوں کے لیے تعمیر کیا گیا اور اس میں خیر و برکت رکھ دی گئی اور اس میں واضح نشانیاں ہیں، یعنی ابراہیم علیہ السلام کے کھڑے ہونے کی جگہ ہے اور جو کوئی اس میں داخل ہوا وہ امن والا ہو گیا۔“ پھر فرمانے لگے: ”جب ابراہیم علیہ السلام کو یہ گھر تعمیر کرنے کا حکم دیا گیا تو وہ پریشان ہو گئے، کیونکہ وہ نہیں جانتے تھے کہ اس کی تعمیر کس طرح کریں، تو اللہ تعالیٰ نے سکیت بھیجی، یہ ایک تیز و تند ہوا تھی جس کا نام ”فوج“ تھا اور اس کا ایک سر بھی تھا، اس نے حج والی جگہ (یعنی بیت اللہ کے مقام پر سانپ کی طرح) ان کے لیے کنڈلی ماری۔ آپ علیہ السلام ہر روز کھجور کی شاخ کے برابر گھر کی تعمیر کرتے۔ ان دنوں مکہ کا موسم شدید گرم تھا۔ جب وہ حجر اسود کے مقام پر پہنچے تو اسماعیل علیہ السلام سے فرمایا: ”جاؤ اور میرے لیے ایک پتھر تلاش کر کے لاؤ، تاکہ میں اسے یہاں نصب کر دوں۔“ اسماعیل علیہ السلام گئے اور پہاڑوں میں (پتھر) تلاش کرنے لگے اور اس دوران جبرائیل علیہ السلام ایک پتھر لے کر آئے اور اسے اس کی جگہ نصب کر دیا۔ پھر جب اسماعیل علیہ السلام واپس آئے (اور حجر اسود کو دیکھا) تو عرض کی: ”یہ پتھر کہاں سے آیا؟“ ابراہیم علیہ السلام نے فرمایا: ”یہ پتھر جبریل علیہ السلام اس ذات کے پاس سے لائے ہیں جس نے تیری اور میری تعمیر ہی پر انحصار نہیں کیا (یعنی آسمانوں سے آیا ہے)۔“ پھر جب تک اللہ تعالیٰ نے چاہا یہ گھر باقی رہا، پھر یہ گھر منہدم ہو گیا تو عمالقمہ نے اسے (دوبارہ) تعمیر کیا اور جب دوسری بار منہدم ہوا تو اسے بنو جرہم نے تعمیر کیا اور اگلے انہدام کے بعد قریش نے اسے تعمیر کیا۔ جب قریش نے حجر اسود کو اس کی جگہ رکھنا چاہا تو اسے رکھنے کے حوالے سے ان کا آپس میں جھگڑا پیدا ہو گیا۔ پھر انھوں نے یہ فیصلہ کیا کہ اسے اس کی جگہ وہ شخص رکھے گا جو (ابھی) اس دروازے



سے سب سے پہلے داخل ہوگا۔ تو نبی کریم ﷺ باب بنی شیبہ سے (سب سے پہلے) داخل ہوئے تو آپ ﷺ نے ایک کپڑا لانے کا حکم دیا، پھر اسے بچھا دیا گیا اور آپ ﷺ کے حکم سے کپڑے کے درمیان حجر اسود کو رکھ دیا گیا۔ پھر آپ نے ہر قبیلے کے ایک آدمی کو حکم دیا کہ وہ اس کپڑے کا ایک ایک کنارہ پکڑ کر اسے اوپر اٹھائیں۔ جب انھوں نے اسے اوپر اٹھایا تو نبی کریم ﷺ نے حجر اسود کو پکڑ کر (اس کی جگہ) رکھ دیا۔ [الأحادیث المختارة للفضلاء المقدسی: ۲/۶۰-۶۳، ح: ۴۳۸، و إسناده حسن لذاته]

ثقة و صدوق تابعی ابو عمر زاذان رحمہ اللہ فرماتے ہیں کہ سیدنا علی رضی اللہ عنہ نے قرآن پاک کی اس آیت: ﴿الَّذِي بِيَدِهِ عَقْدَةُ النِّكَاحِ﴾ [البقرة: ۲۳۷] (جس کے ہاتھ میں نکاح کی گرہ ہے) کی تفسیر کرتے ہوئے فرمایا: «الزَّوْجُ» کہ اس سے مراد خاوند ہے۔ [سنن الدار قطنی: ۴/۴۲۳، ح: ۳۷۱۷ و إسناده صحيح]

ایک روایت میں ہے کہ ثقة و متقن امام قاضی شریح رحمہ اللہ فرماتے ہیں:

«قَالَ لِي عَلِيُّ بْنُ أَبِي طَالِبٍ الَّذِي بِيَدِهِ عَقْدَةُ النِّكَاحِ؟ قُلْتُ وَلِيَّ الْمَرْأَةِ، قَالَ لَا، بَلْ هُوَ الزَّوْجُ» [سنن الدار قطنی: ۴/۴۲۰، ح: ۳۷۱۳ و إسناده صحيح]

”مجھ سے سیدنا علی بن ابی طالب رضی اللہ عنہ نے (ایک آیت: ﴿الَّذِي بِيَدِهِ عَقْدَةُ النِّكَاحِ﴾ کے بارے میں) سوال کیا کہ کس شخص کے ہاتھ میں نکاح کی گرہ ہے؟ میں نے کہا: ”عورت کے ولی کے ہاتھ میں۔“ تو سیدنا علی رضی اللہ عنہ نے فرمایا: ”نہیں، بلکہ اس سے مراد خاوند ہے۔“

ثقة و متقن خضر م تابعی زر بن حبیش رحمہ اللہ فرماتے ہیں کہ سیدنا علی رضی اللہ عنہ نے فرمایا:

«إِنَّ عَزَائِمَ السُّجُودِ ﴿الْمَرَّةُ تَنْزِيلٌ﴾ وَ ﴿حَمًّا﴾ وَ ﴿النَّجْمِ﴾ وَ ﴿إِقْرَأْ بِاسْمِ رَبِّكَ﴾» [شرح معاني الآثار للطحاوي: ۱/۳۵۵، ح: ۳۵۵]

## سیرت علی المرتضیٰؑ

۲۰۸۷، وإسناده حسن لذاته۔ السنن الکبریٰ للبیہقی: ۳۱۵/۲۔ مستدرک :

۲/ ۵۲۹، ح: ۳۹۵۷۔ شرح مشکل الآثار: ۷/ ۲۳۳ الأوسط لابن المنذر:

۱۸/ ۳۹۶، ح: ۲۷۷۱]

”عزیمت والے سجدے درج ذیل سورتوں کے ہیں: سورۃ سجدہ، سورۃ حم السجدہ، سورۃ نجم اور سورۃ اعلیٰ۔“



www.KitaboSunnat.com

## دلائل نبوت سے متعلق علی رضی اللہ عنہ سے مروی احادیث

سیدنا علی رضی اللہ عنہ بیان کرتے ہیں:

«مَرَّ بِي رَسُولُ اللَّهِ صَلَّى اللَّهُ عَلَيْهِ وَسَلَّمَ وَأَنَا وَجِعٌ، وَأَنَا أَقُولُ  
اَللَّهُمَّ إِنْ كَانَ أَجَلِي قَدْ حَضَرَ فَأَرْحِنِي، وَإِنْ كَانَ أَجَلًا فَأَرْفَعْنِي،  
وَإِنْ كَانَ بَلَاءٌ فَصَبِّرْنِي، قَالَ مَا قُلْتَ؟ فَأَعَدْتُ عَلَيْهِ، فَضَرَبَنِي  
بِرَجْلِهِ، فَقَالَ مَا قُلْتَ؟ قَالَ فَأَعَدْتُ عَلَيْهِ، فَقَالَ اَللَّهُمَّ عَافِهِ، أَوْ  
اشْفِهِ، قَالَ فَمَا اسْتَكَيْتُ ذَلِكَ الْوَجَعَ بَعْدُ» | مسند أحمد: ۸۳/۱،  
ح: ۶۳۷، وإسناده حسن لذاته- ترمذي: ۳۵۶۴، عبد الله بن سلمة صدوق  
حسن الحديث في غير ما أنكر عليه، وثقه الجمهور، وقال ابن حجر في رواية  
عمرو بن مرة عن عبد الله بن سلمة "والحق أنه من قبيل الحسن يصلح للحجة"  
انظر فتح الباري: ۴۰۸/۱، ح: ۳۰۵]

”ایک مرتبہ رسول اللہ ﷺ میرے پاس سے گزرے، میں بیمار تھا اور میں کہہ رہا تھا:  
”اے اللہ! اگر میری موت کا وقت آچکا ہے تو مجھے آرام عطا فرما اور اگر ابھی  
نہیں آیا تو پھر اس تکلیف کو مجھ سے دور کر دے اور اگر یہ آزمائش ہے تو پھر مجھے  
صبر کی توفیق عطا فرما۔“ آپ ﷺ نے فرمایا: ”تم نے کیا کہا؟“ میں نے آپ  
کے سامنے یہی بات دہرائی، آپ ﷺ نے مجھے پاؤں سے ٹھوکر ماری اور پھر  
فرمایا: ”تم نے کیا کہا؟“ میں نے دوبارہ آپ ﷺ کے سامنے اپنی بات دہرائی

تو آپ ﷺ نے فرمایا: ”اے اللہ! اسے عافیت دے یا (یہ فرمایا) اے اللہ! اسے شفا دے۔“ آپ ﷺ فرماتے ہیں: ”تو اس کے بعد مجھے کبھی بھی اس تکلیف کی شکایت نہیں ہوئی۔“

### حدیث رسول ﷺ کے بیان میں انتہائی احتیاط

سیدنا علی رضی اللہ عنہ بیان کرتے ہیں:

« إِذَا حَدَّثْتُكُمْ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ، فَلَاَنْ آخِرَ مِنَ السَّمَاءِ أَحَبُّ إِلَيَّ مِنْ أَنْ أَكْذِبَ عَلَيْهِ، وَإِذَا حَدَّثْتُكُمْ فِيمَا بَيْنِي وَبَيْنَكُمْ، فَإِنَّ الْحَرْبَ خَدْعَةٌ » [بخاري، كتاب المناقب، باب علامات النبوة في الإسلام: ۳۶۱۱-۱۰۶۶]

”جب میں تمہیں رسول اللہ ﷺ کی کوئی حدیث سناؤں تو (وہ ہر قسم کے شک و شبہ اور ابہام سے پاک ہوگی، کیونکہ) آپ ﷺ پر جھوٹ بولنے سے مجھے یہ بات زیادہ محبوب ہے کہ میں آسمان سے گر جاؤں اور جب میں تم سے اس معاملے میں کوئی بات کروں جو میرے اور تمہارے درمیان ہے تو (میں اللہ کے رسول ﷺ کے اس قول سے استشہاد کر سکتا ہوں کہ) جنگ ایک چال ہے۔“

### رسول اللہ ﷺ پر جھوٹ باندھنے والے کا وبال

ربعی بن حراش رضی اللہ عنہ بیان کرتے ہیں کہ میں نے سیدنا علی رضی اللہ عنہ سے سنا، وہ بیان کر رہے تھے کہ رسول اللہ ﷺ نے فرمایا:

« لَا تَكْذِبُوا عَلَيَّ، فَإِنَّهُ مَنْ كَذَبَ عَلَيَّ فَلْيَلِجِ النَّارَ » [بخاري، كتاب العلم، باب إثم من كذب على النبي ﷺ: ۱۰۶]

”مجھ پر جھوٹ نہ باندھنا، کیونکہ جو شخص مجھ پر جھوٹ باندھے گا وہ یقیناً جہنم میں داخل ہوگا۔“

## رسول اللہ ﷺ کی تکذیب کے اسباب سے اجتناب

سیدنا علی بن ابی طالب رضی اللہ عنہ نے لوگوں کو ان اسباب سے دور رہنے کی ہدایت فرمائی جن سے رسول اللہ ﷺ کی تکذیب کا اندیشہ ہو، مثلاً عوام الناس کو ایسی احادیث نہ سنائی جائیں جو ان کی عقل و فہم سے بالا ہوں۔ چنانچہ سیدنا ابو طفیل رضی اللہ عنہ بیان کرتے ہیں کہ میں نے سیدنا علی رضی اللہ عنہ سے سنا، انھوں نے فرمایا:

«أَيُّهَا النَّاسُ! اتَّزِيدُونَ أَنْ يَكْذِبَ اللَّهُ وَرَسُولُهُ، حَدِّثُوا النَّاسَ بِمَا

يَعْرِفُونَ، وَدَعُوا مَا يُنْكِرُونَ» [المدخل إلى السنن الكبرى للبيهقي: ۱ /

۳۶۲، ح: ۶۱۰۔ بخاری، تعلیقاً، قبل ح: ۱۲۷۔ العلم لأبي طاهر السلفي :

۱/۱۷۷، ح: ۱۶۸، وإسناده حسن لذاته ]

”اے لوگو! کیا تم یہ چاہتے ہو کہ اللہ تعالیٰ اور اس کے رسول ﷺ کو جھٹلایا

جائے، (اگر نہیں تو پھر) لوگوں کے سامنے صرف وہ باتیں بیان کروں جنہیں وہ

پہچانتے ہیں، ان باتوں کو (بیان کرنا) چھوڑ دو جنہیں وہ پہچانتے نہیں۔“

اس حدیث میں اس بات کی دلیل ہے کہ عام لوگوں کے سامنے متشابہ احادیث بیان کرنے سے پرہیز کرنا چاہیے۔ امام احمد ابن حنبل رحمہ اللہ کا بھی یہی موقف ہے کہ جو احادیث بظاہر مسلمانوں کے امام اور حاکم وقت کے خلاف بغاوت کے جواز پر دلالت کرتی ہیں انہیں عام لوگوں کے سامنے بیان کرنے سے پرہیز کرنا چاہیے۔ نیز احادیث صفات کے بارے میں امام مالک، غرائب کے بارے میں امام ابو یوسف اور ان سے پہلے احادیث فتن کے بارے میں سیدنا ابو ہریرہ اور حذیفہ رضی اللہ عنہما کا یہی موقف تھا اور حسن بصری رحمہ اللہ نے سیدنا انس رضی اللہ عنہ پر حجاج کے سامنے عزمین والی حدیث کو بیان کرنے پر اعتراض کیا، کیونکہ حجاج نے اپنی تاویل فاسد کے ذریعے سے اس حدیث کو مسلمانوں کے قتل اور خون ریزی میں مزید شدت اختیار کرنے کے لیے ذریعہ بنا لیا تھا۔ اس کا ضابطہ یہ ہے کہ اس کے ظاہری الفاظ



سے کسی بدعت کو تقویت مل رہی ہو، حالانکہ دراصل یہ ظاہر مقصود نہیں ہے۔ لہذا جس شخص کے بارے میں اندیشہ ہو کہ وہ ظاہر الفاظ پر اعتماد کرے گا اس کے سامنے اس طرح کی احادیث کو بیان کرنا بالکل درست نہیں ہے۔ [دیکھئے فتح الباری : ۱/۴۶۵]



www.KitaboSunnat.com

## سیدنا علی رضی اللہ عنہ اور اتباع سنت

### مُسکرا نے میں بھی اتباع

علی بن ربیعہ رضی اللہ عنہ بیان کرتے ہیں کہ میں نے سیدنا علی رضی اللہ عنہ کو دیکھا کہ ان کے لیے سواری لائی گئی، تاکہ آپ اس پر سوار ہوں، جب آپ نے اپنا قدم رکاب میں رکھا تو ”بسم اللہ“ کہا، پھر جب سیدھے ہو کر بیٹھ گئے تو یہ دعا پڑھی:

«الْحَمْدُ لِلَّهِ، سُبْحَانَ الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ وَإِنَّا إِلَى رَبِّنَا لَمُنْقَلِبُونَ»

”تمام تعریفیں اللہ کے لیے ہیں، پاک ہے وہ جس نے اسے ہمارے لیے تابع کر دیا، حالانکہ ہم اسے قابو میں لانے والے نہیں تھے اور بے شک ہم اپنے رب کی طرف ضرور لوٹ کر جانے والے ہیں۔“

پھر تین مرتبہ ”الحمد للہ“ اور تین مرتبہ ”اللہ اکبر“ کہا اور پھر یہ دعا پڑھی:

«سُبْحَانَكَ لَا إِلَهَ إِلَّا أَنْتَ، قَدْ ظَلَمْتُ نَفْسِي فَاعْفُ عَنِّي»

”(اے اللہ!) تو پاک ہے، تیرے علاوہ کوئی معبود برحق نہیں، یقیناً میں اپنی جان پر ظلم کر بیٹھا ہوں، سو تو مجھے معاف فرما دے۔“

پھر سیدنا علی رضی اللہ عنہ مسکرائے، تو میں نے پوچھا: ”اے امیر المومنین! آپ کیوں مسکرائے؟“

آپ رضی اللہ عنہ نے فرمایا:

« رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ فَعَلَ مِثْلَ مَا فَعَلْتُ، ثُمَّ ضَحِكَ فَقُلْتُ مِمَّ ضَحِكْتَ يَا رَسُولَ اللَّهِ! قَالَ يَعَجِبُ الرَّبُّ مِنْ عَبْدِهِ إِذَا قَالَ رَبِّ اغْفِرْ لِي، وَيَقُولُ عَلِيمَ عَبْدِي أَنَّهُ لَا يَغْفِرُ الذُّنُوبَ غَيْرِي » [مسند أحمد: ۱/ ۹۷، ح: ۷۵۳، صحيح - كتاب التوحيد لابن خزيمة: ۲/ ۵۷۸، ۵۷۹، ح: ۳۲۱ - مستدرک حاکم: ۲/ ۹۸، ۹۹، ح: ۲۴۸۲]

”میں نے رسول اللہ ﷺ کو اسی طرح کرتے دیکھا جس طرح میں نے کیا، پھر رسول اللہ ﷺ مسکرانے لگے تو میں نے پوچھا: ”اے اللہ کے رسول! آپ مسکرا کیوں رہے ہیں؟“ تو آپ ﷺ نے فرمایا: ”رب تعالیٰ اپنے بندے سے خوش ہوتا ہے جب وہ کہتا ہے کہ ”اے اللہ! تو مجھے معاف فرما دے“ اور (اس موقع پر) اللہ تعالیٰ فرماتا ہے: ”میرا بندہ جانتا ہے کہ گناہ کو میرے علاوہ کوئی معاف نہیں کر سکتا۔“

### طریقہ وضو میں اتباع

عبد خیر رحمۃ اللہ بیان کرتے ہیں: ”سیدنا علی رضی اللہ عنہ نے ہمیں رسول اللہ ﷺ کے وضو کا طریقہ سکھایا، سو ایک خادم نے آپ رضی اللہ عنہ کے دونوں ہاتھوں پر پانی ڈالا، یہاں تک کہ آپ نے انھیں خوب اچھی طرح دھویا، پھر اپنا ہاتھ پانی کے برتن میں ڈالا اور کلی کی، ناک میں پانی چڑھایا اور اپنا منہ دھویا اور یہ تینوں کام تین تین بار کیے۔ پھر تین تین مرتبہ اپنے دونوں بازوؤں کو کہنیوں تک دھویا، پھر اپنا ہاتھ پانی کے برتن میں ڈالا اور (پانی کم ہونے کی وجہ سے) برتن کے پیندے تک اپنا ہاتھ لے گئے، پھر ہاتھ باہر نکالا اور اس کے ساتھ دوسرے ہاتھ پر مسح کیا (یعنی اسے بھی تر کیا)، پھر دونوں ہتھیلیوں سے سر کا ایک بار مسح کیا، پھر اپنے دونوں پاؤں کو ٹخنوں سمیت تین تین بار دھویا، پھر اپنی ہتھیلی میں تھوڑا سا پانی لیا اور اسے نوش



کر لیا اور فرمایا:

« هَكَذَا كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَتَوَضَّأُ » [مسند

أحمد: ۱/۱۱۰، ح: ۸۷۶، وإسناده حسن لذاته]

”رسول اللہ ﷺ اسی طرح وضو کیا کرتے تھے۔“

زیر بن ہمیشہ فرماتے ہیں: ”سیدنا علی رضی اللہ عنہ نے دوران وضو اپنے سر کا مسح کیا، یہاں تک کہ معلوم ہوتا تھا کہ ان کے سر سے پانی کے قطرے گریں گے، پھر آپ رضی اللہ عنہ نے فرمایا:

« هَكَذَا رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَتَوَضَّأُ » [مسند

أحمد: ۱/۱۱۰، ح: ۸۷۳، وإسناده صحيح]

”میں نے رسول اللہ ﷺ کو ایسے ہی وضو کرتے دیکھا تھا۔“

اس صحیح سند سے مروی روایت سے معلوم ہوا کہ وضو میں سر کا مسح اچھی طرح کیے ہاتھوں کے ساتھ کرنا چاہیے اور اس روایت سے ان لوگوں کو عبرت بھی حاصل کرنی چاہیے جو سر کا مسح کرتے وقت پہلے اچھی طرح ہاتھوں کو جھاڑتے ہیں اور پھر مسح کرتے ہیں۔

**مخلوق کی اطاعت صرف نیکی کے کاموں میں ہے**

سیدنا علی رضی اللہ عنہ بیان کرتے ہیں:

« بَعَثَ النَّبِيُّ صَلَّى اللَّهُ عَلَيْهِ وَسَلَّمَ سَرِيَّةً وَاسْتَعْمَلَ رَجُلًا مِنَ الْأَنْصَارِ وَأَمَرَهُمْ أَنْ يُطِيعُوهُ فَعَضِبَ، فَقَالَ أَلَيْسَ أَمْرُكُمُ النَّبِيُّ صَلَّى اللَّهُ عَلَيْهِ وَسَلَّمَ أَنْ تُطِيعُونِي؟ قَالُوا بَلَى، قَالَ فَاجْمَعُوا لِي حَطَبًا، فَاجْمَعُوا، فَقَالَ أَوْقِدُوا نَارًا، فَأَوْقَدُوهَا فَقَالَ ادْخُلُوهَا فَهَمُّوا وَجَعَلَ بَعْضُهُمْ يُمْسِكُ بَعْضًا وَيَقُولُونَ فَرَرْنَا إِلَى النَّبِيِّ صَلَّى اللَّهُ عَلَيْهِ وَسَلَّمَ مِنَ النَّارِ، فَمَا زَالُوا حَتَّى خَمَدَتِ النَّارُ فَسَكَنَ غَضَبُهُ،

فَبَلَغَ النَّبِيُّ صَلَّى اللَّهُ عَلَيْهِ وَسَلَّمَ فَقَالَ لَوْ دَخَلُوهَا مَا خَرَجُوا مِنْهَا  
إِلَى يَوْمِ الْقِيَامَةِ ، الطَّاعَةُ فِي الْمَعْرُوفِ » [ بخاری، کتاب المغازی،  
باب سرية عبد الله بن حذافة السهمي ..... الخ : ٤٣٤٠ ]

”نبی ﷺ نے ایک لشکر روانہ کیا اور اس کا سالار ایک انصاری شخص کو مقرر فرمایا  
اور لوگوں کو حکم دیا کہ وہ اس کی اطاعت کریں۔ اتفاق سے اسے غصہ آیا تو وہ  
کہنے لگا: ”کیا نبی ﷺ نے تمہیں میری اطاعت کا حکم نہیں دیا تھا؟“ لوگوں نے  
کہا: ”کیوں نہیں۔“ تب اس نے کہا: ”تم سب میرے لیے لکڑیاں جمع کرو۔“  
انھوں نے لکڑیاں جمع کر دیں تو اس نے کہا: ”اب آگ سلاؤ۔“ انھوں نے  
آگ بھی سلائی، پھر اس نے کہا: ”اس میں کود جاؤ۔“ انھوں نے کود جانے کا  
ارادہ کیا تو ان میں سے بعض ایک دوسرے کو روکنے لگے اور انھوں نے کہا: ”ہم  
اس آگ سے راہ فرار اختیار کر کے تو نبی ﷺ کے پاس آئے ہیں (اب اگر  
آگ ہی میں جلنا ہے تو کلمہ پڑھنے کا کیا فائدہ)۔“ وہ اسی طرح بحث مباحثہ  
میں رہے کہ آگ بجھ گئی اور اس امیر کا غصہ بھی جاتا رہا۔ پھر جب نبی ﷺ کو  
اس واقعہ کی اطلاع ملی تو آپ ﷺ نے فرمایا: ”اگر وہ اس آگ میں داخل  
ہو جاتے تو قیامت تک اس سے نہ نکل پاتے، کیونکہ (مخلوق کی) اطاعت اسی کام  
میں ہے جو شریعت کے خلاف نہ ہو۔“

## نبی ﷺ کا علی رضی اللہ عنہ کو علم میں خاص نہ کرنا

بعض لوگوں کا خیال ہے کہ رسول اللہ ﷺ نے سیدنا علی رضی اللہ عنہ سے بعض ایسی احادیث بیان کی ہیں جو کسی اور سے بیان نہیں کیں، یہ سوال خود سیدنا علی رضی اللہ عنہ سے بھی ہوا تھا اور انھوں نے اس کا انکار کیا تھا۔ چنانچہ سیدنا ابو طفیل عامر بن واثلہ رضی اللہ عنہ بیان کرتے ہیں کہ میں سیدنا علی رضی اللہ عنہ کے پاس تھا کہ ایک آدمی آپ رضی اللہ عنہ کے پاس آیا اور کہنے لگا: ”رسول اللہ ﷺ آپ کو راز داری سے کیا فرماتے تھے؟“ تو (یہ سن کر) سیدنا علی رضی اللہ عنہ غصے میں آ گئے اور فرمانے لگے:

« مَا كَانَ النَّبِيُّ صَلَّى اللَّهُ عَلَيْهِ وَسَلَّمَ يُسِرُّ إِلَيَّ شَيْئًا يَكْتُمُهُ النَّاسُ ،  
غَيْرَ أَنَّهُ قَدْ حَدَّثَنِي بِكَلِمَاتٍ أَرْبَعُ ، قَالَ فَقَالَ مَا هُنَّ يَا أَمِيرَ الْمُؤْمِنِينَ !  
قَالَ قَالَ لَعَنَ اللَّهُ مَنْ لَعَنَ وَالِدَهُ ، وَلَعَنَ اللَّهُ مَنْ ذَبَحَ لِغَيْرِ اللَّهِ ،  
وَلَعَنَ اللَّهُ مَنْ آوَى مُحَدِّثًا ، وَلَعَنَ اللَّهُ مَنْ غَيَّرَ مَنَارَ الْأَرْضِ »  
[ مسلم، کتاب الأضاحی، باب تحريم الذبح لغير الله تعالى ولعن فاعله: ۱۹۷۸ -  
مسند أحمد: ۱۰۸/۱، ح: ۸۵۵ ]

”مجھے نبی اکرم ﷺ نے راز داری کی کوئی ایسی بات نہیں بتائی جسے دوسرے لوگوں سے چھپایا ہو، البتہ آپ ﷺ نے مجھے چار باتیں بیان کی ہیں۔“ راوی بیان کرتا ہے کہ اس شخص نے کہا: ”اے امیر المؤمنین! وہ کیا ہیں؟“ تو سیدنا علی رضی اللہ عنہ نے کہا کہ رسول اللہ ﷺ نے فرمایا: ”اللہ تعالیٰ کی لعنت ہے اس شخص پر

جو اپنے باپ پر لعنت کرے اور اللہ تعالیٰ کی لعنت ہے اس شخص پر جو غیر اللہ کے لیے ذبح کرے اور اللہ تعالیٰ کی اس شخص پر لعنت ہے جو کسی بدعتی کو جگہ دے اور اللہ تعالیٰ کی لعنت ہے اس شخص پر جو زمین کے نشانات کو بدلے۔“

اس حدیث میں اللہ کی لعنت کا مطلب اللہ کی رحمت سے دوری ہے اور ”غیر اللہ“ کے لیے ذبح کرنے کا مطلب اللہ کے علاوہ کسی نبی، ولی، فرشتے، جن یا کسی بھی مخلوق کے لیے ذبح کرنا ہے، ساری مخلوقات اس حکم میں شامل ہیں۔ اگر اسلام کی نگاہ میں یہ سب چیزیں معمولی ہوتیں تو ان پر اس قدر سخت وعید نہ ہوتی کہ ان کا فاعل اللہ تعالیٰ کی لعنت کا مستحق ہوتا۔

## سیدنا علی رضی اللہ عنہ کا سیدہ فاطمہ رضی اللہ عنہا سے نکاح

سیدنا عبداللہ بن عباس رضی اللہ عنہما بیان کرتے ہیں کہ جب سیدنا علی رضی اللہ عنہ نے سیدہ فاطمہ رضی اللہ عنہا سے شادی کی تو رسول اللہ ﷺ نے علی رضی اللہ عنہ سے فرمایا:

« أَعْطَيْتَهَا شَيْئًا، قَالَ مَا عِنْدِي شَيْءٌ، قَالَ أَيْنَ دِرْعُكَ الْحُطَمِيَّةُ؟ »

| أبو داؤد، کتاب النکاح، باب في الرجل يدخل بامرأته ..... الخ : ۲۱۲۵،  
وإسناده حسن لذاته۔ نسائي: ۳۳۷۸۔ مسند البزار: ۱۱۰/۲، ح: ۴۶۱ ]

”اے کوئی چیز دو۔“ انھوں نے کہا: ”میرے پاس تو کوئی چیز نہیں ہے۔“  
آپ ﷺ نے فرمایا: ”وہ تمھاری ہٹھی زرہ کہاں ہے؟“

سیدنا علی بن ابی طالب رضی اللہ عنہما بیان کرتے ہیں:

« جَهَّزَ رَسُولُ اللَّهِ صَلَّى اللَّهُ عَلَيْهِ وَسَلَّمَ فَاطِمَةَ فِي خَمِيلَةٍ وَوِسَادَةٍ

أَدَمَ حَشْوُهَا لَيْفٌ » | صحيح ابن حبان : ۶۹۴۷، وإسناده حسن لذاته۔

مستدرک حاکم: ۱۸۵/۲، ح: ۲۷۵۵ ]

”رسول اللہ ﷺ نے فاطمہ رضی اللہ عنہا کو ایک چادر اور کھجور کی چھال سے بھرا ہوا  
چمڑے کا ایک تکیہ عنایت فرمایا۔“

سیدہ فاطمہ رضی اللہ عنہا کا زہد و قناعت اور صبر

سیدہ فاطمہ رضی اللہ عنہا کی زندگی تکلفات سے پاک اور نہایت سادہ تھی۔ آپ رضی اللہ عنہا کی زندگی  
میں خوشحالی کی بہ نسبت تنگ دستی زیادہ تھی، جیسا کہ سیدنا علی رضی اللہ عنہما بیان کرتے ہیں:

« أَنَّ فَاطِمَةَ عَلَيْهَا السَّلَامُ اشْتَكَتْ مَا تَلْقَى مِنَ الرَّحَى مِمَّا تَطْحَنُ  
فَبَلَغَهَا أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ أُتِيَ بِسَبِيٍّ فَأَتَتْهُ تَسْأَلُهُ  
خَادِمًا فَلَمْ تُوَافِقْهُ ، فَذَكَرَتْ لِعَائِشَةَ فَجَاءَ النَّبِيُّ صَلَّى اللَّهُ عَلَيْهِ  
وَسَلَّمَ فَذَكَرَتْ ذَلِكَ عَائِشَةُ لَهُ ، فَأَتَانَا وَقَدْ دَخَلْنَا مَضَاجِعَنَا  
فَذَهَبْنَا لِنَقُومَ فَقَالَ عَلِيٌّ مَكَانِكُمَا حَتَّى وَجَدْتُ بَرْدَ قَدَمَيْهِ عَلَيَّ  
صَدْرِي ، فَقَالَ أَلَا أَذْلُكُمَا عَلَيَّ خَيْرٌ مِمَّا سَأَلْتُمَانِي؟ إِذَا أَخَذْتُمَا  
مَضَاجِعَكُمَا فَكَبَّرَا اللَّهُ أَرْبَعًا وَثَلَاثِينَ وَاحْمَدَا ثَلَاثًا وَثَلَاثِينَ  
وَسَبَّحَا ثَلَاثًا وَثَلَاثِينَ ، فَإِنَّ ذَلِكَ خَيْرٌ لَكُمَا مِمَّا سَأَلْتُمَاهُ » [ بخاري ،  
كتاب فرض الخمس ، باب الدليل على أن الخمس ..... الخ : ٣١١٣ - مسلم ، :  
[ ٢٧٢٨ ]

”سیدہ فاطمہ علیہا السلام کو چکی پینے کی وجہ سے بہت تکلیف ہوئی، پھر انھیں معلوم ہوا کہ  
اللہ کے رسول صلی اللہ علیہ وسلم کے پاس کچھ قیدی آئے ہیں تو وہ آپ کے پاس خدمت گار  
لینے کی درخواست لے کر حاضر ہوئیں، لیکن آپ سے ملاقات کا اتفاق نہ ہو سکا تو  
انھوں نے سیدہ عائشہ رضی اللہ عنہا سے اس کا تذکرہ کیا۔ جب نبی صلی اللہ علیہ وسلم تشریف لائے تو  
سیدہ عائشہ رضی اللہ عنہا نے آپ کے سامنے ان کی درخواست پیش کر دی۔ (سیدنا  
علی رضی اللہ عنہ کہتے ہیں کہ) پھر نبی صلی اللہ علیہ وسلم ہمارے پاس اس وقت تشریف لائے جب ہم  
اپنے بستر میں جا چکے تھے، ہم کھڑے ہونے لگے تو آپ صلی اللہ علیہ وسلم نے فرمایا:  
”اپنے بستر میں رہو۔“ (پھر آپ بیٹھ گئے) حتیٰ کہ میں نے آپ کے  
قدموں کی ٹھنڈک اپنے سینے میں پائی۔ آپ صلی اللہ علیہ وسلم نے فرمایا: ”میں تمہیں اس چیز  
سے بہتر بات نہ بتاؤں جس کی تم نے مجھ سے درخواست کی تھی؟ وہ یہ کہ جب تم  
اپنے بستر میں جانے کا ارادہ کرو تو ۳۳ بار اللہ اکبر، ۳۳ بار الحمد للہ اور ۳۳ بار

ولادت تا وفات النبی ﷺ

سبحان اللہ پڑھ لیا کرو، ایسا کرنا تمہارے لیے تمہاری طلب کردہ چیز سے بہت بہتر ہے۔“

سیدنا علی رضی اللہ عنہ سے روایت ہے کہ جب رسول اللہ ﷺ نے ان کا نکاح سیدہ فاطمہ رضی اللہ عنہا سے کیا تو آپ ﷺ نے انھیں ایک چادر، کھجور کی چھال سے بھرا ہوا چمڑے کا ایک تکیہ، دو چکیاں، ایک مشکیزہ اور دو مٹی کے گھڑے دیے۔ تو ایک دن سیدنا علی رضی اللہ عنہ نے سیدہ فاطمہ رضی اللہ عنہا سے کہا: ”اللہ کی قسم! میں پانی لاتے لاتے تھک گیا ہوں، یہاں تک کہ اب میرے سینے میں تکلیف شروع ہو گئی ہے اور اللہ تعالیٰ نے آپ کے والد کو غلام عطا فرمائے ہیں، لہذا جاؤ اور ان سے ایک خادم مانگ لاؤ۔“ سیدہ فاطمہ رضی اللہ عنہا نے فرمایا: ”اللہ کی قسم! چکی چلاتے چلاتے میرے ہاتھوں میں بھی چھالے پڑ گئے ہیں۔“ چنانچہ وہ رسول اللہ ﷺ کے پاس آئیں، آپ ﷺ نے فرمایا: ”اے بیٹی! کیسے آنا ہوا؟“ سیدہ فاطمہ رضی اللہ عنہا نے کہا: ”بس آپ کو سلام کرنے کے لیے۔“ اس کے بعد وہ آپ ﷺ سے سوال کرنے سے شرمائیں اور واپس لوٹ آئیں۔ سیدنا علی رضی اللہ عنہ نے پوچھا: ”تم نے کیا کیا؟“ انھوں نے کہا: ”میں آپ سے سوال کرنے سے شرمائی تھی۔“ پھر ہم دونوں اکٹھے آپ ﷺ کے پاس آئے۔ سیدنا علی رضی اللہ عنہ نے کہا:

« يَا رَسُولَ اللَّهِ ! وَاللَّهِ ! لَقَدْ سَنَوْتُ حَتَّى اشْتَكَيْتُ صَدْرِي،  
وَقَالَتْ فَاطِمَةُ قَدْ صَحَنْتُ حَتَّى مَجَلْتُ يَدَايَ، وَقَدْ جَاءَكَ اللَّهُ  
بِسَبِي وَسَعَةٍ فَأَخَذِمْنَا »

”اے اللہ کے رسول! اللہ کی قسم! میں پانی لاتے لاتے تھک گیا ہوں، یہاں تک کہ میرے سینے میں تکلیف شروع ہو گئی ہے۔“ فاطمہ رضی اللہ عنہا نے کہا: ”میں مسلسل چکی چلاتی ہوں، یہاں تک کہ میرے ہاتھوں میں چھالے پڑ گئے ہیں اور اللہ تعالیٰ نے آپ کو بہت سے غلام اور (مالی) وسعت عطا فرمائی ہے، لہذا (ان

## سیرت علی الرضی اللہ عنہ

غلاموں میں سے) ہمیں بھی ایک خادم دے دیجیے۔“

رسول اللہ ﷺ نے فرمایا:

« وَاللَّهِ ! لَا أُعْطِيكُمْ وَأَدْعُ أَهْلَ الصُّفَّةِ تَطْوِي بُطُونُهُمْ ، لَا أَجِدُ

مَا أَنْفِقُ عَلَيْهِمْ ، وَلَكِنِّي أَبِيعُهُمْ وَأَنْفِقُ عَلَيْهِمْ أَثْمَانَهُمْ »

”اللہ کی قسم! میں تمہیں (خادم) نہیں دوں گا، کیا میں اہل صفہ کو چھوڑ دوں جن

کے پیٹ میں بھوک کی وجہ سے بل پڑ رہے ہیں؟ میرے پاس ان کے اخراجات

کے لیے کچھ نہیں ہے۔ میں تو ان غلاموں کو فروخت کر کے ان کی قیمت ان

اہل صفہ پر خرچ کروں گا۔“

چنانچہ وہ دونوں واپس آ گئے، پھر رسول اللہ ﷺ ان کے پاس آئے، وہ دونوں

(سونے کے لیے) اپنی چادر اوڑھ چکے تھے، جب وہ (چادر سے) سر ڈھانپتے تو پاؤں ننگے

ہو جاتے اور پاؤں ڈھانپتے تو سر ننگے ہو جاتے۔ (آپ ﷺ کی آمد کی آہٹ پا کر)

دونوں اٹھنے لگے تو آپ ﷺ نے فرمایا: ”اپنی جگہ رہو۔“ پھر فرمایا: ”کیا میں تمہیں اس سے

بہتر چیز کی خبر نہ دوں جس کا تم نے مجھ سے سوال کیا ہے؟“ انھوں نے کہا: ”کیوں نہیں!“

آپ ﷺ نے فرمایا: ”وہ چند کلمات ہیں، جو جبرائیل علیہ السلام نے مجھے سکھائے ہیں۔“ پھر فرمایا:

« تَسْبَحَانِ فِي دُبُرِ كُلِّ صَلَاةٍ عَشْرًا ، وَتَحْمَدَانِ عَشْرًا ، وَتُكَبِّرَانِ

عَشْرًا ، وَإِذَا أَوْيْتُمَا إِلَى فِرَاشِكُمَا فَسَبِّحَا ثَلَاثًا وَثَلَاثِينَ ، وَاحْمَدَا

ثَلَاثًا وَثَلَاثِينَ ، وَكَبِّرَا أَرْبَعًا وَثَلَاثِينَ »

”ہر نماز کے بعد دس مرتبہ ”سبحان اللہ“، دس مرتبہ ”الحمد للہ“ اور دس مرتبہ ”اللہ

اکبر“ پڑھ لیا کرو اور جب اپنے بستر پر آؤ تو تینتیس (۳۳) مرتبہ ”سبحان اللہ“،

تینتیس (۳۳) مرتبہ ”الحمد للہ“ اور چونتیس (۴۴) مرتبہ ”اللہ اکبر“ پڑھ لیا کرو۔“

سیدنا علی رضی اللہ عنہ بیان کرتے ہیں: ”اللہ کی قسم! جب سے رسول اللہ ﷺ نے مجھے یہ کلمات



ولادت تا وفات النبی ﷺ

سکھائے ہیں میں نے انھیں کبھی نہیں چھوڑا۔“ راوی حدیث بیان کرتا ہے کہ ابن الکواء نے پوچھا: ”معرکہ صفین کی رات بھی نہیں چھوڑا؟“ آپ ﷺ نے فرمایا: ”اے اہل عراق! اللہ تمہیں قتل کرے! ہاں، معرکہ صفین کی رات بھی (اس عمل کو) نہیں چھوڑا۔“ [مسند أحمد: ۱۰۶/۱، ح: ۸۳۸، وإسناده حسن لذاته۔ شرح مشکل الآثار للطحاوي: ۲۹۲/۱۰، ح: ۴۰۹۹]

## ہماری جانیں اللہ کے ہاتھ میں ہیں

سیدنا علی رضی اللہ عنہ بیان کرتے ہیں:

« دَخَلَ عَلَيَّ رَسُولُ اللَّهِ صَلَّى اللَّهُ عَلَيْهِ وَسَلَّمَ وَعَلَى فَاطِمَةَ مِنَ اللَّيْلِ فَأَيَّقَظَنَا لِلصَّلَاةِ، ثُمَّ رَجَعَ إِلَى بَيْتِهِ فَصَلَّى هَوِيًّا مِنَ اللَّيْلِ فَلَمْ يَسْمَعْ لَنَا حِسًّا فَرَجَعَ إِلَيْنَا فَأَيَّقَظَنَا فَقَالَ قُومَا فَصَلِّيَا، قَالَ فَجَلَسْتُ وَأَنَا أَعْرُكُ عَيْنِي وَأَقُولُ إِنَّا وَاللَّهِ! مَا نُصَلِّي إِلَّا مَا كَتَبَ اللَّهُ لَنَا، إِنَّمَا أَنْفُسَنَا بِيَدِ اللَّهِ، فَإِنْ شَاءَ أَنْ يَبْعَثَنَا بَعَثْنَا، قَالَ فَوَلَّى رَسُولُ اللَّهِ صَلَّى اللَّهُ عَلَيْهِ وَسَلَّمَ وَهُوَ يَقُولُ وَيَضْرِبُ بِيَدِهِ عَلَى فِخْذِهِ مَا نُصَلِّي إِلَّا مَا كَتَبَ اللَّهُ لَنَا ﴿وَكَانَ الْإِنْسَانُ أَكْثَرَ شَيْءٍ جَدَلًا﴾ »

[نسائي، كتاب قيام الليل ونظوع النهار، باب الترغيب في قيام الليل: ۱۶۱۳۔ بخاري: ۱۱۲۷۔ مسلم: ۷۷۵]

”رسول اللہ ﷺ رات کے وقت میرے ارفاطہ (عجمی) کے پاس تشریف لائے اور ہمیں نماز (تہجد) کے لیے جگایا، پھر اپنے گھر تشریف لے گئے اور رات کا کچھ حصہ نماز پڑھتے رہے۔ پھر جب آپ نے ہماری طرف سے کوئی آواز یا آہٹ نہ سنی تو دوبارہ تشریف لائے اور ہمیں پھر جگایا اور فرمایا: ”اٹھو اور نماز پڑھو۔“ تو میں (اٹھ کر) بیٹھ گیا اور آنکھیں ملتے ہوئے کہنے لگا: ”اللہ کی قسم! ہم تو وہی نماز

پڑھ سکیں گے جو اللہ نے ہماری قسمت میں لکھی ہے، کیونکہ ہماری روحیں اللہ تعالیٰ کے ہاتھ میں ہیں، اگر وہ چاہے گا کہ ہمیں اٹھائے تو ہمیں اٹھا دے گا۔“ تو رسول اللہ ﷺ اپنی ران مبارک پر ہاتھ مارتے ہوئے واپس تشریف لے گئے اور آپ فرما رہے تھے: ”ہم وہی نماز پڑھیں گے جو اللہ نے ہماری قسمت میں لکھی ہے: ﴿وَكَانَ الْإِنْسَانُ أَكْثَرَ شَيْءٍ جَدَلًا﴾ [الکہف: ۵۴]“ اور حقیقت یہ ہے کہ انسان ہمیشہ سے سب چیزوں سے زیادہ جھگڑنے والا ہے۔“

اس واقعہ سے صاف پتا چلتا ہے کہ سیدنا علی رضی اللہ عنہ حق کے لیے کس قدر مخلص اور تعلیمات نبوی ﷺ کی نشر و اشاعت کے کس قدر شیدائی تھے۔ ذرا غور کیجیے کہ یہ واقعہ صرف آپ رضی اللہ عنہ کی ذات سے متعلق تھا اور پھر تہجد کی نماز فرض بھی نہیں، اس لیے اگر آپ چاہتے تو اسے چھپا لیتے، لیکن آپ نے ایسا نہیں کیا، بلکہ اسے عام کیا۔ مسلمانوں کے لیے سیدنا علی رضی اللہ عنہ کا یہ عمل ایک عظیم درس ہے جس پر ہم سب کو کار بند ہونا چاہیے۔

### رسول اللہ ﷺ کی سیدہ فاطمہ رضی اللہ عنہا سے محبت

سیدہ عائشہ رضی اللہ عنہا بیان کرتی ہیں: ”میں نے اٹھنے بیٹھنے کے انداز، خصلت اور وضع میں فاطمہ بنت رسول اللہ ﷺ سے زیادہ رسول اللہ ﷺ کے مشابہ کسی کو نہیں دیکھا۔ وہ جب نبی ﷺ کے پاس آتیں تو آپ ﷺ ان کی طرف کھڑے ہوتے، انھیں بوسہ دیتے اور پھر انھیں اپنی جگہ بٹھاتے اور جب نبی ﷺ ان کے پاس جاتے تو وہ بھی اپنی جگہ سے کھڑی ہوتیں، آپ ﷺ کو بوسہ دیتیں اور پھر آپ ﷺ کو اپنی جگہ بٹھاتیں۔“ [ترمذی، کتاب المناقب، باب ما جاء في فضل فاطمة... الخ: ۳۸۷۲، وإسناده صحيح۔ مستدرک حاکم: ۲۷۲، ۲۷۳، ح: ۷۷۱۵]

سیدنا مسور بن مخرمہ رضی اللہ عنہ بیان کرتے ہیں کہ جب سیدنا علی رضی اللہ عنہ نے ابو جہل کی بیٹی (جو مسلمان تھی) سے مگنی کی تو سیدہ فاطمہ رضی اللہ عنہا یہ سن کر رسول اللہ ﷺ کے پاس حاضر ہوئیں اور

کہا: ”آپ کی قوم (بنو ہاشم) کا خیال ہے کہ آپ اپنی بیٹیوں کی حمایت میں غصہ نہیں فرماتے، یہی وجہ ہے کہ علی (رضی اللہ عنہ) ابو جہل کی بیٹی سے نکاح کرنا چاہتے ہیں۔“ (یہ سن کر) رسول اللہ ﷺ کھڑے ہوئے، میں اس وقت آپ ﷺ کی بات کو سن رہا تھا، آپ نے خطبے کے بعد فرمایا:

«أَمَّا بَعْدُ! أَنْكَحْتُ أَبَا الْعَاصِ بْنِ الرَّبِيعِ، فَحَدَّثَنِي وَصَدَقَنِي، وَإِنَّ فَاطِمَةَ بَضْعَةٌ مِنِّي وَإِنِّي أَكْرَهُ أَنْ يَسُوءَ هَذَا، وَاللَّهِ! لَا تَجْتَمِعُ بِنْتُ رَسُولِ اللَّهِ صَلَّى اللَّهُ عَلَيْهِ وَسَلَّمَ وَبِنْتُ عَدُوِّ اللَّهِ عِنْدَ رَجُلٍ وَاحِدٍ»  
[بخاری، کتاب فضائل أصحاب النبی ﷺ، باب ذکر أصهار النبی ﷺ، ..... الخ : ۳۷۲۹]

”اما بعد! میں نے ابو العاص بن ربیع سے اپنی ایک بیٹی کا نکاح کیا تو اس نے مجھ سے جو بات کی اسے سچا کر دکھایا۔ بے شک فاطمہ (رضی اللہ عنہا) میرے جسم کا حصہ ہے اور میں یہ گوارا نہیں کرتا کہ اسے رنج پہنچے۔ (سنو) اللہ کی قسم! رسول اللہ ﷺ کی بیٹی اور اللہ کے دشمن کی بیٹی ایک شخص کے عقد میں جمع نہیں ہو سکتیں۔“  
سیدنا مسور بن مخرمہ رضی اللہ عنہ بیان کرتے ہیں کہ میں نے رسول اللہ ﷺ کو منبر پر فرماتے ہوئے سنا:

«إِنَّ بَنِي هِشَامِ بْنِ الْمُغِيرَةِ اسْتَأْذَنُوا فِي أَنْ يُنْكَحُوا ابْنَتَهُمْ عَلِيَّ ابْنَ أَبِي طَالِبٍ، فَلَا آذَنْ، ثُمَّ لَا آذَنْ، ثُمَّ لَا آذَنْ، إِلَّا أَنْ يُرِيدَ ابْنُ أَبِي طَالِبٍ أَنْ يُطَلِّقَ ابْنَتِي وَيُنْكَحَ ابْنَتَهُمْ، فَإِنَّمَا هِيَ بَضْعَةٌ مِنِّي، يُرِيدُنِي مَا أَرَاهَا وَيُؤْذِينِي مَا آذَاهَا» | بخاری، کتاب النکاح، باب ذب الرجل عن ابنته في الغيرة والإنصاف : ۵۲۳۰۔ مسلم : ۲۴۴۹ |

”ہشام بن مغیرہ کے خاندان نے مجھ سے اجازت طلب کی ہے کہ وہ اپنی بیٹی کا

نکاح علی بن ابی طالب (علیہ السلام) سے کر دیں۔ تو میں (اس کی) اجازت نہیں دیتا، پھر اجازت نہیں دیتا، ایک بار پھر اجازت نہیں دیتا۔ ہاں، اگر ابن ابی طالب کا ارادہ ہے تو وہ میری بیٹی کو طلاق دے کر ان کی بیٹی سے نکاح کر لے۔ فاطمہ تو میرے جسم کا حصہ ہے، جو چیز اسے پریشان کرتی ہے وہ مجھے بھی پریشان کرتی ہے اور جو چیز اس کے لیے تکلیف دہ ہے وہ میرے لیے بھی باعث اذیت ہے۔“

سیدنا مسور بن مخرمہ رضی اللہ عنہ بیان کرتے ہیں: ”سیدنا علی رضی اللہ عنہ نے سیدہ فاطمہ رضی اللہ عنہا کی موجودگی میں ابو جہل کی بیٹی کو نکاح کا پیغام بھیجا تو میں نے رسول اللہ صلی اللہ علیہ وسلم کو اس سلسلے میں منبر پر خطبہ دیتے ہوئے سنا، اس وقت میں بالغ تھا، آپ صلی اللہ علیہ وسلم فرما رہے تھے: ”فاطمہ میرے جگر کا ٹکڑا ہے، مجھے ڈر ہے کہ کہیں وہ اپنے دین کے متعلق آزمائش میں مبتلا نہ کی جائے۔“ پھر آپ صلی اللہ علیہ وسلم نے بنو عبد شمس میں سے اپنے داماد (سیدنا ابوالعاص بن ربیع رضی اللہ عنہ) کا ذکر کیا، ان کی تعریف کی اور فرمایا:

« حَدَّثَنِي فَصَّدَقَنِي وَوَعَدَنِي فَأَوْفَى لِي وَإِنِّي لَسْتُ أَحَرَّمُ حَلَالًا وَلَا أُحِلُّ حَرَامًا، وَلَكِنْ وَاللَّهِ! لَا تَجْتَمِعُ بِنْتُ رَسُولِ اللَّهِ صَلَّى اللَّهُ عَلَيْهِ وَسَلَّمَ وَبِنْتُ عَدُوِّ اللَّهِ مَكَانًا وَاحِدًا أَبَدًا » [مسلم، کتاب فضائل الصحابة، باب من فضائل فاطمة بنت النبی رضی اللہ عنہا: ۲۴۴۹/۹۵]

”اس نے مجھ سے بات کی تو سچ کہا اور جو مجھ سے وعدہ کیا پورا کیا اور میں کسی حرام کو حلال اور حلال کو حرام نہیں کرتا، لیکن اللہ کی قسم! اللہ کے رسول صلی اللہ علیہ وسلم کی بیٹی اور اللہ کے دشمن کی بیٹی ایک جگہ (ایک مرد کے نکاح میں) کبھی جمع نہیں ہو سکتیں۔“

اس حدیث میں رسول اللہ صلی اللہ علیہ وسلم نے ”میں کسی حرام کو حلال اور حلال کو حرام نہیں کرتا“ فرما کر یہ بتانا چاہا ہے کہ ابو جہل کی بیٹی سے علی رضی اللہ عنہ کا نکاح شرعاً جائز ہے، پھر بھی آپ صلی اللہ علیہ وسلم

ولادت تا وفات النبی ﷺ

نے دونوں کو ایک شوہر کی زوجیت میں اکٹھا کرنے سے دو منصوص اسباب کی وجہ سے منع فرمایا، ایک یہ کہ اس سے فاطمہ رضی اللہ عنہا کو تکلیف پہنچے گی اور پھر بالواسطہ نبی کریم ﷺ کو بھی تکلیف پہنچے گی۔ نتیجہ یہ ہوگا کہ تکلیف دینے والا ہلاک ہو جائے گا۔ چنانچہ علی اور فاطمہ رضی اللہ عنہما پر کمال شفقت کی وجہ سے آپ ﷺ نے علی رضی اللہ عنہ کو اس شادی سے منع کر دیا۔ دوسرا سبب یہ کہ غیرت کی وجہ سے فاطمہ رضی اللہ عنہا کے فتنے میں واقع ہو جانے کے اندیشہ سے۔

بعض لوگوں نے ان احادیث کی تشریح یوں کی ہے کہ منع کرنا آپ ﷺ کا مقصد نہ تھا بلکہ آپ ﷺ بتانا چاہتے تھے کہ مجھے معلوم ہے کہ یہ دونوں ایک ساتھ ایک خاوند کی زوجیت میں نہیں رہیں گی اور اس بات کا بھی احتمال ہے کہ آپ ﷺ اپنی بیٹی اور اللہ کے دشمن کی بیٹی کے ایک ساتھ ایک خاوند کی زوجیت میں ہونے کی حرمت کا اعلان کرنا چاہ رہے ہیں اور ”لَسْتُ أَحَرَّمُ حَلَالًا وَلَا أُجِلُّ حَرَامًا“ کا مطلب یہ ہے کہ اللہ نے جس چیز کو حلال کر دیا ہے میں اسے حرام نہیں کر سکتا اور جس کو حرام کر دیا ہے میں اسے حلال نہیں کر سکتا اور نہ اس کی حرمت بیان کرنے سے خاموش رہ سکتا ہوں، کیونکہ ایسی چیز پر میرا خاموش رہنا اسے حلال کہنے کے مترادف ہے۔ پس انھی نکاحوں میں سے یہ بھی ہے کہ اللہ کے دشمن کی بیٹی اور اللہ کے رسول ﷺ کی بیٹی ایک ساتھ ایک شوہر کی زوجیت میں رہیں۔ [شرح صحیح مسلم للنووی : ۱۶/۲۳۶، ۲۳۷]

### دنیا و آخرت کی سرداری ﷺ

متعدد صحیح احادیث میں وارد ہے کہ دنیا و آخرت دونوں جگہ سیدہ فاطمہ رضی اللہ عنہا کو سیادت نصیب ہوگی۔ چنانچہ سیدنا انس بن مالک رضی اللہ عنہ بیان کرتے ہیں کہ نبی کریم ﷺ نے فرمایا:

«حَسْبُكَ مِنْ نِسَاءِ الْعَالَمِينَ مَرْيَمُ ابْنَةُ عِمْرَانَ، وَخَدِيجَةُ بِنْتُ

خُوَيْلِدٍ، وَفَاطِمَةُ بِنْتُ مُحَمَّدٍ، وَأَسِيَّةُ امْرَأَةِ فِرْعَوْنَ» [فضائل

الصحابة لأحمد ابن حنبل : ۲/۹۵۲، ۹۵۳، ج : ۱۳۳۷، ۱۳۳۸۔ ترمذی،

## سیرت علی الرضی علیہ السلام

کتاب المناقب، باب فی فضل خدیجۃ رضی اللہ عنہا : ۳۸۷۸۔ و إسناده صحيح [”تجھے تمام جہانوں کی عورتوں میں سے مریم بنت عمران، خدیجہ بنت خویلد، فاطمہ بنت محمد اور فرعون کی بیوی آسیہ کافی ہیں (یعنی یہ چاروں تمام جہانوں کی عورتوں سے افضل ہیں)۔“]

سیدنا حذیفہ رضی اللہ عنہ بیان کرتے ہیں کہ مجھ سے میری ماں نے سوال کیا: ”تو کتنی دیر سے نبی ﷺ کے ساتھ ہے؟“ میں نے انھیں کہا: ”اتنی اتنی مدت سے۔“ اس پر میری ماں نے مجھے برا بھلا کہنا شروع کر دیا۔ میں نے کہا: ”مجھے اجازت دیجیے کہ میں نبی کریم ﷺ کے پاس جا کر ان کے ساتھ مغرب کی نماز ادا کروں اور پھر میں اس وقت تک ان کے پاس رہوں جب تک کہ وہ میرے اور آپ کے لیے استغفار نہیں فرماتے۔“ تو میں نبی ﷺ کے پاس آیا اور آپ کے ساتھ مغرب کی نماز ادا کی، پھر آپ ﷺ عشاء کی نماز سے فارغ ہوئے اور چل دیے تو میں بھی آپ کے پیچھے چلنے لگا۔ اس دوران ایک آنے والا آیا اور آپ ﷺ سے سرگوشی کرنے لگا۔ پھر جب آپ چلے تو میں بھی آپ کے پیچھے چل دیا۔ جب آپ ﷺ نے میری آواز سنی تو فرمایا: ”یہ کون ہے؟“ میں نے کہا: ”حذیفہ۔“ آپ نے فرمایا: ”تجھے کیا ہے؟“ میں نے آپ ﷺ کو سارا واقعہ بتایا تو آپ ﷺ نے فرمایا: «غَفَرَ اللَّهُ لَكَ وَلِأُمَّكَ» ”اللہ تیری اور تیری ماں کی مغفرت فرمائے۔“

پھر فرمایا: ”کیا تو نے اس آنے والے کو دیکھا ہے جو تھوڑی دیر پہلے میرے سامنے آیا تھا؟“ میں نے کہا: ”کیوں نہیں۔“ آپ ﷺ نے فرمایا:

«فَهُوَ مَلَكٌ مِنَ الْمَلَائِكَةِ لَمْ يَهْبِطِ الْأَرْضَ قَطُّ قَبْلَ هَذِهِ اللَّيْلَةِ ، اسْتَأْذَنَ رَبَّهُ أَنْ يُسَلِّمَ عَلَيَّ ، وَيُبَشِّرَنِي أَنَّ الْحَسَنَ وَالْحُسَيْنَ سَيِّدَا شَبَابِ أَهْلِ الْجَنَّةِ ، وَأَنَّ فَاطِمَةَ سَيِّدَةُ نِسَاءِ أَهْلِ الْجَنَّةِ رَضِيَ اللَّهُ عَنْهُمْ» [مسند أحمد : ۳۹۱/۵ ، ج : ۲۳۳۲۹ ، وإسناده صحيح۔

ولادت تا وفات النبی ﷺ

[ترمذی: ۳۷۸۱]

”وہ فرشتوں میں سے ایک فرشتہ تھا جو اس رات سے پہلے کبھی زمین پر نہیں اترتا تھا۔ اس نے اپنے رب سے مجھے سلام کہنے اور یہ خوشخبری سننے کی اجازت طلب کی کہ حسن اور حسین جنتی نوجوانوں کے سردار ہوں گے اور فاطمہ جنتی عورتوں کی سردار ہوں گی، اللہ تعالیٰ ان سب سے راضی ہو۔“

## سیدنا علی رضی اللہ عنہ کے بیٹے حسن و حسین رضی اللہ عنہما

سیدنا حسن رضی اللہ عنہ کی فضیلت احادیث کی روشنی میں

سیدنا ابو ہریرہ رضی اللہ عنہ بیان کرتے ہیں: ”میں مدینہ کے بازاروں میں سے ایک بازار میں رسول اللہ ﷺ کے ساتھ تھا، جب آپ ﷺ واپس آئے تو میں بھی آپ کے ساتھ واپس آیا۔ آپ ﷺ نے (گھر واپس آ کر) تین مرتبہ دریافت فرمایا: ”بچہ کہاں ہے؟ حسن بن علی کو بلاؤ۔“ چنانچہ حسن بن علی رضی اللہ عنہ کھڑے ہوئے اور (آپ ﷺ کی طرف) چل پڑے، ان کی گردن میں (خوشبو دار لونگ وغیرہ کا) ایک ہار تھا۔ نبی ﷺ نے (ان کی طرف) اپنا ہاتھ پھیلا یا اور سیدنا حسن رضی اللہ عنہ نے بھی اپنا ہاتھ پھیلا یا اور رسول اللہ ﷺ نے انھیں گلے لگا کر فرمایا:

«اللَّهُمَّ إِنِّي أَحِبُّهُ فَأَحِبَّهُ، وَأَجِبْ مَنْ يُحِبُّهُ»

”اے اللہ! میں اس سے محبت کرتا ہوں، تو بھی اس سے محبت کر اور اس سے بھی محبت کر جو اس سے محبت کرے۔“

سیدنا ابو ہریرہ رضی اللہ عنہ بیان کرتے ہیں: ”رسول اللہ ﷺ کے اس ارشاد کے بعد کوئی شخص بھی مجھے سیدنا حسن بن علی رضی اللہ عنہ سے زیادہ پیارا نہیں تھا۔“ [بخاری، کتاب اللباس، باب النسخاب للصبيان: ۵۸۸۴ - مسلم: ۲۴۲۱]

سیدنا ابوبکرہ رضی اللہ عنہ بیان کرتے ہیں کہ میں نے رسول اللہ ﷺ کو منبر پر دیکھا، جبکہ سیدنا حسن رضی اللہ عنہ آپ کے پہلو میں تھے۔ آپ ﷺ کبھی لوگوں کی طرف دیکھتے اور کبھی سیدنا



حسن رضی اللہ عنہ کی طرف اور (اس موقع پر) آپ ﷺ نے فرمایا:

«إِنِّي هَذَا سَيِّدٌ، وَلَعَلَّ اللَّهَ أَنْ يُصَلِّحَ بِهِ بَيْنَ فِتْنَتَيْنِ مِنَ الْمُسْلِمِينَ»

[بخاری، کتاب فضائل أصحاب النبی ﷺ، باب مناقب الحسن و الحسين رضي الله عنهما: ۳۷۴۶، ۲۷۰۹]

”میرا یہ بیٹا سردار ہوگا اور (مجھے) امید ہے کہ اللہ تعالیٰ اس کے ذریعے سے مسلمانوں کی دو عظیم جماعتوں میں صلح کروائے گا۔“

یقیناً سیدنا حسن رضی اللہ عنہ کے بارے میں نبی کریم ﷺ کا یہ فرمان کہ آپ سردار ہیں، ان کے لیے بڑے فخر اور اعزاز کی بات اور عزت و شرف کا تمغا ہے۔ آپ رضی اللہ عنہ کے نانا محمد کریم رضی اللہ عنہ کی یہ بشارت حرف بہ حرف پوری ہوئی۔ چنانچہ سیدنا حسن رضی اللہ عنہ سیدنا معاویہ رضی اللہ عنہ کے حق میں خلافت سے دست بردار ہو گئے اور اللہ تعالیٰ نے آپ کے ہاتھوں مسلمانوں کے اختلاف اور باہم جنگوں کو ختم کر دیا۔ یہ ۳۱ ہجری کا واقعہ ہے۔ آپ رضی اللہ عنہ کی مدت خلافت صرف چھ (۶) ماہ ہے۔ اسلامی تاریخ میں اس سال کو ”عام الجماعة“ کہا جاتا ہے۔ چنانچہ ثقہ و صدوق تابعی امام حسن بصری رحمۃ اللہ علیہ بیان کرتے ہیں: ”اللہ کی قسم! جب سیدنا حسن بن علی رضی اللہ عنہ سیدنا معاویہ رضی اللہ عنہ کے مقابلے میں پہاڑوں جیسا لشکر لے کر آئے تو سیدنا عمرو بن عاص رضی اللہ عنہ نے (جو معاویہ رضی اللہ عنہ کے مشیر خاص تھے) کہا: ”میں ایسے لشکروں کو دیکھ رہا ہوں جو اس وقت تک واپس نہیں جائیں گے جب تک وہ اپنے مخالفین کو قتل نہ کر دیں (کیونکہ ان کا مقصد ہی قتل و خون ریزی اور فتنہ و فساد برپا کرنا ہے)۔“ تو سیدنا معاویہ رضی اللہ عنہ نے جو واللہ! ان (عمرو) سے بہتر تھے، سیدنا عمرو بن عاص رضی اللہ عنہ سے کہا: ”اے عمرو! اگر انھوں نے ان کو اور انھوں نے ان کو قتل کر دیا تو پھر میرے پاس لوگوں کے امور کی نگرانی کرنے والا کون ہوگا؟ ان کی عورتوں کی کفالت کرنے والا کون ہوگا؟ ان کے بچوں اور بوڑھوں کی حفاظت کرنے والا کون ہوگا؟“ پھر سیدنا معاویہ رضی اللہ عنہ نے قریش کے قبیلہ بنو عبد شمس سے دو آدمیوں عبد الرحمن بن سمرہ اور عبد اللہ بن عامر بن کریم کو بھیجا اور ان سے کہا: ”اس شخص (سیدنا

## سیرت علی المرتضیٰ رضی اللہ عنہ

حسن رضی اللہ عنہ کے پاس جاؤ، ان سے صلح سے متعلق بات کرو اور انھیں صلح کی دعوت دو۔“ چنانچہ وہ دونوں سیدنا حسن رضی اللہ عنہ کے پاس گئے، ان سے گفتگو کی اور انھیں صلح کی دعوت دی۔ تو سیدنا حسن بن علی رضی اللہ عنہ نے ان سے فرمایا: ”ہم عبدالمطلب کی اولاد ہیں اور ہمیں (خلافت کی وجہ سے) روپیہ پیسہ خرچ کرنے کی عادت پڑ گئی ہے اور یہ لوگ جو ہمارے ساتھ ہیں انھیں بھی خون خرابہ کرنے کی لت پڑ چکی ہے (یہ روپیہ پیسہ کے بغیر واپس نہیں ہوں گے)۔“ وہ دونوں کہنے لگے: ”سیدنا معاویہ رضی اللہ عنہ آپ کو اتنا اتنا پیسہ دینے پر راضی ہیں، وہ آپ سے صلح چاہتے ہیں اور انھوں نے فیصلہ آپ کی صوابدید پر چھوڑا ہے اور آپ سے اس کا حل دریافت کیا ہے؟“ سیدنا حسن رضی اللہ عنہ نے فرمایا: ”اس کی ذمہ داری کون لے گا؟“ انھوں نے عرض کی: ”ہم اس کی ذمہ داری قبول کرتے ہیں۔“ اس کے بعد سیدنا حسن رضی اللہ عنہ نے جس جس چیز کا مطالبہ کیا وہ دونوں یہی کہتے رہے کہ ہم اس کے ذمہ دار ہیں۔ چنانچہ سیدنا حسن رضی اللہ عنہ نے سیدنا معاویہ رضی اللہ عنہ سے صلح کر لی۔“

حسن بصری رحمہ اللہ فرماتے ہیں کہ میں نے سیدنا ابوبکر رضی اللہ عنہ سے سنا، وہ فرماتے ہیں کہ میں نے رسول اللہ صلی اللہ علیہ وسلم کو منبر پر دیکھا جبکہ سیدنا حسن بن علی رضی اللہ عنہ آپ کے پہلو میں بیٹھے ہوئے تھے، آپ کبھی تو لوگوں کی طرف دیکھتے اور کبھی ان کی طرف متوجہ ہو جاتے اور (اس موقع پر) آپ صلی اللہ علیہ وسلم نے فرمایا:

«إِبْنِي هَذَا سَيِّدٌ، وَلَعَلَّ اللَّهَ أَنْ يُصْلِحَ بِهِ بَيْنَ فِئَتَيْنِ عَظِيمَتَيْنِ مِنَ

الْمُسْلِمِينَ» [بخاری، کتاب الصلح، باب قول النبی ﷺ للحسن ..... الخ :

[ ۷۱۰۹، ۲۷۰۴ ]

”میرا یہ بیٹا سید (سر دار) ہے اور (مجھے) امید ہے کہ اللہ تعالیٰ اس کے ذریعے سے مسلمانوں کی دو عظیم جماعتوں کے درمیان صلح کروائے گا۔“

سیدنا حسن رضی اللہ عنہ کا فوراً صلح کے لیے راضی ہو جانا اس بات پر دلالت کرتا ہے کہ وہ لڑائی نہیں چاہتے تھے، بلکہ ان کی نیت صلح کی تھی۔ یہ الگ بات ہے کہ کوئی منافقین اسلامی

حکومت کی بیخ کنی میں لگے ہوئے تھے اور اسی مقصد کے لیے وہ بھاری تعداد میں سیدنا حسن رضی اللہ عنہ کے ساتھ چلے آئے، لیکن سیدنا حسن رضی اللہ عنہ کی دانش مندی، سیاست اور خلوص نے منافقین کو اپنے مقصد میں کامیاب نہیں ہونے دیا اور اس طرح مسلمان خون ریزی سے بچ گئے۔ البتہ سیدنا حسن رضی اللہ عنہ کو کچھ خدشات تھے، جن کی ذمہ داری عبدالرحمن بن سمرہ اور عبدالرحمن بن کریم بن عامر نے لے لی اور معاملہ بغیر کسی الجھن کے طے پا گیا۔ مندرجہ بالا واقعہ سے یہ بھی ثابت ہوا کہ سیدنا معاویہ رضی اللہ عنہ بھی لڑنا نہیں چاہتے تھے۔

سیدنا انس بن مالک رضی اللہ عنہ بیان کرتے ہیں:

«لَمْ يَكُنْ أَحَدًا أَشْبَهَ بِالنَّبِيِّ صَلَّى اللَّهُ عَلَيْهِ وَسَلَّمَ مِنَ الْحَسَنِ بْنِ

عَلِيٍّ» [بخاری، کتاب فضائل أصحاب النبی ﷺ، باب مناقب الحسن و الحسين رضی اللہ عنہما: ۳۷۵۲]

”کوئی بھی سیدنا حسن بن علی رضی اللہ عنہ سے بڑھ کر نبی ﷺ سے مشابہت نہیں رکھتا تھا۔“

سیدنا عقبہ بن حارث رضی اللہ عنہ بیان کرتے ہیں: ”ایک دفعہ سیدنا ابوبکر رضی اللہ عنہ نماز عصر پڑھانے کے بعد (مسجد سے) باہر نکلے تو دیکھا کہ حسن رضی اللہ عنہ بچوں کے ساتھ کھیل رہے ہیں، تو انھوں نے حسن رضی اللہ عنہ کو اپنے کندھے پر اٹھالیا اور فرمایا:

«يَا بَنِي، شَبِيهُهُ بِالنَّبِيِّ لَا شَبِيهُهُ بَعَلِيٍّ»

”میرا باپ تجھ پر قربان ہو، تیری شکل و صورت نبی ﷺ سے ملتی ہے، (تیرے باپ) علی رضی اللہ عنہ سے نہیں۔“

اور اس وقت سیدنا علی رضی اللہ عنہ (پاس کھڑے) ہنس رہے تھے۔“ [بخاری، کتاب المناقب، باب صفة النبی ﷺ: ۳۵۴۲]

سیدنا حسین رضی اللہ عنہ کے فضائل

سیدنا علی رضی اللہ عنہ بیان کرتے ہیں کہ وہ ایک مرتبہ رسول اللہ ﷺ کے ساتھ ایک

دعوت کے لیے گئے تو آپ ﷺ لوگوں کے پاس ٹھہر گئے، جبکہ حسین رضی اللہ عنہ بچوں کے ساتھ کھینا شروع ہو گئے۔ رسول اللہ ﷺ نے انھیں پکڑنا چاہا، لیکن وہ ادھر ادھر بھاگتے رہے اور رسول اللہ ﷺ بھی ان کے ساتھ ہنسی مذاق کرتے رہے، یہاں تک کہ آپ ﷺ نے انھیں پکڑ لیا۔ پھر آپ ﷺ نے ایک ہاتھ ان کی گدی اور دوسرا ان کی ٹھوڑی کے نیچے رکھا اور اپنا منہ مبارک ان کے منہ کے اوپر رکھا، انھیں بوسہ دیا اور فرمایا:

« حُسَيْنٌ مِنِّي وَأَنَا مِنْ حُسَيْنٍ، اَللّٰهُمَّ اَحِبَّ مَنْ اَحَبَّ حُسَيْنًا،

حُسَيْنٌ سِبْطٌ مِنَ الْاَسْبَاطِ » [ فضائل الصحابة لإمام أحمد ابن حنبل :

۷۷۲/۲، ح : ۱۳۶۱، وإسناده حسن لذاته ]

”حسین مجھ سے ہے اور میں حسین سے ہوں، اے اللہ! جو حسین سے محبت کرے

تو اس سے محبت کر۔ حسین میرے نواسوں میں سے ایک نواسہ ہے۔“

سیدنا انس بن مالک رضی اللہ عنہ سے روایت ہے کہ جب والی کوفہ عبید اللہ بن زیاد کے پاس سیدنا حسین رضی اللہ عنہ کا سر لایا گیا، جسے ایک طشت میں رکھا گیا تھا، تو وہ (بد بخت) اس پر لکڑی مارنے لگا اور اس نے آپ رضی اللہ عنہ کی خوبصورتی کے متعلق بھی کچھ کہا، تو سیدنا انس رضی اللہ عنہ نے اس وقت فرمایا: ”یہ تو اہل بیت میں سے سب سے زیادہ رسول اللہ ﷺ کے مشابہ تھے۔“

سیدنا حسین رضی اللہ عنہ نے وسمہ خضاب استعمال کر رکھا تھا۔ [ بخاری، کتاب فضائل أصحاب النبی ﷺ، باب مناقب الحسن و الحسين رضي الله عنهما: ۳۷۴۸ ]

سیدنا حسن اور حسین رضی اللہ عنہما کے مشترکہ فضائل

عبد الرحمن بن ابی نعیم بیان کرتے ہیں کہ میں نے سیدنا عبد اللہ بن عمر رضی اللہ عنہما سے سنا، ان سے کسی (عراقی) شخص نے سوال کیا، (راوی) شعبہ بیان کرتے ہیں کہ میرا خیال ہے کہ اس نے سوال کیا کہ اگر کوئی شخص حالت احرام میں مکہ کی طرف روانہ ہو تو اس پر کیا تاوان ہے؟ اس پر سیدنا عبد اللہ بن عمر رضی اللہ عنہما نے فرمایا:

## ولادت تا وفات النبی ﷺ

«أَهْلُ الْعِرَاقِ يَسْأَلُونَ عَنِ الذُّبَابِ، وَقَدْ قَتَلُوا ابْنَ ابْنَةِ رَسُولِ اللَّهِ صَلَّى اللَّهُ عَلَيْهِ وَسَلَّمَ، وَقَالَ النَّبِيُّ صَلَّى اللَّهُ عَلَيْهِ وَسَلَّمَ هُمَا رِيحَاتَتَايَ مِنَ الدُّنْيَا» [بخاری، کتاب فضائل أصحاب النبی ﷺ، باب مناقب الحسن والحسين رضي الله عنهما: ۳۷۵۳]

”اہل عراق کبھی (کے قتل) کے متعلق سوال کرتے ہیں، جبکہ انھوں نے نواسہ رسول ﷺ کو شہید کر ڈالا، حالانکہ نبی ﷺ نے ان دونوں کے متعلق فرمایا تھا: ”یہ دونوں دنیا میں میرے دو خوشبودار پھول ہیں۔“

سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

«مَنْ أَحَبَّ الْحَسَنَ وَالْحُسَيْنَ فَقَدْ أَحَبَّنِي، وَمَنْ أَبْغَضَهُمَا فَقَدْ أَبْغَضَنِي» [ابن ماجہ، کتاب السنۃ، باب فضل الحسن والحسين..... الخ: ۱۴۳۔ فضائل الصحابة للإمام أحمد ابن حنبل: ۷۷۷/۲، ح: ۱۳۷۶، وإسناده حسن لذاته، وعبد الرحمن بن مسعود اليشكري صدوق حسن الحديث، ذكره ابن حبان في الثقات (۱۰۶/۵) و صحح له الحاكم و وافقه الذهبي (۱۶۶/۳، ح: ۴۷۷۷) وقال الهيثمي ثقة، انظر مجمع الزوائد: ۵/ ۲۴۰]

”جس نے حسن اور حسین (رضی اللہ عنہما) سے محبت کی اس نے مجھ سے محبت کی اور جس نے ان سے بغض رکھا اس نے مجھ سے بغض رکھا۔“

سیدنا حذیفہ رضی اللہ عنہ بیان کرتے ہیں کہ رسول اللہ ﷺ نے فرمایا:

«فَإِنَّهُ مَلَكٌ مِنَ الْمَلَائِكَةِ لَمْ يَهْبِطْ إِلَى الْأَرْضِ قَبْلَ لَيْلَتِهِ هَذِهِ، إِسْتَأْذَنَ رَبَّهُ فِي أَنْ يُسَلَّمَ عَلَيَّ فَبَشَّرَنِي أَوْ فَأَخْبَرَنِي أَنَّ الْحَسَنَ، وَالْحُسَيْنَ سَيِّدَا شَبَابِ أَهْلِ الْجَنَّةِ وَأَنَّ فَاطِمَةَ سَيِّدَةَ نِسَاءِ أَهْلِ الْجَنَّةِ» [فضائل الصحابة لأحمد ابن حنبل: ۷۸۸/۲، ح: ۱۴۰۶، وإسناده صحيح]

”یقیناً وہ فرشتوں میں سے ایک فرشتہ تھا جو اس رات سے پہلے کبھی زمین پر نہیں اتر تھا۔ اس نے اپنے رب سے مجھے سلام کہنے کی اجازت طلب کی، تو (سلام کہنے کے بعد) اس نے مجھے یہ خوش خبری دی یا (فرمایا کہ) مجھے یہ خبر دی کہ یقیناً حسن اور حسین (علیہ السلام) جنتی نو جوانوں کے سردار ہیں اور (ان کی والدہ) فاطمہ (علیہا السلام) جنتی عورتوں کی سردار ہیں۔“

سیدہ عائشہ رضی اللہ عنہا بیان کرتی ہیں: ”ایک دن صبح کے وقت رسول اللہ ﷺ باہر تشریف لے گئے اور آپ ﷺ ایک چادر اوڑھے ہوئے تھے، جس پر سیاہ بالوں سے بنے کجاووں جیسے نقوش تھے۔ اتنے میں سیدنا حسن بن علی رضی اللہ عنہ آئے، آپ ﷺ نے انھیں چادر کے اندر کر لیا، پھر سیدنا حسین رضی اللہ عنہ آئے اور وہ بھی اس کے ساتھ (چادر میں) داخل ہو گئے، پھر سیدہ فاطمہ رضی اللہ عنہا آئیں تو آپ ﷺ نے انھیں بھی (چادر کے اندر) داخل کر لیا، پھر سیدنا علی رضی اللہ عنہ آئے اور آپ ﷺ نے انھیں بھی (چادر کے) اندر داخل کر لیا، پھر آپ ﷺ نے یہ آیت تلاوت کی:

﴿إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ

تَطْهِيرًا﴾ [الأحزاب: ۳۳]

”اللہ تو یہی چاہتا ہے کہ تم سے گندگی دور کر دے اے گھر والو! اور تمہیں پاک کر دے، خوب پاک کرنا۔“ [مسلم، کتاب فضائل الصحابة، باب فضائل اہل بیت النبی ﷺ: ۲۴۲۴]

سیدنا عبد اللہ بن عباس رضی اللہ عنہما بیان کرتے ہیں:

«كَانَ النَّبِيُّ صَلَّى اللَّهُ عَلَيْهِ وَسَلَّمَ يُعَوِّذُ الْحَسَنَ وَالْحُسَيْنَ، وَيَقُولُ إِنَّ أَبَاكُمَا كَانَ يُعَوِّذُ بِهَا إِسْمَاعِيلَ وَإِسْحَاقَ، أَعُوذُ بِكَلِمَاتِ اللَّهِ التَّامَّةِ مِنْ كُلِّ شَيْطَانٍ وَهَامَّةٍ، وَمِنْ كُلِّ عَيْنٍ لَّامَةٍ» [بخاری،

کتاب أحادیث الأنبياء، باب: ۳۳۷۱]

## ولادت تا وفات النبی ﷺ

”نبی ﷺ حسن اور حسین رضی اللہ عنہما کو ان کلمات سے دم کیا کرتے تھے اور فرماتے تھے: ”تمہارے باپ (سیدنا ابراہیم علیہ السلام) بھی انہی کلمات سے اسماعیل اور اسحاق (علیہ السلام) کو دم کیا کرتے تھے: «أَعُوذُ بِكَلِمَاتِ اللَّهِ التَّامَّةِ مِنْ كُلِّ شَيْطَانٍ وَهَامَّةٍ، وَمِنْ كُلِّ عَيْنٍ لَامَةٍ» ”میں اللہ کے کامل کلمات کے ذریعے سے ہر شیطان، زہریلے جانور اور ہر ضرر رساں نظر کے شر سے پناہ مانگتا ہوں۔“

سیدنا ابو بکریدہ رضی اللہ عنہ بیان کرتے ہیں: ”ایک مرتبہ رسول اللہ ﷺ ہمیں خطبہ ارشاد فرما رہے تھے کہ اس دوران سیدنا حسن اور حسین علیہ السلام سرخ قمیصیں پہنے ہوئے آئے۔ (کیفیت یہ تھی کہ) وہ دونوں گرتے پڑتے چل رہے تھے، تو رسول اللہ ﷺ منبر سے نیچے اترے، ان دونوں کو اٹھایا اور انھیں اپنے سامنے (منبر پر) بٹھا کر فرمانے لگے:

«صَدَقَ اللَّهُ: ﴿إِنَّمَا أَمْوَالُكُمْ وَأَوْلَادُكُمْ فِتْنَةٌ﴾ [التغابن: ۱۵] نَظَرْتُ إِلَى هَذَيْنِ الصَّبِيِّينِ يَمْشِيَانِ وَيَعْتُرَانِ فَلَمْ أَصْبِرْ حَتَّى قَطَعْتُ حَدِيثِي وَرَفَعْتُهُمَا» [ترمذی، کتاب المناقب، باب حملہ و وضعہ ﷺ الحسن والحسين بين يديه: ۳۷۷۴۔ أبو داؤد: ۱۱۰۹۔ فضائل الصحابة لأحمد ابن حنبل: ۷۷۰/۲، ح: ۱۳۵۸، وإسناده حسن لذاته]

”سچ فرمایا اللہ تعالیٰ نے کہ تمہارے مال اور تمہاری اولاد تو محض ایک آزمائش ہیں۔ میں نے ان دونوں بچوں کو دیکھا کہ گرتے پڑتے چل کر آ رہے ہیں تو میں صبر نہ کر سکا، یہاں تک کہ میں نے اپنا خطبہ چھوڑ کر انھیں اٹھالیا۔“

## سیدنا علی رضی اللہ عنہ کا غزوات میں کردار

### غزوہ بدر میں کردار

سیدنا علی رضی اللہ عنہ بیان کرتے ہیں:

« مَا كَانَ فِينَا فَارِسٌ يَوْمَ بَدْرٍ غَيْرُ الْمِقْدَادِ وَلَقَدْ رَأَيْنَا وَمَا فِينَا إِلَّا نَائِمٌ ، إِلَّا رَسُولَ اللَّهِ صَلَّى اللَّهُ عَلَيْهِ وَسَلَّمَ تَحْتَ شَجَرَةٍ يُصَلِّي وَيَبْكِي ، حَتَّى أَصْبَحَ » [مسند أحمد : ۱ / ۱۲۵ ، ح : ۱۰۲۳ ، وإسناده صحيح - مسند أبي يعلى : ۱ / ۱۴۶ - السنن الكبرى للنسائي : ۳ / ۶ ، ح : ۱۱۰۸۰]

”بدر کے دن مقداد رضی اللہ عنہ کے سوا ہم میں سے کسی کے پاس گھوڑا نہیں تھا اور میں نے دیکھا کہ ہم میں سے ہر شخص سو رہا تھا سوائے رسول اللہ ﷺ کے، آپ ﷺ ایک درخت کے نیچے نماز پڑھ رہے تھے اور رو (رو کر دعائیں کر) رہے تھے، یہاں تک کہ صبح ہو گئی۔“

سیدنا ابو ذر رضی اللہ عنہ بیان کرتے ہیں کہ یہ آیت: ﴿هَٰذِهِ خَصْمَتُ الْكُفْرِ﴾ (الحج : ۱۹) (یہ دو جھگڑنے والے ہیں، جنہوں نے اپنے رب کے بارے میں جھگڑا کیا) قریش کے چھ (۶) آدمیوں کے بارے میں نازل ہوئی تھی، (تین مسلمانوں کی طرف سے تھے، یعنی) سیدنا علی، حمزہ اور عبیدہ بن حارث رضی اللہ عنہ اور (تین کفار کی طرف سے تھے، یعنی) شبیبہ بن ربیعہ، عتبہ بن ربیعہ اور ولید بن عتبہ۔ [بخاری، کتاب المغازی، باب قتل أبي



جہل : ۳۹۶۶۔ مسلم : ۳۰۳۳ ]

سیدنا علی بن ابی طالب رضی اللہ عنہ بیان کرتے ہیں :

«أَنَا أَوَّلُ مَنْ يَجْتُو بَيْنَ يَدَيِ الرَّحْمَنِ لِلْخُصُومَةِ يَوْمَ الْقِيَامَةِ»  
 ”قیامت کے دن میں پہلا شخص ہوں گا جو اللہ کے دربار میں جھگڑا چکانے کے لیے دوڑا نو بیٹھوں گا۔“

سیدنا قیس بن عباد رضی اللہ عنہ فرماتے ہیں :

”انہی کے متعلق یہ آیت نازل ہوئی : ﴿هَٰذِينَ خَصَّصْنَا لَكَ فِي ذٰلِكَ﴾  
 [الحج : ۱۹] ”یہ دو جھگڑنے والے ہیں جنہوں نے اپنے رب کے بارے میں جھگڑا کیا۔“ اور ان سے مراد وہ حضرات ہیں جو غزوہ بدر کے دن ایک دوسرے کے مقابلے میں لڑائی کے لیے نکلے۔ (مسلمانوں کی طرف سے) سیدنا علی، حمزہ اور عبیدہ بن حارث رضی اللہ عنہم اور (کفار کی طرف سے) شیبہ بن ربیعہ، عتبہ بن ربیعہ اور ولید بن عتبہ سامنے آئے۔“ [بخاری، کتاب المغازی، باب قتل أبي جہل : ۳۹۶۵]

ابو اسحاق سمیع بن عیسیٰ رضی اللہ عنہ بیان کرتے ہیں کہ ایک آدمی نے سیدنا براء بن عازب رضی اللہ عنہ سے پوچھا، جبکہ میں سن رہا تھا :

«أَشْهَدَ عَلَيَّ بَدْرًا؟ قَالَ وَبَارَزَ وَظَاهَرَ» [بخاری، کتاب المغازی، باب قتل أبي جہل : ۳۹۷۰]

”کیا سیدنا علی رضی اللہ عنہ معرکہ بدر میں شریک تھے؟“ انہوں نے فرمایا : ”(ہاں) انہوں نے تو مبارزت کی تھی اور غالب رہے تھے۔“

سیدنا علی رضی اللہ عنہ معرکہ بدر میں شریک ہو کر وہ عظیم شرف حاصل کر چکے ہیں جو آئندہ حدیث میں بیان ہوا ہے، چنانچہ وہ خود بیان کرتے ہیں کہ رسول اللہ ﷺ نے سیدنا حاطب ابن ابی بلتعہ رضی اللہ عنہ کے بارے میں بات کرتے ہوئے سیدنا عمر رضی اللہ عنہ سے فرمایا :

« وَمَا يُذَرِّبُكَ لَعَلَّ اللَّهَ اِطَّلَعَ عَلٰی مَنْ شَهِدَ بَدْرًا، فَقَالَ اَعْمَلُوا مَا شِئْتُمْ فَقَدْ غَفَرْتُ لَكُمْ » [بخاری، کتاب المغازی، باب غزوة الفتح :

۴۲۷۴- مسلم : ۲۴۹۴]

”تمہیں معلوم نہیں کہ اللہ تعالیٰ نے غزوہ بدر میں حاضر ہونے والوں سے فرمایا ہے:“(آج کے بعد) تم جو چاہو عمل کرو، یقیناً میں تمہیں بخش چکا ہوں۔“

غزوہ احد میں کردار

ابو حازم رحمہ اللہ بیان کرتے ہیں کہ سیدنا سہل بن سعد الساعدی رحمہ اللہ سے لوگوں نے پوچھا: ”رسول اللہ ﷺ کے زخم کا علاج کس چیز سے کیا گیا تھا؟“ انھوں نے فرمایا: ”اب لوگوں میں کوئی شخص ایسا باقی نہیں رہا جو اس کے متعلق مجھ سے زیادہ جاننے والا ہو، سیدنا علی رحمہ اللہ اپنی ڈھال میں پانی لاتے تھے اور سیدہ فاطمہ رحمہ اللہ آپ کے چہرہ انور سے خون دھوتی تھیں، پھر چٹائی جلا کر اس کی راکھ سے رسول اللہ ﷺ کا زخم بھر دیا گیا۔“ [بخاری، کتاب الجہاد، باب دواء الجرح بإحراق الحصیر..... الخ : ۳۰۳۷]

سیدنا سہل بن سعد رحمہ اللہ سے روایت ہے کہ ان سے نبی ﷺ کے زخم کے متعلق پوچھا گیا جو آپ ﷺ کو احد کے دن لگا تھا، تو انھوں نے فرمایا:

« جُرِحَ وَجْهُ النَّبِيِّ صَلَّى اللَّهُ عَلَيْهِ وَسَلَّمَ وَكُسِرَتْ رِبَاعِيَّتُهُ وَهَشِمَتْ الْبَيْضَةُ عَلَى رَأْسِهِ، فَكَانَتْ فَاطِمَةُ عَلَيْهَا السَّلَامُ تَغْسِلُ الدَّمَ وَعَلَيَّ رَضِيَ اللَّهُ عَنْهُ يُمْسِكُ، فَلَمَّا رَأَتْ أَنَّ الدَّمَ لَا يَزِيدُ إِلَّا كَثْرَةً أَخَذَتْ حَصِيرًا فَأَحْرَقَتْهُ حَتَّى صَارَ رَمَادًا ثُمَّ أَلْزَقَتْهُ فَاسْتَمْسَكَ الدَّمُ »

[بخاری، کتاب الجہاد والسير، باب لبس البيضة : ۲۹۱۱- مسلم : ۱۷۹۰]

”نبی ﷺ کا چہرہ مبارک زخمی ہوا اور آپ ﷺ کے اگلے دانت بھی متاثر ہوئے اور آپ کے سر مبارک کا خود بھی ٹوٹ گیا، تو سیدہ فاطمہ رحمہ اللہ خون دھورہی تھیں

ولادت تا وفات النبی ﷺ

اور سیدنا علی رضی اللہ عنہ پانی ڈال رہے تھے۔ جب سیدہ فاطمہ رضی اللہ عنہا نے دیکھا کہ خون زیادہ بہ رہا ہے تو انھوں نے چٹائی لی، اسے جلایا، حتیٰ کہ وہ راکھ ہو گئی، پھر انھوں نے اس سے زخم کو بھر دیا تو خون رک گیا۔“

واقعہ افک اور سیدنا علی رضی اللہ عنہ کا کردار

واقعہ افک جس میں منافقین نے ام المومنین سیدہ عائشہ صدیقہ رضی اللہ عنہا پر بدکاری کی تہمت لگائی تھی، اس کی تفصیل میں ہے کہ جب اس واقعہ کے متعلق کثرت سے چہ میگوئیاں ہونے لگیں اور نبی کریم ﷺ کو سخت قلق و اضطراب لاحق ہوا تو ام المومنین سیدہ عائشہ رضی اللہ عنہا بیان کرتی ہیں: ”رسول اللہ ﷺ نے سیدنا علی اور سیدنا اسامہ بن زید رضی اللہ عنہما کو بلایا، کیونکہ وحی اترنے میں دیر ہو رہی تھی اور آپ ﷺ ان سے اپنی اہلیہ سے علیحدگی کے متعلق مشورہ چاہتے تھے۔ چنانچہ اسامہ بن زید رضی اللہ عنہ نے تو اسی طرف اشارہ کیا جو وہ آپ ﷺ کی اہلیہ کی براءت اور ان کی (یعنی ہماری آپس کی) محبت کے بارے میں جانتے تھے، انھوں نے کہا: ”اے اللہ کے رسول! وہ آپ کی اہلیہ ہیں اور ہم خیر کے سوا کچھ نہیں جانتے۔“ سیدنا علی بن ابی طالب رضی اللہ عنہ نے کہا:

« يَا رَسُولَ اللَّهِ! لَمْ يُضَيِّقِ اللَّهُ عَلَيْكَ، وَالنِّسَاءُ سِوَاهَا كَثِيرٌ، وَإِنْ تَسْأَلِ الْجَارِيَةَ تَصْدُقُكَ »

”اے اللہ کے رسول! اللہ تعالیٰ نے آپ پر کوئی تنگی نہیں کی اور عورتیں ان کے علاوہ بھی بہت ہیں اور اگر آپ (ان کی) خادمہ (بریرہ) سے پوچھیں تو وہ آپ کو ٹھیک ٹھیک بتا دے گی۔“

چنانچہ آپ ﷺ نے بریرہ رضی اللہ عنہا کو بلایا اور ان سے پوچھا: ”اے بریرہ! کیا تم نے کوئی ایسی بات دیکھی ہے کہ عائشہ کے متعلق تمہیں کچھ شک ہو؟“ بریرہ رضی اللہ عنہا کہنے لگیں: ”اس

ذات کی قسم جس نے آپ کو حق کے ساتھ بھیجا ہے! میں نے ان میں کوئی بات نہیں دیکھی جسے میں ان کا عیب سمجھوں، زیادہ سے زیادہ یہ ہے کہ وہ ایک نو عمر لڑکی ہیں، گھر والوں کا آنا گندھا ہوا چھوڑ کر سو جاتی ہیں اور بکری آ کر اسے کھا جاتی ہے۔“ [بخاری، کتاب التفسیر، باب ﴿لَوْلَا إِذْ سَمِعْتُمُوهُ﴾ : ۴۷۵۰ - مسلم : ۲۷۷۰]

سیدنا علی رضی اللہ عنہ نے نہ سیدہ عائشہ رضی اللہ عنہا کے کردار پر حملہ کیا اور نہ ان کی طرف کسی برائی کی نسبت کی، بلکہ آپ رضی اللہ عنہ کی رائے سیدہ عائشہ رضی اللہ عنہا کے حق میں تھی۔ آپ رضی اللہ عنہ نے یہی کہا تھا کہ اے اللہ کے رسول! اگر آپ اس الجھن و مصیبت سے نجات چاہتے ہیں تو ان کے علاوہ اور بھی بہت سی عورتیں ہیں اور اگر حقیقت تک رسائی مطلوب ہے تو بریرہ رضی اللہ عنہا سے پوچھ لیجیے، وہ آپ کو صحیح حقیقت بتا دے گی کہ سیدہ عائشہ رضی اللہ عنہا کیسی ہیں۔ پھر آپ ﷺ نے خطبہ دیا اور ام المومنین سیدہ عائشہ رضی اللہ عنہا کی براءت کا اعلان کیا اور فرمایا کہ جو شخص ظلم و جھوٹ کے سہارے عزت رسول پر بنا لگانا چاہے گا اس کا انجام برا ہوگا۔ سیدنا علی اور سیدنا اسامہ رضی اللہ عنہما کے مشورے اپنی اپنی جگہ بہتر اور سیدہ عائشہ رضی اللہ عنہا کے حق میں تھے اور اس سے آپ ﷺ کو اپنی بیوی کی پاک دامنی پر مزید قناعت حاصل ہوئی۔

### غزوہ خندق میں کردار

ثقہ و صدوق تابعی امام محمد بن شہاب الزہری رحمہ اللہ فرماتے ہیں: ”غزوہ خندق کے دن مشرکین میں سے عمرو بن عبدود کو سیدنا علی رضی اللہ عنہ نے جہنم واصل کیا۔“ [مستدرک حاکم : ۳۲/۳، ح : ۴۳۲۸، وإسناده حسن لذاته إلی الزهري]

سیدنا علی بن ابی طالب رضی اللہ عنہ بیان کرتے ہیں کہ غزوہ خندق کے دن رسول اللہ ﷺ نے فرمایا:

«مَلَأَ اللَّهُ قُبُورَهُمْ وَقُلُوبَهُمْ نَارًا كَمَا شَغَلُونَا عَنِ الصَّلَاةِ الْوُسْطَى

وَهِيَ صَلَاةُ الْعَصْرِ» [التفسير من سنن سعيد بن منصور : ۸۹۲/۳، ح :

[۳۹۲، و اسنادہ حسن لذاتہ]

”اللہ تعالیٰ ان (دشمنوں) کی قبروں اور ان کے دلوں کو آگ سے بھر دے، انھوں نے ہمیں درمیانی نماز سے مشغول کر دیا اور وہ نماز عصر تھی۔“

### صلح حدیبیہ میں کردار ﷺ

سیدنا عبداللہ بن عباس رضی اللہ عنہما بیان کرتے ہیں: ”حدیبیہ والے دن (مسلمانوں اور مشرکین مکہ کے درمیان) معاہدہ صلح کی تحریر سیدنا علی بن ابی طالب رضی اللہ عنہ نے تحریر کی تھی۔“ [فضائل الصحابة لأحمد ابن حنبل: ۵۹۰/۲، ح: ۱۰۰۱، و اسنادہ حسن لذاتہ]

سیدنا براء بن عازب رضی اللہ عنہما بیان کرتے ہیں: ”سیدنا علی رضی اللہ عنہ نے اس صلح نامے کو تحریر کیا جو صلح حدیبیہ کے دن رسول اللہ ﷺ اور مشرکین مکہ کے درمیان ہوئی تھی۔ سیدنا علی رضی اللہ عنہ نے لکھا تھا:

« هَذَا مَا كَاتَبَ عَلَيْهِ مُحَمَّدٌ رَسُولُ اللَّهِ »

”یہ (معاہدہ) ہے جس پر تحریری صلح کی اللہ کے رسول محمد ﷺ نے۔“

تو مشرکین مکہ نے کہا: ”لفظ ”رسول اللہ“ مت لکھیے، اس لیے کہ اگر ہمیں یقین ہوتا کہ آپ ”اللہ کے رسول“ ہیں تو ہم آپ سے نہ لڑتے۔“ نبی ﷺ نے سیدنا علی رضی اللہ عنہ سے فرمایا:

« أُمِّحْهُ » ”اس لفظ کو مٹا دو۔“ سیدنا علی رضی اللہ عنہ نے عرض کی:

« مَا أَنَا بِالَّذِي أُمِّحَاهُ ، فَمَحَاهُ النَّبِيُّ صَلَّى اللَّهُ عَلَيْهِ وَسَلَّمَ بِيَدِهِ »

[مسلم، کتاب الجہاد والسير، باب صلح الحدیبیہ: ۱۷۸۳]

”میں تو اس لفظ کو نہیں مٹاؤں گا۔“ چنانچہ رسول اللہ ﷺ نے اسے اپنے ہاتھ سے مٹا دیا۔“

سیدنا براء بن عازب رضی اللہ عنہما بیان کرتے ہیں کہ رسول اللہ ﷺ اور مشرکین مکہ کے درمیان حدیبیہ کے مقام پر صلح کے معاہدے کی تحریر سیدنا علی رضی اللہ عنہ نے لکھی۔ رسول اللہ ﷺ

نے کاتب (سیدنا علی رضی اللہ عنہ) کو بلا کر ان سے فرمایا: ”لکھو“ بِسْمِ اللّٰهِ الرَّحْمٰنِ الرَّحِیْمِ۔“ اس پر سہیل بن عمرو نے (تجب کے انداز سے) کہا: ”رحمن! اللہ کی قسم! میں نہیں جانتا کہ رحمن کون ہے، آپ اس طرح لکھوائیں: ”بِسْمِکَ اللّٰهُمَّ“ جیسا کہ آپ پہلے لکھا کرتے تھے۔“ مسلمانوں نے کہا: ”اللہ کی قسم! ہم تو“ بِسْمِ اللّٰهِ الرَّحْمٰنِ الرَّحِیْمِ“ ہی لکھیں گے۔“ تو نبی کریم ﷺ نے فرمایا: ”بِسْمِکَ اللّٰهُمَّ“ ہی لکھ دو۔“ پھر آپ ﷺ نے فرمایا: ”لکھو کہ یہ وہ تحریر ہے جس کی بنیاد پر ”محمد رسول اللہ“ نے صلح کی۔“ سہیل بن عمرو نے کہا: ”اللہ کی قسم! اگر ہم یہ یقین رکھتے کہ آپ ”رسول اللہ“ ہیں تو ہم نہ تو آپ کو بیت اللہ سے روکتے اور نہ آپ سے جنگ ہی کرتے، لہذا آپ محمد بن عبد اللہ لکھیں۔“ اس پر نبی ﷺ نے فرمایا: ”اللہ کی قسم! بے شک میں اللہ کا رسول ہوں، اگرچہ تم میری تکذیب کرو، اچھا ”محمد بن عبد اللہ“ ہی لکھو۔“ [بخاری، کتاب الشروط، باب الشروط فی الجہاد..... الخ :

۲۷۳۱، ۲۷۳۲۔ مسند أحمد: ۴/۳۲۸ تا ۳۳۱، ح: ۱۸۹۵۲۔ ابن حبان: ۴۸۷۲]

دیگر اصحاب رسول ﷺ کی طرح سیدنا علی رضی اللہ عنہ نے بھی بیعت رضوان کا شرف حاصل کیا اور اللہ تعالیٰ کی اس بشارت کے مستحق قرار پائے:

﴿لَقَدْ رَفَعَ اللّٰهُ عَنِ الْمُؤْمِنِينَ اِذْ يُبَايِعُوْنَكَ تَحْتَ الشَّجَرَةِ فَعَلِمَ مَا فِیْ قُلُوْبِهِمْ فَاَنْزَلَ السَّكِیْنَةَ عَلَیْهِمْ وَاَتَاہُمْ فَتْحًا قَرِیْبًا﴾ [الفتح: ۱۸]

”بلاشبہ یقیناً اللہ ایمان والوں سے راضی ہو گیا، جب وہ اس درخت کے نیچے تجھ سے بیعت کر رہے تھے، تو اس نے جان لیا جو ان کے دلوں میں تھا، پس ان پر سکینت نازل کر دی اور انھیں بدلے میں ایک قریب فتح عطا فرمائی۔“

سیدنا جابر بن عبد اللہ رضی اللہ عنہ بیان کرتے ہیں کہ رسول اللہ ﷺ نے فرمایا:

« لَا يَدْخُلُ النَّارَ أَحَدٌ مِّمَّنْ بَايَعَ تَحْتَ الشَّجَرَةِ » [مسند أحمد :

۳۵۰/۳، ح: ۱۴۷۹۰، وإسناده صحيح۔ ترمذی: ۳۸۶۰۔ ابن حبان: ۴۸۰۲]

”جس نے اس درخت کے نیچے بیعت کی وہ کسی صورت جہنم میں داخل نہیں ہوگا۔“

## غزوہ خیبر میں کردار

سیدنا سہل بن سعد رضی اللہ عنہ بیان کرتے ہیں کہ غزوہ خیبر کے موقع پر رسول اللہ ﷺ نے فرمایا:

«لَأُعْطِيَنَّ الرَّايَةَ غَدًا رَجُلًا يَفْتَحَ اللَّهُ عَلَى يَدَيْهِ»

”میں کل ایسے شخص کو جھنڈا دوں گا جس کے ہاتھ پر اللہ تعالیٰ فتح عنایت کرے گا۔“

راوی بیان کرتا ہے کہ لوگ رات بھر اسی سوچ بچار میں رہے کہ دیکھیں جھنڈا کسے ملتا ہے؟ صبح ہوئی تو لوگ رسول اللہ ﷺ کی خدمت میں حاضر ہوئے، ہر ایک کی خواہش تھی کہ جھنڈا اسے دیا جائے، لیکن آپ ﷺ نے فرمایا: ”علی بن ابی طالب کہاں ہیں؟“ لوگوں نے عرض کی: ”اے اللہ کے رسول! ان کی آنکھوں میں تکلیف ہے۔“ آپ ﷺ نے فرمایا: ”انھیں پیغام بھیج کر میرے پاس بلاؤ۔“ جب وہ آئے تو آپ ﷺ نے ان کی آنکھوں میں اپنا لعاب دہن ڈالا اور ان کے لیے دعا فرمائی، چنانچہ اس سے انھیں ایسی شفا ملی کہ گویا انھیں کوئی تکلیف تھی ہی نہیں۔ پھر آپ ﷺ نے سیدنا علی رضی اللہ عنہ کو جھنڈا دیا، تو سیدنا علی رضی اللہ عنہ نے عرض کی:

«يَا رَسُولَ اللَّهِ! أَقَاتِلْهُمْ حَتَّى يَكُونُوا مِثْلَنَا؟»

”اے اللہ کے رسول! میں ان سے جنگ کرتا رہوں یہاں تک کہ وہ سارے ہم جیسے (مسلمان) ہو جائیں؟“

آپ ﷺ نے فرمایا:

«أُنْفِذْ عَلَى رِسْلِكَ حَتَّى تَنْزِلَ بِسَاحَتِهِمْ، ثُمَّ اذْعُهُمْ إِلَى الْإِسْلَامِ، وَأَخْبِرْهُمْ بِمَا يَجِبُ عَلَيْهِمْ مِنْ حَقِّ اللَّهِ فِيهِ، فَإِنَّ اللَّهَ! لَأَنْ يَهْدِيَ اللَّهُ بِكَ رَجُلًا وَاحِدًا، خَيْرٌ لَكَ مِنْ أَنْ يَكُونَ لَكَ حُمْرُ النَّعَمِ»

[ بخاری، کتاب فضائل أصحاب النبی ﷺ، باب مناقب علی بن ابی طالب  
انقرشی الهاشمی ..... الخ : ۳۷۰۱ - مسلم : ۲۴۰۶ ]

”ابھی یوں ہی چلتے رہو، یہاں تک کہ ان کے میدان میں اترو، تو پہلے انھیں  
اسلام کی دعوت دو اور انھیں بتاؤ کہ اللہ کے ان پر کیا حقوق (واجب) ہیں؟ اللہ  
کی قسم! اگر تمھاری کوشش سے کسی ایک شخص کو بھی اللہ تعالیٰ ہدایت دے دے تو یہ  
تمھارے لیے سرخ اونٹوں سے بہتر ہے۔“

سیدنا سلمہ بن اکوع رضی اللہ عنہ بیان کرتے ہیں: ”سیدنا علی رضی اللہ عنہ خیبر کے موقع پر نبی ﷺ سے  
پیچھے رہ گئے، کیوں کہ وہ آشوب چشم میں مبتلا تھے، تو وہ (دل میں) کہنے لگے: « اَنَا  
أَتَخَلَّفُ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ؟ » ”بھلا میں رسول اللہ ﷺ کو  
چھوڑ کر پیچھے رہ جاؤں؟ (نہیں، میں پیچھے نہیں رہوں گا)۔“ چنانچہ سیدنا علی رضی اللہ عنہ گھر سے  
نکلے اور نبی ﷺ (کے لشکر) سے جا ملے۔ پھر جب وہ رات آئی جس کی صبح خیبر فتح ہوا تو  
رسول اللہ ﷺ نے فرمایا:

«لَأُعْطِيَنَّ الرَّايَةَ أَوْ لِيَأْخُذَنَّ الرَّايَةَ غَدًا رَجُلًا يُحِبُّهُ اللَّهُ وَرَسُولُهُ أَوْ  
قَالَ يُحِبُّ اللَّهُ وَرَسُولَهُ، يَفْتَحُ اللَّهُ عَلَى يَدَيْهِ»

”کل میں ایک ایسے شخص کو جھنڈا دوں گا، یا (فرمایا) کل وہ شخص جھنڈا لے گا جس  
سے اللہ اور اس کے رسول کو محبت ہے، یا فرمایا وہ اللہ اور اس کے رسول سے محبت  
کرتا ہے اور اللہ تعالیٰ اس کے ہاتھوں فتح نصیب کرے گا۔“

پھر سیدنا علی رضی اللہ عنہ آ گئے، حالانکہ ان کے آنے کی توقع نہیں تھی۔ لوگوں نے کہا کہ یہ  
سیدنا علی رضی اللہ عنہ ہیں، تو رسول اللہ ﷺ نے انھیں جھنڈا دیا، پھر اللہ تعالیٰ نے ان کے ہاتھوں  
(خیبر کی) فتح عنایت فرمائی۔ [ بخاری، کتاب فضائل أصحاب النبی ﷺ، باب مناقب  
علی بن ابی طالب ..... الخ : ۳۷۰۲ ]

سیدنا ابو ہریرہ رضی اللہ عنہ بیان کرتے ہیں کہ خیبر کے دن رسول اللہ ﷺ نے فرمایا: ”میں



ولادت تا وفات النبی ﷺ

(کل) ضرور بالضرور یہ جھنڈا اس شخص کو دوں گا جو اللہ اور اس کے رسول سے محبت کرتا ہے، اللہ تعالیٰ اس کے ہاتھ پر فتح عطا فرمائے گا۔“ سیدنا عمر رضی اللہ عنہ نے فرمایا: ”میں نے اس دن سے پہلے کبھی امارت کی خواہش نہیں کی، میں (اس دن) اپنی گردن کو لمبا کر کے جھانکتا بھی رہا، اس امید پر کہ شاید جھنڈا مجھے تمہا دیا جائے، لیکن جب دوسرا دن ہوا تو آپ ﷺ نے سیدنا علی رضی اللہ عنہ کو بلایا اور جھنڈا انھیں دیتے ہوئے فرمایا:

« قَاتِلْ، وَلَا تَلْتَفِتْ حَتَّى يَفْتَحَ اللَّهُ عَزَّ وَجَلَّ عَلَيْكَ، فَسَارَ قَلِيلًا ثُمَّ قَالَ يَا رَسُولَ اللَّهِ! عَلَى مَا أَقَاتِلُ؟ قَالَ حَتَّى يَشْهَدُوا أَنَّ لَا إِلَهَ إِلَّا اللَّهُ، وَأَنَّ مُحَمَّدًا رَسُولُ اللَّهِ، فَإِذَا فَعَلُوا ذَلِكَ، فَقَدْ مَنَعُوا مِنِّي دِمَاءَهُمْ وَأَمْوَالَهُمْ إِلَّا بِحَقِّهَا، وَحَسَابُهُمْ عَلَى اللَّهِ عَزَّ وَجَلَّ »

[مسند أبي داود الطيالسي : ١٨٧/٤ ، ح : ٢٥٦٣ ، وإسناده صحيح - مسند أحمد : ٣٨٤ / ٢ ، ح : ٨٩٩٠]

”(ان سے پوری دل جمعی سے) لڑائی کرو اور (لڑائی سے) توجہ نہیں ہٹائی، یہاں تک کہ اللہ عز وجل تمہیں فتح عطا فرمادے۔“ پھر سیدنا علی رضی اللہ عنہ ابھی تھوڑی ہی دور گئے تھے کہ انھوں نے آپ ﷺ سے پوچھا: ”اے اللہ کے رسول! میں کس چیز پر قتال کروں (یعنی کب تک ان سے لڑوں؟)“ آپ ﷺ نے فرمایا: ”یہاں تک کہ وہ گواہی دیں کہ اللہ کے علاوہ کوئی معبود برحق نہیں اور محمد ﷺ اللہ کے رسول ہیں، جب وہ یہ کام کرنے لگیں تو انھوں نے مجھ سے اپنے خون اور اپنے مال محفوظ کر لیے، سوائے اسلام کے کسی حق کے اور (پوشیدہ معاملات میں) ان کا حساب اللہ کے ذمے ہو گا۔“

سیدنا سلمہ بن اکوع رضی اللہ عنہ بیان کرتے ہیں: ”غزوہ خیبر کے موقع پر رسول اللہ ﷺ نے جھنڈا سیدنا علی رضی اللہ عنہ کو عطا فرمایا، تو مرحب یہودی میدان میں نکلا اور کہنے لگا:

قَدْ عَلِمْتَ خَيْرُ أَنِّي مَرْحَبُ  
شَاكِي السَّلَاحِ بَطْلُ مُجَرَّبُ  
إِذَا الْحُرُوبُ أَقْبَلَتْ تَلَهَّبُ

”سارا خیر جانتا ہے کہ میں مرحب ہوں، پوری طرح ہتھیار بند، بہادر، آزمودہ کار جب لڑائیاں شعلے اڑاتی ہوئی آتی ہیں۔“  
تو مقابلے میں سیدنا علی رضی اللہ عنہ نکلے اور اسے یوں للکارنے لگے:

أَنَا الَّذِي سَمَّنِي أُمِّي حَيْدَرَهُ  
كَلَيْتُ غَابَاتِ كَرِيهِ الْمُنْظَرَهُ  
أَوْفِيهِمْ بِالصَّاعِ كَيْلَ السَّنْدَرَهُ

”میں وہ ہوں کہ میری ماں نے میرا نام حیدر رکھا ہے، کچھار کے شیر کی طرح ہوں، جسے دیکھنے سے لرزہ طاری ہو جاتا ہے۔ میں انھیں (اپنے دشمنوں کو) ایک صاع (برابر حملے) کے بدلے میں تیروں کا پورا درخت ماپ کر دیتا ہوں (یعنی میں اینٹ کا جواب پتھر سے دیتا ہوں)۔“

پھر سیدنا علی رضی اللہ عنہ نے مرحب کے سر پر تلوار سے وار کیا اور اسے قتل کر دیا۔ اس کے بعد ان کے ہاتھوں اللہ تعالیٰ نے (خیر کی) فتح عطا فرمائی۔“ [مسلم، کتاب الجہاد والسیر، باب غزوة ذي قرد وغیرہا: ۱۸۰۷]

فتح مکہ سے پہلے قریش کے مفاد کی جاسوسی کو ناکام بنانے میں کردار

سیدنا علی رضی اللہ عنہ بیان کرتے ہیں:

«بَعَثَنِي رَسُولُ اللَّهِ صَلَّى اللَّهُ عَلَيْهِ وَسَلَّمَ أَنَا وَالزُّبَيْرُ وَالْمِقْدَادُ فَقَالَ انْطَلِقُوا حَتَّى تَأْتُوا رَوْضَةَ خَاخٍ، فَإِنَّ بِهَا طَعِينَةً، مَعَهَا كِتَابٌ

فَخَذُوا مِنْهَا، قَالَ فَاَنْطَلَقْنَا تَعَادَى بِنَا خَيْلُنَا حَتَّى آتَيْنَا الرُّوْضَةَ،  
فَإِذَا نَحْنُ بِالْظُّعَيْنَةِ، قُلْنَا لَهَا أَخْرِجِي الْكِتَابَ، قَالَتْ مَا مَعِيَ  
كِتَابٌ، فَقُلْنَا لَتُخْرِجَنَّ الْكِتَابَ أَوْ لَنُلْقِيَنَّ الشَّيْبَ، قَالَ فَأَخْرَجَتْهُ  
مِنْ عِقَاصِهَا، فَآتَيْنَا بِهِ رَسُولَ اللَّهِ صَلَّى اللَّهُ عَلَيْهِ وَسَلَّمَ فَإِذَا فِيهِ:  
مِنْ حَاطِبِ بْنِ أَبِي بَلْتَعَةَ إِلَى نَاسٍ بِمَكَّةَ مِنَ الْمُشْرِكِينَ يُخْبِرُهُمْ  
بِبَعْضِ أَمْرِ رَسُولِ اللَّهِ صَلَّى اللَّهُ عَلَيْهِ وَسَلَّمَ، فَقَالَ رَسُولُ اللَّهِ  
صَلَّى اللَّهُ عَلَيْهِ وَسَلَّمَ يَا حَاطِبُ! مَا هَذَا؟ قَالَ يَا رَسُولَ اللَّهِ! لَا  
تَعْجَلْ عَلَيَّ، إِنِّي كُنْتُ أَمْرًا مُلْصَقًا فِي فُرَيْشٍ، يَقُولُ كُنْتُ  
حَلِيفًا، وَلَمْ أَكُنْ مِنْ أَنْفُسِهَا وَكَانَ مِنْ مَعَكَ مِنَ الْمُهَاجِرِينَ مَنْ  
لَهُمْ قَرَابَاتٌ يَحْمُونَ بِهَا أَهْلِيهِمْ وَأَمْوَالَهُمْ، فَأَحْبَبْتُ إِذْ فَاتَنِي  
ذَلِكَ مِنَ النَّسَبِ فِيهِمْ أَنْ أَتَّخِذَ عِنْدَهُمْ يَدًا يَحْمُونَ بِهَا قَرَابَتِي وَلَمْ  
أَفْعَلْهُ ارْتِدَادًا عَنْ دِينِي وَلَا رِضًا بِالْكَفْرِ بَعْدَ الْإِسْلَامِ، فَقَالَ رَسُولُ  
اللَّهِ صَلَّى اللَّهُ عَلَيْهِ وَسَلَّمَ أَمَا إِنَّهُ قَدْ صَدَقَكُمْ، فَقَالَ عُمَرُ يَا رَسُولَ  
اللَّهِ! دَعْنِي أَضْرِبْ عَنْقَ هَذَا الْمُنَافِقِ، فَقَالَ إِنَّهُ قَدْ شَهِدَ بَدْرًا  
وَمَا يُدْرِيكَ لَعَلَّ اللَّهَ أَطْلَعَ عَلَى مَنْ شَهِدَ بَدْرًا، فَقَالَ اْعْمَلُوا مَا  
شِئْتُمْ فَقَدْ غَفَرْتُ لَكُمْ، فَأَنْزَلَ اللَّهُ السُّورَةَ: ﴿يَا أَيُّهَا الَّذِينَ آمَنُوا  
لَا تَتَّخِذُوا عَدُوِّي وَعَدُوَّكُمْ أَوْلِيَاءَ تُلْقُونَ إِلَيْهِم بِالْمَوَدَّةِ وَقَدْ كَفَرُوا  
بِمَا جَاءَكُمْ مِنَ الْحَقِّ﴾ إِلَى قَوْلِهِ: ﴿فَقَدْ ضَلَّ سَوَاءَ السَّبِيلِ﴾»

[بخاری، کتاب المغازی، باب غزوة الفتح: ۴۲۷۴، ۳۹۸۳، ۳۰۰۷- مسلم: ۲۴۹۴]

”رسول اللہ ﷺ نے مجھے، زبیر اور مقداد (رضی اللہ عنہما) کو روانہ کیا اور حکم دیا: ”تم چلتے

رہو یہاں تک کہ روضہ خانہ کے مقام پر پہنچو، وہاں تمہیں اونٹنی پر سوار ایک عورت ملے گی جس کے پاس ایک خط ہے، تم اس سے (وہ خط) حاصل کر کے لے آؤ۔“ انھوں نے کہا: ”ہم وہاں سے چل پڑے، ہمارے گھوڑے ہمیں بڑی تیزی سے لے جا رہے تھے۔ جب ہم روضہ خانہ پہنچے تو واقعی وہاں ہمیں اونٹنی پر سوار ایک عورت ملی، ہم نے اس سے کہا: ”خط نکال دے۔“ وہ کہنے لگی: ”میرے پاس کوئی خط نہیں۔“ ہم نے کہا: ”تجھے خط نکالنا ہوگا بصورت دیگر ہم تیرے کپڑے اتار پھینکیں گے۔“ تو (وہ ڈر گئی اور) اس نے اپنے بالوں کے جوڑے سے خط نکال کر ہمارے حوالے کر دیا، جسے لے کر ہم رسول اللہ ﷺ کی خدمت میں حاضر ہوئے، وہ خط حاطب بن ابی بلتعہ (رضی اللہ عنہ) کی طرف سے مکہ کے چند مشرکوں کے نام تھا۔ اس خط کے ذریعے سے وہ رسول اللہ ﷺ کے کچھ راز مشرکین کو بتا رہے تھے۔ رسول اللہ ﷺ نے فرمایا: ”اے حاطب! یہ کیا ہے؟“ حاطب (رضی اللہ عنہ) نے عرض کی: ”اے اللہ کے رسول! میرے معاملے میں جلد بازی نہ کرنا، دراصل بات یہ ہے کہ میں قریش کے خاندان سے نہیں تھا، بلکہ میں ان کا حلیف تھا اور آپ کے ساتھ جو مہاجرین ہیں ان کی مکہ مکرمہ میں قرابت داری ہے، جس کی وجہ سے اہل مکہ ان کے اہل و عیال اور اموال و متاع کی حفاظت کریں گے، میں نے خیال کیا کہ جب میرا ان سے کوئی نسبی رشتہ نہیں ہے تو میں ان پر کوئی احسان کر دوں جس کی وجہ سے وہ میرے رشتے داروں کی نگہبانی کریں۔ میں نے یہ کام اپنے دین سے برگشتہ ہو کر نہیں کیا اور نہ اسلام کے بعد کفر کو پسند کرنے کی وجہ سے کیا ہے۔“ رسول اللہ ﷺ نے فرمایا: ”بلاشبہ اس شخص نے سچ سچ کہہ دیا ہے۔“ سیدنا عمر رضی اللہ عنہ نے عرض کی: ”اے اللہ کے رسول! آپ مجھے اجازت دیں، میں اس منافق کی گردن اڑاتا ہوں۔“ آپ ﷺ نے فرمایا: ”یہ شخص بدر کی جنگ

میں شریک ہو چکا ہے اور (اے عمر!) تمہیں معلوم نہیں کہ اللہ تعالیٰ نے غزوہ بدر میں حاضر ہونے والوں سے فرمایا ہے: ”تم جو چاہو عمل کرو، یقیناً میں تمہیں بخش چکا ہوں۔“ پھر (اس موقع پر) اللہ تعالیٰ نے یہ سورت نازل فرمائی:

﴿يَا أَيُّهَا الَّذِينَ آمَنُوا لَا تَتَّخِذُوا عَدُوِّي وَعَدُوَّكُمْ أَوْلِيَاءَ تُلْقُونَ إِلَيْهِم بِالْمَوَدَّةِ وَقَدْ كَفَرُوا بِمَا جَاءَكُمْ مِنَ الْحَقِّ يُخْرِجُونَ الرَّسُولَ وَإِنَّا لَهُم مَّرْضَاتٍ ۖ تَسِرُونَ إِلَيْهِم بِالْمَوَدَّةِ ۖ وَأَنَا أَغْلَمُ بِمَا أَخْفَيْتُمْ وَمَا أَعْلَيْتُمْ ۚ وَمَنْ يَفْعَلْهُ مِنْكُمْ فَقَدْ ضَلَّ سَوَاءَ السَّبِيلِ﴾ [الممتحنة : ۱]

”اے لوگو جو ایمان لائے ہو! میرے دشمنوں اور اپنے دشمنوں کو دوست مت بناؤ، تم ان کی طرف دوستی کا پیغام بھیجتے ہو، حالانکہ یقیناً انھوں نے اس حق سے انکار کیا جو تمہارے پاس آیا ہے، وہ رسول کو اور خود تمہیں اس لیے نکالتے ہیں کہ تم اللہ پر ایمان لائے ہو، جو تمہارا رب ہے، اگر تم میرے راستے میں جہاد کے لیے اور میری رضا تلاش کرنے کے لیے نکلے ہو۔ تم ان کی طرف چھپا کر دوستی کے پیغام بھیجتے ہو، حالانکہ میں زیادہ جاننے والا ہوں جو کچھ تم نے چھپایا اور جو تم نے ظاہر کیا اور تم میں سے جو کوئی ایسا کرے تو یقیناً وہ سیدھے راستے سے بھٹک گیا۔“

### فتح مکہ کے موقع پر جعدہ کو قتل کرنے کی کوشش کرنا

سیدہ ام ہانی بنت ابی طالب رضی اللہ عنہا بیان کرتی ہیں: ”فتح مکہ کے موقع پر میں اللہ کے رسول ﷺ کی خدمت میں حاضر ہوئی تو میں نے آپ ﷺ کو غسل کرتے ہوئے پایا اور آپ کی بیٹی سیدہ فاطمہ رضی اللہ عنہا آپ ﷺ کو پردہ کیے ہوئے تھیں۔ میں نے آپ کو سلام عرض

کیا تو آپ نے فرمایا: ”یہ کون ہے؟“ میں نے کہا: ”ابو طالب کی بیٹی ام ہانی ہوں۔“ آپ ﷺ نے فرمایا: ”خوش آمدید ام ہانی!“ جب آپ ﷺ غسل سے فارغ ہوئے تو اٹھے اور ایک ہی کپڑا لپیٹ کر آٹھ رکعات ادا کیں۔ میں نے عرض کی: ”اے اللہ کے رسول! میرا ماں جایا بھائی علی کہتا ہے کہ وہ فلاں شخص کو قتل کرے گا جسے میں نے پناہ دے رکھی ہے اور وہ ہمیرہ کا فلاں بیٹا (جعدہ) ہے۔“ رسول اللہ ﷺ نے فرمایا: ”ام ہانی! جسے تو نے پناہ دی اسے ہم نے بھی پناہ دی۔“ سیدہ ام ہانی رضی اللہ عنہا فرماتی ہیں: ”وہ چاشت کا وقت تھا۔“ [بخاری، کتاب الجزية والموادعة، باب أمان النساء و جوارهن: ۳۱۷۱۔ مسلم: ۳۳۶/۸۲، بعد، ح: ۱۷۲۰]

اس واقعہ سے یہ مسئلہ واضح ہوا کہ اگر کوئی مسلمان کسی حربی کافر کو امان دے دے تو اس کا امان دینا درست ہوگا اور کسی دوسرے مسلمان کے لیے یہ جائز نہیں ہوگا کہ وہ اسے کسی طرح بھی تکلیف پہنچائے۔ لیکن اس امان کو ضرر رسانی سے پاک رکھنے کے لیے علماء نے یہ شرط لگائی ہے کہ امان دینے والا کسی جانب داری سے متمم نہ ہو اور وہ امان مزید نقصانات کا باعث نہ بنے، یا اس معاملے کو حاکم وقت کے پاس پیش کر دیا جائے، تاکہ وہ اپنی صواب دید سے مناسب فیصلہ کرے۔

### غزوہ حنین میں

سیدنا جابر بن عبد اللہ رضی اللہ عنہ بیان کرتے ہیں: ”قبیلہ ہوازن کے آگے آگے ایک طاقتور شخص سرخ اونٹ پر سوار سیاہ جھنڈا لیے ہوئے تھا، یہ شخص جب کسی کو زد میں لیتا تو نیزے سے اس پر حملہ کرتا، پھر اگر کوئی بچ کر نکل جاتا تھا تو اس کے پیچھے سے اس پر حملہ کرتا اور نیزہ اس کے آر پار کر دیتا۔ تو سیدنا علی اور ایک انصاری صحابی رضی اللہ عنہما دونوں نے اس کے قتل کا ارادہ کیا۔ چنانچہ سیدنا علی رضی اللہ عنہ نے اس کے اونٹ کی پچھلی ٹانگوں پر وار کیا جو اس کی سرین تک جا پہنچا، پھر انصاری صحابی نے بھی اس کے اونٹ کی پنڈلی پر وار کر کے آدھی پنڈلی تک اس کا

پاؤں کاٹ دیا، تو وہ سوار گر پڑا (اور اسے قتل کر دیا گیا)۔ پھر لوگ آپس میں جنگ کرنے لگے۔ [مسند أبي يعلى: ۳/۳۸۸، ح: ۱۸۶۳، و [إسناده حسن لذاته]

### غزوہ تبوک میں کردار ﷺ

سیدنا سعد بن ابی وقاص رضی اللہ عنہ بیان کرتے ہیں کہ جب رسول اللہ ﷺ غزوہ تبوک کے لیے نکلے تو سیدنا علی رضی اللہ عنہ کو (مدینہ میں) اپنا جانشین مقرر کیا۔ سیدنا علی رضی اللہ عنہ نے عرض کی: «أَتَخْلَفُنِي فِي الصَّبِيَّانِ وَالنِّسَاءِ؟ قَالَ أَلَا تَرْضَى أَنْ تَكُونَ مِنِّي بِمَنْزِلَةِ هَارُونَ مِنْ مُوسَى إِلَّا أَنَّهُ لَيْسَ نَبِيٍّ بَعْدِي» [بخاري، كتاب المغازي، باب غزوة تبوك وهي غزوة العسرة: ۴۴۱۶]

”(اے اللہ کے رسول!) کیا آپ مجھے بچوں اور عورتوں میں چھوڑے جا رہے ہیں؟“ آپ ﷺ نے فرمایا: ”کیا تم اس بات پر راضی نہیں کہ میرے پاس تمہارا وہی درجہ ہو جو موسیٰ علیہ السلام کے ہاں ہارون علیہ السلام کا تھا۔ فرق صرف اتنا ہے کہ میرے بعد کوئی نبی نہیں ہوگا۔“



## سیدنا علی رضی اللہ عنہ عمرۃ القضا میں

سیدنا براء بن عازب رضی اللہ عنہ بیان کرتے ہیں کہ عمرۃ القضا کے موقع پر جب اللہ کے رسول ﷺ (عمرہ کرنے کے بعد) مکہ سے واپس ہونے لگے تو سیدنا حمزہ رضی اللہ عنہ کی بیٹی چچا چچا کہتی ہوئی پیچھا کرنے لگی۔ سیدنا علی رضی اللہ عنہ اس کی طرف متوجہ ہوئے اور اس کا ہاتھ پکڑ کر سیدہ فاطمہ رضی اللہ عنہا سے کہا: ”اسے اٹھا لو، یہ تمہاری چچا زاد ہے اور اسے اپنے ساتھ سوار کر لو۔“ پھر اس لڑکی کے متعلق سیدنا علی، زید اور جعفر رضی اللہ عنہ نے جھگڑا کیا۔ سیدنا علی رضی اللہ عنہ نے کہا: «أَنَا أَحَقُّ بِهَا وَهِيَ ابْنَةُ عَمِّي» ”میں اس کا زیادہ حق دار ہوں، کیونکہ یہ میرے چچا کی بیٹی ہے۔“ سیدنا جعفر رضی اللہ عنہ نے کہا: ”(نہیں، میں زیادہ حق دار ہوں، کیونکہ یہ میرے چچا کی بیٹی ہے اور اس کی خالہ میرے نکاح میں ہے۔“ سیدنا زید بن حارثہ رضی اللہ عنہ نے کہا: ”(میں زیادہ حق دار ہوں، کیونکہ یہ میرے بھائی کی بیٹی ہے۔“ تو نبی ﷺ نے خالہ کے حق میں فیصلہ کرتے ہوئے فرمایا: «الْخَالَةُ بِمَنْزِلَةِ الْأُمِّ» ”خالہ ماں کی جگہ ہوتی ہے۔“ اس کے بعد سیدنا علی رضی اللہ عنہ سے فرمایا: «أَنْتَ مِنِّي وَآنَا مِنْكَ» ”تو مجھ سے ہے اور میں تجھ سے ہوں۔“ پھر سیدنا جعفر رضی اللہ عنہ سے فرمایا: «أَشْبَهْتَ خُلُقِي وَخُلُقِي» ”تم صورت اور سیرت میں میری مانند ہو۔“ پھر سیدنا زید بن حارثہ رضی اللہ عنہ سے فرمایا: «أَنْتَ أَخُونَا وَمَوْلَانَا» ”تم ہمارے بھائی اور ہمارے مولا (آزاد کردہ غلام) ہو۔“ [بخاری، کتاب الصلح، باب کیف یکتب هذا ما صالح ..... الخ : ۲۶۹۹]



## پہلا حج اور سیدنا علی رضی اللہ عنہ کا کردار

فتح مکہ کے بعد ۹ ہجری میں سیدنا ابوبکر صدیق رضی اللہ عنہ کی امامت میں پہلا حج ادا کیا گیا، رسول اللہ ﷺ اس حج میں شریک نہیں ہوئے تھے۔ سیدنا ابو ہریرہ رضی اللہ عنہ اس حج کے بارے میں بیان کرتے ہیں: ”مجھے ابوبکر رضی اللہ عنہ نے ان لوگوں میں بھیجا جو قربانی والے دن اعلانِ براءت کے لیے بھیجے گئے تھے، وہ منیٰ میں اعلان کر رہے تھے: ”اس سال کے بعد کوئی مشرک حج کرنے کے لیے نہ آئے اور نہ کوئی شخص برہنہ ہو کر بیت اللہ کا طواف کرے۔“ (راوی) حمید بیان کرتے ہیں کہ پھر نبی ﷺ نے پیچھے سے سیدنا علی رضی اللہ عنہ کو روانہ کیا اور انھیں حکم دیا کہ سورۃ براءت کا اعلان کریں۔ سیدنا ابو ہریرہ رضی اللہ عنہ بیان کرتے ہیں کہ پھر سیدنا علی رضی اللہ عنہ نے منیٰ میں ہمارے ساتھ (ذوالحجہ کی) دس تاریخ کو اعلانِ براءت کیا، نیز یہ اعلان بھی کیا:

« أَنْ لَا يَحْجَّ بَعْدَ الْعَامِ مُشْرِكٌ وَلَا يَطُوفَ بِالْبَيْتِ عُرْيَانٌ » [بخاری،

كتاب التفسير، باب قوله: ﴿وَأَذَانٌ مِنَ اللَّهِ وَرَسُولِهِ﴾ ..... ۶۶۵۶ - مسلم :

[۱۳۴۷]

”آئندہ سال سے کوئی مشرک حج کے لیے نہ آئے اور نہ ہی کوئی شخص برہنہ ہو کر بیت اللہ کا طواف کرے۔“

سیدنا ابو ہریرہ رضی اللہ عنہ بیان کرتے ہیں: ”جب رسول اللہ ﷺ نے سیدنا علی رضی اللہ عنہ کو مکہ والوں کی طرف براءت کا اعلان کرنے کے لیے بھیجا تو میں بھی ان کے ساتھ تھا۔“ کسی نے پوچھا: ”تم کیا اعلان کرتے تھے؟“ تو انھوں نے فرمایا:

« كُنَّا نُنَادِي أَنَّهُ لَا يَدْخُلُ الْجَنَّةَ إِلَّا مُؤْمِنٌ، وَلَا يَطُوفُ بِالْبَيْتِ عُرْيَانٌ، وَمَنْ كَانَ بَيْنَهُ وَبَيْنَ رَسُولِ اللَّهِ صَلَّى اللَّهُ عَلَيْهِ وَسَلَّمَ عَهْدٌ، فَإِنَّ أَجَلَهُ أَوْ أَمَدَهُ إِلَى أَرْبَعَةِ أَشْهُرٍ، فَإِذَا مَضَتْ الْأَرْبَعَةُ الْأَشْهُرُ فَإِنَّ اللَّهَ بَرِيءٌ مِنَ الْمُشْرِكِينَ وَرَسُولُهُ، وَلَا يَحُجُّ هَذَا الْبَيْتَ بَعْدَ الْعَامِ مُشْرِكٌ، قَالَ فَكُنْتُ أُنَادِي حَتَّى صَحِلَ صَوْتِي »

[ مسند أحمد: ۲/ ۲۹۹، ح: ۷۹۷۷- نسائي: ۲۹۶۱- مستدرک حاکم: ۲/ ۳۳۱، ح: ۳۲۷۵ ]

”ہم اعلان کرتے تھے کہ جنت میں صرف مومن شخص ہی داخل ہوگا اور کوئی شخص برہنہ حالت میں بیت اللہ کا طواف نہیں کرے گا اور جس کا اللہ کے رسول ﷺ سے عہد و پیمان ہے اس کے لیے چار ماہ کی مدت ہے۔ اس کے گزر جانے کے بعد اللہ اور اس کا رسول مشرکوں سے بری ہیں اور نہ ہی اس سال کے بعد کوئی مشرک بیت اللہ کا حج کرے۔“ سیدنا ابو ہریرہؓ بیان کرتے ہیں: ”میں یہ اعلان کرتا رہا، یہاں تک کہ میری آواز بیٹھ گئی۔“

## سیدنا علی رضی اللہ عنہ اور وفدِ نجران کو دعوتِ مباہلہ

سیدنا سعد بن ابی وقاص رضی اللہ عنہ بیان کرتے ہیں کہ جب یہ آیت نازل ہوئی:

﴿تَعَالَوْا نَدْعُ أَبْنَاءَنَا وَأَبْنَاءَكُمْ وَنِسَاءَنَا وَنِسَاءَكُمْ وَأَنْفُسَنَا وَأَنْفُسَكُمْ ثُمَّ نَبْتَهِلْ فَنَجْعَلْ لَعْنَتَ اللَّهِ عَلَى الْكَاذِبِينَ﴾ [آل عمران: ۶۱]

”آؤ! ہم اپنے بیٹوں اور تمہارے بیٹوں کو بلا لیں اور اپنی عورتوں اور تمہاری عورتوں کو بھی اور اپنے آپ کو اور تمہیں بھی، پھر گڑگڑا کر دعا کریں، پس جھوٹوں پر اللہ کی لعنت بھیجیں۔“

تو رسول اللہ ﷺ نے سیدنا علی، فاطمہ، حسن اور حسین رضی اللہ عنہم کو بلایا اور فرمایا:

«اللّٰهُمَّ هٰؤُلَاءِ اَهْلِيَّ» [ترمذی، کتاب تفسیر القرآن، باب و من سورۃ آل عمران: ۲۹۹۹]

”اے اللہ! یہ (بھی) میرے اہل ہیں۔“



## سیدنا علی رضی اللہ عنہ یمن میں بطور داعی و قاضی

سیدنا براء بن عازب رضی اللہ عنہ بیان کرتے ہیں: ”رسول اللہ ﷺ نے ہمیں خالد بن ولید رضی اللہ عنہ کے ہمراہ یمن کی طرف روانہ کیا، پھر سیدنا خالد بن ولید رضی اللہ عنہ کی جگہ سیدنا علی رضی اللہ عنہ کو تعینات فرمایا اور انھیں حکم دیا:

«مُرْ أَصْحَابَ خَالِدٍ مَنْ شَاءَ مِنْهُمْ أَنْ يُعَقِّبَ مَعَكَ فَلْيُعَقِّبْ وَمَنْ شَاءَ فَلْيُقْبِلْ»

”خالد (رضی اللہ عنہ) کے ساتھیوں سے کہہ دو کہ ان میں سے جو تمھارے ساتھ (یمن میں) رہنا چاہے وہ تمھارے ساتھ (یمن) لوٹ جائے اور جو چاہے (مدینہ) واپس چلا آئے۔“

سیدنا براء بن عازب رضی اللہ عنہ بیان کرتے ہیں: ”میں بھی انھی لوگوں میں سے تھا جو سیدنا علی رضی اللہ عنہ کے ساتھ یمن لوٹ گئے تھے اور مجھے کئی اوقیہ چاندی مال غنیمت میں سے حاصل ہوئی تھی۔“ [بخاری، کتاب المغازی، باب بعث علی بن ابی طالب و خالد بن الولید رضی اللہ عنہما إلى یمن ..... الخ : ۴۳۶۹]

ایک مرتبہ نبی کریم ﷺ نے ایک لشکر یمن کی طرف روانہ کیا اور سیدنا خالد بن ولید رضی اللہ عنہ کو اس کا سپہ سالار مقرر کیا، کفار سے جنگ ہوئی اور مسلمانوں کو فتح نصیب ہوئی، بہت سا مال غنیمت بھی ہاتھ لایا۔ چنانچہ سیدنا بریدہ بن حبیب رضی اللہ عنہ بیان کرتے ہیں کہ رسول اللہ ﷺ نے سیدنا علی رضی اللہ عنہ کو سیدنا خالد بن ولید رضی اللہ عنہ کے پاس (یمن) بھیجا، تاکہ وہ مال غنیمت میں

سے خُس (پانچویں حصے) کو اپنی تحویل میں لے لیں (اور تقسیم کر دیں، سیدنا علی رضی اللہ عنہ نے خُس میں سے ایک لونڈی خود لے لی، مجھے یہ بات ناگوار گزری اور) مجھے سیدنا علی رضی اللہ عنہ سے بہت بغض پیدا ہو گیا، پھر (کچھ دیر بعد) میں نے انھیں غسل کرتے دیکھا تو میں نے سیدنا خالد رضی اللہ عنہ سے کہا: ”کیا آپ نے علی رضی اللہ عنہ کی طرف نہیں دیکھا (کہ انھوں نے اپنے حصے سے زائد لے لیا اور ایک لونڈی سے صحبت کی)؟“ پھر جب ہم رسول اللہ ﷺ کی خدمت میں حاضر ہوئے تو میں نے آپ ﷺ سے بھی اس واقعہ کا ذکر کیا تو آپ ﷺ نے دریافت فرمایا: ”اے بریدہ! کیا تمھیں علی رضی اللہ عنہ سے بغض ہے؟“ میں نے کہا: ”جی ہاں!“ آپ ﷺ نے فرمایا: ”علی رضی اللہ عنہ سے بغض نہ رکھو، کیونکہ مالِ خُس میں اس کا اس سے بھی زیادہ حق ہے۔“ [بخاری، کتاب المغازی، باب بعث علی بن ابی طالب..... الخ: ۴۳۵۰]

سیدنا ابوسعید خدری رضی اللہ عنہ بیان کرتے ہیں کہ سیدنا علی رضی اللہ عنہ نے رسول اللہ ﷺ کی خدمت میں پیری کے پتوں سے صاف کردہ چمڑے (کے تھیلے) میں تھوڑا سا سونا بھیجا جو ابھی مٹی سے علیحدہ نہیں کیا گیا تھا، آپ ﷺ نے اسے چار اشخاص عیینہ بن بدر، اقرع بن حابس، زید الخیل اور چوتھے علقمہ بن علاش یا عامر بن طفیل رضی اللہ عنہ میں تقسیم کر دیا، تو آپ کے اصحاب میں سے ایک شخص نے کہا: ”ہم ان لوگوں سے زیادہ اس سونے کے حق دار تھے۔“ نبی ﷺ کو یہ خبر پہنچی تو آپ ﷺ نے فرمایا:

«أَلَا تَأْمَنُونِي وَأَنَا أَمِينٌ مَنْ فِي السَّمَاءِ، يَأْتِينِي خَبَرُ السَّمَاءِ صَبَاحًا وَمَسَاءً؟»

”تم لوگ مجھ پر اعتماد نہیں کرتے، حالانکہ اس پروردگار کو مجھ پر اعتماد ہے جو آسمانوں پر ہے اور صبح و شام میرے پاس آسمانی خبر آتی رہتی ہے۔“

اس دوران میں ایک دوسرا شخص کھڑا ہوا جس کی آنکھیں دھنسی ہوئیں، رخسار پھولے ہوئے، پیشانی ابھری ہوئی، گھنی ڈاڑھی، سرمٹا اور اونچی ازار باندھے ہوئے تھا، وہ کہنے لگا:

”اللہ کے رسول! آپ اللہ سے ڈریں۔“ آپ ﷺ نے فرمایا: «وَيْلَكَ، أَوْ لَسْتُ أَحَقَّ أَهْلِ الْأَرْضِ أَنْ يَتَّقِيَ اللَّهَ» ”تو ہلاک ہو جائے، کیا میں روئے زمین کے لوگوں میں اللہ سے ڈرنے کا زیادہ حق دار نہیں ہوں؟“ پھر وہ شخص چلا گیا تو سیدنا خالد بن ولید رضی اللہ عنہ نے عرض کی: ”اے اللہ کے رسول! کیا میں اس کی گردن نہ اڑا دوں؟“ آپ ﷺ نے فرمایا: «لَا، لَعَلَّهُ أَنْ يَكُونَ يُصَلِّي» ”نہیں، شاید وہ نماز پڑھتا ہو۔“ سیدنا خالد رضی اللہ عنہ نے کہا: ”بہت سے نمازی ایسے ہوتے ہیں کہ وہ منہ سے ایسی باتیں کہتے ہیں جو ان کے دل میں نہیں ہوتیں۔“ رسول اللہ ﷺ نے فرمایا:

«إِنِّي لَمْ أَوْمَرْ أَنْ أَنْقَبَ عَنْ قُلُوبِ النَّاسِ وَلَا أَشَقَّ بَطُونَهُمْ»

[بخاری، کتاب المغازی، باب بعث علی بن ابی طالب..... الخ : ۴۳۵۱]

”مجھے لوگوں کے دل ٹٹولنے یا ان کے پیٹ چیرنے کا حکم نہیں دیا گیا۔“

سیدنا جابر رضی اللہ عنہ بیان کرتے ہیں کہ سیدنا علی رضی اللہ عنہ اپنی تحصیل داری (یعنی یمن کی ذمہ داری) سے واپس آئے تو نبی ﷺ نے ان سے دریافت کیا: «بِمَا أَهْلَلْتَ يَا عَلِيُّ؟» ”اے علی! تم نے احرام کس طرح باندھا ہے؟“ انھوں نے کہا: «بِمَا أَهَّلَ بِهِ النَّبِيُّ صَلَّى اللَّهُ عَلَيْهِ وَسَلَّمَ» ”جس طرح (میرے) نبی ﷺ نے احرام باندھا ہے۔“ تو آپ ﷺ نے فرمایا: «فَاهْدِ وَأَمْكُثْ حَرَامًا كَمَا أَنْتَ» ”تم قربانی کا جانور بھیج دو اور جس طرح احرام باندھا ہے اسی کے مطابق عمل کرو۔“ سیدنا جابر رضی اللہ عنہ بیان کرتے ہیں کہ سیدنا علی رضی اللہ عنہ رسول اللہ ﷺ کے لیے قربانی کے جانور لائے تھے۔ [بخاری، کتاب المغازی، باب بعث علی بن ابی طالب..... الخ : ۴۳۵۲]

بکر بن عبد اللہ بصری سے روایت ہے، انھوں نے سیدنا عبد اللہ بن عمر رضی اللہ عنہما سے ذکر کیا کہ سیدنا انس بن مالک رضی اللہ عنہ نے ہم سے بیان کیا ہے کہ نبی کریم ﷺ نے عمرہ اور حج دونوں کا احرام باندھا تھا، تو سیدنا عبد اللہ بن عمر رضی اللہ عنہما نے فرمایا کہ نبی ﷺ نے صرف حج کا احرام

## ولادت تا وفات النبی ﷺ

باندھا تھا اور ہم نے بھی آپ کے ساتھ حج ہی کا احرام باندھا تھا، پھر جب ہم مکہ مکرمہ آئے تو آپ ﷺ نے فرمایا: ”جس کے ساتھ قربانی کا جانور نہ ہو وہ اپنے حج کے احرام کو عمرے میں تبدیل کر لے (اور طواف اور سعی کر کے احرام کھول دے)۔“ چونکہ نبی کریم ﷺ کے ساتھ قربانی کا جانور تھا اور سیدنا علی بن ابی طالب رضی اللہ عنہ بھی یمن سے حج کے ارادے سے آئے تھے، تو نبی کریم ﷺ نے ان سے دریافت فرمایا: ”تم نے احرام باندھتے وقت کیا نیت کی تھی؟ ہمارے ساتھ تمہاری زوجہ (فاطمہ رضی اللہ عنہا) بھی ہیں۔“ انھوں نے عرض کی: ”میں نے نبی اکرم ﷺ کے احرام کے مطابق اپنے احرام کی نیت کی تھی۔“ آپ ﷺ نے فرمایا: ”پھر تم اپنے احرام پر قائم رہو، کیونکہ ہمارے ساتھ قربانی کا جانور ہے۔“ [بخاری، کتاب المغازی، باب بعث علی بن ابی طالب..... الخ: ۴۳۵۳، ۴۳۵۴]

## حجۃ الوداع اور گوشت کی تقسیم کی ذمہ داری

حجۃ الوداع کے موقع پر رسول اللہ ﷺ کی قربانی کے گوشت کی تقسیم کی ذمہ داری سیدنا علی رضی اللہ عنہ کے ذمے تھی۔ چنانچہ سیدنا علی رضی اللہ عنہ بیان کرتے ہیں:

«بَعَثَنِي النَّبِيُّ صَلَّى اللَّهُ عَلَيْهِ وَسَلَّمَ فَقُمْتُ عَلَى الْبُذْنِ فَأَمَرَنِي فَقَسَمْتُ لِحُومَهَا ثُمَّ أَمَرَنِي فَقَسَمْتُ جِلَالَهَا وَجُلُودَهَا»

”نبی کریم ﷺ نے (حجۃ الوداع میں) مجھے قربانی کے اونٹوں کی نگرانی کے لیے روانہ کیا، جب میں گیا تو مجھے حکم دیا کہ میں ان کا گوشت تقسیم کروں، چنانچہ میں نے تقسیم کر دیا، پھر حکم دیا تو میں نے ان کی جھولیں اور کھالیں بھی تقسیم کر دیں۔“

صحیح بخاری کی اس روایت میں سیدنا علی رضی اللہ عنہ سے یہ الفاظ بھی مروی ہیں:

«أَمَرَنِي النَّبِيُّ صَلَّى اللَّهُ عَلَيْهِ وَسَلَّمَ فَقُمْتُ عَلَى الْبُذْنِ وَلَا أُعْطِي عَلَيْهَا شَيْئًا فِي جِزَارَتِهَا» [بخاری، کتاب الحج، باب يعطي الجزار من الهدي شيئاً : ۱۷۱۶]

”مجھے نبی کریم ﷺ نے حکم دیا کہ میں قربانی کے اونٹوں کی نگرانی کروں اور قصاب کو ان کی کوئی چیز بطور اجرت نہ دوں۔“

سیدنا علی رضی اللہ عنہ بیان کرتے ہیں:

«أَهْدَى النَّبِيُّ صَلَّى اللَّهُ عَلَيْهِ وَسَلَّمَ مِائَةَ بَدَنَةٍ فَأَمَرَنِي بِلِحُومِهَا»



ولادت تا وفات النبی ﷺ

فَقَسَمْتُهَا ثُمَّ أَمَرَنِي بِجَلَالِهَا فَقَسَمْتُهَا ثُمَّ بِجُلُودِهَا فَقَسَمْتُهَا»

[بخاری، کتاب الحج، باب يتصدق بجلال البدن: ۱۷۱۸]

”نبی کریم ﷺ نے (حجۃ الوداع میں) ایک سواونٹوں کی قربانی دی، آپ ﷺ نے مجھے حکم دیا کہ میں ان کا گوشت تقسیم کر دوں تو میں نے اسے تقسیم کر دیا، پھر آپ ﷺ نے مجھے ان کی جھولیں تقسیم کرنے کا حکم دیا تو میں نے انھیں بھی بانٹ دیا۔ پھر آپ ﷺ نے مجھے ان کی کھالیں تقسیم کرنے کا حکم دیا تو میں نے وہ بھی تقسیم کر دیں۔“

سیدنا جابر بن عبد اللہ رضی اللہ عنہ بیان کرتے ہیں: ”(حجۃ الوداع کے موقع پر) رسول اللہ ﷺ نے تریسٹھ (۶۳) اونٹ اپنے دست مبارک سے نحر (یعنی قربان) کیے، باقی (۲۷) سیدنا علی رضی اللہ عنہ کو دیے، وہ انھوں نے نحر کیے۔ آپ ﷺ نے ان کو اپنی قربانیوں میں شریک کیا اور پھر ہر اونٹ سے گوشت کا ایک ٹکڑا لینے کا حکم فرمایا اور (آپ ﷺ کے حکم کے مطابق) اسے ایک ہنڈیا میں ڈال کر پکایا گیا، پھر آپ ﷺ اور سیدنا علی رضی اللہ عنہ دونوں نے اس گوشت میں سے کھایا اور اس کا شور باپیا۔“ [مسلم، کتاب الحج، باب حجة النبی ﷺ: ۱۲۱۸]

سیدنا علی رضی اللہ عنہ بیان کرتے ہیں:

«أَنَّ النَّبِيَّ صَلَّى اللَّهُ عَلَيْهِ وَسَلَّمَ وَقَفَ بِعَرَفَةَ وَهُوَ مُرْدِفٌ أَسَامَةَ ابْنَ زَيْدٍ فَقَالَ هَذَا الْمَوْقِفُ وَكُلُّ عَرَفَةَ مَوْقِفٌ، ثُمَّ دَفَعَ يَسِيرُ الْعَنْقَ وَجَعَلَ النَّاسُ يَضْرِبُونَ يَمِينًا وَشِمَالًا، وَهُوَ يَلْتَفِتُ وَيَقُولُ السَّكِينَةَ أَيُّهَا النَّاسُ! السَّكِينَةَ أَيُّهَا النَّاسُ! حَتَّى جَاءَ الْمُزْدَلِفَةَ، وَجَمَعَ بَيْنَ الصَّلَاتَيْنِ، ثُمَّ وَقَفَ بِالْمُزْدَلِفَةِ، فَوَقَفَ عَلَى قَرْحٍ، وَأَرْدَفَ الْفُضْلَ بْنَ عَبَّاسٍ، فَقَالَ هَذَا الْمَوْقِفُ، وَكُلُّ الْمُزْدَلِفَةِ مَوْقِفٌ، ثُمَّ دَفَعَ وَجَعَلَ يَسِيرُ الْعَنْقَ، وَالنَّاسُ يَضْرِبُونَ يَمِينًا

وَسِمَالًا، وَهُوَ يَلْتَفِتُ وَيَقُولُ السَّكِينَةَ، السَّكِينَةَ أَيُّهَا النَّاسُ! حَتَّى جَاءَ مُحَسَّرًا فَفَرَعَ رَاحِلَتَهُ فَخَبَّتْ، حَتَّى خَرَجَ، ثُمَّ عَادَ لِسِيرِهِ الْأَوَّلِ، حَتَّى رَمَى الْجَمْرَةَ، ثُمَّ جَاءَ الْمَنْحَرُ، فَقَالَ هَذَا الْمَنْحَرُ، وَكُلُّ مَنَى مَنَحَرٍ، ثُمَّ جَاءَ تَهْ امْرَأَةٌ شَابَّةٌ مِنْ خُثْعَمَ، فَقَالَتْ إِنَّ أَبِي شَيْخٌ كَبِيرٌ، وَقَدْ أَفْنَدَ، وَأَذْرَكَتُهُ فَرِيضَةُ اللَّهِ فِي الْحَجِّ، وَلَا يَسْتَطِيعُ آدَاءَ هَا، فَيَجْزِي عَنْهُ أَنْ أُؤَدِّيَهَا عَنْهُ؟ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ نَعَمْ، وَجَعَلَ يَصْرِفُ وَجْهَ الْفَضْلِ بْنِ الْعَبَّاسِ عَنْهَا، ثُمَّ أَتَاهُ رَجُلٌ فَقَالَ إِنِّي رَمَيْتُ الْجَمْرَةَ، وَأَفْضُتُ وَلَيْسْتُ وَلَمْ أَحْلِقْ؟ قَالَ فَلَا حَرَجَ، فَاحْلِقْ ثُمَّ أَتَاهُ رَجُلٌ آخَرُ، فَقَالَ إِنِّي رَمَيْتُ وَحَلَقْتُ وَلَيْسْتُ وَلَمْ أَنْحَرْ؟ فَقَالَ لَا حَرَجَ فَانْحَرْ، ثُمَّ أَفَاضَ رَسُولُ اللَّهِ صَلَّى اللَّهُ عَلَيْهِ وَسَلَّمَ، فَدَعَا بِسَجَلٍ مِنْ مَاءٍ زَمْزَمَ، فَشَرِبَ مِنْهُ وَتَوَضَّأَ، ثُمَّ قَالَ انْزِعُوا يَا بَنِي عَبْدِ الْمُطَّلِبِ، فَلَوْلَا أَنْ تُغْلَبُوا عَلَيْهَا لَنَزَعْتُ، قَالَ الْعَبَّاسُ! يَا رَسُولَ اللَّهِ! إِنِّي رَأَيْتُكَ تَصْرِفُ وَجْهَ ابْنِ أَخِيكَ؟ قَالَ إِنِّي رَأَيْتُ غُلَامًا شَابًّا، وَجَارِيَةً شَابَّةً، فَخَشِيتُ عَلَيْهِمَا الشَّيْطَانَ » [مسند أحمد : ١ / ٧٥، ٧٦،

ح : ٥٦٤، وإسناده حسن لذاته ]

”رسول اللہ ﷺ عرفہ میں ٹھہرے اور آپ ﷺ اپنے پیچھے اسامہ بن زید (رضی اللہ عنہ) کو بٹھائے ہوئے تھے۔ آپ ﷺ نے فرمایا: ”یہ وقوف (ٹھہرنے) کی جگہ ہے اور عرفہ مکمل وقوف (ٹھہرنے) کی جگہ ہے۔“ پھر آپ ﷺ عرفہ سے اپنی سواری کو تیزی سے ہانکتے ہوئے نکلے اور لوگ بھی آپ کے دائیں بائیں اپنے اپنے اونٹوں

کو تیزی سے ہانکتے ہوئے چلے، تو آپ ﷺ ان کی طرف متوجہ ہوئے اور فرمانے لگے: ”اے لوگو! آرام سے چلو۔ اے لوگو! آرام سے چلو۔“ یہاں تک کہ آپ ﷺ مزدلفہ پہنچے اور دو نمازوں (مغرب اور عشاء) کو جمع کیا اور مزدلفہ ہی میں ایک بلند مقام پر قیام فرمایا، پھر فضل بن عباس (رضی اللہ عنہ) کو اپنے پیچھے سوار کیا اور فرمایا: ”یہ وقوف (ٹھہرنے) کی جگہ ہے اور پورا مزدلفہ وقوف (ٹھہرنے) کی جگہ ہے۔“ پھر آپ ﷺ مزدلفہ سے اپنی سواری کو تیزی سے ہانکتے ہوئے نکلے اور لوگ بھی آپ کے دائیں بائیں اونٹوں کو تیزی سے ہانکتے ہوئے چلے، تو آپ ﷺ ان کی طرف متوجہ ہوئے اور فرمانے لگے: ”آرام سے آرام سے اے لوگو!“ یہاں تک کہ آپ ﷺ جب وادی محسر پہنچے تو اپنی سواری کو کوڑا مارا، جس سے وہ اور تیز ہو گئی یہاں تک کہ آپ ﷺ اس وادی کو پار کر گئے۔ پھر آپ ﷺ اپنی پہلی رفتار پر واپس لوٹ آئے اور منیٰ پہنچ کر جمرہ کی رمی کی، پھر قربان گاہ آئے اور فرمایا: ”یہ قربانی کی جگہ ہے اور پورا منیٰ قربانی کرنے کی جگہ ہے۔“ اس دوران آپ ﷺ کے پاس قبیلہ خثعم کی ایک نوجوان عورت آئی اور کہنے لگی: ”میرا باپ بہت بوڑھا اور لاغر ہو چکا ہے اور اس پر فریضہ حج بھی واجب ہو چکا ہے، لیکن وہ حج کی ادائیگی کی طاقت نہیں رکھتا، تو کیا اگر میں اس کی طرف سے حج کروں تو اس کے لیے کافی ہو جائے گا؟“ آپ ﷺ نے فرمایا: ”ہاں!“ اور آپ ﷺ فضل بن عباس (رضی اللہ عنہ) کا چہرہ اس عورت سے (دوسری طرف) پھیرنے لگے۔ پھر ایک اور آدمی آیا اور کہنے لگا: ”میں نے رمی کر لی ہے اور طواف افاضہ سے فارغ ہو کر (عام) کپڑے پہن چکا ہوں لیکن ابھی سر نہیں منڈوایا؟“ آپ ﷺ نے فرمایا: ”کوئی حرج نہیں، سر منڈوا لو۔“ پھر ایک اور آدمی آیا اور کہنے لگا: ”میں نے رمی کی، سر منڈوایا اور (عام) لباس پہن لیا ہے،

لیکن ابھی تک قربانی نہیں کی ہے؟“ آپ ﷺ نے فرمایا: ”کوئی حرج نہیں، قربانی کر لو۔“ پھر رسول اللہ ﷺ وہاں سے (مکہ کے لیے) روانہ ہوئے، (مکہ پہنچ کر) آپ ﷺ نے زم زم کے پانی کا ایک ڈول منگوا یا، اس میں سے پانی پیا اور وضو کیا اور فرمایا: ”اے بنو عبدالمطلب! اب تم پانی نکال لو، اگر مجھے یہ خدشہ نہ ہوتا کہ لوگ (اسے مناسک حج کا حصہ سمجھ کر) تم پر غالب آنے لگیں گے تو میں خود پانی نکالتا۔“ عباس رضی اللہ عنہ کہنے لگے: ”اے اللہ کے رسول! میں نے دیکھا کہ آپ اپنے بھتیجے فضل کا چہرہ دوسری طرف پھیر رہے تھے؟“ آپ ﷺ نے فرمایا: ”میں نے ایک نوجوان لڑکے اور نوجوان لڑکی کو دیکھا تو میں ان پر شیطان کے حملے سے ڈر گیا۔“

شقیق بن سلمہ رضی اللہ عنہ فرماتے ہیں:

« كَانَ عَلِيٌّ يُكَبِّرُ بَعْدَ صَلَاةِ الْفَجْرِ غَدَاةَ عَرَفَةَ، ثُمَّ لَا يَقْطَعُ حَتَّى يُصَلِّيَ الْإِمَامُ مِنْ آخِرِ أَيَّامِ التَّشْرِيقِ، ثُمَّ يُكَبِّرُ بَعْدَ الْعَصْرِ »

[مستدرک حاکم: ۱/۲۹۹، ج: ۱۱۱۳، وإسناده حسن لذاته]

”سیدنا علی رضی اللہ عنہ عرفہ کے دن نماز فجر سے تکبیرات شروع کرتے تھے اور اس وقت تک کہتے رہتے تھے جب تک کہ امام ایام تشریق کے آخری دن کی نماز نہ پڑھا لیتا اور سیدنا علی رضی اللہ عنہ نماز عصر کے بعد بھی تکبیرات کہتے تھے۔“

حجۃ الوداع کے موقع پر سیدنا علی رضی اللہ عنہ نبی کریم ﷺ کے احکامات کی تحفید میں ترجمان کی حیثیت سے کام کر رہے تھے۔ عمرو بن سلیم اپنی ماں سے روایت کرتے ہیں، وہ بیان کرتی ہیں کہ میدان منیٰ میں سیدنا علی رضی اللہ عنہ یہ اعلان کر رہے تھے:

« إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ إِنَّ هَذِهِ أَيَّامُ أَكْلِ وَشُرْبٍ، فَلَا يَصُومُهَا أَحَدٌ »

”یہ (ایام منی) کھانے پینے کے ایام ہیں، لہذا ان میں کوئی شخص روزہ نہ رکھے۔“  
 وہ بیان کرتی ہیں: ”سیدنا علی رضی اللہ عنہ اپنے اونٹ پر سوار لوگوں کے پیچھے پیچھے چل رہے  
 تھے اور بلند آواز سے یہ اعلان کر رہے تھے۔“ [مسند أحمد: ۱/۷۶، ح: ۵۶۷، وإسناده  
 صحیح]

## نبی ﷺ سے خلافت سے متعلق سوال نہ کرنا

سیدنا کعب بن مالک رضی اللہ عنہ بیان کرتے ہیں کہ مجھے سیدنا عبداللہ بن عباس رضی اللہ عنہما نے بتایا:

«أَنَّ عَلِيَّ بْنَ أَبِي طَالِبٍ رَضِيَ اللَّهُ عَنْهُ خَرَجَ مِنْ عِنْدِ رَسُولِ اللَّهِ صَلَّى اللَّهُ عَلَيْهِ وَسَلَّمَ فِي وَجَعِهِ الَّذِي تُوَفِّي فِيهِ فَقَالَ النَّاسُ يَا أَبَا حَسَنِ! كَيْفَ أَصْبَحَ رَسُولُ اللَّهِ صَلَّى اللَّهُ عَلَيْهِ وَسَلَّمَ؟ فَقَالَ أَصْبَحَ بِحَمْدِ اللَّهِ بَارِتًا، فَأَخَذَ بِيَدِهِ عَبَّاسُ بْنُ عَبْدِ الْمُطَّلِبِ فَقَالَ لَهُ أَنْتَ وَاللَّهِ! بَعْدَ ثَلَاثِ عَشْرَةِ عَامٍ وَإِنِّي وَاللَّهِ! لَأَرَى رَسُولَ اللَّهِ صَلَّى اللَّهُ عَلَيْهِ وَسَلَّمَ سَوْفَ يُتَوَفَّى مِنْ وَجَعِهِ هَذَا، إِنِّي لَأَعْرِفُ وَجُوهَ بَنِي عَبْدِ الْمُطَّلِبِ عِنْدَ الْمَوْتِ، أَذْهَبَ بِنَا إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ فَلَنَسْأَلُهُ فِيمَنْ هَذَا الْأَمْرُ؟ إِنْ كَانَ فِينَا عِلْمُنَا ذَلِكَ وَإِنْ كَانَ فِي غَيْرِنَا عِلْمُنَاهُ فَأَوْصِي بِنَا، فَقَالَ عَلِيٌّ إِنَّا وَاللَّهِ! لَتَيْنِ سَأَلْنَاهَا رَسُولَ اللَّهِ صَلَّى اللَّهُ عَلَيْهِ وَسَلَّمَ فَمَنْعَنَا لَا يُعْطِيَنَاهَا النَّاسُ بَعْدَهُ، وَإِنِّي وَاللَّهِ! لَا أَسْأَلُهَا رَسُولَ اللَّهِ صَلَّى اللَّهُ عَلَيْهِ وَسَلَّمَ» [بخاري، كتاب المغازي، باب مرض النبي ﷺ ووفاته: ٤٤٤٧]

”ایک دن سیدنا علی بن ابی طالب رضی اللہ عنہ رسول اللہ ﷺ کے پاس سے باہر آئے،

جبکہ آپ ﷺ مرض وفات میں مبتلا تھے، تو لوگوں نے پوچھا: ”اے ابو الحسن! رسول اللہ ﷺ اب کیسے ہیں؟“ انھوں نے کہا: ”الحمد للہ، اب اچھے ہیں۔“ سیدنا عباس بن عبدالمطلب رضی اللہ عنہ نے ان کا ہاتھ پکڑا اور کہا: ”اللہ کی قسم! تم تین دن کے بعد لاٹھی کے غلام (یعنی محکوم) بن جاؤ گے، کیونکہ اللہ کی قسم! میں رسول اللہ ﷺ کو دیکھ رہا ہوں کہ عنقریب آپ اس مرض سے وفات پا جائیں گے، اس لیے کہ میں بنو عبدالمطلب کے چہرے ان کی موت کے وقت پہچانتا ہوں۔ آؤ ہم رسول اللہ ﷺ کے پاس جا کر اس امر کے متعلق دریافت کریں کہ آپ کے بعد کون آپ کا خلیفہ ہوگا؟ اگر آپ نے ہم لوگوں کو خلافت دی تو معلوم ہو جائے گا اور اگر آپ نے کسی دوسرے کو خلافت سونپی تو بھی معلوم ہو جائے گا اور تب آپ اسے ہمارے متعلق حسن سلوک کی وصیت فرما دیں گے۔“ سیدنا علی رضی اللہ عنہ نے کہا: ”اللہ کی قسم! اگر ہم نے آپ سے اس امر سے متعلق دریافت کیا اور آپ نے ہمیں محروم فرما دیا تو آپ کے بعد لوگ ہمیں کبھی خلیفہ نامزد نہیں کریں گے، اللہ کی قسم! میں تو رسول اللہ ﷺ سے خلافت کے متعلق سوال نہیں کروں گا۔“

اس واقعہ سے ثابت ہوا کہ رسول اللہ ﷺ نے سیدنا علی رضی اللہ عنہ کو نہ تو خلیفہ بنایا، نہ وصی بنایا اور نہ ہی ان کے لیے کسی قسم کی کوئی وصیت کی تھی۔ لہذا یہ دعویٰ کرنا کہ رسول اللہ ﷺ نے دوران سفر سیدنا علی رضی اللہ عنہ کو خلیفہ بنایا تھا صحیح نہیں۔ نیز اس واقعہ سے سیدنا علی رضی اللہ عنہ کی کمال دانائی اور دانش مندی بھی ظاہر ہوتی ہے کہ انھوں نے ایک ایسا خیال ظاہر فرمایا جس سے کئی فتنوں کا دروازہ بن ہو گیا۔





## عہدِ صدیقی، فاروقی اور عثمانی میں کردار

- ❖ سیدنا علی رضی اللہ عنہ عہدِ صدیقی میں
- ❖ علی رضی اللہ عنہ کی زبان سے ابوبکر رضی اللہ عنہ کی فضیلت
- ❖ میراثِ نبوی، ابوبکر اور سیدہ فاطمہ رضی اللہ عنہا کا معاملہ
- ❖ سیدنا علی رضی اللہ عنہ عہدِ فاروقی میں
- ❖ سیدنا علی اور عباس رضی اللہ عنہما عمر رضی اللہ عنہ کی عدالت میں
- ❖ خلافت کے لیے منتخب کمیٹی میں علی رضی اللہ عنہ کا نام
- ❖ علی رضی اللہ عنہ کے عمر رضی اللہ عنہ کے حق میں کلماتِ خیر
- ❖ سیدنا علی رضی اللہ عنہ عہدِ عثمانی میں
- ❖ سیدنا علی رضی اللہ عنہ کے ہاں سیدنا عثمان رضی اللہ عنہ کا مقام
- ❖ آلِ علی رضی اللہ عنہ سیدنا عثمان رضی اللہ عنہ کا دفاع کرتے ہوئے



ثقة و متقن تابعی ابان بن عثمان رضی اللہ عنہ بیان کرتے ہیں کہ جب سیدنا عثمان رضی اللہ عنہ پر مسلسل سنگ باری کی جانے لگی تو میں سیدنا علی رضی اللہ عنہ کے پاس آیا اور کہا: ”چچا جان! ہمیں تو پتھروں نے مار ڈالا۔“ انھوں نے فرمایا: ”میرے بھتیجے! چلو۔“ میں باہر نکلا تو وہ بھی میرے ساتھ باہر آگئے، پھر ان پر بھی اس قدر پتھر برسائے گئے کہ ان کے کندھے بے حس ہو کر رہ گئے، تو انھوں نے فرمایا:

« يَا ابْنَ أَخِي! اجْمَعْ حَشَمَكَ وَافْعَلْ كَمَا تَرَانِي أَفْعَلُ »

[ تاریخ دمشق : ۳۶۸/۳۹ ، ۳۶۹ ، و إسناده حسن لذاته۔ تاریخ المدينة المنورة : ۱۲۲۰/۴ ، ۱۲۲۱ ]

”میرے بھتیجے! اپنے رعب و وقار کو قائم رکھو اور ایسے ہی کرو جیسے میں کر رہا ہوں۔“

عہد صدیقی، فاروقی اور عثمانی میں کردار

## سیدنا علی رضی اللہ عنہ عہد صدیقی میں

### رسول اللہ ﷺ کی وفات اور خلیفہ کا انتخاب

سیدنا عمر بن خطاب رضی اللہ عنہ سے ایک تفصیلی روایت ہے، جس میں وہ بیان کرتے ہیں کہ رسول اللہ ﷺ کی وفات کے بعد انصار سقیفہ بنی ساعدہ میں جمع ہو گئے۔ مہاجرین کو اس بات کا علم ہوا تو وہ سب سیدنا ابوبکر رضی اللہ عنہ کے پاس پہنچ گئے۔ تو میں نے سیدنا ابوبکر رضی اللہ عنہ سے کہا کہ آپ ہمیں اپنے ان انصار بھائیوں کے پاس لے چلیے۔ چنانچہ ہم ان سے ملاقات کے ارادے سے چل پڑے۔ انصار بھائیوں کے پاس سیدنا علی، سیدنا زبیر رضی اللہ عنہ اور ان کے ساتھی ہمارے ساتھ نہیں گئے۔ مختصر یہ کہ مہاجرین اور انصار کے اس اجتماع میں سیدنا ابوبکر رضی اللہ عنہ خلیفہ مقرر کیے گئے۔ [بخاری، کتاب الحدود، باب رجم الحبلی من الزنا إذا أحصنت :

[۲۴۶۲، ۶۸۳۰]

### سیدنا ابوبکر رضی اللہ عنہ کی خلافت پر سیدنا علی رضی اللہ عنہ کی بیعت

سیدہ عائشہ رضی اللہ عنہا بیان کرتی ہیں کہ نبی کریم ﷺ کی بیٹی سیدہ فاطمہ رضی اللہ عنہا نے سیدنا ابوبکر رضی اللہ عنہ کے پاس کسی کو بھیجا اور اپنی میراث کا مطالبہ کیا، رسول اللہ ﷺ کے اس مال میں سے جو آپ ﷺ کو اللہ تعالیٰ نے مدینہ اور فدک میں عنایت فرمایا تھا اور خیبر کا جو پانچواں حصہ رہ گیا تھا۔ سیدنا ابوبکر رضی اللہ عنہ نے جواب دیا کہ رسول اللہ ﷺ نے ارشاد فرمایا تھا:

«لَا نُورَثُ، مَا تَرَكَنَا صَدَقَةً، إِنَّمَا يَأْكُلُ آلُ مُحَمَّدٍ صَلَّى اللَّهُ عَلَيْهِ

سیرت علی الرضی اللہ عنہ

وَسَلَّمَ فِي هَذَا الْمَالِ»

”ہم پیغمبروں کا کوئی وارث نہیں ہوتا، ہم جو کچھ چھوڑ جائیں وہ سب صدقہ ہوتا ہے، البتہ آل محمد ﷺ اسی مال سے کھائی رہے گی۔“

اور سیدنا ابوبکر رضی اللہ عنہ نے فرمایا:

«وَأِنِّي وَاللَّهِ ! لَا أُغَيِّرُ شَيْئًا مِنْ صَدَقَةِ رَسُولِ اللَّهِ صَلَّى اللَّهُ عَلَيْهِ وَسَلَّمَ عَنْ حَالِهَا الَّتِي كَانَ عَلَيْهَا فِي عَهْدِ رَسُولِ اللَّهِ صَلَّى اللَّهُ عَلَيْهِ وَسَلَّمَ وَلَا عَمَلَنَ فِيهَا بِمَا عَمَلَ بِهِ رَسُولُ اللَّهِ صَلَّى اللَّهُ عَلَيْهِ وَسَلَّمَ»

”اللہ کی قسم! جو صدقہ رسول اللہ ﷺ چھوڑ گئے ہیں میں اس میں کسی قسم کا تغیر نہیں کروں گا، جس حال میں وہ رسول اللہ ﷺ کے عہد میں تھا اب بھی اسی طرح رہے گا اور اس میں (یعنی اس کی تقسیم وغیرہ میں) میں بھی وہی طرز عمل اختیار کروں گا جو رسول اللہ ﷺ کا اپنی زندگی میں تھا۔“

غرض سیدنا ابوبکر رضی اللہ عنہ نے سیدہ فاطمہ رضی اللہ عنہا کو کچھ بھی دینا منظور نہ کیا۔ اس پر سیدہ فاطمہ رضی اللہ عنہا سیدنا ابوبکر رضی اللہ عنہ سے خفا ہو گئیں، ان سے میل جول ختم کر دیا اور اس کے بعد وفات تک ان سے کوئی گفتگو نہیں کی۔ سیدہ فاطمہ رضی اللہ عنہا نبی ﷺ کے بعد چھ ماہ تک زندہ رہیں۔ جب ان کی وفات ہوئی تو ان کے شوہر سیدنا علی رضی اللہ عنہ نے انھیں رات کے وقت دفن کر دیا اور سیدنا ابوبکر رضی اللہ عنہ کو اس کی خبر نہیں دی اور خود ان کی نماز جنازہ پڑھائی۔ سیدہ فاطمہ رضی اللہ عنہا جب تک زندہ رہیں سیدنا علی رضی اللہ عنہ کی طرف لوگ بہت متوجہ رہے، لیکن ان کی وفات کے بعد سیدنا علی رضی اللہ عنہ نے دیکھا کہ اب لوگ ان سے اعراض کیے ہوئے ہیں، تو اس وقت انھوں نے سیدنا ابوبکر رضی اللہ عنہ سے صلح کر لینا اور ان کی بیعت کر لینا بہتر سمجھا۔ اس سے پہلے چھ ماہ تک انھوں نے سیدنا ابوبکر رضی اللہ عنہ کی بیعت نہیں کی تھی، پھر انھوں نے سیدنا ابوبکر رضی اللہ عنہ کو بلا بھیجا اور

عہد صدیقی، فاروقی اور عثمانی میں کردار

کہا کہ آپ تنہا میرے پاس تشریف لائیں، اور کسی کو اپنے ساتھ نہ لائیں۔ وہ نہیں چاہتے تھے کہ سیدنا عمر رضی اللہ عنہ ان کے ساتھ آئیں۔ سیدنا عمر رضی اللہ عنہ نے سیدنا ابوبکر رضی اللہ عنہ سے کہا: ”اللہ کی قسم! آپ تنہا ان کے پاس نہ جانا۔“ ابوبکر رضی اللہ عنہ نے کہا: ﴿وَمَا عَسَيْتَهُمْ أَنْ يَفْعَلُوا بِي؟ وَاللَّهِ لَا يَنْتَهُمُ﴾ ”مجھے ان سے امید نہیں کہ وہ میرے ساتھ کوئی بدسلوکی کریں گے؟ میں تو اللہ کی قسم! ضرور ان کے پاس جاؤں گا۔“ آخر آپ علی رضی اللہ عنہ کے ہاں گئے۔ علی رضی اللہ عنہ نے اللہ تعالیٰ کو گواہ بنایا، اس کے بعد فرمایا: ”ہمیں آپ کے فضل و کمال اور جو کچھ اللہ تعالیٰ نے آپ کو بخشا ہے، سب کا اقرار ہے، جو خیر و امتیاز آپ کو اللہ تعالیٰ نے دیا تھا ہم نے اس میں کوئی ریس بھی نہیں کی، لیکن آپ نے خلافت کے معاملہ میں ہمارے ساتھ زیادتی کی (کہ ہم سے کوئی مشورہ نہیں لیا)، ہم رسول اللہ ﷺ کے ساتھ اپنی قرابت کی وجہ سے اپنا حق سمجھتے تھے (کہ آپ ہم سے مشورہ کرتے)۔“ سیدنا ابوبکر رضی اللہ عنہ کی آنکھوں سے آنسو بہنے لگے اور جب ابوبکر رضی اللہ عنہ نے کلام کیا تو فرمایا:

« وَالَّذِي نَفْسِي بِيَدِهِ ! لَقَرَابَةُ رَسُولِ اللَّهِ صَلَّى اللَّهُ عَلَيْهِ وَسَلَّمَ أَحَبُّ إِلَيَّ أَنْ أَصِلَ مِنْ قَرَابَتِي وَأَمَّا الَّذِي شَجَرَ بَيْنِي وَبَيْنَكُمْ مِنْ هَذِهِ الْأَمْوَالِ فَلَمْ آلْ فِيهَا عَنِ الْخَيْرِ وَلَمْ أَتْرُكْ أَمْرًا رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَصْنَعُهُ فِيهَا إِلَّا صَنَعْتُهُ »

”اس ذات کی قسم جس کے ہاتھ میں میری جان ہے! رسول اللہ ﷺ کی قرابت کے ساتھ صلہ رحمی مجھے اپنی قرابت کے ساتھ صلہ رحمی سے زیادہ عزیز ہے اور رہا یہ کہ میرے اور آپ لوگوں کے درمیان ان اموال کے سلسلے میں جو اختلاف ہوا ہے، تو میں اس میں حق اور خیر سے نہیں ہٹا ہوں اور اس سلسلے میں جو راستہ میں نے رسول اللہ ﷺ کا دیکھا میں نے بھی اسی کو اختیار کیا۔“

سیدنا علی رضی اللہ عنہ نے اس کے بعد سیدنا ابوبکر رضی اللہ عنہ سے کہا کہ میں دوپہر کے بعد آپ کی

بیعت کروں گا۔ چنانچہ ظہر کی نماز سے فارغ ہو کر سیدنا ابوبکر رضی اللہ عنہ منبر پر تشریف لائے اور خطبہ کے بعد سیدنا علی رضی اللہ عنہ کے معاملے کا اور ان کے اب تک بیعت نہ کرنے کا ذکر کیا اور وہ عذر بھی بیان کیا جو سیدنا علی رضی اللہ عنہ نے پیش کیا تھا۔ پھر سیدنا علی رضی اللہ عنہ نے استغفار اور خطبہ مسنونہ کے بعد سیدنا ابوبکر رضی اللہ عنہ کا حق اور ان کی بزرگی بیان کی اور فرمایا:

« أَنَّهُ لَمْ يَحْمِلْهُ عَلَى الَّذِي صَنَعَ نَفَاسَةً عَلَى أَبِي بَكْرٍ، وَلَا إِنكَارًا لِلَّذِي فَضَّلَهُ اللَّهُ بِهِ وَ لَكِنَّا نُرَى لَنَا فِي هَذَا الْأَمْرِ نَصِيبًا فَاسْتَبَدَّ عَلَيْنَا فَوَجَدْنَا فِي أَنْفُسِنَا »

”جو کچھ انھوں نے (یعنی میں نے) کیا ہے اس کا باعث سیدنا ابوبکر رضی اللہ عنہ سے حسد نہیں تھا اور نہ ان کے اس فضل و کمال کا انکار مقصود تھا جو اللہ تعالیٰ نے انھیں عنایت فرمایا۔ ہاں، یہ بات ضرور تھی کہ ہم اس معاملہ خلافت میں اپنا حق سمجھتے تھے (کہ ہم سے مشورہ لیا جاتا)، ہمارے ساتھ یہی زیادتی ہوئی تھی جس سے ہمیں رنج پہنچا۔“

مسلمان اس واقعہ سے بہت خوش ہوئے اور انھوں نے (علی رضی اللہ عنہ سے) کہا کہ آپ نے درست کیا، تو جب سیدنا علی رضی اللہ عنہ نے اس معاملہ میں یہ مناسب راستہ اختیار کر لیا تو مسلمان ان کے بہت قریب ہو گئے۔ [بخاری، کتاب المغازی، باب غزوة خيبر : ٤٢٤٠، ٤٢٤١۔ مسلم : ١٧٥٩۔ ابن حبان : ٤٨٢٣۔ مسند الشاميين للطبراني : ١٩٨ / ٤، ح : ٣٠٩٧۔ تاريخ دمشق : ٢٨٧ / ٣٠، ٢٨٨، و سندہ حسن لذاته]

امام قرطبی رحمہ اللہ فرماتے ہیں: ”جو شخص بھی سیدنا ابوبکر اور سیدنا علی رضی اللہ عنہ کی ناراضی اور پھر معذرت والے معاملے کو دیکھے گا اور اس ضمن میں جو انصاف تھا اسے دیکھے گا وہ جان لے گا کہ دونوں ہی ایک دوسرے کی فضیلت کے قائل تھے اور دونوں باہمی محبت و احترام پر متفق تھے۔ انسانی طبیعت اگرچہ کبھی کبھی خواہشات سے مغلوب ہو جایا کرتی ہے، لیکن دین

پسندی اس کا انکار کرتی ہے اور اللہ تعالیٰ ہی (اس کی) توفیق دینے والا ہے۔“ [فتح الباری : ۴۹۵/۷]

شیخ الاسلام امام ابن تیمیہ رحمہ اللہ فرماتے ہیں: ”سیدنا علی رضی اللہ عنہ نے یہ بات کبھی نہیں کہی کہ میں ابو بکر رضی اللہ عنہ سے زیادہ خلافت کا حق دار ہوں، بلکہ کسی نے بھی کسی خاص شخص کے بارے میں یہ نہیں کہا کہ وہ سیدنا ابو بکر رضی اللہ عنہ سے زیادہ خلافت کا حق دار ہے۔ آل رسول ﷺ کے ساتھ اختصاص خلافت کا وہی شخص قائل ہو سکتا ہے جس میں جاہلیت کے آثار باقی ہوں، خواہ وہ عربی النسل ہو یا فارسی، کیونکہ اہل عرب زمانہ جاہلیت میں سرداروں کی آل ہی کو قیادت کے لیے مقدم کرتے تھے۔ ایسے ہی اہل فارس بھی شاہ عجم کی آل ہی کو آگے رکھتے تھے۔ پس آل نبوت کے بارے میں بھی ایسی باتیں کسی سے منقول ہیں تو اس کا اشارہ اسی طرف ہے۔“ [منہاج السنۃ : ۲۶۹/۳]

علاوہ ازیں ایسے بہت سے اخبار و آثار ہیں جن سے سیدنا علی رضی اللہ عنہ اور سیدنا ابو بکر رضی اللہ عنہ کے درمیان خوشگوار اور قلبی تعلقات ثابت ہوتے ہیں، جیسا کہ سیدنا عقبہ بن حارث رضی اللہ عنہ بیان کرتے ہیں :

« صَلَّى أَبُو بَكْرٍ رَضِيَ اللَّهُ عَنْهُ الْعَصْرَ ثُمَّ خَرَجَ يَمْشِي فَرَأَى الْحَسَنَ يَلْعَبُ مَعَ الصَّبِيَّانِ فَحَمَلَهُ عَلَى عَاتِقِهِ وَقَالَ يَا بَنِيَّ ، شَبِيهٌ بِالنَّبِيِّ لَا شَبِيهٌ بَعَلِيٍّ وَعَلِيٍّ يَضْحَكُ » | بخاری، کتاب المناقب ، باب صفة النبي ﷺ : ۳۵۴۲

”ایک دفعہ سیدنا ابو بکر رضی اللہ عنہ نماز عصر پڑھانے کے بعد (مسجد سے) باہر نکلے تو دیکھا کہ حسن (رضی اللہ عنہ) بچوں کے ساتھ کھیل رہے ہیں، تو انھوں نے حسن رضی اللہ عنہ کو اپنے کندھے پر اٹھا لیا اور فرمایا: ”میرا باپ (تجھ پر) قربان ہو، تیری شکل و صورت نبی ﷺ سے ملتی ہے، (تیرے باپ) علی (رضی اللہ عنہ) سے نہیں ملتی۔“ اور اس

وقت سیدنا علی رضی اللہ عنہ (پاس کھڑے) نہں رہے تھے۔“

سیدنا عقبہ بن حارث رضی اللہ عنہ بیان کرتے ہیں:

« خَرَجْتُ مَعَ أَبِي بَكْرٍ الصِّدِّيقِ رَضِيَ اللَّهُ عَنْهُ مِنْ صَلَاةِ الْعَصْرِ بَعْدَ وَفَاةِ النَّبِيِّ صَلَّى اللَّهُ عَلَيْهِ وَسَلَّمَ بِلَيْالٍ، وَعَلَيٌّ عَلَيْهِ السَّلَامُ يَمْشِي إِلَى جَنْبِهِ، فَمَرَّ بِحَسَنِ بْنِ عَلِيٍّ يَلْعَبُ مَعَ غُلَمَانٍ، فَاحْتَمَلَهُ عَلَى رَقَبَتِهِ وَهُوَ يَقُولُ وَبَابِي، شَيْبَةُ النَّبِيِّ، لَيْسَ شَيْبَهَا بِعَلِيٍّ، قَالَ وَعَلِيٌّ يَضْحَكُ » [مسند أحمد : ۸/۱، ح : ۴۱، وإسناده حسن لذاته۔ مسند أبي يعلى : ۱/۱، ۴۲، ح : ۳۸۔ تاريخ دمشق : ۱۳/ ۱۷۴، ۱۷۵]

”میں سیدنا ابو بکر صدیق رضی اللہ عنہ کے ساتھ نماز عصر کے بعد نبی ﷺ کی وفات کے کچھ ہی دن بعد نکلا اور سیدنا علی رضی اللہ عنہ سیدنا ابو بکر رضی اللہ عنہ کی ایک جانب (دائیں یا بائیں طرف) چل رہے تھے، سیدنا ابو بکر رضی اللہ عنہ کا گزر حسن بن علی رضی اللہ عنہ کے پاس سے ہوا، وہ بچوں کے ساتھ کھیل رہے تھے، تو ابو بکر رضی اللہ عنہ نے حسن رضی اللہ عنہ کو اپنے کندھوں پر اٹھا لیا اور فرمایا: ”میرا باپ (تجھ پر) قربان ہو، تو تو نبی ﷺ کے مشابہ ہے نہ کہ علی رضی اللہ عنہ کے۔“ راوی حدیث کہتا ہے کہ اس وقت سیدنا علی رضی اللہ عنہ (یہ سن کر) مسکرا رہے تھے۔“



عہدِ صدیقی، فاروقی اور عثمانی میں کردار

## علی رضی اللہ عنہ کی زبان سے ابوبکر رضی اللہ عنہ کی فضیلت

محمد ابن حنفیہ رحمۃ اللہ بیان کرتے ہیں کہ میں نے اپنے باپ (علی رضی اللہ عنہ) سے پوچھا:

« أَيُّ النَّاسِ خَيْرٌ بَعْدَ رَسُولِ اللَّهِ صَلَّى اللَّهُ عَلَيْهِ وَسَلَّمَ؟ قَالَ أَبُو بَكْرٍ، قُلْتُ ثُمَّ مَنْ؟ قَالَ ثُمَّ عُمَرُ، وَخَشِيتُ أَنْ يَقُولَ عُثْمَانُ، قُلْتُ ثُمَّ أَنْتَ، قَالَ مَا أَنَا إِلَّا رَجُلٌ مِّنَ الْمُسْلِمِينَ » [ بخاري، كتاب فضائل أصحاب النبي ﷺ، باب قول النبي ﷺ: "لو كنت متخذًا خليلاً": ٣٦٧١ ]

”رسول اللہ ﷺ کے بعد لوگوں میں سب سے افضل کون ہیں؟“ انھوں نے جواب دیا: ”ابوبکر (رضی اللہ عنہ)۔“ میں نے پوچھا: ”پھر کون؟“ انھوں نے جواب دیا: ”پھر عمر (رضی اللہ عنہ)۔“ اور میں ڈر گیا کہ اس کے بعد عثمان (رضی اللہ عنہ) کا نام نہ لے لیں، اس لیے میں نے کہا: ”پھر آپ ہیں؟“ انھوں نے کہا: ”میں تو صرف مسلمانوں کا ایک فرد ہوں۔“

سیدنا علی رضی اللہ عنہ نے سیدنا ابوجحیفہ وہب بن عبد اللہ رضی اللہ عنہ سے کہا:

« يَا أَبَا جُحَيْفَةَ! أَلَا أَخْبِرُكَ بِأَفْضَلِ هَذِهِ الْأُمَّةِ بَعْدَ نَبِيِّهَا؟ قَالَ قُلْتُ بَلَى، قَالَ وَلَمْ أَكُنْ أَرَى أَنَّ أَحَدًا أَفْضَلُ مِنْهُ، قَالَ أَفْضَلُ هَذِهِ الْأُمَّةِ بَعْدَ نَبِيِّهَا أَبُو بَكْرٍ، وَبَعْدَ أَبِي بَكْرٍ، عُمَرُ، وَبَعْدَهُمَا آخِرُ ثَالِثٍ

وَلَمْ يُسَمِّهِ [مسند أحمد: ۱/۱۰۶، ج: ۸۳۸، وإسناده حسن لذاته]

”اے ابو جحیفہ! کیا میں تمہیں یہ نہ بتاؤں کہ اس امت میں نبی ﷺ کے بعد سب سے افضل کون ہے؟“ سیدنا ابو جحیفہ رضی اللہ عنہ کہتے ہیں کہ میں نے کہا: ”کیوں نہیں۔“ اور فرماتے ہیں: ”میں سمجھتا تھا کہ رسول اللہ ﷺ کے بعد علی رضی اللہ عنہ سے افضل اس امت میں کوئی بھی نہیں ہے۔“ سیدنا علی رضی اللہ عنہ نے کہا: ”اس امت میں صاحب امت ﷺ کے بعد سب سے افضل ہستی سیدنا ابوبکر رضی اللہ عنہ کی ہے اور ان کے بعد سیدنا عمر فاروق رضی اللہ عنہ ہیں اور ان دونوں کے بعد تیسرا ہے۔“ اور آپ رضی اللہ عنہ نے اس کا نام نہیں لیا۔“

سیدنا عبد اللہ بن عباس رضی اللہ عنہ بیان کرتے ہیں کہ میں ان لوگوں کے ساتھ کھڑا تھا جو سیدنا عمر بن خطاب رضی اللہ عنہ کے لیے دعائیں کر رہے تھے۔ اس وقت ان کی میت چارپائی پر رکھی ہوئی تھی، اتنے میں ایک صاحب نے میرے پیچھے سے آ کر میرے شانوں پر اپنی کہنیاں رکھ دیں اور (سیدنا عمر رضی اللہ عنہ کی طرف متوجہ ہو کر) کہنے لگے:

« يَرْحَمُكَ اللَّهُ ! إِنْ كُنْتُ لَأَرْجُو أَنْ يَجْعَلَكَ اللَّهُ مَعَ صَاحِبَيْكَ لِأَنِّي كَثِيرًا مِمَّا كُنْتُ أَسْمَعُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ كُنْتُ وَأَبُو بَكْرٍ وَعُمَرُ، وَفَعَلْتُ وَأَبُو بَكْرٍ وَعُمَرُ، وَأَنْطَلَقْتُ وَأَبُو بَكْرٍ وَعُمَرُ، فَإِنْ كُنْتُ لَأَرْجُو أَنْ يَجْعَلَكَ اللَّهُ مَعَهُمَا »

”اللہ آپ پر رحم کرے! مجھے یہی امید تھی کہ اللہ تعالیٰ آپ کو آپ کے دونوں ساتھیوں (رسول اللہ ﷺ اور ابوبکر رضی اللہ عنہ) کے ساتھ دفن کروائے گا، کیونکہ میں اکثر رسول اللہ ﷺ سے سنا کرتا تھا: ”میں اور ابوبکر و عمر تھے“ میں نے اور ابوبکر و عمر نے یہ کام کیا“ ”میں اور ابوبکر و عمر گئے۔“ اس لیے مجھے یہی امید تھی کہ اللہ تعالیٰ آپ کو انہی دونوں بزرگوں کے ساتھ رکھے گا۔“

عہد صدیقی، فاروقی اور عثمانی میں کردار

میں نے جو پلٹ کر دیکھا تو وہ سیدنا علی بن ابوطالب رضی اللہ عنہ تھے۔ [بخاری، کتاب فضائل اصحاب النبی ﷺ، باب قول النبی ﷺ: "لو كنت متخذاً خليلاً" : ۳۶۷۷]

اسی طرح سیدنا علی رضی اللہ عنہ نے سیدنا ابوبکر رضی اللہ عنہ سے بعض احادیث بھی روایت کی ہیں، چنانچہ اسماء بن حکم الفراری بیان کرتے ہیں کہ میں نے سیدنا علی رضی اللہ عنہ کو فرماتے ہوئے سنا:

« كُنْتُ إِذَا سَمِعْتُ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ حَدِيثًا نَفَعَنِي اللَّهُ عَزَّ وَجَلَّ بِمَا شَاءَ أَنْ يَنْفَعَنِي مِنْهُ، وَإِذَا حَدَّثَنِي غَيْرُهُ اسْتَحْلَفْتُهُ، فَإِذَا حَلَفَ لِي بِصِدْقِهِ، فَحَدَّثَنِي أَبُو بَكْرٍ، وَصَدَقَ أَبُو بَكْرٍ، قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَا مِنْ مُسْلِمٍ يُذْنِبُ ذَنْبًا ثُمَّ يَتَوَضَّأُ فَيُصَلِّي رَكَعَتَيْنِ، ثُمَّ يَسْتَغْفِرُ اللَّهُ تَعَالَى لَذَلِكَ الذَّنْبِ، إِلَّا غَفَرَ لَهُ »

”جب میں رسول اللہ ﷺ سے کوئی علم براہ راست (یعنی خود) سنتا تو اللہ تعالیٰ اس سے مجھے جتنا چاہتا فائدہ دیتا اور جب کوئی دوسرا (رسول اللہ ﷺ کی بات) مجھے بتاتا تو میں اس سے قسم لیتا تھا، اگر وہ قسم کھا لیتا تو میں اسے صحیح مان لیتا تھا، تو ایک دفعہ سیدنا ابوبکر رضی اللہ عنہ نے مجھ سے ایک حدیث بیان کی اور یقیناً ابوبکر صدیق رضی اللہ عنہ نے سچ فرمایا (لہذا مجھے ان سے قسم لینے کی ضرورت نہیں)، انھوں نے کہا کہ رسول اللہ ﷺ نے فرمایا: ”مسلمان بندہ اگر کوئی گناہ کرتا ہے، پھر وضو کر کے دو رکعت نماز پڑھتا ہے اور اللہ سے اس گناہ کی بخشش طلب کرتا ہے تو اللہ تعالیٰ یقیناً اسے معاف فرما دیتا ہے۔“

پھر رسول اللہ ﷺ نے یہ دو آیات تلاوت فرمائیں:

﴿وَمَنْ يَعْمَلْ سُوءًا أَوْ يَظْلِمْ نَفْسَهُ ثُمَّ يَسْتَغْفِرِ اللَّهَ يَجِدِ اللَّهَ غَفُورًا رَحِيمًا﴾

[النساء : ۱۱۰]

سیرت علی الرضی اللہ عنہ

”اور جو بھی کوئی برا کام کرے یا اپنی جان پر ظلم کرے، پھر اللہ سے بخشش مانگے تو وہ اللہ کو بے حد بخشنے والا، نہایت مہربان پائے گا۔“

اور دوسری یہ آیت تلاوت کی :

﴿وَالَّذِينَ إِذَا فَعَلُوا فَاحِشَةً أَوْ ظَلَمُوا أَنْفُسَهُمْ ذَكَرُوا اللَّهَ فَاسْتَغْفَرُوا لِذُنُوبِهِمْ وَمَنْ يَغْفِرَ الذُّنُوبَ إِلَّا اللَّهُ﴾ [آل عمران : ۱۳۵]

”اور وہ لوگ کہ جب کوئی بے حیائی کرتے ہیں، یا اپنی جانوں پر ظلم کرتے ہیں تو اللہ کو یاد کرتے ہیں، پس اپنے گناہوں کی بخشش مانگتے ہیں اور اللہ کے سوا اور کون گناہ بخشتا ہے؟“ [مسند أحمد : ۱/۹۰۸، ح : ۴۸، وإسناده صحيح۔

مسند الحميدي : ۱/۱۴۸، ح : ۱، وإسناده صحيح]

بِسْمِ اللَّهِ الرَّحْمَنِ الرَّحِيمِ

عہد صدیقی، فاروقی اور عثمانی میں کردار

## میراثِ نبوی، ابو بکر اور فاطمہ رضی اللہ عنہا کا معاملہ

سیدہ عائشہ صدیقہ رضی اللہ عنہا بیان کرتی ہیں کہ سیدہ فاطمہ رضی اللہ عنہا اور سیدنا عباس رضی اللہ عنہ دونوں (رسول اللہ ﷺ کی وفات کے بعد) سیدنا ابو بکر رضی اللہ عنہ کے پاس آئے۔ وہ دونوں رسول اللہ ﷺ کی فدک والی زمین اور خیبر کا حصہ طلب کر رہے تھے۔ سیدنا ابو بکر رضی اللہ عنہ نے ان دونوں سے کہا کہ میں نے رسول اللہ ﷺ کو فرماتے ہوئے سنا:

« لَا نُورَثُ، مَا تَرَكَنا صَدَقَةٌ، إِنَّمَا يَأْكُلُ آلُ مُحَمَّدٍ مِنْ هَذَا الْمَالِ »

[بخاری، کتاب الفرائض، باب قول النبی ﷺ: "لا نورث، ما ترکنا صدقہ":

[۶۷۲۶، ۶۷۲۵]

”ہمارا کوئی وارث نہیں ہوتا، ہم جو کچھ چھوڑ جائیں وہ سب صدقہ ہوتا ہے، لیکن آل محمد (ﷺ) اسی مال میں سے اپنا خرچ پورا کرے گی۔“

دوسری روایت میں ہے کہ سیدنا ابو بکر رضی اللہ عنہ نے فرمایا:

« لَسْتُ تَارِكًا شَيْئًا كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَعْمَلُ بِهِ

إِلَّا عَمِلْتُ بِهِ، فَإِنِّي أَخْشَى أَنْ تَرَكَتُ شَيْئًا مِنْ أَمْرِهِ أَنْ أَزِیغَ »

[بخاری، کتاب فرض الخمس، باب فرض الخمس: ۳۰۹۳۔ مسلم:

[۱۷۵۹/۵۴]

”میں ایسا کوئی کام نہیں چھوڑ سکتا جو آپ ﷺ کرتے تھے، میں وہ کام (ضرور)

کروں گا، کیونکہ میں ڈرتا ہوں کہ اگر میں نے رسول اللہ ﷺ کے کسی کام کو چھوڑ

دیا تو کہیں گمراہ نہ ہو جاؤں۔“

سیدہ عائشہ رضی اللہ عنہا بیان کرتی ہیں:

« إِنَّ أَرْوَاجَ النَّبِيِّ صَلَّى اللَّهُ عَلَيْهِ وَسَلَّمَ، حِينَ تُوَفِّي رَسُولُ اللَّهِ صَلَّى اللَّهُ عَلَيْهِ وَسَلَّمَ، أَرَدَ أَنْ يَبْعَثَ عُثْمَانَ بْنَ عَفَّانَ إِلَى أَبِي بَكْرٍ فَيَسْأَلَنَهُ مِيرَاثَهُنَّ مِنَ النَّبِيِّ صَلَّى اللَّهُ عَلَيْهِ وَسَلَّمَ قَالَتْ عَائِشَةُ لَهُنَّ أَلَيْسَ قَدْ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا نُورَثُ، مَا تَرَكَنَا فَهُوَ صَدَقَةٌ ؟ » [ مسلم، كتاب الجهاد، باب قول النبي ﷺ: " لا نورث ما تركناه فهو صدقة " : ١٧٥٨ - بخاري : ٦٧٣٠ ]

”جب رسول اللہ ﷺ کی وفات ہوئی تو نبی ﷺ کی بیویوں نے ارادہ کیا کہ سیدنا عثمان بن عفان رضی اللہ عنہ کو سیدنا ابوبکر رضی اللہ عنہ کے پاس نبی ﷺ کے ترکہ میں سے اپنا حصہ مانگنے کے لیے بھیجیں۔ تو سیدہ عائشہ رضی اللہ عنہا نے ان سے فرمایا: ”کیا اللہ کے رسول ﷺ کا یہ ارشاد نہیں ہے کہ ہمارا کوئی وارث نہیں ہوتا، ہم جو کچھ چھوڑ جائیں وہ سب صدقہ ہوتا ہے؟“

سیدنا ابوبکر رضی اللہ عنہ بیان کرتے ہیں کہ رسول اللہ ﷺ نے فرمایا:

« لَا يَقْتَسِمُ وَرَثَتِي دِينَارًا، مَا تَرَكَتُ بَعْدَ نَفَقَةِ نِسَائِي وَ مَوْؤَنَةِ عَامِلِي، فَهُوَ صَدَقَةٌ » [ مسلم، كتاب الجهاد، باب قول النبي ﷺ: " لا نورث ما تركناه فهو صدقة " : ١٧٦٠ - بخاري : ٦٧٢٩ ]

”میرا ورثہ دینار کی شکل میں تقسیم نہیں ہوگا، میں نے اپنی بیویوں کے خرچ اور اپنے عاملوں کی اجرت کے بعد جو کچھ چھوڑا ہے وہ سب صدقہ ہے۔“

میراث نبوی ﷺ کی تقسیم کے متعلق سیدنا ابوبکر رضی اللہ عنہ نے سیدہ فاطمہ رضی اللہ عنہا کو جو جواب دیا وہ انہی فرامین نبوی کی پیروی اور بجا آوری میں دیا۔ اسی لیے آپ یہ حوالہ دیتے رہے کہ میں

عہد صدیقی، فاروقی اور عثمانی میں کردار

ایسی کوئی بات چھوڑ نہیں سکتا جو رسول اللہ ﷺ کرتے تھے، میں بھی وہی کروں گا، اور آپ ﷺ کہتے کہ واللہ! میں ایسی کوئی بات نہیں ہونے دوں گا جو رسول اللہ ﷺ نے نہ کی ہو، بلکہ جو کام میں نے رسول اللہ ﷺ کو کرتے دیکھا ہوگا وہ میں بھی کروں گا۔

چنانچہ جب سیدنا ابوبکر رضی اللہ عنہ نے حدیث نبوی سے دلیل دی اور اسے واضح کیا تو سیدہ فاطمہ رضی اللہ عنہا نے آپ سے اس سلسلے میں حجت و مطالبہ چھوڑ دیا۔ یہ اس بات کی دلیل ہے کہ سیدہ فاطمہ رضی اللہ عنہا حق اور فرمان نبوی ﷺ کے لیے سر تسلیم خم کر دینے والی خاتون تھیں۔ ثقہ محدث امام ابن قتیبہ رحمہ اللہ فرماتے ہیں:

”میراث نبوی کے متعلق سیدہ فاطمہ رضی اللہ عنہا کا ابوبکر رضی اللہ عنہ سے جھگڑنا کوئی معیوب بات نہیں ہے، کیونکہ انھیں اس سلسلے میں نبی کریم ﷺ کے فرمان کا علم نہیں تھا۔ وہ یہی خیال کرتی تھیں کہ جس طرح دیگر لوگ اپنے آباء کی جائداد کے وارث ہوتے ہیں، میں بھی اسی طرح اپنے والد کی جائداد کی وارث ہوں، لیکن جب انھیں حدیث رسول ﷺ سنائی گئی تو وہ اپنے مطالبے سے رک گئیں۔“ [تأویل مختلف الحدیث: ۱/۹، وفي النسخة الأخرى، ص: ۳۰۴]

شیخ الاسلام ابن تیمیہ رحمہ اللہ فرماتے ہیں:

”نبی کریم ﷺ کا کسی کو وارث نہ بنانا صحیح و قطعی سنت اور اجماع صحابہ سے ثابت ہے اور یہ دونوں دلیلیں قطعی ہیں۔ لہذا اپنے ظن پر مبنی عمومی مفہوم سے انھیں ٹکرانا اور دونوں میں تعارض پیدا کرنا جائز نہیں ہے اور اگر عمومی مفہوم کو درست مان لیا جائے تو اس میں تخصیص سے کوئی چیز مانع نہیں ہے، بہر حال یہ دلیل ظنی ہوگی جو قطعی دلیل کے معارض نہیں ہو سکتی، کیونکہ ظنی دلیل قطعی دلیل کی معارض نہیں ہوتی۔ اسی طرح ہماری دلیل کے قطعی ہونے کی دوسری وجہ یہ ہے کہ ”ہم انبیاء کا کوئی وارث نہیں ہوتا“ والی روایت کو مختلف اوقات اور مختلف مجالس میں کئی صحابہ

## سیرت علی المرتضیٰ رضی اللہ عنہ

نے روایت کیا ہے اور کسی نے اس پر کوئی اعتراض نہیں کیا، بلکہ اسے قبول کیا اور سچ جانا۔ یہی وجہ تھی کہ آپ ﷺ کی ازواج مطہرات میں سے کسی نے میراث نبوی کے مطالبے پر اصرار نہیں کیا، نہ ہی آپ ﷺ کے چچا (عباس رضی اللہ عنہ) نے اس مطالبے پر اصرار کیا، بلکہ اگر کسی نے مطالبہ کیا اور اسے نبی کریم ﷺ کا فرمان سنایا گیا تو وہ اپنے مطالبے سے فوراً باز آ گیا۔ سیدنا علی رضی اللہ عنہ کے دور خلافت تک تمام خلفائے راشدین کے عہد میں یہی حالت برقرار رہی، کسی نے نہ کوئی تبدیلی کی اور نہ ہی رسول اللہ ﷺ کا ترکہ تقسیم کیا۔ [منہاج السنۃ : ۲۲۰/۴]

شیخ الاسلام ابن تیمیہ رحمۃ اللہ مزید فرماتے ہیں:

”عثمان ذوالنورین رضی اللہ عنہ کے بعد سیدنا علی رضی اللہ عنہ نے منصب خلافت سنبھالا اور فدک وغیرہ کی زمینیں آپ کی حکومت کی زیر نگرانی آ گئیں، لیکن آپ نے اس میں سے کچھ بھی نہ اولادِ فاطمہ کو دیا، نہ ازواج مطہرات کو اور نہ ہی عباس رضی اللہ عنہ کی آل اولاد کو۔ پس اگر گزشتہ تینوں خلفاء کے دور میں یہ چیز ظلم تھی اور اب سیدنا علی رضی اللہ عنہ اسے ختم کرنے کی طاقت رکھتے تھے، تو آپ رضی اللہ عنہ کے لیے معاویہ رضی اللہ عنہ اور ان کی فوج سے لڑنے کے بالمقابل یہ کام آسان اور مقدم تھا کہ گزشتہ تین ادوار سے چلے آ رہے ظلم کا خاتمہ کر دیں۔ کیا آپ سوچ سکتے ہیں کہ وہ معاویہ رضی اللہ عنہ اور ان کی فوج سے جنگ تو کریں کہ فتنہ و فساد نہ پھیلے اور ”حق بحق دارر سید“ (جس کا حق تھا اسے مل گیا) کے تحت نبی کریم ﷺ کے محروم ورثاء کو ان کا تھوڑا سا مال نہ دلایں؟ جب کہ یہ بہت معمولی بات تھی۔“ [منہاج السنۃ : ۳۴۷/۶]



عہد صدیقی، فاروقی اور عثمانی میں کردار

## سیدنا علی رضی اللہ عنہ عہد فاروقی میں

سیدنا علی رضی اللہ عنہ عہد فاروقی میں مجلس شوریٰ کے نمایاں ممبر تھے، بلکہ اگر کہا جائے کہ آپ ہی مشیر اول تھے تو بے جا نہ ہوگا۔ سیدنا عمر رضی اللہ عنہ سیدنا علی رضی اللہ عنہ کی فضیلت، فقاہت اور حکمت کے معترف تھے اور ان کے بارے میں بہترین رائے رکھتے تھے۔ چنانچہ سیدنا عبداللہ بن عباس رضی اللہ عنہ بیان کرتے ہیں کہ سیدنا عمر رضی اللہ عنہ نے فرمایا:

« أَقْرُونَا أَبِيَّ، وَأَقْضَانَا عَلِيًّا » [بخاری، کتاب التفسیر، باب قوله :  
« ما ننسخ من آیه ..... » : ۴۸۱- الاستیعاب لابن عبد البر : ۳ / ۱۱۰۴]

”ہم میں قرآن کے بہترین قاری سیدنا ابی بن کعب رضی اللہ عنہ ہیں اور ہم میں سب سے زیادہ فیصلے کرنے کی صلاحیت سیدنا علی رضی اللہ عنہ رکھتے ہیں۔“

ثقہ و متقن تابعی امام مسروق رحمہ اللہ بیان کرتے ہیں :

« شَامَمْتُ أَصْحَابَ مُحَمَّدٍ صَلَّى اللَّهُ عَلَيْهِ وَسَلَّمَ فَوَجَدْتُ  
عِلْمَهُمْ انْتَهَى إِلَى عُمَرَ، وَعَلِيٍّ، وَعَبْدِ اللَّهِ، وَمُعَاذٍ وَأَبِي الدَّرْدَاءِ،  
وَزَيْدِ بْنِ ثَابِتٍ، ثُمَّ شَامَمْتُ السَّبْتَ فَوَجَدْتُ عِلْمَهُمْ انْتَهَى إِلَى  
عَلِيٍّ، وَعَبْدِ اللَّهِ » [المنتقى من مسموعات مرو للضياء المقدسي :  
۲۰۴/۱، ۲۰۵، ح : ۳۵۴، و [سناده حسن لذاته]

”میں نے اصحاب محمد ﷺ کا جائزہ لیا تو مجھے معلوم ہوا کہ ان کا علم سیدنا عمر، علی، عبداللہ بن مسعود، معاذ، ابو درداء اور زید بن ثابت رضی اللہ عنہم پر ختم ہو گیا، پھر میں نے

## سیرت علی الرضیؑ

ان چھ افراد کا جائزہ لیا تو معلوم ہوا کہ ان کا علم سیدنا علی اور عبداللہ بن مسعودؓ پر ختم ہو گیا ہے۔“

### سیدنا علی اور سیدنا عمرؓ کے تعلقات

لشہ و متقن مخضرم تابعی قیس بن عبادؓ فرماتے ہیں: ”میں علم و شرف کے حصول کے لیے مدینہ منورہ آیا تو وہاں میں نے دو سبز کپڑوں میں ملبوس ایک شخص کو دیکھا، اس نے اپنا ہاتھ ایک دوسرے آدمی کے کندھے پر رکھا ہوا تھا اور اس کے بالوں کی مینڈیاں تھیں۔ میں نے پوچھا: ”یہ کون ہیں؟“ تو لوگوں نے جواب دیا: ”یہ سیدنا علیؓ ہیں۔“ اور سیدنا عمرؓ سیدنا علیؓ کے کندھے پر ہاتھ رکھے ہوئے تھے۔“ [المعرفة والتاریخ للإمام یعقوب ابن سفیان الفارسی : ۱/ ۴۴۵، وإسنادہ صحیح]

### عہد فاروقی میں سیدنا علیؓ کے عدالتی فیصلے

سیدنا عبداللہ بن عباسؓ بیان کرتے ہیں کہ سیدنا عمرؓ کے پاس ایک مجنوں و دیوانی حاملہ عورت لائی گئی، (وہ نطفہ حرام سے حاملہ تھی) تو سیدنا عمرؓ نے اسے رجم کرنے کا فیصلہ دیا، یہ دیکھ کر سیدنا علیؓ نے کہا:

«أَوْ مَا عَلِمْتَ أَنَّ الْقَلَمَ قَدْ رُفِعَ عَنْ ثَلَاثٍ، عَنِ الْمَجْنُونِ حَتَّى يَعْقَلَ، وَعَنِ الصَّبِيِّ حَتَّى يَحْتَلِمَ، وَعَنِ النَّائِمِ حَتَّى يَسْتَقِظَ فَخَلَّى عَنْهَا» [مستدرک حاکم : ۴/ ۳۸۹، ح : ۸۱۶۹، وإسنادہ صحیح۔ مسند الشاشی : ۳/ ۴۱۷، ح : ۱۵۳۳۔ مسند علی بن الجعد : ۱/ ۱۲۰، ح : ۷۴۱، وصححه الضیاء المقدسی (۲/ ۲۲۸، ح : ۶۰۷)]

”(امیر المومنین!) کیا آپ یہ بات نہیں جانتے کہ تین قسم کے لوگوں سے قلم کو اٹھالیا گیا ہے، مجنوں سے یہاں تک کہ اسے عقل آجائے، بچے سے یہاں تک کہ وہ جوان ہو جائے اور سوئے ہوئے آدمی سے یہاں تک کہ وہ بیدار ہو جائے۔“

عہد صدیقی، فاروقی اور عثمانی میں کردار

(یہ سن کر) سیدنا عمر رضی اللہ عنہ نے اسے آزاد کر دیا (یعنی وہ اسے رجم کرنے سے باز آ گئے)۔“

### آل علی رضی اللہ عنہ سے سیدنا عمر رضی اللہ عنہ کے تعلقات

ثقفہ و مقن تابعی عبید بن حنین رضی اللہ عنہ بیان کرتے ہیں کہ سیدنا حسین بن علی رضی اللہ عنہما نے فرمایا: ”میں سیدنا عمر رضی اللہ عنہ کے پاس آیا، وہ اس وقت منبر پر تشریف فرما تھے، میں نے کہا: ”میرے باپ کے منبر سے اتریں اور اپنے باپ کے منبر کی طرف جائیں۔“ تو انھوں نے کہا: «إِنَّ أَبِي لَمْ يَكُنْ لَهُ مَنَبِرٌ» ”میرے باپ کا تو کوئی منبر نہیں ہے۔“ پھر انھوں نے مجھے اپنے سامنے بٹھالیا۔ اس وقت میرے ہاتھ میں کنکری تھی جسے میں الٹ پلٹ کرنے لگا، پھر جب وہ منبر سے نیچے اترے تو مجھے اپنے گھر لے گئے اور مجھ سے فرمایا: ”اے میرے بیٹے! تمہیں یہ کس نے سکھایا ہے؟“ میں نے کہا: ”مجھے تو کسی نے نہیں سکھایا۔“ تو انھوں نے فرمایا: ”اے میرے بیٹے! میں قسم کھا کر کہتا ہوں کہ تم (کسی وقت) ہمارے پاس آنا، میں (پھر) قسم کھا کر کہتا ہوں کہ تم (کسی وقت) ہمارے پاس آنا۔“ تو ایک دن میں ان کے ہاں گیا تو دیکھا کہ آپ سیدنا معاویہ رضی اللہ عنہ کے ساتھ تخیلیے میں ہیں اور (خود ان کے بیٹے) عبداللہ بن عمر رضی اللہ عنہما بھی (اجازت نہ ملنے کی وجہ سے) دروازے پر کھڑے ہیں۔ ابن عمر رضی اللہ عنہما اندر نہیں گئے، بلکہ (اجازت نہ ملنے کی وجہ سے) واپس لوٹ گئے، انھیں واپس جاتے ہوئے دیکھ کر میں بھی واپس آ گیا۔ بعد ازاں جب سیدنا عمر رضی اللہ عنہ مجھ سے ملے تو فرمانے لگے: ”بیٹا! تم ہمارے پاس آئے نہیں؟“ میں نے عرض کی: ”میں حاضر ہوا تھا اور آپ معاویہ (رضی اللہ عنہ) کے ساتھ تخیلیے میں تھے، میں نے آپ کے بیٹے عبداللہ کو (اجازت نہ ملنے کی وجہ سے) واپس جاتے ہوئے دیکھا تو میں بھی واپس چلا گیا۔“ تو سیدنا عمر رضی اللہ عنہ نے فرمایا:

«أَنْتَ أَحَقُّ بِالْإِذْنِ مِنْ ابْنِ عُمَرَ، إِنَّمَا أُثْبِتَ فِي رُؤُوسِنَا مَا هَدَى

اللَّهُ وَأَنْتُمْ وَوَضَعَ يَدَهُ عَلَى رَأْسِهِ» [تاریخ المدینۃ النبویۃ للنمیری :

## سیرت علی المرتضیٰ رضی اللہ عنہ

۱۱/۲، ح : ۱۳۵۹، وإسناده صحيح۔ تاریخ بغداد : ۱/۱۱۴، ت : ۳،  
وإسناده صحيح۔ سیر أعلام النبلاء : ۳/۲۸۵۔ تاریخ دمشق : ۱۴/۱۷۶ ]  
”تم عبد اللہ بن عمر (رضی اللہ عنہما) سے زیادہ اجازت دیے جانے کے مستحق ہو۔ ہمارے  
سر پر جو عزت اور ہدایت کا تاج ہے وہ اللہ تعالیٰ کے فضل و کرم اور تم اہل بیت  
کی برکت ہی کی وجہ سے ہے۔“ اور انھوں نے اپنا ہاتھ میرے سر پر رکھا۔“

### سیدہ ام کلثوم بنت علی رضی اللہ عنہما سے سیدنا عمر رضی اللہ عنہ کا نکاح

سیدنا ثعلبہ بن ابی مالک رضی اللہ عنہ بیان کرتے ہیں : ”ایک دن سیدنا عمر رضی اللہ عنہ نے مدینہ کی  
عورتوں میں چادریں تقسیم کیں اور ایک عمدہ چادر بیچ گئی، تو بعض لوگوں نے عرض کی : ”اے  
امیر المومنین ! یہ چادر آپ رسول اللہ صلی اللہ علیہ وسلم کی نوای ام کلثوم بنت علی (رضی اللہ عنہما) کو دے دیجیے جو  
آپ کے نکاح میں ہیں۔“ سیدنا عمر رضی اللہ عنہ نے فرمایا :

« أُمِّ سَلِيْطٍ أَحَقُّ بِهِ مِنْهَا، وَأُمُّ سَلِيْطٍ مِنْ نِّسَاءِ الْأَنْصَارِ، مِمَّنْ بَايَعَ  
رَسُوْلَ اللهِ صَلَّى اللهُ عَلَيْهِ وَسَلَّمَ، قَالَ عُمَرُ فَإِنَّهَا كَانَتْ تَزِفِرُنَا  
الْقُرْبَبَ يَوْمَ أُحُدٍ » [ بخاری، کتاب الجہاد والسير، باب حمل النساء  
المقرب إلى الناس في الغزو : ۲۸۸۱، ۴۰۷۱۔ نسائی : ۱۹۸۰ ]

”(نہیں) ام سلیط رضی اللہ عنہا اس چادر کی (میری بیوی) ام کلثوم سے زیادہ مستحق ہیں۔“  
ام سلیط رضی اللہ عنہا ان (انصاری) خواتین میں سے تھیں جنھوں نے رسول اللہ صلی اللہ علیہ وسلم  
سے بیعت کی تھی۔ پھر سیدنا عمر رضی اللہ عنہ نے فرمایا : ”غزوہ احد کے موقع پر ام سلیط رضی اللہ عنہا  
ہمارے لیے پانی کی مشکیں بھر بھر کر لاتی تھیں۔“

عہد صدیقی، فاروقی اور عثمانی میں کردار

## سیدنا علی اور عباس رضی اللہ عنہما کی عدالت میں

مالک بن اوس رضی اللہ عنہ بیان کرتے ہیں: ”سیدنا عمر بن خطاب رضی اللہ عنہ نے مجھے بلایا، میں دن چڑھے ان کے پاس آیا تو دیکھا کہ وہ اپنے گھر میں ایک چوکی پر بیٹھے ہیں، اس پر کوئی کپڑا وغیرہ نہیں تھا، آپ چمڑے کے ایک تکیے کے ساتھ ٹیک لگائے بیٹھے تھے۔ مجھے دیکھ کر فرمایا:

«يَا مَالُ! إِنَّهُ قَدْ دَفَّ أَهْلُ أُنْيَاتٍ مِنْ قَوْمِكَ وَقَدْ أَمَرْتُ فِيهِمْ بِرَضْحِ فَخْذِهِ فَاقْسِمَهُ بَيْنَهُمْ»

”اے مالک! تمہاری قوم میں سے کئی گھر والے آئے ہیں، میں نے انہیں کچھ مال دیا ہے، تم اسے لے کر ان میں تقسیم کر دو۔“

میں نے کہا: ”اچھا ہوتا، اگر آپ یہ کام کسی اور کو سونپتے۔“ آپ نے فرمایا: «خُذْهُ يَا مَالُ!» ”(نہیں) اے مالک! تم اسے قبضے میں لے لو (اور تقسیم کر دو)۔“ کہتے ہیں، اتنے میں (آپ کا دربان) ریفا آیا اور کہنے لگا: ”اے امیر المؤمنین! سیدنا عثمان، عبدالرحمن بن عوف، زبیر بن عوام اور سعد رضی اللہ عنہم تشریف لائے ہیں، کیا انہیں اجازت ہے؟“ عمر رضی اللہ عنہ نے کہا: ”ہاں! (آئے دو)۔“ چنانچہ آپ نے انہیں اجازت دی تو وہ سب تشریف لائے، ریفا پھر آیا اور کہنے لگا: ”سیدنا عباس اور سیدنا علی رضی اللہ عنہما اجازت طلب کر رہے ہیں۔“ آپ نے فرمایا: ”اجازت ہے۔“ آپ نے انہیں اجازت دی، وہ اندر آئے اور سلام کے بعد سیدنا عباس رضی اللہ عنہ نے کہا: ”اے امیر المؤمنین! میرے اور ان کے درمیان فیصلہ کیجیے۔“ وہ دونوں

اس جانداد کے بارے میں جھگڑ رہے تھے جو اللہ تعالیٰ نے اپنے رسول ﷺ کو بنو نضیر کے مال سے بطور فے دی تھی۔ اس موقع پر سیدنا علی اور عباس رضی اللہ عنہما نے ایک دوسرے کو سخت الفاظ کہے، (جب انھوں نے ایک دوسرے پر تنقید کی) تو حاضرین بولے: ”ہاں، امیر المؤمنین! ان دونوں کے درمیان فیصلہ کر دیجیے اور انھیں راحت پہنچائیے۔“ مالک بن اوس کہتے ہیں: ”میں جانتا ہوں کہ ان چاروں بزرگوں کو ان دونوں حضرات ہی نے اپنے سے پہلے یہاں اس کام کے لیے بھیجا تھا۔“ سیدنا عمر رضی اللہ عنہ نے فرمایا:

«إِتِّدَاءُ، أَنْشَدَكُمْ بِاللَّهِ الَّذِي بِإِذْنِهِ تَقُومُ السَّمَاءُ وَالْأَرْضُ! اتَّعْلَمُونَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ لَا نُورُثُ مَا تَرَكْنَا صَدَقَةً يُرِيدُ بِذَلِكَ نَفْسَهُ؟»

”تم دونوں ذرا ٹھہرو! (پھر ان چاروں کی طرف متوجہ ہو کر فرمایا) میں تمہیں اس اللہ کی قسم دیتا ہوں جس کے حکم سے آسمان و زمین قائم ہیں! کیا تمہیں معلوم ہے کہ رسول اللہ ﷺ نے فرمایا تھا: ”ہمارا کوئی وارث نہیں ہوتا، ہم جو چھوڑ جائیں وہ سب صدقہ ہوتا ہے“ اور اس سے رسول اللہ ﷺ کی مراد خود اپنی ذات کریمہ تھی؟“

انھوں نے کہا: ”یقیناً آپ ﷺ نے یہ فرمایا تھا۔“ پھر آپ رضی اللہ عنہ سیدنا علی اور عباس رضی اللہ عنہ کی طرف متوجہ ہوئے اور ان سے فرمایا: ”میں آپ دونوں کو اللہ تعالیٰ کی قسم دے کر پوچھتا ہوں، کیا آپ کو بھی معلوم ہے کہ رسول اللہ ﷺ نے یہ فرمایا تھا؟“ ان دونوں نے کہا: ”ہاں!“ اس کے بعد سیدنا عمر رضی اللہ عنہ نے فرمایا: ”اب میں آپ لوگوں سے اس معاملے کے متعلق گفتگو کرتا ہوں، وہ یہ کہ اللہ تعالیٰ نے اپنے رسول ﷺ کو اس مال فے میں سے (جو بنو نضیر سے ملا تھا) خاص طور پر کچھ مال عطا فرما دیا تھا جو آپ ﷺ کے سوا کسی اور کو عطا نہیں کیا تھا، اس کے متعلق ارشاد باری تعالیٰ ہے:

عہد صدیقی، فاروقی اور عثمانی میں کردار

﴿وَمَا آفَاءُ اللَّهِ عَلَى رَسُولِهِ مِنْهُمْ فَمَا أَوْجَفْتُمْ عَلَيْهِ مِنْ خَيْلٍ وَلَا  
مَكَابٍ وَلَا لَكِنَّ اللَّهَ يُسَلِّطُ رُسُلَهُ عَلَى مَنْ يَشَاءُ ۚ وَاللَّهُ عَلَى كُلِّ شَيْءٍ  
قَدِيرٌ﴾ [الحشر: ٦٠]

”اور جو (مال) اللہ نے ان (بنو نضیر) سے اپنے رسول پر لوٹایا تو تم نے اس پر نہ  
کوئی گھوڑے دوڑائے اور نہ اونٹ اور لیکن اللہ اپنے رسولوں کو مسلط کر دیتا ہے  
جس پر چاہتا ہے اور اللہ ہر چیز پر خوب قادر ہے۔“

پھر فرمایا: ”تو بنو نضیر کا یہ مال خاص رسول اللہ ﷺ کے لیے تھا، لیکن اللہ کی قسم!  
رسول اللہ ﷺ نے تمہیں نظر انداز کر کے اسے اپنے لیے مخصوص نہیں فرمایا اور نہ تم پر اپنی  
ذات ہی کو ترجیح دی تھی، بلکہ آپ نے وہ مال تمہیں دیا اور تم پر تقسیم کر دیا، حتیٰ کہ اس میں  
سے صرف یہ مال باقی رہا جس (کی پیداوار) میں سے رسول اللہ ﷺ اپنے اہل و عیال پر  
سال بھر خرچ کرتے تھے اور جو باقی بچ جاتا تھا اسے اللہ تعالیٰ کے راستے میں خرچ کیا کرتے  
تھے۔“ پھر عمر رضی اللہ عنہ نے کہا: ”میں تم (چاروں) کو قسم دیتا ہوں اس اللہ کی جس کے حکم سے  
زمین و آسمان قائم ہیں! کیا تمہیں یہ سب معلوم ہے؟“ انھوں نے کہا: ”ہاں!“ پھر عباس و  
علی رضی اللہ عنہما سے بھی یہی بات قسم دے کر پوچھی اور انھوں نے بھی اس بات کا اقرار کیا، پھر فرمایا:  
”رسول اللہ ﷺ کا یہی معمول رہا۔ پھر جب نبی ﷺ کی وفات ہو گئی تو سیدنا ابوبکر رضی اللہ  
عنہ نے فرمایا، میں رسول اللہ ﷺ کا جانشین ہوں اور اس مال کو انھوں نے اپنے قبضے میں کر لیا  
اور اسے انھی مصارف میں خرچ کرتے رہے جن میں رسول اللہ ﷺ خرچ کیا کرتے تھے  
اور آپ لوگ یہیں موجود تھے۔“ اس کے بعد سیدنا عمر رضی اللہ عنہ، سیدنا علی اور سیدنا عباس رضی اللہ عنہما کی  
طرف متوجہ ہوئے اور فرمایا: ”آپ لوگوں کو معلوم ہے کہ سیدنا ابوبکر رضی اللہ عنہ نے بھی وہی طریقہ  
اختیار کیا، جیسا کہ آپ لوگوں کو بھی اس کا اقرار ہے اور اللہ کی قسم! وہ اپنے طرز عمل میں  
سچے، مخلص، صحیح راستے پر اور حق کی پیروی کرنے والے تھے۔ پھر اللہ تعالیٰ نے سیدنا ابوبکر رضی اللہ

کو بھی اٹھا لیا تو میں نے کہا کہ میں رسول اللہ ﷺ اور سیدنا ابوبکرؓ کا جانشین ہوں اور میں اپنی امارت کے دو سال تک اس مال پر قابض رہا اور اسے انھی مصارف میں خرچ کرتا رہا جن میں رسول اللہ ﷺ اور سیدنا ابوبکرؓ نے خرچ کیا تھا اور اللہ جانتا ہے کہ میں بھی اپنے طرز عمل میں سچا، مخلص، صحیح راستے پر گامزن اور حق کی پیروی کرنے والا تھا۔ پھر آپ دونوں میرے پاس آئے، آپ دونوں ایک ہیں اور آپ کا معاملہ بھی ایک ہے۔ اے عباس! تم میرے پاس آئے تو میں نے تم دونوں سے کہا کہ رسول اللہ ﷺ کا ارشاد گرامی ہے: ”ہمارا ترکہ تقسیم نہیں ہوتا، ہم جو کچھ چھوڑ جائیں وہ صدقہ ہے۔“ پھر میں نے سوچا کہ وہ جائداد تمھارے حوالے کر دوں تو میں نے تمھیں کہا کہ اگر تم چاہتے ہو تو میں یہ جائداد اس شرط پر تمھارے حوالے کرتا ہوں کہ تم اللہ تعالیٰ کے سامنے کیے ہوئے عہد کی تمام ذمہ داریوں کو پورا کرو گے اور اس میں وہی طرز عمل اختیار کرو گے جو رسول اللہ ﷺ اور سیدنا ابوبکرؓ نے کیا تھا اور جیسا آغاز خلافت سے میرا ہے۔ اگر تم ایسا نہیں کرو گے تو مجھ سے اس کے متعلق گفتگو نہ کرو۔ اس وقت تم نے کہا کہ جائداد کو ہمارے حوالے کر دو، تو میں نے اسے اس شرط پر تمھارے سپرد کر دیا۔ کیا اب تم مجھ سے اس کے سوا کوئی اور فیصلہ طلب کرتے ہو؟ اللہ کی قسم! جس کے حکم سے زمین و آسمان قائم ہیں، قیامت تک میں اس کے علاوہ اور کوئی فیصلہ نہیں کر سکتا۔ اگر تم ان شرائط کو پورا کرنے سے عاجز ہو تو جائداد مجھے واپس کر دو، میں خود اس کا انتظام کروں گا۔“ [بخاری، کتاب المغازی، باب حدیث بنی النضیر و مخرج رسول اللہ ﷺ .... الخ: ۴۰۳۳۔ مسلم، کتاب الجہاد، باب حکم الفی: ۱۷۵۷ / ۴۹]



## ✽ خلافت کے لیے منتخب کمیٹی میں علی رضی اللہ عنہ کا نام ✽

سیدنا عمر رضی اللہ عنہ نے شہادت سے قبل خلافت کے لیے جن چھ آدمیوں کو نامزد کیا تھا ان میں سیدنا علی رضی اللہ عنہ کا نام بھی شامل تھا۔ چنانچہ ثقہ و متقن تابعی عمرو بن میمون رضی اللہ عنہ بیان کرتے ہیں کہ سیدنا عمر رضی اللہ عنہ پر قاتلانہ حملے کے بعد جب یقین ہو گیا کہ آپ رضی اللہ عنہ زندہ نہیں رہیں گے تو لوگوں نے عرض کی: ”اے امیر المومنین! خلافت کے متعلق کوئی وصیت کر دیں۔“ تو آپ رضی اللہ عنہ نے فرمایا:

« مَا أَحَدٌ أَحَدًا أَحَقَّ بِهَذَا الْأَمْرِ مِنْ هَؤُلَاءِ النَّفَرِ أَوْ الرَّهْطِ الَّذِينَ تُؤْفِي رَسُولُ اللَّهِ صَلَّى اللَّهُ عَلَيْهِ وَسَلَّمَ وَهُوَ عَنْهُمْ رَاضٍ »  
 ”میں خلافت کا ان حضرات سے زیادہ کسی کو حق دار نہیں پاتا کہ رسول اللہ ﷺ اپنی وفات تک جن پر خوش تھے۔“

پھر آپ رضی اللہ عنہ نے سیدنا علی، عثمان، زبیر، طلحہ، سعد اور عبدالرحمن بن عوف رضی اللہ عنہم کا نام لیا اور یہ بھی فرمایا: ”عبداللہ بن عمر (رضی اللہ عنہما) کو بھی مشورے کی حد تک شریک رکھا جائے، لیکن خلافت کے معاملات سے انھیں کوئی سروکار نہیں ہوگا۔“ [بخاری، کتاب فضائل أصحاب النبی ﷺ، باب قصة البيعة ..... الخ: ۳۷۰۰]

عمرو بن میمون رضی اللہ عنہ بیان کرتے ہیں: ”جب لوگ سیدنا عمر رضی اللہ عنہ کی تدفین سے فارغ ہوئے تو (خلافت کے لیے) نامزد کردہ صحابہ کرام جمع ہوئے۔ تو سیدنا عبدالرحمن بن عوف رضی اللہ عنہ نے ان سے کہا: ”تمہیں اپنا معاملہ اپنے میں سے تین آدمیوں کے سپرد کر دینا

چاہیے۔“ اس پر زبیر رضی اللہ عنہ نے کہا: ”میں نے اپنا معاملہ علی رضی اللہ عنہ کے سپرد کیا۔“ طلحہ رضی اللہ عنہ نے کہا: ”میں نے اپنا معاملہ عثمان رضی اللہ عنہ کے سپرد کرتا ہوں۔“ سعد بن ابی وقاص رضی اللہ عنہ نے کہا: ”میں نے اپنا معاملہ عبدالرحمن بن عوف رضی اللہ عنہ کے سپرد کیا۔“ اس کے بعد سیدنا عبدالرحمن بن عوف رضی اللہ عنہ نے (سیدنا عثمان اور سیدنا علی رضی اللہ عنہما کو مخاطب کر کے) کہا: ”آپ دونوں حضرات میں سے جو بھی خلافت سے اپنی براءت ظاہر کرے گا ہم اسے خلافت دے دیں گے اور اللہ اس کا نگہبان ہوگا اور اسلام کے حقوق کی ذمہ داری اس پر لازم ہوگی۔ دونوں میں سے ہر ایک کو غور کرنا چاہیے کہ اس کے خیال میں کون افضل ہے۔“ اس پر یہ دونوں حضرات خاموش ہو گئے، تو عبدالرحمن بن عوف رضی اللہ عنہ نے کہا: ”کیا آپ حضرات اس انتخاب کی ذمہ داری مجھ پر ڈالتے ہیں؟ اللہ کی قسم! میں تم میں سے افضل کا انتخاب کرنے میں کوتاہی نہیں کروں گا۔“ تو ان دونوں حضرات نے کہا: ”جی ہاں۔“ پھر آپ نے ان دونوں میں سے ایک کا ہاتھ پکڑا اور (اسے الگ لے جا کر) فرمایا: ”آپ کو رسول اللہ ﷺ کی قرابت داری اور ابتدا میں اسلام لانے کا شرف حاصل ہے، جسے آپ جانتے ہیں، پس اللہ آپ کا نگہبان ہے، اگر میں آپ کو خلیفہ بنادوں تو آپ نے عدل و انصاف کرنا ہوگا اور اگر عثمان رضی اللہ عنہ کو خلیفہ بنادوں تو آپ کو ان کے احکام سننا ہوں گے اور ان کی اطاعت کرنا ہوگی۔“ اس کے بعد دوسرے صاحب (عثمان رضی اللہ عنہ) کو تنہائی میں لے گئے اور ان سے بھی یہی کہا اور جب ان دونوں سے وعدہ لے لیا تو فرمایا: ”اے عثمان! اپنا ہاتھ بڑھائیے!“ چنانچہ انھوں نے ان سے بیعت کی اور علی رضی اللہ عنہ نے بھی ان سے بیعت کی، پھر اہل الدار آئے اور انھوں نے عثمان رضی اللہ عنہ کی بیعت کی (الغرض، سب نے بیعت کی)۔ [بخاری، کتاب فضائل أصحاب النبی ﷺ، باب فصة البيعة والاتفاق على عثمان بن عفان: ۳۷۰۰ - السنن الكبرى للبيهقي: ۷۱/۱۲، ۷۲، ح: ۱۶۴۴۵ - مصنف ابن أبي شيبة: ۷/۴۳۵، ۴۳۷، ح: ۳۷۰۴۸ - صحيح ابن حبان: ۶۹۱۷ - شرح السنة: ۸۲/۱۰، ح: ۲۴۹۰ - الطبقات لابن سعد: ۲۵۶/۳، ۲۵۷]

## سیدنا علی رضی اللہ عنہ عہد عثمانی میں

### سیدنا علی رضی اللہ عنہ کا سیدنا عثمان رضی اللہ عنہ کی بیعت کرنا

سیدنا مسور بن مخرمہ رضی اللہ عنہ بیان کرتے ہیں کہ وہ لوگ جنہیں سیدنا عمر رضی اللہ عنہ نے خلیفہ مقرر کرنے کا اختیار دیا تھا (یعنی عثمان، علی، طلحہ، زبیر، سعد اور عبدالرحمن بن عوف رضی اللہ عنہم) وہ جمع ہوئے اور باہم مشورہ کیا، تو سیدنا عبدالرحمن بن عوف رضی اللہ عنہ نے ان سے کہا: ”میں خلافت کے سلسلے میں آپ لوگوں سے کوئی مقابلہ نہیں کروں گا، البتہ اگر آپ لوگ چاہیں تو میں آپ لوگوں کے لیے خلیفہ آپ ہی میں سے مقرر کر دوں۔“ چنانچہ سب نے مل کر خلافت کا اختیار سیدنا عبدالرحمن بن عوف رضی اللہ عنہ کو دے دیا۔ جب انھوں نے انتخاب کی ذمہ داری سیدنا عبدالرحمن رضی اللہ عنہ کے سپرد کر دی تو سب لوگ ان کی طرف مائل ہو گئے، یہاں تک کہ میں نے کسی کو نہ دیکھا جو باقی (پانچ) حضرات کا پیچھا کرتا ہو یا ان کی ایڑی روندتا ہو۔ تمام لوگوں کا میلان عبدالرحمن رضی اللہ عنہ کی طرف ہو گیا اور وہ انھیں ان راتوں میں مشورہ دیتے رہے، حتیٰ کہ وہ رات آگئی جس کی صبح ہم نے سیدنا عثمان رضی اللہ عنہ سے بیعت کی۔ سیدنا مسور رضی اللہ عنہ بیان کرتے ہیں کہ سیدنا عبدالرحمن رضی اللہ عنہ رات گئے میرے ہاں آئے اور دروازہ کھٹکھٹایا، یہاں تک کہ میں بیدار ہو گیا۔ انھوں نے کہا: ”میرا خیال ہے کہ آپ سو رہے تھے، اللہ کی قسم! میں ان راتوں میں بہت کم سو سکا ہوں۔ جائیے! زبیر اور سعد کو بلا لائیے۔“ میں ان دونوں کو بلا لایا، انھوں نے ان سے مشورہ کیا، پھر مجھے بلایا اور کہا کہ علی رضی اللہ عنہ کو بلا لاؤ۔ میں نے

انھیں بلایا تو آپ ان کے ساتھ مشورہ کرتے رہے، یہاں تک کہ آدھی رات گزر گئی۔ پھر علی رضی اللہ عنہ ان کے پاس سے اس حالت میں اٹھ کر گئے کہ وہ خلافت کے خواہش مند تھے۔ سیدنا عبدالرحمن رضی اللہ عنہ کے دل میں بھی ان کی طرف سے یہی ڈرتھا۔ پھر انھوں نے کہا کہ عثمان رضی اللہ عنہ کو بلاؤ۔ میں انھیں بلالایا تو آپ ان سے سرگوشی کرتے رہے، یہاں تک کہ صبح کے مؤذن نے ان کے درمیان جدائی کی۔ جب لوگوں نے صبح کی نماز پڑھ لی اور سب لوگ منبر کے پاس جمع ہو گئے تو آپ نے موجود مہاجرین، انصار اور لشکروں کے قائدین کو بلایا۔ ان سب لوگوں نے اس سال سیدنا عمر رضی اللہ عنہ کے ساتھ حج کیا تھا۔ جب سب لوگ جمع ہو گئے تو سیدنا عبدالرحمن رضی اللہ عنہ نے خطبہ پڑھا، پھر کہا:

« أَمَّا بَعْدُ، يَا عَلِيُّ! إِنِّي قَدْ نَظَرْتُ فِي أَمْرِ النَّاسِ، فَلَمْ أَرَهُمْ يَعْدِلُونَ بِعُثْمَانَ، فَلَا تَجْعَلَنَّ عَلَى نَفْسِكَ سَبِيلًا، فَقَالَ أَبَايُعُكَ عَلَى سُنَّةِ اللَّهِ وَرَسُولِهِ، وَالْخَلِيفَتَيْنِ مِنْ بَعْدِهِ»

”اما بعد! اے علی! میں نے لوگوں کے خیالات معلوم کیے ہیں، میں نے دیکھا ہے کہ وہ عثمان رضی اللہ عنہ (کو مقدم سمجھتے ہیں اور ان) کے برابر کسی کو نہیں سمجھتے، اس لیے آپ اپنے دل میں کوئی میل پیدا نہ کریں۔“ پھر کہا: ”میں آپ (عثمان رضی اللہ عنہ) سے اللہ کے دین اور اس کے رسول کی سنت اور اس کے بعد آپ ﷺ کے دونوں خلفاء کے طریق کے مطابق بیعت کرتا ہوں۔“

چنانچہ سب سے پہلے ان سے سیدنا عبدالرحمن بن عوف رضی اللہ عنہ نے بیعت کی، پھر سب لوگوں یعنی مہاجرین و انصار اور لشکروں کے امراء اور تمام مسلمانوں نے بیعت کی۔ [بخاری، کتاب الأحکام، باب کیف یبايع الإمام الناس؟: ۷۲۰۷]

عمر و بن میمون رضی اللہ عنہ یہی واقعہ بیان کرتے ہیں اور یہ روایت پیچھے گزر چکی ہے، اس کے آخر میں ہے کہ سیدنا عبدالرحمن بن عوف رضی اللہ عنہ نے سیدنا عثمان رضی اللہ عنہ سے فرمایا: ”اے عثمان! اپنا ہاتھ بڑھائیے!“ چنانچہ انھوں نے ان سے بیعت کی اور علی رضی اللہ عنہ نے بھی ان سے بیعت کی،

عہد عثمانی میں کردار

پھر اہل الدار آئے اور انھوں نے عثمان رضی اللہ عنہ کی بیعت کی (الغرض، سب نے بیعت کی)۔  
[دیکھئے بخاری، کتاب فضائل أصحاب النبی ﷺ، باب قصة البيعة والاتفاق على عثمان بن عفان: ۳۷۰۰]

### عہد عثمانی میں حدود کی تنفیذ سیدنا علی رضی اللہ عنہ کے سپرد

ابو ساسان حنین بن منذر بیان کرتے ہیں کہ میں سیدنا عثمان رضی اللہ عنہ کی مجلس میں موجود تھا کہ اس دوران (آپ کے اخیانی بھائی) ولید بن عقبہ کو لایا گیا۔ انھوں نے صبح کی دو رکعتیں پڑھائیں، پھر کہنے لگا: ”میں آپ کو اور پڑھاؤں؟“ تو دو آدمیوں نے ان کے خلاف گواہی دی۔ ان میں سے ایک خمران تھا، اس نے کہا کہ اس نے شراب پی ہے اور دوسرے شخص نے بطور گواہی کہا کہ میں نے اسے شراب کی قے کرتے ہوئے دیکھا ہے۔ سیدنا عثمان رضی اللہ عنہ نے کہا: «إِنَّهُ لَمْ يَتَقَيَّأ حَتَّى شَرِبَهَا» ”یقیناً اس نے شراب پی ہوگی، تب ہی تو قے کی ہے۔“ پھر سیدنا علی رضی اللہ عنہ سے فرمایا: «يَا عَلِيُّ اَقْمُ فَاجْلِدْهُ» ”علی! اٹھو اور اسے کوڑے لگاؤ۔“ سیدنا علی رضی اللہ عنہ نے (اپنے بیٹے سیدنا حسن رضی اللہ عنہ سے) کہا: ”اے حسن! اٹھو اور اسے کوڑے مارو۔“ تو سیدنا حسن رضی اللہ عنہ نے فرمایا:

«وَلَّ حَارَهَا مَنْ تَوَلَّى قَارَهَا»

”اس کی گرمی اسی کے حوالے کریں جو اس کی ٹھنڈک سے لطف اندوز ہوتا ہے۔“  
(یعنی جو خلافت کی لذت سے مستفید ہوتا ہے مشکلات بھی وہی برداشت کرے) گویا انھوں نے اس پر اظہار ناپسندیدگی کیا۔ اس کے بعد سیدنا علی رضی اللہ عنہ نے کہا: ”اے عبد اللہ بن جعفر! تو کھڑا ہو اور اسے کوڑے لگا۔“ تو انھوں نے اسے کوڑے لگائے اور سیدنا علی رضی اللہ عنہ شمار کرتے رہے، جب چالیس تک پہنچے تو سیدنا علی رضی اللہ عنہ نے فرمایا: ”رُک جاؤ۔“ پھر فرمایا:  
«جَلَدَ النَّبِيُّ صَلَّى اللَّهُ عَلَيْهِ وَسَلَّمَ أَرْبَعِينَ، وَجَلَدَ أَبُو بَكْرٍ أَرْبَعِينَ، وَعُمَرُ ثَمَانِينَ، وَكُلُّ سُنَّةٍ، وَهَذَا أَحَبُّ إِلَيَّ» [مسلم، کتاب الحدود،

باب حد الخمر: ۱۷۰۷۔ أبو داؤد: ۴۴۸۰]

”نبی ﷺ نے چالیس (۴۰) کوڑے لگوائے اور اتنے ہی سیدنا ابوبکر رضی اللہ عنہ نے لگوائے۔ سیدنا عمر رضی اللہ عنہ نے اسی (۸۰) کوڑے لگوائے اور یہ سب سنت ہیں، لیکن مجھے یہ (چالیس) زیادہ پسند ہیں۔“

عمیر بن سعید سے روایت ہے کہ سیدنا علی بن ابی طالب رضی اللہ عنہ نے فرمایا:

« مَا كُنْتُ أَقِيمُ عَلَى أَحَدٍ حَدًّا فَيَمُوتَ فِيهِ ، فَأَجِدَ مِنْهُ فِي نَفْسِي إِلَّا صَاحِبَ الْخَمْرِ ، لِأَنَّهُ إِنْ مَاتَ وَدَيْتُهُ ، لِأَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ لَمْ يَسْنَهُ » [مسلم، کتاب الحدود، باب حد الخمر :

[۱۷۰۷/۳۹]

”اگر میں کس پر کوئی حد نافذ کروں اور وہ اس کی وجہ سے مر جائے تو میں اس کی موت کا اپنے دل میں کوئی ملال محسوس نہیں کروں گا، لیکن اگر میں کسی شرابی پر حد نافذ کروں اور وہ اس کی وجہ سے مر جائے تو میں اس کی (موت کا اپنے دل میں ملال محسوس کروں گا اور اس کی) دیت ادا کروں گا، کیونکہ رسول اللہ ﷺ نے اس طریقے (اسی کوڑوں کی سزا) کو جاری نہیں کیا۔“

عہد صدیقی، فاروقی اور عثمانی میں کردار

## سیدنا علی رضی اللہ عنہ کے ہاں سیدنا عثمان رضی اللہ عنہ کا مقام

سیدنا علی رضی اللہ عنہ اور تمام اہل بیت سیدنا عثمان رضی اللہ عنہ کا بڑا احترام کرتے تھے اور ان کے حق (خلافت) کے معترف تھے۔ اس کی تائید درج ذیل روایات سے بھی ہوتی ہے۔ چنانچہ ثقہ تابعی عمرو بن میمون رضی اللہ عنہ بیان کرتے ہیں کہ (سیدنا عمر رضی اللہ عنہ جب شہید ہوئے تو) سیدنا عبدالرحمن بن عوف رضی اللہ عنہ کے بعد سیدنا علی رضی اللہ عنہ ہی تھے کہ جنہوں نے سب سے پہلے سیدنا عثمان رضی اللہ عنہ کی بیعت کی تھی۔ [دیکھئے بخاری، کتاب فضائل أصحاب النبی ﷺ، باب قصة البيعة والاتفاق ..... الخ : ۳۷۰]

محمد بن حاطب رضی اللہ عنہ سے روایت ہے کہ ایک موقع پر سیدنا علی رضی اللہ عنہ نے کہا تھا کہ لوگوں کو بتادو کہ سیدنا عثمان رضی اللہ عنہ کے بارے میں میری رائے جو سب سے اچھی ہے، یہ ہے:

«إِنَّ عُثْمَانَ كَانَ مَعَ الَّذِينَ آمَنُوا وَعَمِلُوا الصَّالِحَاتِ، ثُمَّ اتَّقَوْا

وَأَمَنُوا، ثُمَّ اتَّقَوْا وَأَحْسَنُوا، وَاللَّهُ يُحِبُّ الْمُحْسِنِينَ» [مصنف ابن

أبي شيبة : ۵۳۲، ۵۳۳، ح : ۳۷۷۴۶، وإسناده صحيح، و ۳۶۷/۶، ح :

۳۲۰۵۱ - مجموع فيه مصنفات أبي جعفر ابن البخاري : ۳۷۸/۱، ح : ۵۵۳]

”یقیناً عثمان (رضی اللہ عنہ) ان لوگوں کے ساتھ ہیں جو ایمان لائے اور نیک اعمال کیے،

پھر وہ متقی بنے اور ایمان لائے، پھر وہ متقی بنے اور انھوں نے نیکی کی اور اللہ

تعالیٰ نیکی کرنے والوں سے محبت کرتا ہے۔“

ثقہ و صدوق تابعی جری بن کلیب سدوسی رضی اللہ عنہ فرماتے ہیں کہ میں نے سیدنا علی رضی اللہ عنہ کو

دیکھا کہ آپ رضی اللہ عنہ کسی ایسے کام کے کرنے کا حکم دے رہے تھے جس سے سیدنا عثمان رضی اللہ عنہ منع کرتے تھے، تو میں نے سیدنا علی رضی اللہ عنہ سے کہا: ”یقیناً تم دونوں میں برائی ہے (کہ تم ایک چیز پر متفق نہیں ہو)۔“ تو آپ رضی اللہ عنہ نے فرمایا:

« مَا بَيْنَنَا إِلَّا خَيْرٌ، وَلَكِنْ خَيْرُنَا أَتْبَعْنَا لِهَذَا الدِّينِ » [مسند مسدد/

المطالب العالیة : ۱۱/۲۳۳، ح : ۴۰۶۶، و إسناده صحيح - مسند البزار : ۱۳

۶۳، ح : ۷۹ - مسند أبي عوانة : ۲/۳۳۸، ح : ۳۳۵]

”ہم دونوں میں بھلائی کے سوا کچھ نہیں ہے، لیکن ہم میں سب سے بہتر وہ ہے جو اس دین (اسلام) کی (سب سے زیادہ) پیروی کرتا ہے۔“

اس صحیح روایت میں سیدنا علی رضی اللہ عنہ نے ایک زبردست نقطہ سمجھایا ہے کہ خاندانی جاہ و جلال کسی آدمی کے اچھا ہونے کا معیار نہیں، بلکہ کسی بھی انسان کے اچھا ہونے کا معیار و کسوٹی اتباع کتاب و سنت ہے۔ جو آدمی جتنا متبع کتاب و سنت ہے وہ اتنا ہی بہتر ہے۔

سیدنا عثمان رضی اللہ عنہ کی طرف سے بلوائیوں کے ساتھ مذاکرات

ثقہ تابعی محمد بن سیرین رحمہ اللہ کی منقطع و مرسل روایت میں ہے کہ جب اہل مصر سیدنا عثمان رضی اللہ عنہ کے خلاف آمادہ بغاوت ہو کر آئے تو سیدنا مغیرہ بن شعبہ رضی اللہ عنہ کہنے لگے: ”(باغی) لوگ الگ الگ ٹولیوں میں بٹے ہوئے ہیں، لہذا ان کا معاملہ کوئی خاص اہمیت نہیں رکھتا، اگر یہ متحد ہو کر آئیں گے تو پھر ان کا معاملہ خطرے کی علامت بن جائے گا۔“ امام محمد بن سیرین رحمہ اللہ بیان کرتے ہیں کہ بعد ازاں وہ متحد ہو کر آئے تو سیدنا مغیرہ بن شعبہ رضی اللہ عنہ ان کے پاس گئے۔ جب انھوں نے مغیرہ رضی اللہ عنہ کو دیکھا تو کہنے لگے:

«إِلَيْكَ عَنَّا يَا أَعْوَرَ ثَقِيفٍ!»

”ہو ثقیف کے کانے! ہم سے دور رہو۔“



عہد صدیقی، فاروقی اور عثمانی میں کردار

اس پر مغیرہ رضی اللہ عنہ واپس آ گئے اور صورتِ حال سے سیدنا عثمان رضی اللہ عنہ کو آگاہ کیا۔ انھوں نے سیدنا علی رضی اللہ عنہ کو بلایا اور ان سے فرمایا: «آتِ هُوْلَاءِ فَأَعْطِهِمْ كِتَابَ اللَّهِ» ”ان لوگوں کے پاس جا کر ان کے سامنے کتاب اللہ کو پیش کرو۔“

چنانچہ سیدنا علی رضی اللہ عنہ ان کے پاس آئے اور ان پر کتاب اللہ کو پیش کیا مگر انھوں نے اسے تسلیم کرنے سے انکار کر دیا، تو وہ بھی واپس چلے گئے۔ اس پر وہ (آپس میں) کہنے لگے: ”تمہارے پاس تمہارے نبی ﷺ کے چچا زاد تشریف لائے اور تم پر کتاب اللہ کو پیش کیا مگر تم نے انھیں واپس لوٹا دیا۔“ اس پر انھوں نے سیدنا علی رضی اللہ عنہ کی طرف پیغام بھیجا اور ان کی پیش کش کو چند شرائط کے ساتھ قبول کر لیا۔ ابن عون امام ابن سیرین سے ان کا یہ قول نقل کرتے ہیں کہ انھوں نے ان شرائط میں سے بعض کو لکھ لیا اور بعض کو نہ لکھا۔ [تاریخ المدینة المنورة: ۱۱۳۸/۳، وإسناده صحيح إلی ابن سيرين]

سیدنا علی رضی اللہ عنہ سیدنا عثمان رضی اللہ عنہ کے دفاع میں پتھر کھاتے ہوئے

ثقة ومتقن تابعی ابان بن عثمان رضی اللہ عنہ بیان کرتے ہیں کہ جب سیدنا عثمان رضی اللہ عنہ پر مسلسل سنگ باری کی جانے لگی تو میں سیدنا علی رضی اللہ عنہ کے پاس آیا اور کہا: ”چچا جان! ہمیں تو پتھروں نے مار ڈالا۔“ انھوں نے فرمایا: ”میرے بھتیجے! چلو۔“ میں باہر نکلا تو وہ بھی میرے ساتھ باہر آ گئے، پھر ان پر بھی اس قدر پتھر برسائے گئے کہ ان کے کندھے بے حس ہو کر رہ گئے، تو انھوں نے فرمایا:

«يَا ابْنَ أَخِي! اجْمَعْ حَشَمَكَ وَافْعَلْ كَمَا تَرَانِي أَفْعَلُ» [تاریخ

دمشق: ۳۶۸/۳۹، ۳۶۹، وإسناده حسن لذاته- تاريخ المدينة المنورة:

۱۲۲۰/۴، ۱۲۲۱]

”میرے بھتیجے! اپنے رعب و وقار کو قائم رکھو اور ایسے ہی کرو جیسے میں کر رہا ہوں۔“

ثقة تابعی راشد بن کیسان ابو فزارہ عسی رضی اللہ عنہ بیان کرتے ہیں: ”سیدنا عثمان رضی اللہ عنہ جب

## سیرت علی رضی اللہ عنہ

اپنے گھر میں محصور تھے تو انھوں نے پیغام بھیج کر سیدنا علی رضی اللہ عنہ کو اپنے پاس بلایا، لیکن ان کے اہل خانہ میں سے بعض افراد نے انھیں باہر جانے سے روک دیا۔ ان کا موقف تھا کہ بیت خلافت کے راستے میں باغیوں کے کئی دستے موجود ہیں، ان کی موجودگی میں تمھارا وہاں پہنچنا ممکن نہیں۔ اس وقت سیدنا علی رضی اللہ عنہ نے سیاہ رنگ کی پگڑی باندھ رکھی تھی، آپ رضی اللہ عنہ نے اسے سر سے اتارا اور سیدنا عثمان رضی اللہ عنہ کے قاصد کی طرف پھینک دیا اور فرمایا: ”جو کچھ تو نے (یہ معاملہ) دیکھا ہے اس سے سیدنا عثمان رضی اللہ عنہ کو مطلع کر دینا۔“ پھر سیدنا علی رضی اللہ عنہ مسجد سے نکل کر مدینہ منورہ کے بازار ”احجار الزیت“ پہنچے تو انھیں سیدنا عثمان رضی اللہ عنہ کی شہادت کی خبر ملی، جسے سن کر وہ کہنے لگے:

«اللَّهُمَّ! إِنِّي أَبْرَأُ إِلَيْكَ مِنْ دَمِهِ أَنْ أَكُونَ قَتَلْتُ، أَوْ مَالَأْتُ عَلَى

قَتْلِهِ» [الطبقات لابن سعد: ۵۰/۳، وإسناده صحيح إلى راشد بن كيسان۔

تاریخ المدينة المنورة: ۱۲۲۱/۴]

”اے اللہ! میں تیرے سامنے عثمان رضی اللہ عنہ کے (ناحق) خون سے براءت کا اظہار کرتا ہوں۔ میں نے نہ تو انھیں قتل کیا ہے اور نہ ہی کسی کو ان کے قتل پر ابھارا ہے۔“

سیدنا علی رضی اللہ عنہ نہ صرف یہ کہ سیدنا عثمان رضی اللہ عنہ کے قتل سے بری ہیں بلکہ آپ رضی اللہ عنہ تو سیدنا عثمان رضی اللہ عنہ کے قاتلوں پر لعنت کیا کرتے تھے۔ چنانچہ محمد ابن حنفیہ رضی اللہ عنہ بیان کرتے ہیں: ”جب سیدنا علی رضی اللہ عنہ کو یہ اطلاع ملی کہ سیدہ عائشہ رضی اللہ عنہا (بصرہ سے تین میل کے فاصلے پر مقام) ”مرید“ میں قاتلین عثمان پر لعنت کر رہی ہیں تو سیدنا علی رضی اللہ عنہ نے اپنے ہاتھ چہرے تک بلند کرتے ہوئے (یعنی ہاتھ اٹھا کر) دو یا تین مرتبہ فرمایا:

«وَأَنَا أَلَعَنُ قَتْلَةَ عُثْمَانَ لَعَنَهُمُ اللَّهُ فِي السَّهْلِ وَالْجَبَلِ» [فضائل

الصحابیة لأحمد ابن حنبل: ۱/۴۵۵، ۴۵۶، ح: ۷۳۳، وإسناده صحيح۔

عہد صدیقی، فاروقی اور عثمانی میں کردار  
مصنف ابن ابی شیبہ : ۵۳۸/۷، ۵۳۹، ح : ۳۷۷۸۲، وإسناده صحيح [   
”اور میں بھی قاتلین عثمان پر لعنت کرتا ہوں، ان لوگوں پر میدانوں اور پہاڑوں   
میں (ہر جگہ) اللہ کی لعنت ہو۔“

## آل علی رضی اللہ عنہ سیدنا عثمان رضی اللہ عنہ کا دفاع کرتے ہوئے

سیدنا ابو محمد انصاری رضی اللہ عنہ فرماتے ہیں :

« شَهِدْتُ عُثْمَانَ رَضِيَ اللَّهُ عَنْهُ وَهُوَ يُقْتَلُ بِالْدارِ، وَالْحَسَنُ بْنُ عَلِيٍّ رَضِيَ اللَّهُ عَنْهُمَا وَهُوَ يُضَارَبُ عَنْهُ حَتَّى جُرِحَ فَرَفَعَ فِي بَنِي زَمْعَةَ جَرِيحًا » [ تاريخ المدينة المنورة : ۱۱۳۱/۳، ۱۲۷۵/۴، وإسناده صحيح ]

”میں سیدنا عثمان رضی اللہ عنہ کے پاس حاضر ہوا تو انھیں ان کے گھر میں قتل کرنے کی تیاریاں کی جا رہی تھیں اور سیدنا حسن بن علی رضی اللہ عنہ ان کا دفاع کر رہے تھے، یہاں تک کہ انھیں بھی زخمی کر دیا گیا۔ پھر انھیں زخمی حالت ہی میں بنو زمعہ کے ہاں منتقل کر دیا گیا۔“

صرف سیدنا حسن رضی اللہ عنہ ہی سیدنا عثمان رضی اللہ عنہ کا دفاع کرتے ہوئے شدید زخمی نہیں ہوئے تھے، بلکہ ان کے چھوٹے بھائی سیدنا حسین رضی اللہ عنہ بھی شدید زخمی ہو گئے تھے۔ [ دیکھیے تاریخ المدينة المنورة : ۱۱۳۱/۳، وإسناده حسن لذاته، كنانة صدوق حسن الحديث وثقه الجمهور ]

ثقة تابعي امام محمد بن سيرين رحمه الله بیان کرتے ہیں : ”سیدنا عثمان رضی اللہ عنہ کو اس حال میں شہید کیا گیا کہ اس وقت ان کے پاس بیت خلافت میں سات سو (۷۰۰) لوگ موجود تھے، جن میں حسین بن علی اور سیدنا عبداللہ بن زبیر رضی اللہ عنہ بھی شامل تھے۔ اگر امیر المومنین سیدنا عثمان رضی اللہ عنہ انھیں اجازت دیتے تو وہ باغیوں کو مار مار کر شہر کے گلی کو چوں سے باہر نکال دیتے۔“ [ تثبیت الإمامة لأبي نعيم الأصبهاني : ۳۳۲/۱، ح : ۱۴۴، وإسناده حسن

## سیرت علی المرتضیٰ رضی اللہ عنہ

لذاته إلى ابن سيرين- وأبو حامد بن جبلة صدوق حسن الحديث، وثقه الضياء المقدسي، وأبو نعيم وابن حجر بتصحيح حديثه، انظر المختارة (٣/١٠٣، ح: ٦٩٢) والإصابة في تمييز الصحابة (٤/٢٣٩٢) ترجمة أبي هريرة رضي الله عنه [

سیدنا طارق بن شہاب رضی اللہ عنہ بیان کرتے ہیں: ”جن دنوں ہمیں سیدنا عثمان رضی اللہ عنہ کی شہادت کی خبر ملی ان دنوں میں بھرپور جوان تھا، میں سمجھتا تھا کہ میں دشمن سے قتال کر سکتا ہوں۔ لہذا میں باہر نکلا اور میں نے دل میں سوچا کہ چلو لوگوں کے پاس جا کر ان کے حالات و واقعات سے آگاہ ہوتے ہیں۔ جب میں مقام ”ربذہ“ پہنچا تو دیکھا کہ سیدنا علی رضی اللہ عنہ لوگوں کو عصر کی نماز پڑھا رہے ہیں۔ جب وہ نماز سے فارغ ہوئے تو لوگوں کی طرف منہ کر کے بیٹھ گئے۔ اس دوران سیدنا حسن بن علی رضی اللہ عنہ اٹھے اور کہنے لگے: ”امیر المؤمنین! میں آپ سے بات کرنے کی ہمت نہیں رکھتا۔“ پھر وہ رونے لگے، تو اس پر سیدنا علی رضی اللہ عنہ نے فرمایا:

«لَا تَبْكُ وَتَكَلِّمْ وَلَا تَحْزَنَ حَيْنَ الْجَارِيَةِ»

”روؤ مت، بات کرو اور لڑکیوں کی طرح غم ناک انداز میں سسکیاں نہ لو۔“

سیدنا حسن رضی اللہ عنہ کہنے لگے:

«إِنَّ النَّاسَ حَصَرُوا عُثْمَانَ رَضِيَ اللَّهُ عَنْهُ يَطْلُبُونَهُ بِمَا يَطْلُبُونَ، إِمَّا ظَالِمِينَ وَ إِمَّا مَظْلُومِينَ، فَأَمَرْتُكَ أَنْ تَعْتَزِلَ النَّاسَ وَتَلْحَقَ بِمَكَّةَ حَتَّى تَوُوبَ إِلَى الْعَرَبِ غَيْرَ آذِنٍ لِكَلَامِهَا، فَأَيَّتَ ثُمَّ حَصَرُوهُ فَقَتَلُوهُ فَأَمَرْتُكَ أَنْ تَعْتَزِلَ النَّاسَ، فَوَاللَّهِ! لَوْ كُنْتُ فِي جُحْرٍ ضَبٌّ لَضَرَبَتِ الْعَرَبُ إِلَيْكَ أَبَاطَ الْإِبِلِ حَتَّى تُسْتَخْرَجَ مِنْهُ، فَعَلَبْتَنِي، وَأَنَا أَمْرُكَ الْيَوْمَ أَنْ لَا تَقْدَمَ الْعِرَاقَ، وَأَذْكُرُكَ اللَّهُ أَنْ

تُقْتَلُ بِمَضِيعَةٍ»

”لوگوں نے سیدنا عثمان رضی اللہ عنہ کا محاصرہ کیا اور وہ ان سے مطالبہ کرتے تھے جو بھی مطالبہ کرتے تھے، وہ لوگ یا تو ظالم ہیں یا پھر مظلوم۔ میں نے آپ سے عرض کی کہ آپ لوگوں سے کنارہ کشی اختیار کر لیں اور مکہ چلے جائیں، جہاں آپ ان کی باتوں کی طرف توجہ دیے بغیر (اپنی قوم) عرب سے جا ملیں، مگر آپ نے اس سے انکار کر دیا۔ پھر باغیوں نے ان کا محاصرہ کر کے انھیں قتل کر دیا تو میں نے آپ سے عرض کی کہ آپ لوگوں سے الگ رہیں، اللہ کی قسم! اگر آپ گوہ کے بل میں بھی ہوں گے تو عرب لوگ آپ کی طرف دوڑتے ہوئے آئیں گے اور آپ کو اس سے باہر نکال لیں گے۔ مگر آپ نے میری یہ بات بھی تسلیم نہیں کی۔ آج میں آپ سے یہ گزارش کر رہا ہوں کہ عراق جانے کا ارادہ ختم کر دیں، ورنہ آپ کو اس ہلاکت خیز مقام پر قتل کر دیا جائے گا۔“

اس کے جواب میں سیدنا علی رضی اللہ عنہ نے فرمایا:

«أَمَّا قَوْلُكَ تَأْتِي مَكَّةَ، فَوَاللَّهِ! مَا كُنْتُ لِأَكُونَ الرَّجُلَ تُسْتَحَلُّ بِهِ مَكَّةَ، وَأَمَّا قَوْلُكَ حَصَرَ النَّاسُ عُثْمَانَ، فَمَا ذَنْبِي إِنْ كَانَ بَيْنَ النَّاسِ وَبَيْنَ عُثْمَانَ مَا كَانَ، وَأَمَّا قَوْلُكَ اعْتَزَلَ الْعِرَاقَ، فَوَاللَّهِ! مَا كُنْتُ لِأَكُونَ مِثْلَ الضَّبْعِ تَسْتَمِعُ لِلْدَّمِ» [تاریخ المدینۃ المنورۃ للنمیری :

۱۲۵۶/۴، ۱۲۵۷، و [اسنادہ حسن لذاتہ]

”جہاں تک آپ کے اس قول کا تعلق ہے کہ میں مکہ چلا جاؤں تو اللہ کی قسم! میں ایسا انسان نہیں بننا چاہتا جس کی وجہ سے مکہ مکرمہ کی حرمت پامال کر دی جائے اور تم نے جو یہ کہا کہ لوگوں نے سیدنا عثمان رضی اللہ عنہ کا محاصرہ کر لیا تو اگر ان میں اور

عثمانؓ میں کوئی تنازعہ کھڑا ہو گیا ہے تو اس میں میرا کوئی قصور نہیں ہے۔ باقی رہا تمھارا یہ مشورہ کہ میں عراق جانے سے احتراز کروں تو اللہ کی قسم! میں ایسا نہیں ہوں کہ کسی بزدل کی طرح (موت کے خوف سے) بیٹھا رہوں۔“



www.KitaboSunnat.com

## منصب خلافت اور فضائل و مناقب

سیدنا علی رضی اللہ عنہ کا منصب خلافت کے لیے انتخاب

سیدنا علی رضی اللہ عنہ کے فضائل و مناقب

سیدنا علی رضی اللہ عنہ کی علمی و دینی بصیرت

سیدنا علی رضی اللہ عنہ سے منقول چند مسنون دعائیں

امربالمعروف اور نہی عن المنکر کا اہتمام

سیدنا علی رضی اللہ عنہ کی فقاہت

اگر گواہی دینے میں غلطی ہو جائے

ثقتہ تابعی زر بن حبیش رضی اللہ عنہ بیان کرتے ہیں کہ سیدنا علی رضی اللہ عنہ نے فرمایا:  
 «وَالَّذِي فَلَقَ الْحَبَّةَ، وَبَرَأَ النَّسَمَةَ، إِنَّهُ لَعَهْدَ النَّبِيِّ الْأُمِّيِّ  
 صَلَّى اللَّهُ عَلَيْهِ وَسَلَّمَ إِلَيَّ أَنْ لَا يُحِبَّنِي إِلَّا مُؤْمِنٌ، وَلَا  
 يُبْغِضَنِي إِلَّا مُنَافِقٌ» [مسلم، کتاب الإیمان، باب الدلیل علی  
 أن..... الخ: ۷۸]

”قسم ہے اس ذات کی جس نے دانہ پھاڑا اور جس نے انسان کو پیدا  
 کیا! نبی امی ﷺ نے مجھ سے عہد کیا تھا کہ مجھ سے صرف مومن ہی  
 محبت کرے گا اور صرف منافق ہی مجھ سے نفرت کرے گا۔“



## سیدنا علی رضی اللہ عنہ کا منصب خلافت کے لیے انتخاب

ثقفہ تابعی محمد ابن حنفیہ رضی اللہ عنہ بیان کرتے ہیں: ”جب سیدنا عثمان رضی اللہ عنہ (اپنے ہی گھر میں) محصور تھے اس وقت میں سیدنا علی رضی اللہ عنہ کے پاس تھا کہ ایک آدمی آپ رضی اللہ عنہ کے پاس آیا اور کہنے لگا: ”امیر المؤمنین (سیدنا عثمان رضی اللہ عنہ) شہید کر دیے گئے ہیں۔“ پھر ایک دوسرا آدمی آیا اور کہنے لگا: ”امیر المؤمنین ابھی ابھی شہید کر دیے گئے ہیں۔“ تو سیدنا علی رضی اللہ عنہ کھڑے ہوئے، لیکن میں نے انھیں کمر سے پکڑ کر روکنا چاہا، مجھے ان کے بارے میں (بلوایوں کے حملے کا) ڈر تھا، تو آپ رضی اللہ عنہ نے فرمایا: «خَلِّ، لَا أَمَّ لَكَ» ”تمھاری ماں نہ رہے! مجھے چھوڑو۔“ پھر سیدنا علی رضی اللہ عنہ سیدنا عثمان رضی اللہ عنہ کے گھر گئے، وہ شہید کیے جا چکے تھے، تو آپ رضی اللہ عنہ اپنے گھر آگئے اور آپ رضی اللہ عنہ نے (اندر) داخل ہو کر دروازہ بند کر لیا۔ آپ رضی اللہ عنہ کے پیچھے بہت سے لوگ آگئے، انھوں نے دروازہ کھٹکھٹایا تو آپ رضی اللہ عنہ نے دروازہ کھول دیا اور وہ سب لوگ اندر داخل ہو گئے اور کہنے لگے: ”یقیناً سیدنا عثمان رضی اللہ عنہ شہید کر دیے گئے ہیں، اب لوگوں کے لیے خلیفہ کا ہونا اشد ضروری ہے اور ہم آپ سے زیادہ کسی کو بھی خلافت کا حق دار نہیں جانتے۔“ سیدنا علی رضی اللہ عنہ نے ان سے فرمایا: «لَا تُرِيدُونَنِي، فَإِنِّي لَكُمْ وَزِيرٌ خَيْرٌ مِنِّي لَكُمْ أَمِيرٌ» ”تم (خلافت کے لیے) میری طرف نہ دیکھو، کیونکہ میں تمھارے لیے وزیر ہوں اور تمھارے لیے میرا وزیر ہونا میرے خلیفہ ہونے سے بہتر ہے۔“

لوگوں نے پھر کہا: ”نہیں، اللہ کی قسم! ہم آپ سے زیادہ کسی کو بھی خلافت کا حق دار

نہیں جانتے۔“ تو آپ ﷺ نے فرمایا:

« فَإِنْ أَبَيْتُمْ عَلَيَّ فَإِنَّ بَيْعَتِي لَا تَكُونُ سِرًّا وَلَكِنْ أَخْرَجُ إِلَى الْمَسْجِدِ فَمَنْ شَاءَ أَنْ يَبَايَعَنِي بَايَعَنِي، قَالَ فَخَرَجَ إِلَى الْمَسْجِدِ فَبَايَعَهُ النَّاسُ » [ السنة للخلال : ٤١٥/٢ ، ح : ٦٢٠ ، و إسناده صحيح - عبد الملك هو ابن أبي سليمان وهو الثقة ]

”اگر تم میری بات کا انکار کرتے ہو تو پھر میری بیعت خفیہ نہیں ہوگی، میں مسجد کی طرف نکلتا ہوں، وہاں جو چاہے میری بیعت کر لے۔“ محمد ابن حنفیہ رضی اللہ عنہ بیان کرتے ہیں: ”پھر سیدنا علی رضی اللہ عنہ مسجد میں گئے اور لوگوں نے آپ ﷺ کی بیعت کی۔“

سیدنا علی رضی اللہ عنہ ہی خلافت کے سب سے زیادہ مستحق اور موزوں تھے

یقیناً سیدنا ابوبکر، عمر اور عثمان رضی اللہ عنہم کے بعد سیدنا علی رضی اللہ عنہ ہی خلافت کے سب سے زیادہ مستحق تھے۔ یہی عقیدہ صحیح ہے اور خلافت راشدہ کی ترتیب شمار کرتے ہوئے تمام مسلمانوں کا یہی عقیدہ ہونا چاہیے۔ یہاں ہم ان دلائل کا تذکرہ کرتے ہیں جو سیدنا علی رضی اللہ عنہ کے خلیفہ راشد اور خلیفہ برحق ہونے پر دلالت کرتے ہیں۔ چنانچہ (رسول اللہ ﷺ کے غلام) سیدنا سفینہ رضی اللہ عنہ بیان کرتے ہیں کہ رسول اللہ ﷺ نے فرمایا:

« خِلَافَةُ النَّبِيِّ ثَلَاثُونَ سَنَةً، ثُمَّ يُؤْتِي اللَّهُ الْمُلْكَ أَوْ مُلْكَهُ مَنْ يَشَاءُ »

”نبوت کی (طرز پر) خلافت تیس سال رہے گی، پھر اللہ تعالیٰ اپنا ملک جسے چاہے گا عنایت فرما دے گا۔“

سعید بن جہمان رضی اللہ عنہ کہتے ہیں کہ سیدنا سفینہ رضی اللہ عنہ نے مجھے کہا: ”حساب لگا لو، سیدنا ابوبکر رضی اللہ عنہ کے دو سال، سیدنا عمر رضی اللہ عنہ کے دس سال، سیدنا عثمان رضی اللہ عنہ کے بارہ سال اور اسی طرح کچھ (سال) سیدنا علی رضی اللہ عنہ کے۔“ سعید کہتے ہیں کہ میں نے سیدنا سفینہ رضی اللہ عنہ سے کہا:

## منصب خلافت اور فضائل و مناقب

”یہ بنو مروان سمجھتے ہیں کہ سیدنا علیؑ خلیفہ نہیں تھے۔“ تو انھوں نے کہا: ”بنو زرقاء کے پچھلے حصوں نے جھوٹ بولا ہے (یہ ایک محاورہ ہے جو اپنے مفاد کے لیے من گھڑت بات پھیلانے والوں کے بارے میں بولا جاتا ہے اور بنو زرقاء سے مراد بنو مروان ہی ہیں، زرقاء خاتون ان کے نسب میں آتی ہے، جس کی یہ اولاد ہیں)۔“ [ابو داؤد، کتاب السنۃ، باب فی الخلفاء: ۴۶۴۶ و إسناده حسن لذاته۔ ترمذی، کتاب الفتن، باب ما جاء فی الخلافة: ۲۲۲۶۔ صحیح ابن حبان: ۶۹۴۳]

ام سلمہؓ کے آزاد کردہ غلام سیدنا سفینہؓ بیان کرتے ہیں کہ رسول اللہ ﷺ کا معمول تھا کہ آپ ﷺ صبح کی نماز پڑھانے کے بعد اپنے صحابہ کرام کی طرف متوجہ ہوتے اور فرماتے: ”آج رات تم میں سے کسی نے خواب دیکھا ہے؟“ ایک دن آپ ﷺ نے صبح کی نماز پڑھائی اور فرمایا: ”(آج رات) تم میں سے کسی نے خواب دیکھا ہے؟“ تو ایک آدمی کہنے لگا: ”اے اللہ کے رسول! میں نے خواب دیکھا ہے، گویا کہ ایک ترازو کو آسمان سے لٹکایا گیا، پھر اس کے ایک پلڑے میں آپ کو بٹھایا گیا اور دوسرے میں ابوبکرؓ کو، تو (اے اللہ کے رسول!) آپ کا پلڑا بھاری ہو گیا۔ پھر آپ کو اتار لیا گیا اور ابوبکرؓ کو ان کی جگہ (یعنی پلڑے ہی میں) چھوڑ دیا گیا۔ پھر عمر بن خطابؓ کو لایا گیا اور انھیں دوسرے پلڑے میں بٹھا دیا گیا، تو ابوبکرؓ کا پلڑا بھاری ہو گیا۔ اب ابوبکرؓ کو اتار لیا گیا، پھر سیدنا عثمانؓ کو لایا گیا اور انھیں دوسرے پلڑے میں بٹھا دیا گیا تو عمرؓ عثمانؓ پر بھاری ثابت ہوئے۔ پھر سیدنا عمرؓ اور عثمانؓ کو اٹھالیا گیا اور ترازو کو بھی اٹھا لیا گیا۔“ راوی کہتا ہے کہ (یہ سن کر) رسول اللہ ﷺ کا چہرہ متغیر ہو گیا، پھر آپ ﷺ نے فرمایا:

« خِلَافَةُ النَّبِيِّ ثَلَاثُونَ عَامًا ، ثُمَّ تَكُونُ مُلْكًا »

”نبوت کی (طرز پر) خلافت تیس سال ہوگی، پھر بادشاہت قائم ہوگی۔“

سعید بن جبہ ان نے کہا کہ سیدنا سفینہؓ نے مجھے کہا:

« أَمْسِكْ سَتَيْيَ أَبِي بَكْرٍ، وَعَشْرَ عُمَرَ، وَأَثْنَيْ عَشْرَةَ عُثْمَانَ،  
وَسِتَّ عَلِيَّ رَضِيَ اللَّهُ عَنْهُمْ أَجْمَعِينَ » [ مستدرک حاکم : ۷۱/۳،  
ح : ۴۴۳۸، وإسناده حسن لذاته ]

”حساب لگا لو، ابو بکر رضی اللہ عنہ (کی خلافت) کے دو سال، عمر رضی اللہ عنہ کے دس سال،  
عثمان رضی اللہ عنہ کے بارہ سال اور علی رضی اللہ عنہ (کی خلافت) کے چھ سال، اللہ تعالیٰ ان  
سب سے راضی ہو۔“

عکرمہ بیان کرتے ہیں کہ سیدنا عبداللہ بن عباس رضی اللہ عنہما نے مجھے اور (اپنے بیٹے) علی بن  
عبداللہ سے فرمایا: ”تم دونوں ابوسعید خدری رضی اللہ عنہ کے پاس جاؤ اور ان سے احادیث سنو۔  
چنانچہ وہ دونوں ان کی خدمت میں حاضر ہوئے اور اس وقت ابوسعید خدری رضی اللہ عنہ اور ان کے  
بھائی اپنے باغ کو پانی دے رہے تھے۔ انھوں نے جب ہمیں دیکھا تو تشریف لائے اور اپنی  
چادر لپیٹ کر بیٹھ گئے، تو ابوسعید خدری رضی اللہ عنہ نے فرمایا: ”ہم مسجد نبوی کی تعمیر کے لیے ایک  
ایک اینٹ اٹھا کر لا رہے تھے، جبکہ عمار بن یاسر رضی اللہ عنہ دو دو اینٹیں اٹھا کر لا رہے تھے۔ اس  
دوران نبی کریم ﷺ کا گزر ان کے پاس سے ہوا تو آپ ﷺ نے ان کے سر سے غبار  
جھاڑتے ہوئے فرمایا:

« وَيَحَ عَمَارُ! نَقَلْتُهُ الْفِئَةُ الْبَاغِيَّةُ، عَمَارُ يَدْعُوهُمْ إِلَى اللَّهِ وَيَدْعُوَنَهُ  
إِلَى النَّارِ » [ بخاری، کتاب الجہاد والسير، باب مسح الغبار عن الرأس في  
السبيل : ۲۸۱۲ ]

”افسوس! عمار (رضی اللہ عنہ) کو ایک باغی گروہ قتل کرے گا، عمار انھیں اللہ کی طرف  
دعوت دیں گے اور وہ انھیں آگ کی طرف بلائیں گے۔“

دوسری روایت میں ہے کہ سیدنا ابوسعید خدری رضی اللہ عنہ بیان کرتے ہیں کہ سیدنا عمار رضی اللہ عنہ  
(یہ سن کر اکثر) فرمایا کرتے تھے:

((أَعُوذُ بِاللَّهِ مِنَ الْفِتَنِ)) [بخاری، کتاب المساجد، باب التعاون فی بناء

المسجد : ۴۴۷]

”میں فتنوں سے اللہ کی پناہ مانگتا ہوں۔“

شیخ الاسلام ابن تیمیہ رحمہ اللہ نبی کریم ﷺ کی پیشین گوئی ”تَقْتُلُ عَمَّارًا الْفِئْتَةَ الْبَاغِيَّةَ“ (عمار کو ایک باغی گروہ قتل کرے گا) کا ذکر کرنے کے بعد فرماتے ہیں: ”یہ حدیث سیدنا علی رضی اللہ عنہ کی امامت کی درستی اور ان کی اطاعت کے وجوب کی دلیل ہے، لہذا سیدنا علی رضی اللہ عنہ کی (امامت کی) اطاعت کی طرف بلانے والا جنت کی طرف بلانے والا ہے اور ان کے ساتھ لڑائی کے لیے بلانے والا جہنم کی طرف بلانے والا ہے، خواہ وہ کوئی تاویل ہی پیش کرے۔ یہ حدیث اس بات کی بھی دلیل ہے کہ سیدنا علی رضی اللہ عنہ کے ساتھ قتال جائز نہیں ہے، لہذا جو سیدنا علی رضی اللہ عنہ سے قتال کرے گا وہ غلطی پر ہے خواہ وہ یہ کام کسی تاویل کی بنیاد پر کرے یا بغیر کسی تاویل کے بغاوت کے طور پر کرے۔ ہمارے اصحاب و اسلاف کے دو اقوال میں سے صحیح ترین قول یہی ہے کہ جن لوگوں نے سیدنا علی رضی اللہ عنہ سے قتال کیا انھیں غلطی کا مرتکب قرار دیا جائے۔ یہی ائمہ فقہاء کا بھی مسلک ہے کہ جنھوں نے اسی واقعہ کو بنیاد بنا کر یہ مسئلہ مستحب کیا ہے کہ جو لوگ تاویل کے نتیجہ میں حکام و ائمۃ المسلمین سے بغاوت کرتے ہیں ان سے قتال کرنا جائز ہے۔ تو یحییٰ بن معین نے امام شافعی رحمہ اللہ پر اعتراض کیا اور کہا کہ کیا طلحہ اور زبیر رضی اللہ عنہما بھی باغیوں کے حکم میں ہوں گے؟ لیکن امام احمد ابن حنبل رحمہ اللہ نے یحییٰ ابن معین کے اس اشکال کی تردید کی اور کہا کہ آپ پر حیرت ہے! اس مقام پر اگر امام شافعی رحمہ اللہ سیدنا علی رضی اللہ عنہ کے موقف اور ان کے طرز عمل کی اقتداء نہ کرتے تو اس کا حل کہاں ڈھونڈتے، بالخصوص جب کہ باغیوں سے قتال کے سلسلہ میں ان کے سامنے خلفائے راشدین میں سے اور کسی کی کوئی سنت موجود نہ تھی۔“ پھر آگے چل کر شیخ الاسلام ابن تیمیہ رحمہ اللہ فرماتے ہیں: ”حالانکہ امام احمد اور ائمہ سنت میں سے کسی کو اس بات میں کوئی تردد

نہیں۔“ [مجموع الفتاویٰ : ۴/ ۴۳۷، ۴۳۸]

ہاں اگر کوئی یہ اعتراض کرے کہ سیدنا عمار رضی اللہ عنہ کی شہادت معرکہ صفین میں ہوئی اور وہ اس وقت سیدنا علی رضی اللہ عنہ کے ساتھ تھے، جب کہ ان کے مقابلے میں سیدنا معاویہ رضی اللہ عنہ کی جماعت تھی جس میں صحابہ کرام رضی اللہ عنہم بھی شریک تھے۔ لہذا ان کے بارے میں یہ کیسے کہا جا سکتا ہے کہ یہ لوگ جہنم کی طرف بلا رہے تھے؟ اس کا جواب یہ ہے کہ یہ لوگ اپنے علم اور اجتہاد کے مطابق یہی سمجھ رہے تھے کہ وہ فریق مخالف کو جنت کی طرف بلا رہے ہیں۔ اپنے علم اور اجتہاد کے مطابق عمل پیرا ہونے میں وہ ہرگز قابل ملامت نہیں ہو سکتے اور جنت کی طرف بلانے سے مراد یہ ہے کہ وہ اس عمل کی طرف دعوت دے رہے تھے جو دخولِ جنت کا سبب تھا، یعنی امام کی اطاعت۔ سیدنا عمار رضی اللہ عنہ سیدنا علی رضی اللہ عنہ کی اطاعت ہی کی طرف بلا رہے تھے، کیونکہ وہی اس وقت مسلمانوں کے امام تھے، جن کی اطاعت واجب تھی، جب کہ فریق مخالف کا معاملہ اس کے برعکس تھا۔ لیکن چونکہ یہ لوگ اپنے اجتہاد و تاویل کی بنا پر ایسا کر رہے تھے، اس لیے معذور سمجھے جائیں گے، ان پر کوئی ملامت نہیں۔

[دیکھئے فتح الباری : ۱/ ۵۴۲]

سیدنا ابوسعید خدری رضی اللہ عنہ بیان کرتے ہیں کہ مجھے اس شخص نے خبر دی جو مجھ سے بہتر ہے کہ رسول اللہ ﷺ نے جب خندق کھودنے کا آغاز کیا تو عمار رضی اللہ عنہ سے ایک بات ارشاد فرمائی، آپ ﷺ ان کے سر پر ہاتھ پھیرنے لگے اور فرمانے لگے:

((بُؤْسُ ابْنِ سُمَيَّةَ! تَقْتُلُكَ فِتْنَةُ بَاغِيَةٍ)) [مسلم، کتاب الفتن، باب لا

تقوم الساعة..... الخ : ۲۹۱۵]

”سمیہ کے بیٹے (عمار) کی مصیبت! تمہیں ایک باغی گروہ قتل کرے گا۔“

امام نووی رحمہ اللہ مذکورہ بالا فرمان نبوی ذکر کرنے کے بعد فرماتے ہیں: ”علماء کا کہنا ہے کہ یہ حدیث اس بات کی قوی اور ٹھوس دلیل ہے کہ سیدنا علی رضی اللہ عنہ اپنے فیصلہ میں برحق تھے اور دوسری جماعت باغی تھی، لیکن دوسری جماعت کا یہ اقدام ان کی اجتہادی غلطی تھی، اس

## منصب خلافت اور فضائل مناقب

لیے ان پر کوئی گناہ نہیں اور اس کی وضاحت گزر چکی ہے۔ نیز اس حدیث میں کئی طرح سے رسول اللہ ﷺ کے معجزے کا ظہور ہے، مثلاً آپ ﷺ نے یہ پیشین گوئی فرمائی کہ عمار رضی اللہ عنہ کی موت قتل کے ذریعے سے ہوگی اور قاتلین بھی مسلمان ہی ہوں گے اور وہ بغاوت کرنے والے ہوں گے۔ نیز صحابہ کرام رضی اللہ عنہم دو گروہوں میں تقسیم ہو کر آپس میں لڑیں گے، ایک گروہ باغی ہوگا اور ایک حق پر۔ چنانچہ یہ ساری باتیں صبح کی سفیدی کی طرح صاف منظر عام پر آئیں۔ اللہ تعالیٰ کی رحمتیں نازل ہوں رسول اللہ ﷺ پر جو اپنی خواہش سے نہیں بولتے، وہ تو صرف وحی ہے جو نازل کی جاتی ہے۔“ [شرح النووي على مسلم، تحت الحديث:

[ ۲۹۱۵ ]

سیدنا ابوسعید خدری رضی اللہ عنہ بیان کرتے ہیں کہ رسول اللہ ﷺ نے فرمایا:

« تَمْرُقٌ مَارِقَةٌ عِنْدَ فُرْقَةٍ مِنَ الْمُسْلِمِينَ، يَقْتُلُهَا أَوْلَى الطَّائِفَتَيْنِ

بِالْحَقِّ » [مسلم، کتاب الزکاة، باب ذکر الخوارج..... الخ: ۱۵۰ / ۱۰۶۵]

”مسلمانوں میں پھوٹ پڑ جانے کے وقت ایک فرقہ جدا ہو جائے گا، اس (خارجی فرقے) کو دونوں گروہوں میں سے جو حق سے زیادہ قریب ہوگا وہی قتل کرے گا۔“

دوسری روایت کے الفاظ اس طرح ہیں:

« يَكُونُ فِي أُمَّتِي فِرْقَتَانِ فَيَخْرُجُ مِنْ بَيْنَهُمَا مَارِقَةٌ، يَلِي قَتْلَهُمْ

أَوْلَاهُمْ بِالْحَقِّ » [مسلم، کتاب الزکاة، باب ذکر الخوارج..... الخ:

[ ۱۵۱ / ۱۰۶۵ ]

”میری امت میں دو گروہ بن جائیں گے اور ان دونوں میں سے ایک فرقہ جدا ہو جائے گا، اس (خارجی) فرقے کو وہ گروہ قتل کرے گا جو حق سے قریب تر ہوگا۔“

تیسری روایت کے الفاظ یہ ہیں:

« تَمْرُقٌ مَارِقَةٌ فِي فِرْقَةٍ مِنَ النَّاسِ، فَيَلِي قَتْلَهُمْ أَوْلَى الطَّائِفَتَيْنِ

بِالْحَقِّ » [مسلم، کتاب الزکاة، باب ذکر الخوارج ..... الخ: ۱۵۲/۱۰۶۵]

”جب لوگوں میں پھوٹ پڑ جائے گی تو ایک (خارجی) فرقہ ظاہر ہوگا، اسے (مسلمانوں کے) دو گروہوں میں سے وہ گروہ قتل کرے گا جو حق سے قریب تر ہوگا۔“

چوتھی روایت کے الفاظ یہ ہیں:

« يَخْرُجُونَ عَلَى فِرْقَةٍ مُخْتَلِفَةٍ، يَقْتُلُهُمْ أَقْرَبُ الطَّائِفَتَيْنِ مِنَ

الْحَقِّ » [مسلم، کتاب الزکاة، باب ذکر الخوارج ..... الخ: ۱۵۳/۱۰۶۵]

”وہ (خارجی لوگ امت کے) اختلاف کے وقت نکلیں گے، انھیں وہ جماعت قتل کرے گی جو دونوں میں سے حق سے زیادہ قریب ہوگی۔“

ان تمام احادیث میں نبی کریم ﷺ نے مسلمانوں کی جماعت سے خروج کرنے والے فرقے کے ظہور کا یہ وقت بتایا ہے کہ اس وقت مسلمانوں میں اختلاف رونما ہوگا اور اس اختلاف سے مراد سیدنا علی اور معاویہ رضی اللہ عنہما کے درمیان واقع ہونے والا اختلاف ہے۔

[دیکھیے شرح النووي علی مسلم]

جو فرقہ اس جماعت سے سب سے پہلے الگ ہوا وہ اہل نہروان کا تھا، یہ معرکہ صفین کی جنگ میں سیدنا علی رضی اللہ عنہ کے لشکر میں شامل تھے، لیکن جب ”حکمین“ کو فیصل ماننے کے لیے سیدنا علی اور معاویہ رضی اللہ عنہما باہم متفق ہو گئے تو اہل نہروان نے یہ کہتے ہوئے بغاوت کا اعلان کر دیا کہ سیدنا علی اور معاویہ رضی اللہ عنہما دونوں ہی نے کفر کی طرف سبقت کی ہے۔ سیدنا معاویہ رضی اللہ عنہ کا کفر یہ ہے کہ انھوں نے علی رضی اللہ عنہ سے قتال کیا اور سیدنا علی رضی اللہ عنہ کا کفر یہ ہے کہ انھوں نے حکیم کو قبول کر لیا۔ پھر انھوں نے سیدنا طلحہ اور زبیر رضی اللہ عنہما کی بھی تکفیر کی۔ چنانچہ ان خوارج سے سیدنا علی رضی اللہ عنہ نے جنگ کی اور انھیں کیفر کردار تک پہنچایا۔ چنانچہ نبوی پیشین گوئی



## منصب خلافت اور فضائل و مناقب

کی روشنی میں خوارج سے جنگ کرنے والی سیدنا علی رضی اللہ عنہ کی جماعت ہی حق کے زیادہ قریب تھی۔ گویا سیدنا علی رضی اللہ عنہ اور آپ کے ساتھیوں کے برحق ہونے کی یہ نبوی شہادت ہے اور یہ آپ رضی اللہ عنہ کا معجزہ رہا، کیونکہ آپ کی پیشین گوئی کے مطابق حرف بہ حرف واقعہ اسی طرح پیش آیا۔ پس تمام قرآن و دلائل اس بات کی وضاحت کرتے ہیں کہ سیدنا علی رضی اللہ عنہ کی خلافت صحیح تھی اور..... مخالفت کرنے والے غلطی پر تھے۔ [دیکھیے منهاج القاصدین

فی فضل الخلفاء الراشدين لابن قدامة، ص: ۷۵، ۷۶]

یہاں یہ حقیقت بھی واضح رہے کہ سیدنا علی رضی اللہ عنہ کی خلافت پر کسی کو کوئی اعتراض نہیں تھا۔ سیدنا معاویہ، طلحہ، زبیر اور ام المومنین سیدہ عائشہ رضی اللہ عنہم آپ کی خلافت کے مخالف نہیں تھے، بلکہ وہ اختلاف جوان کے درمیان رونما ہوا وہ قاتلین عثمان سے قصاص لینے کا مسئلہ تھا۔ یہ حضرات خلیفہ وقت سے قاتلین عثمان پر نفاذ قصاص کا مطالبہ کر رہے تھے اور سیدنا علی رضی اللہ عنہ اس کے فوری نفاذ کو صورت حال کے پیش نظر مصلحت کے خلاف سمجھ کر رہے تھے۔ قاتلین عثمان آپ رضی اللہ عنہ کے پرچم تلے جمع تھے اور امت مسلمہ کا شیرازہ منتشر کرنے کے درپے تھے۔ آپ رضی اللہ عنہ صورت حال سے بخوبی واقف تھے اور آپ کو قصاص کا نفاذ آسان نظر نہیں آ رہا تھا اور یہ قاتلین عثمان ہی تھے جنہوں نے اپنے بچاؤ کے لیے دونوں جماعتوں کو آپس میں ٹکرا دیا، ورنہ دونوں کا دعویٰ ایک ہی تھا۔ چنانچہ سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

«لَا تَقُومُ السَّاعَةُ حَتَّى تَقْتَبَلَ فِتْنَتَانِ عَظِيمَتَانِ، يَكُونُ بَيْنَهُمَا مَقْتَلَةٌ

عَظِيمَةٌ، دَعَوَتُهُمَا وَاحِدَةٌ» [بخاری، کتاب الفتن، باب: ۷۱۲۱۔ مسلم:

۱۵۷، بعد الحديث: ۲۸۸۸]

”قیامت اس وقت تک قائم نہیں ہوگی جب تک (مسلمانوں کی) دو بڑی

جماعتیں باہم سخت لڑائی نہ کریں۔ ان دونوں جماعتوں کے درمیان بڑی خون ریز

لڑائی ہوگی، حالانکہ دونوں کا دعویٰ ایک ہوگا۔“

## سیدنا علی رضی اللہ عنہ کے فضائل و مناقب

امام اہل السنہ احمد ابن حنبل رحمہ اللہ فرماتے ہیں: ”سیدنا علی بن ابی طالب رضی اللہ عنہ کے فضائل سے متعلق جس قدر روایات وارد ہوئی ہیں کسی اور صحابی کے فضائل سے متعلق نہیں ہوئیں۔“ [ تاریخ دمشق : ۴۲ / ۴۱۸، وإسناده صحيح - مستدرک حاکم : ۳ / ۱۰۷، ح : ۴۵۷۲ ]

ثقہ محدث شیخ الاسلام امام احمد بن حسین بیہقی رحمہ اللہ فرماتے ہیں: ”اس کی وجہ یہ ہے کہ امیر المومنین سیدنا علی رضی اللہ عنہ خلفائے راشدین میں سے آخری خلیفہ ہیں اور آپ رضی اللہ عنہ کے بہت سے مخالفین پیدا ہو گئے تھے، خارجیوں نے بھی آپ رضی اللہ عنہ کے خلاف خروج کر دیا تھا، تو ان حالات میں اس وقت موجود صحابہ کرام رضی اللہ عنہم مجبور ہو گئے تھے ہر اس روایت کو بیان کرنے پر جو انھوں نے رسول اللہ صلی اللہ علیہ وسلم سے سیدنا علی رضی اللہ عنہ کے فضائل و مناقب اور محاسن کے بارے میں سنی تھی، تاکہ وہ ان روایات کے ذریعے سے ہر اس پروپیگنڈے کا رد کر سکیں جو سیدنا علی رضی اللہ عنہ کے خلاف ہو رہا تھا۔ سیدنا علی رضی اللہ عنہ حقیقت میں ان فضائل و مناقب کے مستحق بھی تھے (یعنی یہ کوئی فرضی فضائل نہیں تھے)۔ (سیدنا عثمان رضی اللہ عنہ کی شہادت کے بعد) سیدنا علی رضی اللہ عنہ اس وقت خلافت کے سب سے زیادہ مستحق بھی تھے۔ شہادت عثمان رضی اللہ عنہ سے پہلے خلافت نہ طلب کرنے کے معاملہ میں وہ حق پر تھے اور اس کے بعد وہ خلافت طلب کرنے کے مستحق تھے۔“ [ تاریخ دمشق : ۴۲ / ۴۱۸، ۴۱۹، وإسناده صحيح ]

ثقہ تابعی زہر بن جمیش رحمہ اللہ بیان کرتے ہیں کہ سیدنا علی رضی اللہ عنہ نے فرمایا:

« وَالَّذِي فَلَقَ الْحَبَّةَ، وَبَرَأَ النَّسَمَةَ، إِنَّهُ لَعَهْدَ النَّبِيِّ الْأُمِّيِّ صَلَّى

اللَّهُ عَلَيْهِ وَسَلَّمَ إِلَيَّ أَنْ لَا يُحِبَّنِي إِلَّا مُؤْمِنٌ، وَلَا يُبْغِضُنِي إِلَّا

مُتَأَفِّقٌ» [مسلم، کتاب الایمان، باب الدلیل علی أن ..... الخ : ۷۸]

”قسم ہے اس ذات کی جس نے دانہ پھاڑا اور جس نے انسان کو پیدا کیا! نبی امی ﷺ نے مجھ سے عہد کیا تھا کہ مجھ سے صرف مومن ہی محبت کرے گا اور صرف منافق ہی مجھ سے نفرت کرے گا۔“

ابو اسحاق سبعی رحمہ اللہ بیان کرتے ہیں کہ سیدنا براء بن عازب رضی اللہ عنہ سے کسی شخص نے پوچھا، جبکہ میں سن رہا تھا: ”کیا سیدنا علی رضی اللہ عنہ بدر کی جنگ میں شریک ہوئے تھے؟“ انھوں نے جواب دیا: ”ہاں! انھوں نے تو مبارزت کی تھی اور غالب رہے تھے۔“ [بخاری، کتاب المغازی، باب قتل ابی جہل : ۳۹۷۰]

سیدنا ابو ہریرہ رضی اللہ عنہ بیان کرتے ہیں:

«أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ عَلَى حِرَاءٍ هُوَ وَأَبُو بَكْرٍ، وَعُمَرُ، وَعَلِيٌّ، وَعُثْمَانُ، وَطَلْحَةُ، وَالزُّبَيْرُ، فَتَحَرَّكَتِ الصَّخْرَةُ، فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَهْدَيْتِي فَمَا عَلَيْكَ إِلَّا نَبِيٌّ، أَوْ صِدِّيقٌ، أَوْ شَهِيدٌ» [فضائل الصحابة لأحمد ابن حنبل : ۱/۴۱۳، ح : ۶۴۱، وإسناده صحيح]

”رسول اللہ ﷺ حراء پہاڑ پر تھے اور آپ ﷺ کے ساتھ سیدنا ابوبکر، عمر، علی، عثمان، طلحہ اور زبیر رضی اللہ عنہم بھی تھے، تو اچانک (جس پر آپ تھے وہ) چٹان ہلنے لگی تو آپ ﷺ نے فرمایا: ”ٹھہر جا! تیرے اوپر صرف نبی ہے یا صدیق ہے یا شہید ہے۔“

سعد بن عبیدہ رحمہ اللہ بیان کرتے ہیں کہ ایک شخص سیدنا عبداللہ بن عمر رضی اللہ عنہما کے پاس آیا اور اس نے سیدنا عثمان رضی اللہ عنہ کے متعلق دریافت کیا تو سیدنا عبداللہ بن عمر رضی اللہ عنہما نے ان کے

کچھ اچھے اعمال ذکر کیے، پھر فرمایا: ”شاید یہ باتیں تیرے لیے ناگوار ہوں؟“ اس نے کہا: ”ہاں!“ تو انھوں نے فرمایا: ”اللہ تیری ناک خاک آلود کرے۔“ پھر اس نے سیدنا علی رضی اللہ عنہ کے متعلق پوچھا تو آپ نے ان کی کچھ خوبیاں بیان کیں اور فرمایا:

«هُوَ ذَاكَ، بَيْتُهُ أَوْسَطُ بُيُوتِ النَّبِيِّ صَلَّى اللَّهُ عَلَيْهِ وَسَلَّمَ»

”وہ (سیدنا علی رضی اللہ عنہ) ایسے ہی ہیں، ان کا گھر نبی ﷺ کے گھروں کے درمیان ہے۔“

پھر کہا: ”شاید یہ باتیں بھی تجھے بری لگتی ہوں گی؟“ اس نے کہا: ”ہاں!“ تو آپ رضی اللہ عنہ نے فرمایا:

«فَأَرَاكُمْ اللَّهُ بِأَنْفِكَ، انْطَلِقْ فَاجْهَدْ عَلَيَّ جَهْدَكَ» [بخاری، کتاب

فضائل أصحاب النبي ﷺ، باب مناقب علي بن أبي طالب ..... الخ : ۳۷۰۴]

”اللہ تیری ناک خاک آلود کرے! یہاں سے دفع ہو جا اور میرے خلاف تو جو کرنا چاہتا ہے کر لے۔“

سیدنا سعد بن ابی وقاص رضی اللہ عنہ بیان کرتے ہیں کہ نبی کریم ﷺ نے سیدنا علی رضی اللہ عنہ سے فرمایا:

«أَمَا تَرْضَى أَنْ تَكُونَ مِنِّي بِمَنْزِلَةِ هَارُونَ مِنْ مُوسَى؟» [بخاری،

کتاب فضائل أصحاب النبي ﷺ، باب مناقب علي بن أبي طالب ..... الخ : ۳۷۰۶ مسلم : ۲۴۰۴]

”کیا تم اس امر پر خوش نہیں ہو کہ تم میرے لیے ایسے قائم مقام ہو جیسے ہارون علیہ السلام موسیٰ علیہ السلام کے جانشین تھے؟“

ثقفہ و متقن تابعی عمرو بن میمون رضی اللہ عنہ بیان کرتے ہیں: ”ایک دفعہ میں سیدنا عبداللہ بن عباس رضی اللہ عنہ کے پاس بیٹھا ہوا تھا کہ ان کے پاس نو (خارجی) افراد آئے، انھوں نے کہا: ”اے ابو عباس! یا تو آپ ہمارے ساتھ آ جائیں یا پھر یہ لوگ ہم سے الگ ہو جائیں (ہم

منصب خلافت اور فضائل مناقب

آپ سے کوئی بات کرنا چاہتے ہیں۔“ سیدنا عبداللہ بن عباس رضی اللہ عنہما نے فرمایا: ”بلکہ میں تمہارے ساتھ (الگ) ہو جاتا ہوں۔“ عمرو بن میمون رضی اللہ عنہ کہتے ہیں کہ یہ ان کے نابینا ہونے سے پہلے کی بات ہے۔ وہ لوگ ان سے باتیں کرنے لگے، ہم نہیں جانتے کہ انہوں نے کیا کہا۔ پھر ابن عباس رضی اللہ عنہما اپنے کپڑے جھاڑتے ہوئے آئے اور فرمانے لگے: ”اُف، افسوس (ان پر)، انہوں نے اس شخص کے بارے میں زبان درازی کی ہے جو ایسے دس فضائل کا مالک ہے جو اس کے علاوہ کسی اور کے نہیں ہیں، (اُف) انہوں نے اس شخص کے بارے میں زبان درازی کی ہے جس کے متعلق رسول اللہ ﷺ نے فرمایا تھا:

«لَا بُعْثَنَّ رَجُلًا لَا يُخْزِيهِ اللَّهُ أَبَدًا، يُحِبُّ اللَّهَ وَرَسُولَهُ وَيُحِبُّهُ اللَّهُ وَرَسُولُهُ»

”میں (کل) اس آدمی کو بھیجوں گا جسے اللہ کبھی رسوا نہیں کرے گا اور وہ اللہ اور اس کے رسول سے محبت کرتا ہے اور اللہ اور اس کا رسول بھی اس سے محبت کرتے ہیں۔“

پھر ہر کوئی اس سعادت کی آس لگائے بیٹھا تھا کہ رسول اللہ ﷺ نے فرمایا: ”علی کہاں ہیں؟“ صحابہ کرام رضی اللہ عنہم نے کہا: ”وہ تو چکی پیس رہے ہیں۔“ آپ ﷺ نے فرمایا: ”تم میں سے کوئی شخص چکی نہیں پیس سکتا؟“ پھر سیدنا علی رضی اللہ عنہ آئے، ان کی آنکھیں خراب تھیں اور وہ (صحیح طرح) دیکھ نہیں سکتے تھے، تو آپ ﷺ نے ان کی آنکھوں میں اپنا لعاب دہن لگایا (تو وہ شفا یاب ہو گئے) پھر آپ نے تین مرتبہ جھنڈے کو لہرایا اور وہ سیدنا علی رضی اللہ عنہ کو عطا فرما دیا اور سیدنا علی رضی اللہ عنہ صفیہ بنت حنی کو لے کر آئے۔ (دوسری فضیلت یہ کہ) پھر نبی کریم ﷺ نے فلاں شخص کو سورہ توبہ کے ساتھ بھیجا (کہ وہ مکہ میں پہلے حج کے موقع پر مشرکین سے براءت کا اعلان کریں گے، مگر) پھر اس کے پیچھے سیدنا علی رضی اللہ عنہ کو روانہ کیا تو انہوں نے جا کر اس سے وہ سورت لے لی (یعنی وہ ذمہ داری خود اٹھائی) اور رسول اللہ ﷺ

سیرت علی الرضی اللہ عنہ

نے (اس موقع پر) فرمایا تھا:

«لَا يَذْهَبُ بِهَا إِلَّا رَجُلٌ مِنِّي وَأَنَا مِنْهُ»

”اس سورت کو وہی آدمی لے کر جائے گا جو مجھ سے ہے اور میں اس سے ہوں۔“

سیدنا عبداللہ بن عباس رضی اللہ عنہما (تیسری فضیلت کے بارے میں) بیان کرتے ہیں کہ پھر نبی کریم ﷺ نے اپنے چچا زاد بھائیوں سے فرمایا:

«أَيُّكُمْ يُوَالِيَنِي فِي الدُّنْيَا وَالْآخِرَةِ؟»

”تم میں سے کون ہے جو دنیا اور آخرت میں مجھ سے موالات کرے گا؟“

اس وقت سیدنا علی رضی اللہ عنہ بھی ان میں موجود تھے، انھوں نے انکار کر دیا تو سیدنا علی رضی اللہ عنہ نے فرمایا:

«أَنَا أُوَالِيكَ فِي الدُّنْيَا وَالْآخِرَةِ»

”میں آپ کے ساتھ دنیا اور آخرت میں موالات کرتا ہوں۔“

آپ ﷺ نے فرمایا:

«أَنْتَ وَلِيِّي فِي الدُّنْيَا وَالْآخِرَةِ»

”تو دنیا اور آخرت میں میرا دوست ہے۔“

پھر آپ ﷺ نے سیدنا علی رضی اللہ عنہ کو چھوڑ دیا اور انھی میں سے ایک آدمی کی طرف متوجہ ہوئے اور فرمایا:

«أَيُّكُمْ يُوَالِيَنِي فِي الدُّنْيَا وَالْآخِرَةِ؟»

”تم میں سے کون ہے جو دنیا اور آخرت میں مجھ سے موالات کرے گا؟“

انھوں نے اس سے انکار کر دیا تو سیدنا علی رضی اللہ عنہ پھر گویا ہوئے:

«أَنَا أُوَالِيكَ فِي الدُّنْيَا وَالْآخِرَةِ»

”میں آپ کے ساتھ دنیا اور آخرت میں موالات کرتا ہوں۔“

آپ ﷺ نے فرمایا:

« أَنْتَ وَلِيِّي فِي الدُّنْيَا وَالْآخِرَةِ »

”تو دنیا اور آخرت میں میرا دوست ہے۔“

سیدنا عبداللہ بن عباس رضی اللہ عنہما (چوتھی فضیلت کے بارے میں) بیان کرتے ہیں:

« وَكَانَ أَوَّلَ مَنْ أَسْلَمَ مِنَ النَّاسِ بَعْدَ خَدِيجَةَ »

”سیدنا علی رضی اللہ عنہ سیدہ خدیجہ رضی اللہ عنہا کے بعد اسلام قبول کرنے والے پہلے شخص تھے۔“

سیدنا ابن عباس رضی اللہ عنہما (پانچویں فضیلت کے بارے میں) بیان کرتے ہیں کہ اللہ کے

رسول ﷺ نے اپنی چادر لی اور اسے سیدنا علی، فاطمہ، حسن اور حسین رضی اللہ عنہم پر ڈالا اور یہ آیت تلاوت کی:

﴿ اِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ

تَطْهِيرًا ﴾ [الأحزاب : ۳۳]

”اللہ تو یہی چاہتا ہے کہ تم سے گندگی دور کر دے اے گھر والو! اور تمہیں پاک کر دے، خوب پاک کرنا۔“

سیدنا عبداللہ بن عباس رضی اللہ عنہما (چھٹی فضیلت کے بارے میں) فرماتے ہیں:

« وَشَرَّاهُ عَلَيَّ نَفْسَهُ، لِبَسَ ثَوْبَ النَّبِيِّ صَلَّى اللَّهُ عَلَيْهِ وَسَلَّمَ، ثُمَّ

نَامَ مَكَانَهُ »

”سیدنا علی رضی اللہ عنہ نے اپنے آپ کو فروخت کر دیا، (اس طرح کہ ہجرت کی رات)

وہ نبی کریم ﷺ کی چادر اوڑھ کر ان کی جگہ سو گئے۔“

اس وقت مشرکین نبی کریم ﷺ کو پتھر مار رہے تھے۔ سیدنا ابوبکر رضی اللہ عنہ آئے تو سیدنا

علی رضی اللہ عنہ (نبی کریم ﷺ کے بستر پر) سو رہے تھے۔ سیدنا ابوبکر رضی اللہ عنہ سمجھے کہ اللہ کے نبی ﷺ

سو رہے ہیں، انھوں نے آواز دی: ”اے اللہ کے نبی!“ تو سیدنا علی رضی اللہ عنہ نے انھیں بتایا:

سیرت علی الرضی اللہ عنہ

«إِنَّ نَبِيَّ اللَّهِ صَلَّى اللَّهُ عَلَيْهِ وَسَلَّمَ قَدْ انْطَلَقَ نَحْوَ بَيْتِ مَيْمُونٍ،  
فَادْرِكْهُ»

”نبی ﷺ بَرمیمون کی طرف چلے گئے ہیں، آپ وہاں ان سے مل لیں۔“

سیدنا ابوبکر رضی اللہ عنہ چلے اور پھر نبی ﷺ کے ساتھ غار میں داخل ہو گئے۔ ادھر (رات بھر) سیدنا علی رضی اللہ عنہ کی طرف پتھر پھینکے جاتے رہے، جس طرح کہ نبی ﷺ کی طرف پھینکے گئے اور آپ رضی اللہ عنہ تکلیف کی وجہ سے دوہرے ہوتے رہے۔ آپ رضی اللہ عنہ نے اپنا سر چادر سے ڈھانپ رکھا تھا اور صبح تک اسے چادر سے باہر نہ نکالا، پھر جب صبح ہونے پر اپنا سر باہر نکالا تو مشرکین مکہ نے کہا: ”تو تو بڑا گھٹیا انسان ہے، ہم تیرے ساتھی کو پتھر مارتے تھے مگر وہ تو تکلیف برداشت کرتا تھا جبکہ تو تکلیف کی وجہ سے دوہرا ہو جاتا ہے اور ہمیں یہ چیز ناپسند ہے۔“

سیدنا عبد اللہ بن عباس رضی اللہ عنہما (ساتویں فضیلت کے بارے میں) فرماتے ہیں کہ نبی کریم ﷺ غزوہ تبوک کے لیے روانہ ہوئے تو سیدنا علی رضی اللہ عنہ نے آپ ﷺ سے عرض کی: ”کیا میں بھی آپ کے ساتھ جاؤں گا؟“ نبی کریم ﷺ نے فرمایا: ”نہیں!“، تو سیدنا علی رضی اللہ عنہ رونے لگ گئے۔ اس پر آپ ﷺ نے ان سے فرمایا:

«أَمَا تَرْضَى أَنْ تَكُونَ مِنِّي بِمَنْزِلَةِ هَارُونَ مِنْ مُوسَى؟ إِلَّا أَنَّكَ لَسْتَ بِنَبِيِّ، إِنَّهُ لَا يَنْبَغِي أَنْ أَذْهَبَ إِلَّا وَأَنْتَ خَلِيفَتِي»

”کیا تجھے یہ بات پسند نہیں کہ تمھاری مجھ سے وہی نسبت ہو جو موسیٰ علیہ السلام سے ہارون علیہ السلام کو تھی، مگر تم نبی نہیں ہو اور (میرے لیے) یہ لائق نہیں کہ میں (مدینہ سے باہر) جاؤں مگر تم میرے نائب ہو۔“

سیدنا عبد اللہ بن عباس رضی اللہ عنہما (آٹھویں فضیلت کے بارے میں) بیان کرتے ہیں کہ رسول اللہ ﷺ نے سیدنا علی رضی اللہ عنہ سے فرمایا:



منصب خلافت اور فضائل مناقب

«أَنْتَ وَلِيِّي فِي كُلِّ مَوْمِنٍ بَعْدِي»

”تو میرے بعد ہر مومن (مرد و عورت) کا ولی و دوست ہے۔“

سیدنا عبد اللہ بن عباس رضی اللہ عنہما (نویں فضیلت کے بارے میں) بیان کرتے ہیں کہ رسول اللہ ﷺ نے سیدنا علی رضی اللہ عنہ کے دروازے کے علاوہ مسجد کے تمام دروازے بند کر دیے تھے اور سیدنا علی رضی اللہ عنہ جنابت کی حالت میں بھی مسجد میں داخل ہو جایا کرتے تھے، کیونکہ وہی ان کا راستہ تھا، اس کے علاوہ ان کا کوئی اور راستہ نہیں تھا۔

سیدنا عبد اللہ بن عباس رضی اللہ عنہما (دسویں فضیلت کے بارے میں) بیان کرتے ہیں کہ نبی کریم ﷺ نے فرمایا:

«مَنْ كُنْتُ مَوْلَاهُ فَإِنَّ مَوْلَاهُ عَلِيٌّ»

”جس کا میں مولا ہوں اس کا علی بھی مولا ہے۔“

سیدنا ابن عباس رضی اللہ عنہما فرماتے ہیں کہ (ان دس فضائل کے علاوہ سیدنا علی رضی اللہ عنہ اصحاب الشجرہ میں سے بھی ہیں اور) اللہ تعالیٰ نے قرآن مجید میں ہمیں اس بات سے آگاہ فرما دیا کہ وہ اصحاب الشجرہ (یعنی بیعت رضوان والوں) سے راضی ہو چکا اور ان کے دلوں میں جو کچھ ہے اس سے آگاہ ہو چکا، مگر کیا اس نے ہمیں یہ بھی بتایا ہے کہ وہ اس کے بعد اصحاب الشجرہ سے ناراض بھی ہوگا؟ (اس کے برعکس) رسول اللہ ﷺ نے سیدنا عمر رضی اللہ عنہ سے اس وقت فرمایا تھا جب انھوں نے (اجازت طلب کرتے ہوئے) کہا تھا کہ (یا رسول اللہ!) مجھے اجازت دیجیے کہ میں اس (حاطب بن ابی بلتعہ رضی اللہ عنہ) کی گردن اڑا دوں:

«وَكُنْتُ فَاعِلًا؟ وَمَا يُدْرِيكَ، لَعَلَّ اللَّهَ قَدْ أَطْلَعَ إِلَى أَهْلِ بَدْرٍ فَقَالَ

اعْمَلُوا مَا شِئْتُمْ» [مسند أحمد: ۱/۳۳۰، ۳۳۱، ج: ۳، ۶۱: ۳، وإسناده

حسن لذاته۔ مستدرک حاکم: ۳/۱۳۲، ۱۳۳، ج: ۴، ۶۵۲۔ الأحادیث

المختارة للضياء المقدسي: ۱۳/۲۶، ج: ۳۲، أبو بلع ثقة، صدوق حسن

الحديث إلا عن عبيد الله وفي غير ما أنكر عليه الجهابذة [

”کیا تو ایسا کرے گا؟ تجھے کیا معلوم کہ اللہ تعالیٰ نے اہل بدر کی طرف جھانک کر

فرمایا تھا کہ (آج کے بعد) تم جو چاہو کرو۔“

ثقة و متقن مخضرم تابعی ابوسلیمان زید بن وہب رحمہ اللہ فرماتے ہیں کہ میں نے سیدنا

علی رضی اللہ عنہ کو سنا، وہ منبر پر فرما رہے تھے :

«أَنَا عَبْدُ اللَّهِ وَأَخُو رَسُولِهِ صَلَّى اللَّهُ عَلَيْهِ وَسَلَّمَ، لَمْ يَقُلْهَا أَحَدٌ

قَبْلِي وَلَا يَقُولُهَا أَحَدٌ بَعْدِي إِلَّا كَذَابٌ مُفْتَرٍ» [مصنف ابن أبي شيبة :

٣٦٧/٦، ح : ٣٢٠٧٠، وإسناده حسن لذاته، الحارث بن حصيرة صدوق

حسن الحديث وثقه الجمهور ]

”میں اللہ کا بندہ اور اس کے رسول ﷺ کا (پچھا زاد) بھائی (اور داماد) ہوں، یہ

دعویٰ نہ مجھ سے پہلے کسی کا ہے اور نہ میرے بعد، سوائے کذاب اور افترا باز

کے۔“

ثقة و متقن تابعی عمرو بن سلیم الزرقی رحمہ اللہ فرماتے ہیں : ”میں نے سیدنا علی رضی اللہ عنہ کو

دیکھا کہ انھوں نے (اپنی پیٹھ پر) انگور کی نیل کی لکڑیاں اٹھائی ہوئی تھیں۔“ [ شرح مشکل

الآثار للطحاوي : ١٣٧/٢، وإسناده صحيح ]

## سیدنا علی رضی اللہ عنہ کی علمی و دینی بصیرت

امیر المومنین سیدنا علی رضی اللہ عنہ کبار علماء صحابہ کرام میں سے تھے، حصول علم کے لیے آپ رضی اللہ عنہ کی کوشش اور تڑپ منفرد تھی۔ آپ رضی اللہ عنہ نصوص شریعت کو حرف بہ حرف اللہ کے رسول ﷺ سے سیکھتے اور یاد کرتے تھے۔ آپ رضی اللہ عنہ اگر کسی دوسرے سے حدیث سنتے تو اسے قبول کرنے میں سخت احتیاط برتتے، مبادا کہ اللہ کے رسول ﷺ کی طرف ایسی بات منسوب ہو جائے جو آپ رضی اللہ عنہ نے نہ کہی ہو۔ چنانچہ اسماء بن حکم الفزاری رضی اللہ عنہ بیان کرتے ہیں کہ میں نے سیدنا علی رضی اللہ عنہ کو فرماتے ہوئے سنا:

« كُنْتُ إِذَا سَمِعْتُ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ حَدِيثًا نَفَعَنِي اللَّهُ عَزَّ وَجَلَّ بِمَا شَاءَ أَنْ يَنْفَعَنِي مِنْهُ، وَإِذَا حَدَّثَنِي غَيْرُهُ اسْتَحْلَفْتُهُ، فَإِذَا خَلَفَ لِي صَدَّقْتُهُ، فَحَدَّثَنِي أَبُو بَكْرٍ وَصَدَقَ أَبُو بَكْرٍ، قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَا مِنْ مُسْلِمٍ يُذْنِبُ ذَنْبًا ثُمَّ يَتَوَضَّأُ فَيُصَلِّي رَكَعَتَيْنِ، ثُمَّ يَسْتَغْفِرُ اللَّهُ تَعَالَى لِذَلِكَ الذَّنْبِ، إِلَّا غُفِرَ لَهُ »

”جب میں رسول اللہ ﷺ سے کوئی علم براہ راست (یعنی خود) سنتا تو اللہ تعالیٰ اس سے مجھے جتنا چاہتا فائدہ دیتا اور جب کوئی دوسرا (رسول اللہ ﷺ کی بات) مجھے بتاتا تو میں اس سے قسم لیتا تھا، اگر وہ قسم کھا لیتا تو میں اسے صحیح مان لیتا تھا۔

سیرت علی المرتضیٰ رضی اللہ عنہ

تو ایک دفعہ سیدنا ابوبکر رضی اللہ عنہ نے مجھے ایک حدیث بیان کی اور یقیناً سیدنا ابوبکر رضی اللہ عنہ نے سچ فرمایا (لہذا مجھے ان سے قسم لینے کی ضرورت نہیں)، انھوں نے کہا کہ رسول اللہ ﷺ نے فرمایا: ”مسلمان بندہ اگر کوئی گناہ کرتا ہے، پھر وضو کر کے دو رکعت نماز پڑھتا ہے اور اللہ سے اس گناہ کی بخشش طلب کرتا ہے تو اللہ تعالیٰ یقیناً اسے معاف فرما دیتا ہے۔“

پھر رسول اللہ ﷺ نے یہ دو آیات تلاوت فرمائیں:

﴿وَمَنْ يَعْمَلْ سُوءًا أَوْ يَظْلِمْ نَفْسَهُ ثُمَّ يَسْتَغْفِرِ اللَّهَ يَجِدِ اللَّهَ غَفُورًا رَحِيمًا﴾

[النساء: ۱۱۰]

”اور جو بھی کوئی برا کام کرے یا اپنی جان پر ظلم کرے، پھر اللہ سے بخشش مانگے تو وہ اللہ کو بے حد بخشنے والا، نہایت مہربان پائے گا۔“

اور دوسری یہ آیت تلاوت کی:

﴿وَالَّذِينَ إِذَا فَعَلُوا فَاحِشَةً أَوْ ظَلَمُوا أَنْفُسَهُمْ ذَكَرُوا اللَّهَ فَاسْتَغْفَرُوا

لِذُنُوبِهِمْ وَمَنْ يَغْفِرِ الذُّنُوبَ إِلَّا اللَّهُ﴾ [آل عمران: ۱۳۵]

”اور وہ لوگ کہ جب کوئی بے حیائی کرتے ہیں یا اپنی جانوں پر ظلم کرتے ہیں تو اللہ کو یاد کرتے ہیں، پس اپنے گناہوں کی بخشش مانگتے ہیں اور اللہ کے سوا اور کون

گناہ بخشتا ہے؟“ | مسند أحمد: ۱/۹۰۸، ح: ۴۸، وإسناده صحيح۔ مسند الحميدي: ۱/۱۴۸، ح: ۱، وإسناده صحيح۔ ترمذي: ۴۰۶، وإسناده صحيح |

تمام قرآنی آیات کے نزول کا علم رکھنے والے ﷺ

سیدنا ابوبکر رضی اللہ عنہ بیان کرتے ہیں کہ سیدنا علی رضی اللہ عنہ نے فرمایا:

«سَلُونِي عَنْ كِتَابِ اللَّهِ فَإِنَّهُ لَيْسَ مِنْ آيَةٍ إِلَّا وَقَدْ عَرَفْتُ بَلِيلٍ نَزَلَتْ أَمْ بِنَهَارٍ، أَمْ فِي سَهْلٍ أَمْ فِي جَبَلٍ» [تاریخ دمشق: ۳۹۸/۴۲]

منصب خلافت اور فضائل مناصب

وإسناده صحيح۔ الطبقات الكبرى لابن سعد : ۲/۲۵۷۔ جامع بيان العلم و فضله لابن عبد البر : ۱/۳۸۳، ۳۸۴، ح : ۷۲۶ ]

”مجھ سے قرآن مجید کے بارے میں پوچھ لو، یقیناً میں تمام قرآنی آیات کے بارے میں جانتا ہوں کہ کون سی آیت رات کے وقت نازل ہوئی اور کون سی دن کے وقت، کون سی عام جگہ میں اور کون سی کسی پہاڑ پر نازل ہوئی۔“

چنانچہ ابن الکواء نے (سیدنا علی رضی اللہ عنہ سے) پوچھا: ﴿وَالَّذِي تَدْرُوْنَ﴾ ۱؎ قَالَ حَبِلْتُ وَقَرَأْتُ ۲؎ قَالَ جَرِيتُ يُسْرًا ۳؎ قَالَ مُقْسِمَتِ أَمْرًا ۴؎ [الذاریات : ۱ تا ۴] (قسم ہے ان (ہواؤں) کی جو اڑا کر بکھیرنے والی ہیں! پھر ایک بڑے بوجھ (بادل) کو اٹھانے والی ہیں۔ پھر آسانی سے چلنے والی ہیں۔ پھر ایک بڑے کام (بارش) کو تقسیم کرنے والی ہیں) سے کیا مراد ہے؟“ سیدنا علی بن ابی طالب رضی اللہ عنہ نے فرمایا: ”تمہارا برا ہو، علم حاصل کرنے کے لیے پوچھو، کرید اور امتحان کی غرض سے نہ پوچھو۔“ پھر فرمایا: ﴿وَالَّذِي تَدْرُوْنَ﴾ ۱؎ سے مراد ہوائیں ہیں، ”قَالَ حَبِلْتُ وَقَرَأْتُ“ ۲؎ سے مراد بادل ہیں ”قَالَ جَرِيتُ يُسْرًا“ ۳؎ سے مراد کشتیاں ہیں اور ”قَالَ مُقْسِمَتِ أَمْرًا“ ۴؎ سے مراد فرشتے مراد ہیں۔“ [جامع بيان العلم و فضله لابن عبد البر : ۱/۳۸۳، ۳۸۴، ح :

۷۲۶، و سندہ صحیح۔ مستدرک حاکم : ۲/۴۶۶، ۴۶۷، ح : ۳۷۳۶ ]

سیدنا ابو طفیل عامر بن واثلہ رضی اللہ عنہ فرماتے ہیں کہ سیدنا علی رضی اللہ عنہ نے فرمایا:

«سَلُونِي قَبْلَ أَنْ تَفْقِدُونِي وَلَنْ تَسْأَلُوا بَعْدِي مِثْلِي، فَقَامَ ابْنُ الْكَوَّاءِ فَقَالَ مِنَ الَّذِينَ بَدَلُوا نِعْمَةَ اللَّهِ كُفْرًا وَأَحَلُّوا قَوْمَهُمْ دَارَ الْبَوَارِ؟ قَالَ مُنَافِقُو قُرَيْشٍ، قَالَ فَمَنِ الَّذِينَ ضَلَّ سَعِيَّهُمْ فِي الْحَيَاةِ الدُّنْيَا وَهُمْ يَحْسَبُونَ أَنَّهُمْ يُحْسِنُونَ صُنْعًا؟ قَالَ مِنْهُمْ أَهْلُ حُرُورَاءِ» [مستدرک حاکم : ۲/۳۵۲، ح : ۳۳۴۲، و إسناده صحيح، و ۲/۴۶۶، ۴۶۷، ح : ۳۷۳۶، و إسناده صحيح ]

”مجھ سے میرے مرنے سے پہلے پہلے جو پوچھنا ہے پوچھ لو، میرے بعد تم ایسی

باتیں میری مثل کسی سے نہیں پوچھ سکو گے۔“ تو ابن الکواء نے سوال کیا: ”وہ کون لوگ ہیں (جن کا ذکر سورہ ابراہیم کی آیت ۲۸ میں ہے کہ) جنہوں نے اللہ کی نعمت کو ناشکری سے بدل دیا اور انہوں نے اپنی قوم کو ہلاکت کے گھر میں اتارا؟“

سیدنا علیؑ نے فرمایا: ”اس سے مراد قریش کے منافق ہیں۔“ ابن الکواء نے پھر سوال کیا: ”وہ کون لوگ ہیں (جن کا ذکر سورہ کہف کی آیت ۱۰۲ میں ہے کہ) جن کی مختیس دنیا ہی کی زندگی میں ضائع ہو گئیں اور وہ سمجھتے ہیں کہ وہ اچھا کام کر رہے ہیں؟“

سیدنا علیؑ نے فرمایا: ”ان لوگوں میں اہل حروراء یعنی خارجی بھی شامل ہیں۔“

### مسائل کے استفسار میں حیا مانع نہیں

سیدنا علیؑ حساس طبیعت کے مالک تھے، اگر کسی مسئلہ کے استفسار میں ان کے اور رسول اللہ ﷺ کے درمیان حیا مانع ہوتی تو صحابہ کرام رضی اللہ عنہم میں سے کسی سے کہتے کہ اللہ کے رسول ﷺ سے یہ مسئلہ پوچھو۔ چنانچہ محمد ابن حنفیہ رضی اللہ عنہ بیان کرتے ہیں کہ سیدنا علیؑ نے فرمایا:

« كُنْتُ رَجُلًا مَذَّاءً ، فَأَمَرْتُ الْمِقْدَادَ أَنْ يَسْأَلَ النَّبِيَّ صَلَّى اللَّهُ عَلَيْهِ وَسَلَّمَ فَسَأَلَهُ ، فَقَالَ فِيهِ الْوُضُوءُ » [بخاری، کتاب العلم، باب من استحميا فأمره غيرہ بالسؤال : ۱۳۲ - مسلم : ۳۰۳]

”مجھے بہت زیادہ مذی آتی تھی، تو میں نے مقداد رضی اللہ عنہ سے کہا کہ وہ نبی ﷺ سے اس کا حکم پوچھیں، چنانچہ انہوں نے رسول اللہ ﷺ سے (اس کا حکم) دریافت کیا تو آپ ﷺ نے فرمایا: ”اس صورتِ حال میں (صرف) وضو ہے۔“

ایک دوسری روایت میں ہے، حصین بن قبیصہ رضی اللہ عنہ بیان کرتے ہیں کہ سیدنا علیؑ نے فرمایا:

## منصب خلافت اور فضائل مناقب

« كُنْتُ رَجُلًا مَذَّاءً فَجَعَلْتُ أَغْتَسِلُ فِي الشِّتَاءِ حَتَّى تَشَقَّقَ ظَهْرِي، قَالَ فَذَكَرْتُ ذَلِكَ لِلنَّبِيِّ صَلَّى اللَّهُ عَلَيْهِ وَسَلَّمَ أَوْ ذَكَرَ لَهُ، قَالَ فَقَالَ لَا تَفْعَلْ، إِذَا رَأَيْتَ الْمَذْيَ فَاغْسِلْ ذَكَرَكَ وَتَوَضَّأْ وَضُوءَكَ لِلصَّلَاةِ، فَإِذَا فَضَخْتَ الْمَاءَ فَاغْتَسِلْ » [مسند أحمد: ١/١٠٩، ح: ٨٦٨، وإسناده صحيح- ابن خزيمة: ١/١٥٠، ح: ٢٠- صحيح ابن حبان: ١١٠٧- المختارة للضياء المقدسي: ٢/٥٤، ح: ٤٣٣]

”مجھے بہت زیادہ مذی آتی تھی اور سردی کے موسم میں (بار بار) غسل کرنے کی وجہ سے میری کمر (کی جلد) پھٹ گئی تھی، تو یہ مسئلہ میں نے رسول اللہ ﷺ سے ذکر کیا، یا (میری طرف سے) کسی اور نے ذکر کیا تو آپ ﷺ نے فرمایا: ”ایسا نہ کرو، بلکہ جب تم مذی دیکھو تو صرف اپنی شرم گاہ کو دھویا کرو اور نماز کے وضو کی طرح وضو کر لیا کرو، ہاں، اگر منی خارج ہو تو پھر غسل کرو۔“

## علم اور عمل ساتھ ساتھ

سیدنا علی رضی اللہ عنہ دین کا جو مسئلہ سیکھتے اس پر عمل بھی کرتے، آپ رضی اللہ عنہ پوری کوشش کرتے کہ زبان رسالت سے جو کچھ سنا ہے اس پر پوری طرح عمل کریں، اگرچہ حالات سخت نامساعد ہی کیوں نہ ہوں۔ اس کی ایک جھلک اس واقعہ سے ظاہر ہوتی ہے، چنانچہ سیدنا علی رضی اللہ عنہ خود بیان کرتے ہیں:

« أَنْ فَاطِمَةَ عَلَيْهَا السَّلَامُ أَتَتْ النَّبِيَّ صَلَّى اللَّهُ عَلَيْهِ وَسَلَّمَ تَسْأَلُهُ خَادِمًا فَقَالَ أَلَا أُخْبِرُكَ مَا هُوَ خَيْرٌ لَكَ مِنْهُ؟ تُسَبِّحِينَ اللَّهَ عِنْدَ مَنَامِكَ ثَلَاثًا وَثَلَاثِينَ وَتَحْمَدِينَ اللَّهَ ثَلَاثًا وَثَلَاثِينَ وَتُكَبِّرِينَ اللَّهَ أَرْبَعًا وَثَلَاثِينَ، ثُمَّ قَالَ سُفْيَانُ إِحْدَاهُنَّ أَرْبَعٌ وَثَلَاثُونَ فَمَا تَرَكْتُهَا بَعْدُ، قِيلَ وَلَا لَيْلَةَ صَفِيْن؟ قَالَ وَلَا لَيْلَةَ صَفِيْن » [بخاری، کتاب

النفقات، باب خادم المرأة : ۵۳۶۲ |

”سیدہ فاطمہؑ نبی ﷺ کی خدمت میں حاضر ہوئیں اور آپ ﷺ سے ایک خادم کی درخواست کی۔ آپ ﷺ نے فرمایا: ”کیا میں تمہیں اس چیز کی خبر نہ دوں جو تمہارے لیے اس سے بہتر ہے؟ (وہ یہ ہے کہ) سوتے وقت ۳۳ مرتبہ ”سبحان اللہ“ کہو، ۳۳ مرتبہ ”الحمد للہ“ کہو اور ۳۳ مرتبہ ”اللہ اکبر“ کہو۔“ راوی حدیث سفیان کہتے ہیں کہ ان میں سے ایک ۳۳ مرتبہ ہے۔ (پھر سیدنا علیؑ نے فرمایا:) ”میں نے اس کے بعد ان (تسبیحات) کو کبھی ترک نہیں کیا۔“ کسی نے ان سے پوچھا: ”کیا جنگ صفین کی رات بھی نہیں چھوڑا تھا؟“ انھوں نے فرمایا: ”(ہاں، میں نے) صفین کی رات بھی ان کی پابندی کی تھی۔“

لوگوں کو سوال پوچھنے کی دعوت دینے والے

سیدنا علیؑ علم کے اتنے اونچے مقام پر فائز تھے کہ سعید بن مسیبؓ بیان کرتے ہیں:

« مَا كَانَ أَحَدٌ مِنَ النَّاسِ يَقُولُ سَلُونِي غَيْرَ عَلِيٍّ بْنِ أَبِي طَالِبٍ

رَضِيَ اللَّهُ تَعَالَى عَنْهُ » [ الاستيعاب في معرفة الصحابة لابن عبد البر :

۱۱۰۳/۳، والنسخة الأخرى: ۵۰/۲، وإسناده صحيح ]

”سیدنا علی بن ابی طالبؑ کے علاوہ کوئی ایک بھی ایسا نہیں تھا کہ جو کہتا ہو کہ مجھ سے سوال کرو۔“

لوگوں کی سہولت کے لیے حج تمتع کا احرام باندھتے ہوئے

سیدنا عبداللہ بن زبیرؓ نے فرمایا: ”اللہ کی قسم! ہم جحفہ کے مقام پر سیدنا عثمان بن عفانؓ کے ساتھ تھے، آپ ﷺ کے ساتھ اہل شام میں سے ایک جماعت بھی تھی، ان میں حبیب بن مسلمہؓ فہریؓ بھی تھے، تو سیدنا عثمانؓ نے فرمایا، جب آپ ﷺ کے



منصب خلافت اور فضائل مناقب

سامنے حج تمتع یعنی عمرہ اور حج اکٹھا ادا کرنے کا ذکر کیا گیا: ”حج اور عمرہ کی ادائیگی ایک ساتھ حج کے مہینوں میں نہیں ہونی چاہیے، اگر تم اس (یعنی حج کے مہینوں میں) عمرہ کو مؤخر کر دو اور دو بار اس گھر کی زیارت کرو (یعنی حج کے مہینوں کے علاوہ مہینوں میں عمرہ کے لیے آؤ) تو یہ بہتر ہوگا۔ یقیناً اللہ تعالیٰ نے خیر کے کاموں میں وسعت رکھی ہے۔“ اس وقت سیدنا علی رضی اللہ عنہ وادی میں ایک جگہ اپنے اونٹ کے لیے چارہ تیار کر رہے تھے، جب انھیں سیدنا عثمان رضی اللہ عنہ کی بات کا علم ہوا تو وہ ان کے پاس آئے اور فرمایا:

« أَعَمَدْتُ إِلَى سُنَّةِ سَنِّهَا رَسُولُ اللَّهِ صَلَّى اللَّهُ عَلَيْهِ وَسَلَّمَ وَرُخْصَةِ رَحَّصَ اللَّهُ تَعَالَى بِهَا لِلْعِبَادِ فِي كِتَابِهِ، تُصَبِّقُ عَلَيْهِمْ فِيهَا وَتَنْهَى عَنْهَا وَقَدْ كَانَتْ لِيذِي الْحَاجَةِ وَلِنَائِي الدَّارِ »

”وہ طریقہ جسے رسول اللہ ﷺ نے جاری کیا ہے اور وہ رخصت جو اللہ تعالیٰ نے اپنے بندوں کو اپنی کتاب میں عطا کی ہے، اس طریقے اور رخصت کے معاملہ میں آپ لوگوں پر تنگی کر رہے ہیں اور (انھیں) اس سے روکتے ہیں، حالانکہ کتنے ہی لوگ ضرورت مند ہوتے ہیں اور کتنے ہی دور دراز سے آئے ہوتے ہیں (وہ دوبارہ عمرہ کے لیے نہیں آسکتے)۔“

پھر سیدنا علی رضی اللہ عنہ نے حج اور عمرے کا اکٹھا (یعنی حج تمتع کا) تبلیغ پڑھا، تو سیدنا عثمان رضی اللہ عنہ لوگوں کی طرف متوجہ ہوئے اور فرمایا:

« وَهَلْ نَهَيْتُ عَنْهَا؟ إِنِّي لَمْ أَنَّهُ عَنْهَا، إِنَّمَا كَانَ رَأْيَا أَشْرْتُ بِهِ، فَمَنْ شَاءَ أَخَذَ بِهِ وَمَنْ شَاءَ تَرَكَهُ » [مسند أحمد : ۱/ ۹۲، ح: ۷۰۷، وإسناده حسن لذاته]

”کیا میں نے تم لوگوں کو حج تمتع سے منع کیا ہے؟ میں نے تمھیں اس سے منع تو نہیں کیا، یہ تو صرف ایک رائے تھی جس کے بارے میں میں (تم سے) مشورہ

سیرت علی رضی اللہ عنہ

لے رہا تھا، لہذا جس کا دل کرے وہ اس پر عمل کرے (یعنی بعد میں آ کر عمرہ کرے) اور جو چاہے وہ اس رائے کو چھوڑ دے (یعنی وہ حج تمتع کرے)۔“

صحابہ کرام رضی اللہ عنہم میں سب سے بڑے عالم

ثقة محدث عبدالملک ابن ابی سلیمان رحمہ اللہ بیان کرتے ہیں کہ میں نے امام عطاء بن ابی رباح رحمہ اللہ سے پوچھا:

« أَكَانَ فِي أَصْحَابِ مُحَمَّدٍ صَلَّى اللَّهُ عَلَيْهِ وَسَلَّمَ أَحَدٌ أَعْلَمَ مِنْ عَلِيِّ، قَالَ لَا، وَاللَّهِ! مَا أَعْلَمُهُ » | الاستيعاب في معرفة الصحابة لابن عبد البر: ۱۱۰۴/۳، والنسخة الأخرى: ۵۰/۲، وإسناده صحيح [

”کیا محمد ﷺ کے صحابہ میں سیدنا علی رضی اللہ عنہ سے بڑا کوئی عالم تھا؟“ تو انھوں نے فرمایا: ”نہیں، اللہ کی قسم! میں نہیں جانتا۔“

فتویٰ میں حجت کی حیثیت رکھنے والے

سويد بن غفله رحمہ اللہ بیان کرتے ہیں کہ ان کے پاس ایک آدمی آیا اور اس نے آ کر ایک ایسے آدمی کے متعلق سوال کیا کہ جس نے اپنے ورثا میں ایک بیوی اور ایک بیٹی کو چھوڑا ہو (تو ان میں وراثت کیسے تقسیم ہوگی)؟ سويد نے کہا: ”میں اس مسئلہ میں تمہیں سیدنا علی رضی اللہ عنہ کا فیصلہ بتاتا ہوں۔“ اس نے کہا: ”میرے لیے سیدنا علی رضی اللہ عنہ کا فیصلہ کافی ہے۔“ سويد نے کہا: ”سیدنا علی رضی اللہ عنہ نے فیصلہ کیا کہ میت کی بیوی کو آٹھواں حصہ (۱/۸) اور اس کی بیٹی کو آدھا حصہ (۱/۲) ملے گا اور پھر جو بچ جائے وہ بھی اس کی بیٹی کو دے دیا جائے۔“ [ سنن الدارمی: ۱۹۶۵/۴، ح: ۳۰۶۳، والنسخة الأخرى: ۴۷۰/۲، ح: ۳۰۲۰، وإسناده صحيح ]

افتا و قضا میں شیخین سے اختلاف کو ناپسند سمجھنے والے

عبیدہ رحمہ اللہ بیان کرتے ہیں کہ (جب ام ولد کی بیچ میں اختلاف ہو تو) سیدنا علی رضی اللہ عنہ

نے (عراق والوں سے) فرمایا:

« أَقْضُوا كَمَا كُنْتُمْ تَقْضُونَ، فَإِنِّي أَكْرَهُ الْإِخْتِلَافَ، حَتَّى يَكُونَ النَّاسُ جَمَاعَةً، أَوْ أَمُوتَ كَمَا مَاتَ أَصْحَابِي » [بخاری، کتاب فضائل أصحاب النبی ﷺ، باب مناقب علی بن ابی طالب..... الخ : ۳۷۰۷]

”جس طرح تم پہلے فیصلے کیا کرتے تھے اسی طرح فیصلے کرتے رہو، کیونکہ میں اختلاف کو پسند نہیں کرتا، اس وقت تک کہ لوگ سب جمع ہو جائیں، یا میں بھی اس دنیا سے اپنے ساتھیوں (صدیق و فاروق رضی اللہ عنہما) کی طرح چلا جاؤں۔“

### وتر ادا کرنے کا طریقہ

ثقف و متقن تابعی حطان بن عبد اللہ رحمہ اللہ فرماتے ہیں کہ میں نے سیدنا علی رضی اللہ عنہ سے سنا، وہ فرما رہے تھے:

«الْوُتْرُ عَلَى ثَلَاثَةِ أَنْوَاعٍ: رَجُلٌ أَوْتَرَ أَوَّلَ اللَّيْلِ ثُمَّ اسْتَيْقَظَ فَصَلَّى رَكْعَتَيْنِ، وَرَجُلٌ أَوْتَرَ أَوَّلَ اللَّيْلِ فَاسْتَيْقَظَ فَوَصَلَ إِلَى وَتْرِهِ رَكْعَةً فَصَلَّى رَكْعَتَيْنِ رَكْعَتَيْنِ ثُمَّ أَوْتَرَ، وَرَجُلٌ أَخَّرَ وَتْرَهُ إِلَى آخِرِ اللَّيْلِ»

[شرح معاني الآثار للطحاوي: ۱/ ۳۴۰، ج: ۳، ۳۰۰، وإسناده صحيح- مسند الشافعي: ۱/ ۱۹۵، ج: ۵۵۰، وسنده صحيح]

”نماز وتر ادا کرنے کے تین طریقے ہیں، ایک یہ کہ آدمی رات کی ابتدا میں (عشاء کے بعد) نماز وتر ادا کر لیتا ہے، پھر (رات کے وقت) وہ بیدار ہوتا ہے تو دو رکعتیں نماز ادا کرتا ہے۔ دوسرا طریقہ یہ کہ آدمی رات کی ابتدا میں (عشاء کے وقت) وتر ادا کر لیتا ہے، پھر وہ رات کے وقت بیدار ہوتا ہے اور ایک رکعت پڑھ کر اپنے (پڑھے ہوئے) وتر کو جفت بنا لیتا ہے، پھر وہ دو دو رکعتیں نماز (تہجد) ادا کرتا ہے، پھر (آخر میں) وتر ادا کرتا ہے اور تیسرا طریقہ یہ کہ آدمی نماز وتر کو (نماز تہجد کے بعد) رات کے آخری حصے میں ادا کرتا ہے۔“

## سیدنا علی رضی اللہ عنہ سے منقول چند مسنون دعائیں

### سواری کی دعا

علی بن ربیعہ رضی اللہ عنہ بیان کرتے ہیں کہ میں نے سیدنا علی رضی اللہ عنہ کو دیکھا کہ ان کے لیے سواری لائی گئی، تاکہ آپ اس پر سوار ہوں، جب آپ نے اپنا قدم رکاب میں رکھا تو ”بسم اللہ“ کہا، پھر جب سیدھے ہو کر بیٹھ گئے تو یہ دعا پڑھی:

«الْحَمْدُ لِلَّهِ، سُبْحَانَ الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ وَإِنَّا إِلَىٰ رَبِّنَا لَمُنْقَلِبُونَ»

”تمام تعریفیں اللہ کے لیے ہیں، پاک ہے وہ جس نے اسے ہمارے لیے تابع کر دیا، حالانکہ ہم اسے قابو میں لانے والے نہیں تھے اور بے شک ہم اپنے رب کی طرف ضرور لوٹ کر جانے والے ہیں۔“

پھر تین مرتبہ ”الحمد للہ“ اور تین مرتبہ ”اللہ اکبر“ کہا اور پھر یہ دعا پڑھی:

«سُبْحَانَكَ لَا إِلَهَ إِلَّا أَنْتَ، قَدْ ظَلَمْتُ نَفْسِي فَاغْفِرْ لِي»

”(اے اللہ!) تو پاک ہے، تیرے علاوہ کوئی معبود برحق نہیں، یقیناً میں اپنی جان پر ظلم کر بیٹھا ہوں، سو تو مجھے معاف فرما دے۔“

پھر سیدنا علی رضی اللہ عنہ مسکرائے، تو میں نے پوچھا: ”اے امیر المومنین! آپ کیوں مسکرائے؟“

آپ رضی اللہ عنہ نے فرمایا:

## منصب خلافت اور فضائل مناقب

«رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ فَعَلَ مِثْلَ مَا فَعَلْتُ، ثُمَّ ضَحِكَ فَقُلْتُ مِمَّ ضَحِكْتَ يَا رَسُولَ اللَّهِ! قَالَ يَعْجَبُ الرَّبُّ مِنْ عَبْدِهِ إِذَا قَالَ رَبِّ اغْفِرْ لِي، وَيَقُولُ عَلِمَ عَبْدِي أَنَّهُ لَا يَغْفِرُ الذُّنُوبَ غَيْرِي» [مسند أحمد: ۱/ ۹۷، ح: ۷۵۳، صحيح- كتاب التوحيد لابن خزيمة: ۲/ ۵۷۸، ۵۷۹، ح: ۳۲۱- مستدرک حاکم: ۲/ ۹۸، ۹۹، ح: ۲۴۸۲]

”میں نے رسول اللہ ﷺ کو اسی طرح کرتے دیکھا جس طرح میں نے کیا، پھر رسول اللہ ﷺ مسکرانے لگے تو میں نے پوچھا: ”اے اللہ کے رسول! آپ مسکرا کیوں رہے ہیں؟“ تو آپ ﷺ نے فرمایا: ”رب تعالیٰ اپنے بندے سے خوش ہوتا ہے جب وہ کہتا ہے کہ ”اے اللہ! تو مجھے معاف فرما دے“ اور (اس موقع پر) اللہ تعالیٰ فرماتا ہے: ”میرا بندہ جانتا ہے کہ گناہ کو میرے علاوہ کوئی معاف نہیں کر سکتا۔“

## نماز کی مسنون دعائیں

سیدنا علی بن ابی طالب رضی اللہ عنہ بیان کرتے ہیں کہ رسول اللہ ﷺ نماز کے لیے کھڑے ہوتے تو یہ دعا پڑھتے:

«وَجْهْتُ وَجْهِي لِلَّذِي فَطَرَ السَّمَاوَاتِ وَالْأَرْضَ حَنِيفًا، وَمَا أَنَا مِنَ الْمُشْرِكِينَ، إِنَّ صَلَاتِي، وَنُسُكِي، وَمَحْيَايَ، وَمَمَاتِي لِلَّهِ رَبِّ الْعَالَمِينَ، لَا شَرِيكَ لَهُ، وَبِذَلِكَ أُمِرْتُ وَأَنَا مِنَ الْمُسْلِمِينَ، اللَّهُمَّ! أَنْتَ الْمَلِكُ، لَا إِلَهَ إِلَّا أَنْتَ، أَنْتَ رَبِّي وَأَنَا عَبْدُكَ، ظَلَمْتُ نَفْسِي، وَاعْتَرَفْتُ بِذَنْبِي، فَاعْفُ لِي ذُنُوبِي جَمِيعًا، إِنَّهُ لَا يَغْفِرُ الذُّنُوبَ إِلَّا أَنْتَ، وَاهْدِنِي لِأَحْسَنِ الْأَخْلَاقِ لَا يَهْدِي لِأَحْسَنِهَا إِلَّا أَنْتَ،

وَاصْرِفْ عَنِّي سَيِّئَهَا لَا يَصْرِفُ عَنِّي سَيِّئَهَا إِلَّا أَنْتَ، لَبِيكَ وَسَعْدَيْكَ  
وَالْخَيْرُ كُلُّهُ فِي يَدَيْكَ، وَالشَّرُّ لَيْسَ إِلَيْكَ، أَنَابُكَ وَإِلَيْكَ، تَبَارَكْتَ  
وَتَعَالَيْتَ، أَسْتَغْفِرُكَ وَأَتُوبُ إِلَيْكَ»

”میں نے اپنا چہرہ اس ذات کی طرف متوجہ کر لیا ہے جس نے آسمانوں اور زمین کو پیدا کیا، ہر طرف سے یکسو ہو کر اور میں مشرکوں میں سے نہیں ہوں۔ بے شک میری نماز اور میری قربانی، میری زندگی اور میری موت اللہ کے لیے ہے، جو جہانوں کا رب ہے، اس کا کوئی شریک نہیں اور مجھے اسی کا حکم دیا گیا ہے اور میں حکم ماننے والوں میں سے ہوں۔ اے اللہ! تو ہی بادشاہ ہے، تیرے سوا کوئی سچا معبود نہیں، تو میرا رب ہے اور میں تیرا بندہ ہوں، میں نے اپنے آپ پر ظلم کیا اور اپنے گناہ کا اعتراف کیا، لہذا تو میرے سارے گناہ بخش دے، کیونکہ تیرے سوا کوئی گناہوں کو نہیں بخش سکتا۔ تو مجھے سب سے اچھے اخلاق کی ہدایت دے، کیونکہ سب سے اچھے اخلاق کی ہدایت تیرے علاوہ کوئی نہیں دے سکتا اور برے اخلاق مجھ سے ہٹا دے، کیونکہ مجھ سے برے اخلاق تیرے علاوہ کوئی نہیں ہٹا سکتا۔ میں تیرے حضور حاضر ہوں، دونوں جہاں کی سعادتیں تجھ سے ہیں، بھلائی سب تیرے ہاتھوں میں ہے اور برائی تیری طرف سے نہیں۔ میں تیرے ساتھ ہوں اور تیرے ہی سہارے ہوں اور تیری ہی طرف میرا رخ ہے، تو برکت والا اور رفعت و بلندی والا ہے، میں تجھ سے بخشش مانگتا ہوں اور تیری طرف توبہ کرتا ہوں۔“

پھر جب رسول اللہ ﷺ رکوع میں جاتے تو یہ دعا پڑھتے:

«اللَّهُمَّ! لَكَ رَكَعْتُ، وَبِكَ آمَنْتُ، وَلَكَ أَسْلَمْتُ، خَشَعَ لَكَ سَمْعِي وَبَصَرِي وَمُخِّي وَعَظْمِي وَعَصْبِي»

”اے اللہ! میں تیرے ہی لیے جھکا، تجھی پر ایمان لایا، تیرا ہی فرماں بردار بنا، تیرے ہی لیے ڈر کر عاجز ہو گئے میرے کان، میری آنکھیں، میرا مغز، میری ہڈیاں اور میرے پٹھے۔“

پھر جب رسول اللہ ﷺ رکوع سے کھڑے ہوتے تو یہ دعا پڑھتے:

« اَللّٰهُمَّ! رَبَّنَا لَكَ الْحَمْدُ مِلْءَ السَّمَاوَاتِ وَمِلْءَ الْأَرْضِ وَمِلْءَ مَا بَيْنَهُمَا، وَمِلْءَ مَا شِئْتَ مِنْ شَيْءٍ بَعْدُ »

”اے اللہ! اے ہمارے پروردگار! تیرے ہی لیے تعریف ہے، اتنی جس سے آسمان بھر جائیں اور زمین بھر جائے، پھر جو کچھ ان دونوں کے درمیان ہے وہ بھر جائے اور اس کے بعد جو چیز تو چاہے اس کے بھرنے کے برابر۔“

اور جب آپ ﷺ سجدہ کرتے تو فرماتے:

« اَللّٰهُمَّ! لَكَ سَجَدْتُ وَبِكَ آمَنْتُ، وَلَكَ أَسْلَمْتُ، سَجَدَ وَجْهِي لِلَّذِي خَلَقَهُ وَصَوَّرَهُ وَشَقَّ سَمْعَهُ وَبَصَرَهُ، تَبَارَكَ اللَّهُ أَحْسَنُ الْخَالِقِينَ »

”اے اللہ! میں نے تیرے ہی لیے سجدہ کیا، تجھی پر ایمان لایا، تیرا ہی فرماں بردار بنا، میرے چہرے نے اس ہستی کے لیے سجدہ کیا جس نے اسے پیدا کیا، اس کی صورت بنائی اور اس کے کانوں اور آنکھوں کے شکاف بنائے، برکت والا ہے اللہ جو تمام بنانے والوں سے اچھا ہے۔“

اور پھر آپ ﷺ آخری تشہد میں سلام پھیرنے سے پہلے یہ دعا کرتے:

« اَللّٰهُمَّ! اغْفِرْ لِي مَا قَدَّمْتُ وَمَا أَخَّرْتُ، وَمَا أَسْرَرْتُ وَمَا أَعْلَنْتُ، وَمَا أَسْرَفْتُ، وَمَا أَنْتَ أَعْلَمُ بِهِ مِنِّي، أَنْتَ الْمُقَدِّمُ وَأَنْتَ الْمُؤَخِّرُ،

لَا إِلَهَ إِلَّا أَنْتَ» [مسلم، کتاب صلاۃ المسافرین، باب الدعاء فی صلاۃ اللیل و قیامہ : ۱۷۷۱]

”اے اللہ! مجھے بخش دے جو میں نے پہلے کیا اور جو پیچھے کیا اور جو میں نے چھپا کر کیا اور جو میں نے علانیہ کیا اور جو میں نے زیادتی کی اور جسے تو مجھ سے زیادہ جانتا ہے، تو ہی آگے کرنے والا ہے اور تو ہی پیچھے کرنے والا ہے، تیرے سوا کوئی معبود (برحق) نہیں۔“

### دفن کے بعد قبر پر دعا

ثقفہ و متقن تابعی ابو یحییٰ عمیر بن سعید رضی اللہ عنہ بیان کرتے ہیں کہ میں نے سیدنا علی رضی اللہ عنہ کے پیچھے یزید بن مکلف کی نماز جنازہ ادا کی تو آپ رضی اللہ عنہ نے چار تکبیرات کے ساتھ ان کی نماز جنازہ ادا کی، پھر ان کی قبر پر آئے اور کھڑے ہو کر یہ دعا کی:

«اللَّهُمَّ! عَبْدُكَ وَابْنُ عَبْدِكَ نَزَلَ بِكَ وَأَنْتَ خَيْرُ مَنْزُولٍ بِهِ، اللَّهُمَّ! وَسَّعَ لَهُ مُدْخَلُهُ، وَاعْفِرْ لَهُ ذَنْبَهُ فَإِنَّا لَا نَعْلَمُ إِلَّا خَيْرًا وَأَنْتَ أَعْلَمُ بِهِ» [المعرفة والتاریخ للإمام یعقوب بن سفیان الفارسی: ۲/۶۵۸، ۶۵۹، وإسناده صحیح۔ مصنف ابن أبی شیبہ: ۳/۲۰، ح: ۱۱۷۰۹، ۱۰۷/۶، ح: ۲۹۸۴۳۔ السنن الکبریٰ للبیہقی: ۴/۶۱، ح: ۶۹۵۰]

”اے اللہ! یہ تیرا بندہ ہے اور تیرے بندے کا بیٹا ہے۔ یہ تیرا مہمان ہے اور تو سب سے بہتر میزبان ہے۔ اے اللہ! اس کے لیے اس کی قبر کو وسیع کر دے اور اس کے گناہوں کو معاف فرما دے۔ یقیناً ہم تو اس کے بارے میں صرف خیر ہی جانتے ہیں اور تو اسے سب سے زیادہ جانتا ہے۔“

ایک روایت میں یہ الفاظ بھی ہیں کہ سیدنا علی رضی اللہ عنہ نے یزید بن مکلف کی قبر پر اپنے ہاتھوں سے مٹی ڈالی۔ [مصنف ابن أبی شیبہ: ۳/۲۰، ح: ۱۱۷۱۳، وإسناده صحیح]



## امر بالمعروف اور نہی عن المنکر کا اہتمام

سیدنا علی رضی اللہ عنہ اور بت شکنی

سیدنا علی رضی اللہ عنہ بیان کرتے ہیں:

« كُنْتُ أَنْطَلِقُ أَنَا وَأَسَامَةُ بْنُ زَيْدٍ إِلَى أَصْنَامٍ قُرَيْشٍ الَّتِي حَوْلَ الْكَعْبَةِ، فَنَأْتِي الْعَذِرَاتِ، فَنَأْخُذُ خَرِيرَاتٍ فِي أَيْدِينَا فَنَنْطَلِقُ بِهِ إِلَى أَصْنَامٍ قُرَيْشٍ فَنَلْطِخُهَا فَيُضْبِحُونَ، فَيَقُولُونَ مَنْ فَعَلَ هَذَا بِآلِهَتِنَا؟ فَيَنْطَلِقُونَ إِلَيْهَا، وَيَغْسِلُونَهَا بِاللَّبَنِ وَالْمَاءِ » [المطالب العالیة للحافظ ابن حجر : ٤٥٧/٩ ، ح : ٤٦٩٥ ، وإسناده حسن لذاته، و قال ابن حجر "إسناده صحيح، والنسخة الأخرى : ٥١٨/٨ ، ح : ٤٢٢٠ ]

”میں اور اسامہ بن زید کعبہ کے گرد رکھے ہوئے قریش کے بتوں کی خبر لینے جایا کرتے تھے۔ ہم غلاظت لے کر قریش کے بتوں کے پاس جاتے اور ان بتوں کو غلاظت سے لت پت کر دیتے۔ قریش مکہ یہ دیکھ کر بیخ پا ہو جاتے اور کہتے: ”ہمارے مشکل کشاؤں کے ساتھ یہ کس نے کیا؟“ پھر وہ ان بتوں کے پاس جاتے اور انھیں دودھ اور پانی کے ساتھ دھو کر صاف کرتے۔“

رسول اللہ ﷺ کے ساتھ مل کر بیت اللہ کے بتوں کو توڑتے ہوئے

سیدنا علی بن ابی طالب رضی اللہ عنہ بیان کرتے ہیں :

«إِنطَلَقْتُ أَنَا وَالنَّبِيُّ صَلَّى اللَّهُ عَلَيْهِ وَسَلَّمَ حَتَّى أَتَيْنَا الْكَعْبَةَ فَقَالَ لِي رَسُولُ اللَّهِ صَلَّى اللَّهُ عَلَيْهِ وَسَلَّمَ اجْلِسْ وَصَعِدَ عَلَيَّ مَنْكِبِي، فَذَهَبْتُ لِأَنْهَضَ بِهِ، فَرَأَى مِنِّي ضَعْفًا، فَزَلَّ، وَجَلَسَ لِي نَبِيُّ اللَّهِ صَلَّى اللَّهُ عَلَيْهِ وَسَلَّمَ وَقَالَ اصْعِدْ عَلَيَّ مَنْكِبِي قَالَ فَصَعِدْتُ عَلَيَّ مَنْكِبِيهِ، قَالَ فَهَضَّ بِي، قَالَ فَإِنَّهُ يُحِيلُ إِلَيَّ أَنِّي لَوْ شِئْتُ لَنِلْتُ أَفْقَ السَّمَاءِ، حَتَّى صَعِدْتُ عَلَى الْبَيْتِ، وَعَلَيْهِ تِمْنَالُ صُفْرِ أَوْ نُحَاسٍ، فَجَعَلْتُ أَزَاوِلُهُ عَنْ يَمِينِهِ وَعَنْ شِمَالِهِ، وَبَيْنَ يَدَيْهِ وَمِنْ خَلْفِهِ، حَتَّى إِذَا اسْتَمَكَنْتُ مِنْهُ، قَالَ لِي رَسُولُ اللَّهِ صَلَّى اللَّهُ عَلَيْهِ وَسَلَّمَ اقْدِفْ بِهِ فَقَدَفْتُ بِهِ، فَتَكَسَّرَ كَمَا تَتَكَسَّرُ الْقَوَارِيرُ، ثُمَّ نَزَلْتُ، فَانطَلَقْتُ أَنَا وَرَسُولُ اللَّهِ صَلَّى اللَّهُ عَلَيْهِ وَسَلَّمَ نَسْتَبِقُ حَتَّى تَوَارَيْنَا بِالْبُيُوتِ، خَشْيَةً أَنْ يَلْقَانَا أَحَدٌ مِنَ النَّاسِ» [مسند أحمد : ٨٤/١، ح : ٦٤٤، وإسناده حسن لذاته - مصنف ابن أبي شيبة : ٤٠٤/٧، ح : ٣٦٨٩٦ - مسند أبي يعلى : ١/١٥٥، ح : ٢٨٧ - السنن الكبرى للنسائي : ١٤٢/٥، ١٤٣ - مستدرک حاکم : ٥/٣، ح : ٤٢٦٥]

”میں نبی کریم ﷺ کے ساتھ چل پڑا، یہاں تک کہ ہم کعبہ کے پاس آئے تو اللہ کے رسول ﷺ نے مجھے فرمایا: ”بیٹھ جاؤ!“ پھر آپ ﷺ میرے کندھوں پر چڑھ گئے۔ میں آپ ﷺ کو لے کر اٹھنے لگا تو آپ ﷺ نے مجھ میں کمزوری محسوس کی اور میرے کندھوں سے اتر گئے، پھر آپ ﷺ خود میرے لیے نیچے بیٹھے اور (مجھے) فرمایا: ”تم میرے کندھوں پر چڑھو۔“ سو میں آپ ﷺ کے کندھوں پر چڑھ گیا، آپ مجھے لے کر اٹھے۔ آپ ﷺ کے کندھوں پر چڑھ کر میں یہ سوچ رہا تھا کہ میں چاہوں تو آسمان کے افق پر جا پہنچوں، یہاں تک کہ میں خانہ کعبہ پر

چڑھ گیا، وہاں پتیل یا تانبے کے بت تھے، میں نے انھیں اپنے دائیں بائیں اور آگے پیچھے سے اکٹھا کر کے ایک جگہ ڈھیر لگا لیا۔ اب مجھے رسول اللہ ﷺ نے فرمایا: ”انھیں پھینک دو۔“ چنانچہ میں نے انھیں نیچے پھینک دیا تو وہ اس طرح ٹوٹ گئے جس طرح شیشہ ٹوٹتا ہے۔ پھر میں نیچے اتر آیا، اب میں اور اللہ کے رسول ﷺ دوڑنے لگے، حتیٰ کہ ہم آبادی میں چھپ گئے، اس ڈر سے کہ ہمیں کوئی دیکھ نہ لے۔“

### جاہلیت کے نشانات مٹانے کے حریص

ابو الہیاج اسدی رضی اللہ عنہ بیان کرتے ہیں کہ سیدنا علی بن ابی طالب رضی اللہ عنہ نے مجھ سے فرمایا: «أَلَا أُبَعِّثُكَ عَلَى مَا بَعَثَنِي عَلَيْهِ رَسُولُ اللَّهِ صَلَّى اللَّهُ عَلَيْهِ وَسَلَّمَ؟ أُنْ لَا تَدَعِ تِمَثَالًا إِلَّا طَمَسْتَهُ وَلَا قَبْرًا مُشْرِفًا إِلَّا سَوَّيْتَهُ» [مسلم، کتاب الجنائز، باب الأمر بتسوية القبر : ۹۶۹]

”کیا میں تجھے اس کام پر نہ بھیجوں جس پر رسول اللہ ﷺ نے مجھے بھیجا تھا؟ (وہ کام یہ ہے) کہ تم کسی تصویر اور مجسمے کو نہ چھوڑنا مگر اسے مٹا دینا اور کسی اونچی قبر کو نہ چھوڑنا مگر اسے ہموار کر دینا۔“

### زنادقہ اور مرتدین کو نذر آتش کرنا

عکرمہ رضی اللہ عنہ بیان کرتے ہیں کہ سیدنا علی رضی اللہ عنہ کے پاس کچھ زندیق (بے دین لوگ) لائے گئے (جو مرتد ہو چکے تھے) تو آپ رضی اللہ عنہ نے انھیں جلا دیا۔ یہ بات جب سیدنا عبداللہ بن عباس رضی اللہ عنہما تک پہنچی تو انھوں نے فرمایا:

«لَوْ كُنْتُ أَنَا لَمْ أُحْرِقْهُمْ، لِنَهْيِ رَسُولِ اللَّهِ صَلَّى اللَّهُ عَلَيْهِ وَسَلَّمَ لَا تُعَذِّبُوا بِعَذَابِ اللَّهِ، وَلَقَتَلْتُهُمْ لِقَوْلِ رَسُولِ اللَّهِ صَلَّى اللَّهُ عَلَيْهِ

وَسَلَّمَ مَنْ بَدَّلَ دِينَهُ فَاقْتُلُوهُ» [بخاری، کتاب استتابۃ المرتدین و المعاندين و قتالہم، باب حکم المرتد..... الخ : ۶۹۲۲]

”اگر (ان کی جگہ) میں ہوتا تو انھیں (آگ میں) نہ جلاتا، کیونکہ رسول اللہ ﷺ نے اس سے منع کرتے ہوئے فرمایا ہے: ”تم اللہ کے عذاب کے ساتھ کسی کو عذاب نہ دو۔“ بلکہ میں انھیں قتل کرتا، اس لیے کہ رسول اللہ ﷺ نے فرمایا ہے: ”جو (مسلمان) اپنا دین بدل لے اسے قتل کر دو۔“

ابوداؤد میں یہ الفاظ زائد ہیں کہ جب سیدنا علی رضی اللہ عنہ کو یہ بات پہنچی تو انھوں نے فرمایا: «وَيْحَ [أُمِّ] ابْنِ عَبَّاسٍ!» [أبو داؤد، کتاب الحدود، باب الحكم فيمن ارتد : ۴۳۵۱، وإسناده صحيح]

”کیا خوب ہیں ابن عباس! (یا ابن عباس کی ماں!)۔“

گویا سیدنا علی رضی اللہ عنہ نے سیدنا عبداللہ بن عباس رضی اللہ عنہ کے اعتراض کو پسند نہیں کیا اور حدیث کا مطلب یہ سمجھا کہ نہی تنزیہی ہے۔ [دیکھئے فتح الباری : ۲۷۱/۱۲]

حافظ ابن حجر عسقلانی رحمہ اللہ فرماتے ہیں: ”وتح“ کا لفظ رحمت کی دعا کرنے کے معنی میں مستعمل ہے۔ سیدنا عبداللہ بن عباس رضی اللہ عنہ کو سیدنا علی رضی اللہ عنہ کا عمل اس لیے پسند نہیں آیا کہ وہ حدیث میں ممانعت کو ظاہر پر محمول کر کے تحریم کے قائل تھے۔ اس لیے انھوں نے سیدنا علی رضی اللہ عنہ کے اس عمل پر اعتراض کیا اور یہ بھی احتمال ہے کہ عبداللہ بن عباس رضی اللہ عنہ کی بات سن کر سیدنا علی رضی اللہ عنہ نے اس لفظ کے ذریعے سے ان کی رائے سے اتفاق کا اظہار کیا ہو کہ کیا ہی بہتر ہوا جو ابن عباس رضی اللہ عنہ نے ایک بھولی ہوئی بات یاد دلا دی۔ یہ احتمال اس لیے درست ہے کہ ”وتح“ کا لفظ تعریف اور تعجب کے لیے بھی استعمال ہوتا ہے۔“ [فتح الباری : ۲۷۲/۱۲]

حافظ ابن حجر عسقلانی رحمہ اللہ مزید فرماتے ہیں: ”آگ سے سزا دینے کے بارے میں اسلاف میں اختلاف رہا ہے۔ سیدنا عمر اور عبداللہ بن عباس رضی اللہ عنہم مطلقاً اسے حرام سمجھتے تھے،

## منصب خلافت اور فضائل و مناقب

خواہ یہ سزا ارتداد کی وجہ سے دی جائے یا قصاص میں یا حالت جنگ میں، جب کہ سیدنا علی اور خالد بن ولید رضی اللہ عنہما اسے جائز سمجھتے تھے۔

مہلب رضی اللہ عنہ فرماتے ہیں کہ حدیث میں ممانعت تحریمی نہیں ہے، بلکہ بطور تواضع ہے۔ آگ کی سزا دینے کے جواز پر صحابہ کرام کا عمل ثابت ہے، بلکہ خود نبی اکرم ﷺ نے ”عربین“ کی آنکھوں میں لوہے کی گرم سلاخیاں پھیریں اور صحابہ کرام کی موجودگی میں سیدنا ابوبکر رضی اللہ عنہ نے باغیوں اور مرتدین کو آگ سے جلایا۔ خالد بن ولید رضی اللہ عنہ نے بھی مرتدین کو آگ سے جلایا اور مدینہ منورہ کے اکثر علماء دشمن کے قلعوں اور ان کی سوار یوں کو نذر آتش کرنے کی اجازت دیتے رہے ہیں۔ یہی مسلک امام ثوری اور امام اوزاعی رحمہما کا بھی ہے۔ جبکہ ابن المنیر وغیرہ مذکورہ دلائل سے جواز کے استدلال کی تردید کرتے ہوئے فرماتے ہیں کہ ”عربین“ کے ساتھ جو کچھ کیا گیا وہ قصاص تھا، یا پھر شروع اسلام میں یہ کام جائز تھا، بعد میں منسوخ ہو گیا۔ اور پھر اگر چند صحابہ کا عمل اس کے جواز پر دلالت کرتا ہے تو کئی صحابہ کرام رضی اللہ عنہم اس کی ممانعت کے بھی قائل ہیں اور رہی بات قلعوں اور سوار یوں کو نذر آتش کرنے کی تو یہ چیز ضرورت پر منحصر ہے کہ دشمن کو زیر کرنے کا یہی طریقہ رہ گیا ہو۔ لہذا ان میں سے کوئی واقعہ جواز کی دلیل نہیں بن سکتا۔“ [فتح الباری: ۱۵۰/۶]

### مرتد بت پرستوں کو آگ میں جلانے والے

ثقفہ و صدوق تابعی عبید بن نسطاس رضی اللہ عنہ بیان کرتے ہیں کہ کچھ لوگ عطیات اور رزق مسلمانوں سے لیتے اور لوگوں کے ساتھ نماز بھی ادا کرتے، لیکن چھپ کر بتوں کی پرستش بھی کرتے، تو انھیں سیدنا علی رضی اللہ عنہ کے سامنے پیش کیا گیا، آپ رضی اللہ عنہ نے انھیں مسجد میں باندھ دیا، یا (انھیں) جیل میں بند کر دیا، پھر آپ رضی اللہ عنہ نے فرمایا:

«يَا أَيُّهَا النَّاسُ! مَا تَرَوْنَ فِي قَوْمٍ كَانُوا يَأْخُذُونَ الْعَطَاةَ وَالرِّزْقَ

وَيَعْبُدُونَ هَٰذِهِ الْأَصْنَامَ؟»

## سیرت علی المرتضیٰ رضی اللہ عنہ

”لوگو! ان لوگوں کے بارے میں تمہارا کیا خیال ہے جو عطیات اور رزق (یعنی

وظائف وغیرہ تو ہم سے) وصول کرتے ہیں اور عبادت ان بتوں کی کرتے ہیں؟“

لوگوں نے کہا: ”آپ انھیں قتل کر دیں۔“ سیدنا علی رضی اللہ عنہ نے فرمایا:

«لَا، وَلَكِنِّي أَصْنَعُ بِهِمْ كَمَا صُنِعَ بِأَبِينَا إِبْرَاهِيمَ صَلَوَاتُ اللَّهِ عَلَيْهِ

فَحَرَقَهُمْ بِالنَّارِ» [مصنف ابن أبي شيبة: ٥/٥٦٤، ح: ٢٩٠٠٣، وإسناده

صحيح إلى عبيد بن نسطاس، والنسخة الأخرى: ٥٥٨/٥، ح: ٢٨٩٩٤]

”نہیں، میں ان کے ساتھ وہ کروں گا جو ہمارے باپ سیدنا ابراہیم علیہ السلام کے ساتھ

کیا گیا۔“ چنانچہ آپ رضی اللہ عنہ نے انھیں جلادیا۔“

### مرتدین کی طرف لشکر روانہ کرتے ہوئے

سیدنا ابو طفیل عامر بن وائلہ رضی اللہ عنہ فرماتے ہیں: ”میں اس لشکر میں موجود تھا جسے سیدنا

علی بن ابی طالب رضی اللہ عنہ نے بنونا جیہ کی طرف روانہ کیا تھا۔ جب ہم ان لوگوں کے پاس پہنچے

تو دیکھا کہ ان کے تین گروہ تھے۔ ہمارے امیر نے ان میں سے ایک گروہ سے پوچھا:

”آپ کون ہیں؟“ تو انھوں نے کہا: ”ہم پہلے نصاریٰ تھے، پھر ہم نے اسلام قبول کیا اور ہم

اسلام پر قائم ہیں (یعنی ہم مسلمان ہیں)۔“ امیر نے (ان سے) کہا: ”تم الگ ہو جاؤ۔“

پھر امیر نے دوسرے گروہ سے پوچھا: ”تم کون ہو؟“ انھوں نے جواب دیا: ”ہم نصاریٰ

ہیں، ہم کسی دین کو اپنے دین سے افضل نہیں سمجھتے، سو ہم اسی پر ثابت قدم ہیں۔“ تو امیر

نے کہا: ”تم بھی الگ ہو جاؤ۔“ پھر ان کے تیسرے گروہ سے پوچھا: ”تم کون لوگ ہو؟“

انھوں نے کہا: ”ہم نصاریٰ تھے، پھر ہم نے اسلام قبول کیا، پھر نصاریٰ بن گئے، کیونکہ ہم

اپنے اس (پہلے) دین سے کوئی دین افضل نہیں پاتے، سو اس لیے ہم پھر نصاریٰ ہو گئے۔“

تو ہمارے امیر نے ان سے کہا: ”تم اسلام قبول کر لو۔“ انھوں نے اسلام قبول کرنے سے

انکار کیا، تو ہمارے امیر محترم نے اپنے ساتھیوں سے فرمایا: ”جب میں اپنے سر پر تین مرتبہ

## منصب خلافت اور فضائل و مناقب

ہاتھ پھیروں تو تم ان پر پوری قوت سے حملہ آور ہو جانا۔“ تو مسلمانوں نے ان پر حملہ کیا اور ان میں سے لڑنے والوں سے لڑے اور ان کی اولادوں کو قیدی بنایا۔“ [مصنف ابن ابی شیبہ : ۴۴۲/۶، ح : ۳۲۷۲۸، إسناده حسن لذاته۔ السنن الكبرى للبيهقي : ۸ / ۳۶۱، ح : ۱۶۸۹۵۔ إنباب الأشراف للبلاذري : ۴۱۷/۲۔ تاريخ طبري : ۱۰۱۲۵/۵]

### حدود اللہ کے قیام کا حکم دیتے ہوئے

ثقة و متقن تابعی عبد اللہ بن حبیب ابو عبد الرحمن السلمي رحمہ اللہ فرماتے ہیں کہ سیدنا علی رضی اللہ عنہ نے خطبہ دیتے ہوئے ارشاد فرمایا:

« يَا أَيُّهَا النَّاسُ! أَقِيمُوا الْحُدُودَ عَلَى أَرْقَائِكُمْ مَنْ أَحْصَنَ مِنْهُمْ وَمَنْ لَمْ يُحْصِنْ »

”اے لوگو! اپنے (زانی) غلاموں اور لونڈیوں پر حد قائم کرو، جو شادی شدہ ہیں ان پر بھی اور جو غیر شادی شدہ ہیں ان پر بھی۔“

پھر سیدنا علی رضی اللہ عنہ فرماتے ہیں: ”ایک دفعہ رسول اللہ ﷺ کی ایک لونڈی نے زنا کیا تو آپ ﷺ نے مجھے حکم دیا کہ میں اسے کوڑے لگاؤں۔ جب میں اس کے پاس آیا تو دیکھا کہ وہ حالت نفاس میں تھی، میں ڈر گیا کہ اگر میں نے اسے کوڑے لگائے تو کہیں وہ مرنے جائے۔ لہذا میں رسول اللہ ﷺ کے پاس آیا اور آپ ﷺ سے اس چیز کا ذکر کیا تو آپ ﷺ نے فرمایا: ”تو نے ٹھیک کیا۔“ [ترمذی، کتاب الحدود، باب ما جاء في إقامة الحد على الإمام : ۱۴۴۱، وإسناده حسن لذاته۔ مسند أبي داود الطيالسي : ۱ / ۱۰۷، ح : ۱۱۴۔ مسند البزار : ۲ / ۲۰۶، ح : ۵۹۱۔ المتقي لابن الجارود، ح : ۸۱۶۔ مسند أبي عوانة : ۴ / ۱۴۹، ح : ۶۳۲۹۔ مستدرک حاکم : ۴ / ۴۱۰، ح : ۸۱۰۶]

### رعایا سے عدل و انصاف

ثقة و متقن مخضرم تابعی ربیع بن حراش رحمہ اللہ فرماتے ہیں کہ میں سیدنا علی رضی اللہ عنہ کے ہاں بیٹھا ہوا تھا کہ اس دوران (ان کے پاس) سیدنا طلحہ رضی اللہ عنہ کا بیٹا آیا اور اس نے انھیں سلام

کہا، تو آپ ﷺ نے اسے مرحبا کہا۔ اس نے کہا: ”اے امیر المومنین! آپ مجھے مرحبا بھی کہہ رہے ہیں اور آپ نے میرے والد کو شہید بھی کیا ہے اور میرا مال بھی ضبط کیا ہوا ہے؟“  
سیدنا علی رضی اللہ عنہ نے فرمایا:

«أَمَّا مَالُكَ فَهُوَ ذَا مَعْرُوفٍ فِي بَيْتِ الْمَالِ، فَأَعِدْ إِلَى مَالِكَ فَخُذْهُ،  
وَأَمَّا قَوْلُكَ قَتَلْتُ أَبِي، فَإِنِّي أَرْجُو أَنْ أَكُونَ أَنَا وَأَبُوكَ مِنَ الَّذِينَ قَالَ  
اللَّهُ عَزَّ وَجَلَّ: ﴿وَنَزَعْنَا مَا فِي صُدُورِهِمْ مِنْ غِلٍّ إِخْوَانًا عَلَى سُرُرٍ  
مُتَقَابِلِينَ﴾»

”جہاں تک آپ کے مال کی بات ہے تو وہ بیت المال میں علیحدہ پڑا ہوا ہے، جاؤ اور اسے لے لو اور جہاں تک تمہاری یہ بات ہے کہ میں نے تمہارے والد کو شہید کیا ہے تو مجھے امید ہے کہ میں اور آپ کے والد ان لوگوں میں سے ہوں گے جن کے بارے میں اللہ عزوجل فرماتے ہیں: ﴿وَنَزَعْنَا مَا فِي صُدُورِهِمْ مِنْ غِلٍّ إِخْوَانًا عَلَى سُرُرٍ مُتَقَابِلِينَ﴾ [الحجر: ۴۷] ”اور ہم ان کے سینوں میں جو بھی کینہ ہے نکال دیں گے، بھائی بھائی بن کر تختوں پر آمنے سامنے بیٹھے ہوں گے۔“

سیدنا علی رضی اللہ عنہ کی یہ باتیں سن کر قبیلہ ہمدان کے ایک آدمی نے کہا: ”اللہ تعالیٰ اس سے زیادہ انصاف کرنے والا ہے۔“ تو سیدنا علی رضی اللہ عنہ اس بات پر اتنی اونچی آواز سے گویا ہوئے کہ کمرے میں گونج پیدا ہو گئی، فرمایا:

«فَمَنْ إِذَا إِذَا لَمْ نَكُنْ نَحْنُ أَوْلَئِكَ» [مستدرک حاکم: ۳۵۳/۲،

۳۵۴، ح: ۳۳۴۸، وإسناده حسن لذاته، أبان بن عبد الله صدوق ثقة في غير ما أنكر عليه۔ الطبقات لابن سعد: ۱۶۹/۳، وإسناده صحيح]

”اگر ہم اس کے مصداق نہیں تو کون ہیں؟“



## مریض کی عیادت کی فضیلت بیان کرتے ہوئے

عبداللہ بن نافع رضی اللہ عنہ بیان کرتے ہیں:

«عَادَ أَبُو مُوسَى الْأَشْعَرِيُّ الْحَسَنَ بْنَ عَلِيٍّ رَضِيَ اللَّهُ عَنْهُ فَقَالَ لَهُ عَلِيٌّ أَعَادِدَا جِئْتَ أَمْ زَائِرًا؟ فَقَالَ أَبُو مُوسَى بَلْ جِئْتُ عَائِدًا، فَقَالَ عَلِيٌّ رَضِيَ اللَّهُ عَنْهُ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ مَنْ عَادَ مَرِيضًا بَكْرًا شِيعَهُ سَبْعُونَ أَلْفَ مَلَكٍ، كُلُّهُمْ يَسْتَغْفِرُ لَهُ حَتَّى يُمِيسِيَ وَكَانَ لَهُ خَرِيفٌ فِي الْجَنَّةِ وَإِنْ كَانَ عَادَهُ مَسَاءً شِيعَهُ سَبْعُونَ أَلْفَ مَلَكٍ، كُلُّهُمْ يَسْتَغْفِرُ لَهُ، حَتَّى يُصْبِحَ وَكَانَ لَهُ خَرِيفٌ فِي الْجَنَّةِ» [مسند أحمد: ۱/۱۲۰، ۱۲۱، ج: ۹۷۵۔

صحیح ابن حبان: ۲۹۵۸، وإسناده حسن لذاته]

”ابو موسیٰ اشعری رضی اللہ عنہ حسن بن علی رضی اللہ عنہ کی عیادت کے لیے تشریف لائے، تو سیدنا علی رضی اللہ عنہ نے ان سے پوچھا: ”آپ عیادت کے لیے آئے ہیں یا زیارت (ملاقات) کے لیے؟“ ابو موسیٰ اشعری رضی اللہ عنہ نے فرمایا: ”میں عیادت کے لیے آیا ہوں۔“ تو سیدنا علی رضی اللہ عنہ نے فرمایا کہ میں نے رسول اللہ صلی اللہ علیہ وسلم سے سنا ہے، آپ فرما رہے تھے: ”جو شخص صبح کے وقت مریض کی عیادت کرتا ہے تو ستر ہزار فرشتے اسے رخصت کرتے ہیں اور وہ سب کے سب شام تک اس کے لیے بخشش طلب کرتے رہتے ہیں اور جنت میں اسے چنا ہوا پھل بھی ملے گا، پھر اگر وہ شام کے وقت اس کی عیادت کرتا ہے تو ستر ہزار فرشتے اسے رخصت کرتے ہیں اور وہ سب کے سب صبح تک اس کے لیے بخشش طلب کرتے رہتے ہیں اور جنت میں اسے چنا ہوا میوہ بھی ملے گا۔“

## بازاروں میں دعوت و اصلاح کا کام کرنے والے

سیدنا علی رضی اللہ عنہ بازار میں لوگوں کے باہمی معاملات کا جائزہ لینے اور انھیں اسلامی شریعت کے مطابق خرید و فروخت کرنے پر ابھارنے کے حریص تھے۔ چنانچہ حر بن جرموز المرادی اپنے باپ سیدنا جرموز رضی اللہ عنہ سے بیان کرتے ہیں کہ انھوں نے کہا: ”میں نے سیدنا علی رضی اللہ عنہ کو قصر (خلافت) سے نکلتے ہوئے دیکھا۔ آپ رضی اللہ عنہ کے جسم پر دو چادریں تھیں اور آپ کا ازار آدھی پنڈلی تک تھا اور (اوپر اوڑھی ہوئی) چادر بھی تقریباً وہیں تک تھی۔ آپ رضی اللہ عنہ (ہاتھ میں) دُرّہ لیے بازاروں میں گھوم رہے تھے اور انھیں اللہ سے ڈرنے اور حلال تجارت کا حکم دے رہے تھے اور فرما رہے تھے:

«أَوْفُوا الْكَيْلَ وَالْمِيزَانَ، وَلَا تَنَقُّحُوا اللَّحْمَ» [فضائل الصحابة لإمام

أحمد ابن حنبل: ۵۵۷/۲، ح: ۹۳۸، وإسناده حسن لذاته]

”ناپ تول پورا پورا کرو اور گوشت کی تنقیح نہ کرو (یعنی عمدہ گوشت کو الگ کر کے ردی و ناقص گوشت نہ بیچو)۔“

ایک روایت میں یہ الفاظ ہیں:

«أَوْفُوا الْكَيْلَ وَالْمِيزَانَ، وَيَقُولُ لَا تَنَقُّحُوا اللَّحْمَ» [الطبقات لابن

سعد: ۲۰/۳، وإسناده حسن لذاته۔ تاریخ دمشق: ۴۸۴/۴۲]

”ناپ تول پورا پورا ادا کرو اور گوشت اتار کر صرف ہڈی نہ بیچو (یعنی ناقص گوشت نہ بیچو)۔“

## عوام کو اخلاقِ حسنہ کی ترغیب دیتے ہوئے

ثقفہ و صدوق تابعی ربیعہ بن ناجد رضی اللہ عنہ بیان کرتے ہیں کہ سیدنا علی رضی اللہ عنہ نے فرمایا:

«كُونُوا فِي النَّاسِ كَالنَّحْلَةِ فِي الطَّيْرِ، إِنَّهُ لَيْسَ مِنَ الطَّيْرِ شَيْءٌ إِلَّا وَهُوَ يَسْتَضَعِفُهَا وَلَوْ يَعْلَمُ الطَّيْرُ مَا فِي أَجْوَافِهَا مِنَ الْبَرَكَةِ لَمْ

## منصب خلافت اور فضائل مناقب

يَفْعَلُوا ذَلِكَ بِهَا، خَالِطُوا النَّاسَ بِالْإِسْتِخْلَامِ وَأَجْسَادِكُمْ وَزَايِلُوهُمْ  
بِأَعْمَالِكُمْ وَقُلُوبِكُمْ فَإِنَّ لِلْمَرْءِ مَا اكْتَسَبَ وَهُوَ يَوْمَ الْقِيَامَةِ مَعَ مَنْ  
أَحَبَّ» [سنن الدارمي : ۳۴۵/۱، ح : ۳۲۰، والنسخة الأخرى : ۱۰۴/۱،  
ح : ۳۱۲، وإسناده حسن لذاته |

”تم لوگوں میں ایسے ہو جاؤ جیسے شہد کی مکھی پرندوں میں ہوتی ہے۔ پرندوں میں  
سے کوئی بھی پرندہ ایسا نہیں ہے جو اسے کمزور نہ جانتا ہو، لیکن اگر پرندے یہ جان  
لیں کہ اس کے پیٹ میں کتنی برکت ہے تو وہ اسے ہرگز ایسا نہ جانیں۔ تم لوگوں  
سے اپنی زبانوں اور جسموں کے ساتھ ملو اور (کمی کوتاہی) اپنے اعمال اور اپنے  
دلوں کے ذریعے سے زائل کرو۔ یقیناً انسان کے لیے وہی ہے جو اس نے کمایا  
اور قیامت کے دن وہ اسی کے ساتھ ہوگا جس سے وہ محبت کرتا ہوگا۔“

## قصہ گوئی کی بدعت کا ظہور اور سیدنا علی رضی اللہ عنہ کی محاذ آرائی

سیدنا علی رضی اللہ عنہ کے دور میں جب قصہ گوئی کی بدعت رواج پانے لگی تو صحابہ کرام اور  
تابعین نے اس پر سختی سے نکیر کی۔ چنانچہ ثقہ تابعی امام نافع رضی اللہ عنہ (ان کا خلفائے راشدین  
سے سماع ثابت نہیں) فرماتے ہیں :

«لَمْ يَكُنْ قَاصٌّ فِي زَمَنِ النَّبِيِّ صَلَّى اللَّهُ عَلَيْهِ وَسَلَّمَ، وَلَا زَمَنِ

أَبِي بَكْرٍ، وَلَا زَمَنِ عُمَرَ، وَلَا فِي زَمَنِ عُثْمَانَ» [مصنف ابن أبي

شيبه : ۲۹۱/۵، ح : ۲۶۲۰۲، وإسناده صحيح إلى نافع۔ تاريخ المدينة

المنورة للشمسري : ۱۱/۱۔ البدع والنهي عنها لابن وضاح : ۵۰/۱، ح :

۴۲۔ ابن حبان : ۶۲۶۱۔ تاريخ أصبهان : ۱۷۲/۱۔ ابن ماجه : ۳۷۵۴ |

”نبی ﷺ کے مبارک دور میں اور سیدنا ابوبکر، سیدنا عمر اور سیدنا عثمان رضی اللہ عنہ کے

ادوار میں قصہ گوئی کا کوئی وجود نہیں تھا۔“

ثقہ تابعی ابو عبد الرحمن عبد اللہ بن حبیب السلمي رضی اللہ عنہ فرماتے ہیں :

«أَنَّ عَلِيًّا رَأَى رَجُلًا يَقْصُصُ، قَالَ عَلِمْتَ النَّاسِخَ وَالْمَنْسُوخَ؟ قَالَ لَا، قَالَ هَلَكْتَ وَأَهْلَكْتَ» | مصنف ابن أبي شيبة: ٢٩٠/٥، ح: ٢٦١٩٢، وإسناده صحيح، وروايات يحيى بن سعيد القطان عن الثوري محمولة على السماع۔ نواسخ القرآن لابن الجوزي: ٢٥/١، ح: ٤٠ [

”سیدنا علی رضی اللہ عنہ نے ایک آدمی کو دیکھا کہ وہ قصہ گوئی کر رہا ہے تو آپ رضی اللہ عنہ نے پوچھا: ”کیا تو ناسخ اور منسوخ کو جانتا ہے؟“ اس نے کہا کہ نہیں، تو آپ رضی اللہ عنہ نے فرمایا: ”تو خود بھی ہلاک ہوا اور تو نے دوسروں کو بھی ہلاک کیا۔“

زنا کاری کی شاعت بیان کرتے ہوئے

صدق حسن الحدیث راوی جریر الضحی رضی اللہ عنہ فرماتے ہیں کہ لوگوں نے سیدنا علی رضی اللہ عنہ کے پاس فواحش کا ذکر کیا تو آپ رضی اللہ عنہ نے فرمایا:

«هَلْ تَذَرُونَ أَيُّ الزَّانَا عِنْدَ اللَّهِ جَلَّ ثَنَاؤُهُ أَعْظَمُ؟ قَالُوا يَا أَمِيرَ الْمُؤْمِنِينَ! كُلُّهُ عَظِيمٌ، قَالَ وَلَكِنْ سَأُخْبِرُكُمْ بِأَعْظَمِ الزَّانَا عِنْدَ اللَّهِ تَبَارَكَ وَتَعَالَى، هُوَ أَنَّ يَزْنِيَ الْعَبْدُ بِزَوْجَةِ الرَّجُلِ الْمُسْلِمِ فَيَصِيرُ زَانِيًا، وَقَدْ أَفْسَدَ عَلَى الرَّجُلِ الْمُسْلِمِ زَوْجَتَهُ، ثُمَّ قَالَ عِنْدَ ذَلِكَ إِنَّ النَّاسَ يُرْسَلُ عَلَيْهِمْ يَوْمَ الْقِيَامَةِ رِيحٌ مُتَنَبِّئَةٌ حَتَّى يَتَأَذَى مِنْهَا كُلُّ بَرٍّ وَفَاجِرٍ، حَتَّى إِذَا بَلَغَتْ مِنْهُمْ كُلَّ مَبْلَغٍ، وَأَلَمَتْ أَنْ تُمْسِكَ بِأَنْفَاسِ النَّاسِ كُلِّهِمْ نَادَاهُمْ مُنَادٍ يُسْمِعُهُمُ الصَّوْتُ، وَيَقُولُ لَهُمْ هَلْ تَذَرُونَ مَا هَذِهِ الرِّيحُ الَّتِي قَدْ أَذْنَتْكُمْ؟ فَيَقُولُونَ لَا نَذَرِي وَاللَّهِ! إِلَّا أَنَّهَا قَدْ بَلَغَتْ مِنَّا كُلَّ مَبْلَغٍ، فَيَقَالُ إِلَّا إِنَّهَا رِيحُ فُرُوجِ الزُّنَاةِ الَّذِينَ لَقُوا اللَّهَ بِزِنَاهُمْ، وَلَمْ يَتُوبُوا مِنْهُ، ثُمَّ يُنْصَرَفُ بِهِمْ،

## منصب خلافت اور فضائل منقبات

فَلَمْ يُذَكِّرْ عِنْدَ الصَّرَفِ بِهِمْ جَنَّةً وَلَا نَارًا [اعتلال القلوب للنخراطفي :

۸۷/۱، ح: ۱۶۲، وإسناده حسن لذاته |

”کیا تم جانتے ہو کہ اللہ تعالیٰ کے ہاں سب سے بڑا زنا (گناہ کے اعتبار سے) کون سا ہے؟“ لوگوں نے کہا: ”اے امیر المؤمنین! زنا تو سب ہی اللہ کے ہاں بہت بڑے ہیں۔“ تو آپ ﷺ نے فرمایا: ”میں تمہیں اللہ تبارک و تعالیٰ کے ہاں سب سے بڑے زنا کے بارے میں خبر دیتا ہوں، وہ یہ ہے کہ آدمی کسی مسلمان کی بیوی سے زنا کرے اور پھر عادی زانی بن جائے، تو اس نے مسلمان شخص پر اس کی بیوی کو خراب کر دیا۔“ پھر آپ ﷺ نے فرمایا: ”قیامت کے دن لوگوں پر اذیت ناک ہوا بھیجی جائے گی جس سے تمام نیک و بد تکلیف محسوس کریں گے، یہاں تک کہ جب وہ ہوا سب لوگوں تک پہنچ جائے گی اور بری طرح لوگوں کو جھکڑ لے گی تو ایک آواز لگانے والا آواز لگائے گا، وہ لوگوں کو (اپنی) آواز سنائے گا، وہ انہیں کہے گا: ”کیا تم جانتے ہو کہ یہ ہوا جس نے تمہیں تکلیف میں مبتلا کر رکھا ہے، کیسی ہے؟“ تو وہ کہیں گے: ”اللہ کی قسم! ہم نہیں جانتے، البتہ اس نے ہمیں بہت بری طرح تکلیف و اذیت میں مبتلا کر رکھا ہے۔“ تو (انہیں) کہا جائے گا: ”خبردار! یہ ان زانیوں کی شرم گاہوں سے نکلنے والی ہوا ہے جو توبہ کے بغیر اللہ سے ملے ہیں، پھر ان بدکار لوگوں کو پھیرا جائے گا۔“ (راوی بیان کرتا ہے کہ) سیدنا علی رضی اللہ عنہ نے انہیں پھیرتے وقت جنت و جہنم کا تذکرہ نہیں کیا۔“

## گم شدہ جانوروں کے بارے میں اہتمام

ثقفہ و متقن تابعی امام سعید بن مسیب رضی اللہ عنہ فرماتے ہیں: ”میں نے سیدنا علی رضی اللہ عنہ کو دیکھا کہ انھوں نے گم شدہ جانوروں کے لیے ایک باڑا بنایا تھا اور ان جانوروں کو بیت المال سے چارا کھلایا جاتا تھا، نہ تو انہیں بہت مونا و فرہ کیا جاتا تھا اور نہ ہی لاغر اور کمزور، (اگر ان

کا کوئی مالک آتا تو) ان جانوروں کو گردنوں سے پکڑ کر (ان کے) سامنے کیا جاتا تو جن کو ان کے مالک پہچان لیتے انھیں اپنے ساتھ لے جاتے، بصورت دیگر ان جانوروں کو وہیں رکھا جاتا، انھیں پہچانہ جاتا۔“ امام سعید بن مسیب رحمہ اللہ فرماتے تھے: ”اگر میں مسلمانوں کا والی بنا دیا جاؤں تو میں بھی گم شدہ جانوروں کے بارے میں یہی طریقہ اپناؤں گا۔“ [مصنف ابن أبي شيبة، باب في الرجل يأخذ البعير الضال فينفق عليه: ٣٦٩/٤، ح: ٢١١٤٤، وإسناده حسن لذاته]

### عالمین کی تربیت و اصلاح کا فریضہ

ثقة تابعی علی بن ربیعہ رحمہ اللہ بیان کرتے ہیں کہ سیدنا علی رضی اللہ عنہ نے قبیلہ بنو اسد کے ایک شخص کو عامل بنا کر بھیجا، جسے ضبیہ بن زہیر یا زہیر بن ضبیہ کہا جاتا تھا، جب وہ واپس آیا تو اس نے کہا: ”اے امیر المومنین! میرے اس کام کے دوران میں مجھے بہت سے تحائف دیے گئے ہیں، جنھیں لے کر میں آپ کے پاس حاضر ہوا ہوں۔ اگر یہ (میرے لیے) حلال ہیں تو میں انھیں لے لیتا ہوں، اگر نہیں تو پھر میں انھیں آپ کے پاس لے آتا ہوں۔“ سیدنا علی رضی اللہ عنہ نے ان تحائف کو اپنے قبضے میں لے لیا اور فرمایا:

«لَوْ حَبَسْتُهَا كَانَ غُلُوبًا» [مصنف ابن أبي شيبة: ٤٤٤/٤، ح: ٢١٩٦٤،

وإسناده صحيح]

”اگر آپ ان (تحائف) کو روک کر رکھتے تو یہ خیانت ہوتی۔“

### ایک زانی راہب کا قصہ

صدق حسن الحدیث تابعی عبداللہ بن نہیک رحمہ اللہ بیان کرتے ہیں کہ میں نے سیدنا علی رضی اللہ عنہ سے سنا، آپ فرما رہے تھے:

«إِنَّ رَاهِبًا تَعَبَّدَ سِتِّينَ سَنَةً، وَأَنَّ الشَّيْطَانَ أَرَادَهُ فَأَعْيَاهُ، فَعَمَدَ إِلَى

امْرَأَةٍ فَأَجْنَهَا، وَلَهَا إِخْوَةٌ، فَقَالَ لِإِخْوَتِهَا عَلَيْكُمْ بِهَذَا الْقِسِّ

## منصب خلافت اور فضائل مناقب

فَيَذَاوِيهَا، فَجَاءُوا بِهَا، قَالَ فَذَاوَاهَا، وَكَانَتْ عِنْدَهُ، فَبَيْنَمَا هُوَ  
يَوْمًا عِنْدَهَا إِذْ أَعْجَبَتْهُ، فَأَتَاهَا فَحَمَلَتْ، فَعَمَدَ إِلَيْهَا فَفَتَلَهَا،  
فَجَاءَ إِخْوَتُهَا، فَقَالَ الشَّيْطَانُ لِلرَّاهِبِ أَنَا صَاحِبُكَ، إِنْ أَعْيَيْتَنِي،  
أَنَا صَنَعْتُ بِكَ هَذَا فَأَطِيعْنِي أَنْجِكَ مِمَّا صَنَعْتُ بِكَ، اسْجُدْ لِي  
سَجْدَةً، فَسَجَدَ لَهُ، فَلَمَّا سَجَدَ لَهُ قَالَ إِنِّي بَرِيءٌ مِنْكَ، إِنِّي أَخَافُ  
اللَّهَ رَبَّ الْعَالَمِينَ، فَذَلِكَ قَوْلُهُ: ﴿كَشَلُ الشَّيْطَانِ إِذْ قَالَ لِلنَّاسِ  
اٰكْفُرْ فَلَمَّا كَفَرَ قَالَ إِنِّي بَرِيءٌ مِنْكَ إِنِّي أَخَافُ اللَّهَ رَبَّ الْعَالَمِينَ﴾ «

[ تفسیر الطبری : ۴۷/۱۲ ، ح : ۳۳۹۲ ، وإسناده حسن لذاته ، عبد الله بن  
نہیک قال ابن حجر فيه "صدوق"، انظر تقريب (۱/۵۴۲ ، ت : ۳۶۸۱) ،  
وذكره ابن حبان في الثقات ولا أعلم فيه جرحاً ]

”ایک راہب نے ساٹھ (۶۰) سال تک اللہ کی عبادت کی، شیطان نے اسے  
ورغلانے کا ارادہ کیا لیکن اس نے شیطان کی چال کو ناکام بنا دیا۔ پھر شیطان نے  
(اسے پھسلانے کے لیے) ایک عورت کا ارادہ کیا اور اس کے ساتھ جنون کی  
بیماری کی طرح چمٹ گیا۔ اس عورت کے بھائی بھی تھے۔ شیطان نے اس کے  
بھائیوں سے کہا کہ یہ راہب اس کا علاج کر سکتا ہے تو اس کے بھائی اسے لے کر  
(راہب کے پاس) آئے اور اس نے اسے جھاڑ پھونک کیا۔ پھر وہ لڑکی (بغرض  
علاج) اسی کے پاس ٹھہر گئی، اس دوران ایک دن وہ لڑکی اس راہب کو اچھی لگی  
تو اس نے اس کے ساتھ برائی کی، جس سے وہ حاملہ ہو گئی۔ اب راہب نے  
(جرم کو چھپانے کے لیے) اسے قتل کر دیا، پس اس (لڑکی) کے بھائی راہب  
کے درپے ہو گئے۔ شیطان نے راہب سے کہا: ”میں تیرا ساتھی ہوں، اگر تو  
میری مدد کرے گا (تو میں تیری مدد کروں گا)۔ یہ سب کچھ میں نے تیرے ساتھ

کیا ہے، اب تو میری بات مان تو میں تجھے (اس کام کے انجام بد سے) بچا لوں گا جو میں نے تیرے ساتھ کیا، تو صرف مجھے ایک سجدہ کر دے۔“ تو اس (بد نصیب) راہب نے اسے سجدہ کر دیا۔ جب اس نے اسے سجدہ کر دیا تو شیطان نے (اس سے) کہا: ”بلاشبہ میں تجھ سے لاتعلق ہوں، بے شک میں اللہ سے ڈرتا ہوں، جو تمام جہانوں کا رب ہے، تو یہی اس فرمان باری تعالیٰ کا مطلب ہے: ﴿كَذَلِكَ الشَّيْطَانُ إِذْ قَالَ لِلْإِنْسَانِ اكْفُرْ فَلَمَّا كَفَرَ قَالَ إِنِّي بَرِيءٌ مِنْكَ إِنِّي أَخَافُ اللَّهَ رَبَّ الْعَالَمِينَ﴾ [الحشر: ۱۶] ”شیطان کے حال کی طرح، جب اس نے انسان سے کہا کفر کر، پھر جب وہ کفر کر چکا تو اس نے کہا بلاشبہ میں تجھ سے لاتعلق ہوں، بے شک میں اللہ سے ڈرتا ہوں، جو تمام جہانوں کا رب ہے۔“

www.KitaboSunnat.com



## سیدنا علی رضی اللہ عنہ کی فقاہت

ہدایت اور سیدھا پن طلب کرنے کا حکم

سیدنا علی رضی اللہ عنہ فرماتے ہیں کہ رسول اللہ صلی اللہ علیہ وسلم نے مجھے فرمایا:

« يَا عَلِيُّ! سَلِ اللَّهَ الْهَدْيَ وَالسَّادَ وَ اذْكُرْ بِالْهَدْيِ هِدَايَتَكَ  
الطَّرِيقَ وَبِالسَّادِ تَسْدِيدَكَ السَّهْمَ » | مستدرک حاکم : ۴ / ۲۶۸ ، ح :  
۷۷۰۰ ، وإسناده حسن لذاته |

”اے علی! اللہ تعالیٰ سے ہدایت اور سیدھے پن کا سوال کرو، ہدایت سے  
سیدھے راستے کا خیال کرو اور سیدھے پن سے تیرے سیدھے پن کا خیال کرو  
(یعنی جیسے تو تیرے سیدھا اور درست کرتا ہے ایسے ہی اپنی درستی اور سیدھا پن  
اللہ تعالیٰ سے چاہو)۔“

پانی کی عدم موجودگی میں تیمم کی تعلیم

ثقہ و صدوق تابعی ابو عمر زاذان الکندی رحمۃ اللہ علیہ فرماتے ہیں کہ سیدنا علی رضی اللہ عنہ نے اس شخص  
کے بارے میں فرمایا جو کسی سفر میں ہو اور اسے جنابت لاحق ہو جائے اور اس کے پاس پانی  
تھوڑا ہو اور وہ (اس پانی کو استعمال کرنے کی وجہ سے پیاس سے) ڈرے:

« يَتِيمَمُ وَلَا يَغْتَسِلُ » | سنن الدارقطني : ۱ / ۳۷۴ ، ح : ۷۷۴ ، وإسناده

صحیح [

سیرت علی المرتضیٰ رضی اللہ عنہ

”تو اسے چاہیے کہ وہ تیمم کرے، غسل نہ کرے۔“

### خاص مواقع پر غسل کی تعلیم

آئمہ و صدوق تابعی امام ابو عمر زاذان الکندی رحمۃ اللہ علیہ بیان کرتے ہیں کہ ایک آدمی نے سیدنا علی رضی اللہ عنہ سے غسل کے متعلق سوال کیا، تو آپ رضی اللہ عنہ نے فرمایا: «إِغْتَسِلْ كُلَّ يَوْمٍ إِنْ شِئْتَ» ”اگر تو چاہے تو روزانہ غسل کر لے۔“ اس نے کہا: ”میں خاص مواقع پر غسل کے بارے میں سوال کر رہا ہوں (جو شریعت میں مقرر کردہ غسل ہوں)؟“ تو سیدنا علی رضی اللہ عنہ نے فرمایا:

«يَوْمُ الْجُمُعَةِ وَيَوْمُ عَرَفَةَ وَيَوْمُ النَّحْرِ وَيَوْمُ الْفِطْرِ» [مسند الشافعی:

۳۸۵/۱، وإسناده صحيح۔ شرح معاني الآثار للطحاوي: ۱/۱۱۹، ح:

۷۲۴، وإسناده صحيح |

”جمعہ کے دن، عرفہ کے دن، عید الاضحیٰ کے دن اور عید الفطر کے دن (تو غسل کر

لے)۔“

### سدل کی حالت میں نماز پڑھنا

آئمہ و متقن خضر م تابعی سعید بن وہب رحمۃ اللہ علیہ بیان کرتے ہیں کہ سیدنا علی رضی اللہ عنہ نے کچھ لوگوں کو دیکھا کہ وہ سدل کی حالت میں نماز ادا کر رہے ہیں تو آپ رضی اللہ عنہ نے فرمایا:

«كَانَهُمُ الْيَهُودُ خَرَجُوا مِنْ فِهْرِهِمْ» [مصنف ابن أبي شيبة: ۶۲/۲،

ح: ۶۴۸۱، وإسناده صحيح |

”گویا کہ یہ لوگ یہودی ہیں جو اپنی عبادت گاہوں سے نکل رہے ہیں۔“

سدل یہ ہے کہ کوئی کپڑا کندھوں پر اس طرح ڈالا جائے کہ اس کے دونوں کنارے

چہرے کے سامنے لٹک رہے ہوں۔

## جوتوں پر مسح اور انھیں اتار کر نماز

ثقة و متقن تابعی ابو ظبیان حصین بن جندب رضی اللہ عنہ بیان کرتے ہیں کہ میں نے سیدنا علی رضی اللہ عنہ کو دیکھا کہ انھوں نے (کسی عذر کی وجہ سے) کھڑے ہو کر پیشاب کیا، پھر پانی منگوا یا، وضو کیا اور اپنے جوتوں پر مسح کیا، پھر مسجد میں داخل ہوئے تو جوتے اتار دیے اور نماز ادا کی۔ [شرح معانی الآثار، باب المسح علی النعلین : ۹۶/۱، ح : ۶۱۵، وإسناده حسن لذاته]

## مسجد کے پڑوسی کی نماز گھر میں جائز نہیں

صدوق حسن الحدیث تابعی سعید بن جہان رضی اللہ عنہ بیان کرتے ہیں کہ سیدنا علی رضی اللہ عنہ فرماتے تھے:

« لَا صَلَاةَ لِجَارِ الْمَسْجِدِ إِلَّا فِي الْمَسْجِدِ، قَالَ قِيلَ لَهُ وَمَنْ جَارُ الْمَسْجِدِ؟ قَالَ مَنْ أَسْمَعُهُ الْمُنَادِي » [مصنف ابن أبي شيبة : ۳۳/۱، ح : ۳۹۶۹، وإسناده حسن لذاته، سعید بن جهمان، صدوق حسن الحديث في غير ما أنكر عليه، وثقة الجمهور]

”مسجد کے ہمسائے کی مسجد کے علاوہ نماز نہیں ہوتی۔“ سعید بن جہان فرماتے ہیں کہ سیدنا علی رضی اللہ عنہ سے کہا گیا: ”مسجد کا ہمسایہ کون ہوتا ہے؟“ تو سیدنا علی رضی اللہ عنہ نے فرمایا: ”جسے مؤذن کی آواز سنائی دے۔“

## ریشمی لباس سے متعلق سیدنا علی رضی اللہ عنہ کا موقف

ثقة تابعی زید بن وہب رضی اللہ عنہ بیان کرتے ہیں کہ سیدنا علی رضی اللہ عنہ نے فرمایا:

« أَتَى إِلَيَّ النَّبِيُّ صَلَّى اللَّهُ عَلَيْهِ وَسَلَّمَ حُلَّةَ سِيرَاءٍ فَلَبِسْتُهَا، فَرَأَيْتُ الْعُضْبَ فِي وَجْهِهِ فَشَقَقْتُهَا بَيْنَ بَسَائِي » [بخاري، كتاب النفقات، باب كسوة المرأة بالمعروف : ۵۳۶۶۔ مصنف ابن أبي شيبة : ۱۵۳/۵، ح :

سیرت علی المرتضیٰ رضی اللہ عنہ

۲۶۵۸، و إسناده صحيح [

”مجھے نبی ﷺ نے ایک ریشمی دھاری دار حلہ دیا، میں نے اسے خود پہن لیا، پھر میں نے آپ ﷺ کے چہرہ مبارک پر ناراضی کے اثرات دیکھے تو میں نے اسے پھاڑ کر اپنے گھر کی عورتوں میں تقسیم کر دیا۔“

ثقة تابعی ابو عمرو سعد بن ایاس الشیبانی رحمۃ اللہ علیہ بیان کرتے ہیں کہ ایک بزرگ آدمی آیا اور اس نے سیدنا علی رضی اللہ عنہ کو سلام کہا، اس نے طیالی جبہ پہن رکھا تھا جس کے اگلے حصے میں باریک ریشم لگا ہوا تھا۔ آپ رضی اللہ عنہ نے اس سے کہا: «مَا هَذَا النَّيْنُ تَحْتَ لِحْيَتِكَ؟» ”تیری ڈاڑھی کے نیچے یہ بدبو کیسی ہے؟“ تو وہ بزرگ آدمی دائیں بائیں (بدبودار چیز) دیکھنے لگا اور اس نے کہا: ”میں تو کوئی (بدبودار) چیز نہیں دیکھ رہا۔“ ابو عمرو الشیبانی فرماتے ہیں کہ اسے کسی آدمی نے کہا: ”بدبودار چیز سے مراد تیرا ریشمی جبہ ہے۔“ تو اس نے کہا: ”(اگر ایسا ہی ہے تو) ہم اسے اتار دیں گے اور پھر دوبارہ نہیں پہنیں گے۔“ [مصنف ابن أبي شيبة: ۱۰۶/۵، ح: ۲۴۶۸۷، و إسناده صحيح]

مطلقہ کو نفع دینا اور بے وقوف کی طلاق کا حکم

ثقة تابعی ایاس بن عامر الغافقی رحمۃ اللہ علیہ بیان کرتے ہیں کہ سیدنا علی رضی اللہ عنہ نے فرمایا: «لِكُلِّ مُطَلَّقَةٍ مُتَعَةٍ» [شرح مشكل الآثار: ۵۷/۷، و إسناده حسن لذاته] ”ہر مطلقہ عورت کو (کچھ نہ کچھ) نفع دینا چاہیے۔“

ثقة ومتقن تابعی عابس بن ربیعہ رحمۃ اللہ علیہ بیان کرتے ہیں کہ سیدنا علی رضی اللہ عنہ نے فرمایا: «كُلُّ طَلَّاقٍ جَائِزٌ إِلَّا طَلَّاقَ الْمُعْتَوَةِ» [مسند علي بن الجعد: ۱/۱۲۰، ح: ۷۴۲، و إسناده صحيح - بخاري، قبل الحديث: ۵۲۶۹ - مصنف ابن أبي شيبة: ۷۲/۴، ح: ۱۲۹۱۲ - شرح مشكل الآثار للطحاوي: ۱۲/۲۴۵] ”ہر طلاق واقع ہو جائے گی سوائے نادان و بے وقوف (جیسے دیوانہ، نابالغ، نشہ میں مست وغیرہ) کی طلاق کے (وہ واقع نہیں ہوگی)۔“

منصب خلافت اور فضائل مناقب

ولد الزنا کے احکام

جلیل القدر ثقہ و متقن مخضرم تابعی زید بن وہب رحمۃ اللہ علیہ سیدنا علی رضی اللہ عنہ کے بارے میں فرماتے ہیں کہ سیدنا علی رضی اللہ عنہ نے ولد الزنا کے بارے میں اس کی ماں کی طرف سے قریبی رشتہ داروں سے فرمایا:

« خَذُوْهُ اِنَّكُمْ تَرِثُوْنَهُ وَلَا يَرِثُكُمْ » [سنن الدارمی : ۲۰۰۱/۴ ، ح : ۳۱۵۸ ، وإسناده حسن لذاته ]

”تم اس بچے کو پکڑ لو، تم اس کے وارث بنو گے اور تم اس کی طرف سے تادان و دیت ادا کرو گے، لیکن یہ بچہ تمہارا وارث نہیں بنے گا۔“

حاملہ عورت کی عدت جس کا شوہر وفات پا گیا ہو

عبدالرحمن بن معقل بیان کرتے ہیں کہ میں سیدنا علی رضی اللہ عنہ کے پاس تھا کہ ایک آدمی نے آپ رضی اللہ عنہ سے ایسی حاملہ عورت کے متعلق سوال کیا جس کا شوہر فوت ہو گیا ہو؟ تو آپ صلی اللہ علیہ وسلم نے فرمایا:

« تَتَرَبَّصُّ أَبْعَدَ الْأَجَلَيْنِ » [مصنف ابن أبي شيبة : ۵۵۵/۳ ، ح : ۱۷۱۰۹ ، وإسناده صحيح ]

”وہ عورت دونوں مدتوں میں سے جو لمبی ہو اس کا انتظار کرے۔“

لیکن صحیح اور رائج بات یہ ہے کہ مذکورہ صورت میں حاملہ کی عدت وضع حمل ہے۔ چنانچہ عبداللہ بن عتبہ رضی اللہ عنہ بیان کرتے ہیں کہ سبیعہ بنت حارث رضی اللہ عنہا نے انھیں خبر دی کہ وہ سیدنا سعد بن خولہ رضی اللہ عنہ کے نکاح میں تھیں، وہ قبیلہ بنو عامر بن لوئی سے تھے اور بدری صحابہ میں سے تھے۔ حیۃ الوداع کے موقع پر ان کی وفات ہو گئی اور یہ حاملہ تھیں، ان کی وفات کے کچھ ہی عرصہ بعد انھیں وضع حمل ہو گیا، پھر جب وہ نفاس سے فارغ ہوئیں تو انھوں نے پیغام نکاح دینے والوں کے لیے (کہ انھیں ان کی عدت سے فراغت کا پتا چل جائے کچھ)

## سیرت علی المرتضیٰ رضی اللہ عنہ

بناؤ سنگار کیا، تو ان کے پاس قبلہ بنو عبدالدار کے ایک شخص ابو السناہل بن بعلک رضی اللہ عنہ آئے اور کہا: ”کیا بات ہے کہ میں تمہیں بنی سنوری دیکھ رہا ہوں؟ شاید کہ تم نکاح کی خواہش رکھتی ہو؟ لیکن اللہ کی قسم! آپ نکاح نہیں کر سکتیں یہاں تک کہ آپ پر چار مہینے اور دس دن گزر جائیں۔“ سبیحہ رضی اللہ عنہا کہتی ہیں: ”جب اس نے مجھے ایسے کہا تو میں نے شام کے وقت اپنے کپڑے سیٹے اور رسول اللہ ﷺ کے پاس آ کر اس کے متعلق سوال کیا، تو آپ ﷺ نے مجھے فتویٰ دیا کہ جب میرا حمل وضع ہو گیا تو میں حلال ہو گئی اور آپ ﷺ نے مجھے حکم دیا کہ اگر میں ضرورت محسوس کروں تو (آگے) نکاح کر لوں۔“ [مسلم، کتاب الطلاق، باب انقضاء عدة المتوفی عنها..... الخ: ۱۴۸۴ - بخاری: ۵۳۱۸]

شادی شدہ زانی کو کوڑے اور رجم کی سزا دینا

ثقة تابعی امام عامر بن شراحیل الشعمی رضی اللہ عنہ بیان کرتے ہیں کہ سیدنا علی رضی اللہ عنہ کے پاس ایک شادی شدہ زانی شخص کو لایا گیا تو آپ رضی اللہ عنہ نے اسے جمعرات کے دن سو کوڑے لگائے اور پھر جمعہ کے دن اسے رجم کیا۔ آپ رضی اللہ عنہ سے کہا گیا: ”آپ نے اس پر دو حدیں جمع کر دیں؟“ تو سیدنا علی رضی اللہ عنہ نے فرمایا:

« جَلَدْتُهُ بِكِتَابِ اللَّهِ، وَرَجَمْتُهُ بِسُنَّةِ رَسُولِ اللَّهِ صَلَّى اللَّهُ عَلَيْهِ

وَسَلَّمَ » [مسند أحمد: ۱/۱۶، ح: ۹۴۱، وإسناده صحيح - مسند أبي

يعلى: ۱/۲۴۹، ح: ۲۹۰ - سنن الدار قطنی: ۱۳۵/۴، ح: ۳۲۲۹]

”میں نے اللہ کی کتاب سے اسے کوڑے لگائے ہیں اور رسول اللہ ﷺ کی سنت سے اسے رجم کیا۔“

ثقة تابعی امام شعمی رضی اللہ عنہ بیان کرتے ہیں کہ سیدنا علی رضی اللہ عنہ نے جب جمعہ کے دن ایک (زانیہ) عورت کو رجم کیا تو فرمایا:

« قَدْ رَجَمْتُهَا بِسُنَّةِ رَسُولِ اللَّهِ صَلَّى اللَّهُ عَلَيْهِ وَسَلَّمَ » [بخاری،

منصب خلافت اور فضائل مناتب

کتاب الحدود، باب رجم المحسن: ۶۸۱۲ |

”میں نے رسول اللہ ﷺ کی سنت کے مطابق اسے رجم کیا ہے۔“

سیدنا علی رضی اللہ عنہ کا یہ عدالتی فیصلہ آپ کے اجتہاد پر مبنی تھا اور یہ مسئلہ فقہاء کے درمیان مختلف فیہ ہے۔ جمہور اہل علم کا موقف ہے کہ رجم اور کوڑے ایک ساتھ جمع نہیں کیے جائیں گے، کیونکہ رسول اللہ ﷺ نے ایسا نہیں کیا۔

امام شعیب رحمہ اللہ بیان کرتے ہیں کہ شراح ہمدانیہ نامی ایک عورت کو سیدنا علی رضی اللہ عنہ کے سامنے پیش کیا گیا تو آپ رضی اللہ عنہ نے اس سے فرمایا:

«وَيْلَكَ لَعَلَّ رَجُلًا وَقَعَ عَلَيْكَ وَأَنْتِ نَائِمَةٌ؟ قَالَتْ لَا، قَالَ لَعَلَّكَ اسْتَكْرَهَتْ؟ قَالَتْ لَا، قَالَ لَعَلَّ زَوْجَكَ مِنْ عَدُوِّنَا هَذَا أَتَاكَ فَأَنْتِ تَكْرَهَيْنَ أَنْ تَدُلِّي عَلَيْهِ، يُلَقِّنُهَا لَعَلَّهَا تَقُولُ نَعَمْ، قَالَ فَأَمَرَ بِهَا فَحَبِسَتْ فَلَمَّا وَضَعَتْ مَا فِي بَطْنِهَا أَخْرَجَهَا يَوْمَ الْخَمِيسِ فَضَرَبَهَا مِائَةً وَحَفَرَ لَهَا يَوْمَ الْجُمُعَةِ فِي الرَّحْبَةِ وَأَحَاطَ النَّاسُ بِهَا وَأَخَذُوا الْحِجَارَةَ، فَقَالَ لَيْسَ هَكَذَا الرَّجْمُ إِذَا يُصِيبُ بَعْضُكُمْ بَعْضًا، صُفُّوا كَصَفِّ الصَّلَاةِ صَفًّا خَلْفَ صَفٍّ، ثُمَّ قَالَ أَيُّهَا النَّاسُ! أَيُّمَا امْرَأَةٍ جِيءَ بِهَا، وَبِهَا حَبْلٌ يَعْنِي أَوْ اعْتَرَفَتْ فَالْإِمَامُ أَوَّلُ مَنْ يَرْجُمُ ثُمَّ النَّاسُ، وَأَيُّمَا امْرَأَةٍ جِيءَ بِهَا أَوْ رَجُلٍ زَانٍ فَشَهِدَ عَلَيْهِ أَرْبَعَةٌ بِالزَّانَا فَالشَّهَادَةُ أَوَّلُ مَنْ يَرْجُمُ ثُمَّ الْإِمَامُ ثُمَّ النَّاسُ ثُمَّ رَجَمَهَا ثُمَّ أَمَرَهُمْ فَارْجَمَ صَفٌّ ثُمَّ صَفٌّ ثُمَّ قَالَ أَفْعَلُوا بِهَا مَا تَفْعَلُونَ بِمَوْتَاكُمْ»

”تیرے لیے ہلاکت ہو! شاید کوئی آدمی تجھ پر واقع ہوا ہو اور تو سو رہی ہو؟“ اس

## سیرت علی المرتضیٰ رضی اللہ عنہ

نے کہا: ”نہیں۔“ آپ ﷺ نے فرمایا: ”شاید کہ تجھے مجبور کیا گیا ہو؟“ اس نے کہا: ”نہیں۔“ فرمایا: ”شاید تیرا خاوند ہمارے ان دشمنوں سے ہو اور وہ تیرے پاس آیا ہو اور تو میرے لیے اس کی نشاندہی کرنا پسند نہ کرتی ہو؟“ آپ ﷺ اسے یہ تلقین اس لیے کر رہے تھے کہ شاید وہ کسی سوال کے جواب میں ہاں کہہ دے۔ پھر آپ کے حکم سے اسے قید کر دیا گیا اور جب اس نے بچے کو جنم دے لیا تو انھوں نے جمعرات کے دن اسے (قید سے) باہر نکالا اور اسے سو کوڑے لگائے، پھر جمعہ کے دن اس کے لیے ایک کھلی جگہ میں گڑھا کھودا۔ لوگوں نے ہاتھوں میں پتھر پکڑے اور اسے گھیر لیا تو آپ ﷺ نے فرمایا: ”رحم کا یہ طریقہ نہیں ہے، اس طرح تو تم ایک دوسرے کو نقصان پہنچاؤ گے۔ تم لوگ نماز کی طرح صف کے پیچھے صف بناؤ۔“ پھر فرمایا: ”لوگو! جس بھی عورت کو اس حال میں لایا جائے کہ وہ حاملہ ہو یا وہ اپنے گناہ کا اعتراف کر لے تو سب سے پہلے اسے امام رحم کرے گا اور پھر دوسرے لوگ اور جس بھی زانی مرد یا عورت کو لایا جائے اور اس کے خلاف چار گواہ زنا کاری کی شہادت دیں تو اسے سب سے پہلے گواہ پتھر ماریں گے، پھر امام اور پھر دوسرے لوگ۔“ پھر سیدنا علی رضی اللہ عنہ نے اس عورت کو پہلے خود رجم کیا، پھر لوگوں کو حکم دیا تو پہلے ایک صف نے اور پھر دوسری صف نے اسے رجم کیا۔ پھر آپ ﷺ نے فرمایا: ”اب اس کے ساتھ وہ کچھ کرو جو اپنے مرنے والوں کے ساتھ کرتے ہو (یعنی اس کے کفن و دفن کا انتظام کرو)۔“

امام بیہقی رحمہ اللہ فرماتے ہیں: ”ہم نے ذکر کیا کہ شادی شدہ مرد یا عورت کو کوڑے مارنے کا حکم منسوخ کر دیا گیا ہے، اب اسے صرف رجم کیا جائے گا۔“ السنن الکبریٰ للبیہقی: ۸ / ۳۸۴، ح: ۱۶۹۶۳، وإسناده حسن لذاته، والنسخة الأخری: ۸ / ۲۲۰ [امام شعبی رحمہ اللہ بیان کرتے ہیں: ”قبیلہ ہمدان کی شراحہ نامی عورت سیدنا علی رضی اللہ عنہ کے



منصب خلافت اور فضائل و مناقب

پاس لائی گئی جو زنا سے حاملہ ہو چکی تھی، تو سیدنا علی رضی اللہ عنہ نے اسے جیل میں قید کرنے کا حکم دیا۔ جب اس نے بچے کو جنم دیا تو جمعرات کو اسے قید سے نکال کر سو کوڑے لگائے اور جمعہ کے دن اسے رجم کیا۔ [مصنف ابن أبي شيبة: ۵/۵۴۳، ح: ۲۸۸۱۱، و إسناده حسن لذاته]

بار بار چوری کرنے والے کا حکم :

عبداللہ بن سلمہ رضی اللہ عنہ بیان کرتے ہیں کہ امیر المؤمنین سیدنا علی رضی اللہ عنہ کے پاس ایک چور کو لایا گیا، آپ رضی اللہ عنہ نے اس کا ہاتھ کاٹ دیا، پھر دوسری مرتبہ اسے (چوری کے جرم میں) لایا گیا تو آپ نے اس کا ایک پاؤں کاٹ دیا، اسے تیسری مرتبہ پھر (چوری کے جرم میں) لایا گیا تو آپ رضی اللہ عنہ نے فرمایا:

«أَقْطَعُ يَدَهُ، بِأَيِّ شَيْءٍ يَأْكُلُ، بِأَيِّ شَيْءٍ يَتَمَسَّحُ، أَقْطَعُ رِجْلَهُ، عَلَى أَيِّ شَيْءٍ يَمْشِي؟ إِنِّي لَأَسْتَحِي مِنَ اللَّهِ عَزَّوَجَلَّ، فَضْرَبَهُ وَحَبَسَهُ» [مسند علي بن الجعد: ۲۵/۱، ح: ۶۰، و إسناده حسن لذاته]

”اگر میں اس کا (دوسرا) ہاتھ (بھی) کاٹ دوں تو یہ کھائے گا کس سے اور استنجا کس سے کرے گا؟ اور اگر میں اس کا (دوسرا) پاؤں (بھی) کاٹ دوں تو یہ چلے گا کس پاؤں پر؟ مجھے تو اللہ عز و جل سے شرم آتی ہے۔“ پھر سیدنا علی رضی اللہ عنہ نے اسے (کوڑے) مارے اور قید کر دیا۔“

ہاتھ کاٹنا اور کٹے ہوئے ہاتھ کو داغنا :

حُجَّيَّة بن عدی رضی اللہ عنہ بیان کرتے ہیں کہ سیدنا علی رضی اللہ عنہ چوروں کے ہاتھ کاٹتے، پھر انھیں داغ دیتے اور پھر انھیں (اپنے پاس) روک کر ان کا علاج کرتے، پھر جب وہ ٹھیک ہو جاتے تھے تو ان سے فرماتے: «ارْفَعُوا أَيْدِيَكُمْ» اپنے ہاتھوں کو اوپر اٹھاؤ۔“ وہ اپنے ہاتھوں کو اٹھاتے (تو وہ اس طرح لگتے) گویا کہ وہ گدھوں کے عضو تناسل ہوں۔ پھر آپ رضی اللہ عنہ



فرماتے: «مَنْ قَطَعَكُمْ؟» ”تمہارے ہاتھ کس نے کاٹے ہیں؟“ وہ کہتے: ”علی (رضی اللہ عنہ) نے۔“ آپ (رضی اللہ عنہ) پھر پوچھتے: «وَلِمَ؟» ”کس جرم کی پاداش میں؟“ وہ کہتے: ”ہم نے چوری کی تھی۔“ تو سیدنا علی (رضی اللہ عنہ) فرماتے:

«اللّٰهُمَّ اشْهَدْ، اللّٰهُمَّ اشْهَدْ، اِذْهَبُوا» [مصنف ابن ابی شیبہ: ۵۲۲/۵، ح: ۲۸۰۶۶، وإسناده حسن لذاته۔ سنن الدارقطني: ۲۹۶/۴، ح: ۳۴۹۱۔ السنن الكبرى للبيهقي: ۴۷۰/۸، ح: ۱۷۲۵۲۔ حُجَّية صدوق حسن الحديث وثقه الجمهور، وثقه العجلي و ابن حبان و صححه الترمذي (۱۵۳) وابن الجارود (۳۶) وابن خزيمة (۲۹۳/۴، ح: ۲۹۱۴، ۲۹۱۵) والحاكم والذهبي (المستدرک: ۳/۳۷۵، ح: ۵۴۳۱) والضياء المقدسي (المختارة: ۳۵/۲، ح: ۴۱۱)]

”اے اللہ! تو گواہ رہ، اے اللہ! تو گواہ رہ (میں نے تیرا حکم ان کے بارے میں نافذ کر دیا ہے) اب تم جاؤ۔“

نیل اور گدھے کی لڑائی اور سیدنا علی (رضی اللہ عنہ) کا فیصلہ

ثقفہ و متقن تابعی امام شعبی رحمہ اللہ بیان کرتے ہیں:

«أُخْتِصِمَ إِلَى عَلِيٍّ فِي شَوْرِ نَطَحَ حِمَارًا، فَقَتَلَهُ، فَقَالَ عَلِيٌّ إِنْ كَانَ الشَّوْرُ دَخَلَ عَلَى الْحِمَارِ فَقَتَلَهُ فَقَدْ ضَمِنَ وَإِنْ كَانَ الْحِمَارُ دَخَلَ عَلَى الشَّوْرِ فَقَتَلَهُ، فَلَا ضَمَانَ عَلَيْهِ» [مصنف ابن ابی شیبہ: ۴۷۲/۵، ح: ۲۸۰۷۱]

”سیدنا علی (رضی اللہ عنہ) کے پاس ایک نیل کے جھگڑے کا مقدمہ لایا گیا کہ نیل نے ایک گدھے کو سینگ مار مار کر ہلاک کر دیا ہے، تو سیدنا علی (رضی اللہ عنہ) نے فرمایا: ”اگر نیل نے گدھے کے پاس جا کر (جہاں وہ بندھا ہوا تھا) اسے ہلاک کیا ہے تو پھر نیل کے مالک کو چٹی پڑے گی اور اگر گدھا خود نیل کے پاس آیا تھا (جہاں نیل بندھا

## منصب خلافت اور فضائل مناقب

ہوا تھا) اور بیل نے اسے ہلاک کر دیا ہے تو پھر بیل کے مالک پر کوئی چٹی نہیں۔“

اگر گواہی دینے میں غلطی ہو جائے :

فقہ تابعی امام شعبی رحمہ اللہ بیان کرتے ہیں کہ دو آدمی سیدنا علی رضی اللہ عنہ کے پاس آئے اور انھوں نے ایک آدمی کے خلاف چوری کی گواہی دی، تو سیدنا علی رضی اللہ عنہ نے اس کا ہاتھ کاٹ دیا۔ پھر وہ ایک دوسرے آدمی کو لے آئے اور کہا: ”چوری اصل میں اس نے کی تھی، پہلے آدمی کے بارے میں ہم سے غلطی ہوگئی تھی۔“ تو سیدنا علی رضی اللہ عنہ نے ان کی اس گواہی کو باطل قرار دیا اور ان سے پہلے آدمی کے ہاتھ کا خون بہا لیا اور فرمایا:

«لَوْ أَعْلَمُكُمْ مَا تَعَمَّدْتُمَا لَقَطَعْتُكُمْ» [ السنن الکبری للبیہقی :

۷۴/۸، ح: ۱۵۹۷۷، وإسناده صحیح۔ سنن الدار قطنی: ۴/۲۴۰۔ بخاری

فی ترجمۃ الباب، قبل ح: ۶۸۹۶ ]

”اگر مجھے علم ہوتا کہ تم دونوں نے جان بوجھ کر ایسا کیا ہے تو میں تم دونوں کا ہاتھ کاٹ دیتا۔“

سیدنا علی رضی اللہ عنہ کے اس فیصلے کی دلیل یہ تھی کہ دونوں گواہ ایک انسان کے جسمانی عضو کے اتلاف کا سبب بنے ہیں اور کسی چیز کے نقصان کا سبب بننا اس کی ضمانت کو واجب قرار دیتا ہے، جیسا کہ راستے میں کتواں کھودنے والا اس کنویں کے سبب کسی جانی نقصان کا ذمہ دار ہوتا ہے۔

حاملہ جانور کی قربانی کا حکم

صدق حسن الحدیث تابعی حبیہ بن عدی الکندی رحمہ اللہ فرماتے ہیں:

«أَنَّ رَجُلًا اشْتَرَى بَقْرَةً أَضْحِيَّةً فَتَنَجَّهَا، فَسَأَلَ عَلِيًّا رَضِيَ اللَّهُ عَنْهُ

هَلْ لَا أُبَدِّلُ مَكَانَهَا أُخْرَى؟ فَقَالَ لَا، وَلَكِنْ اذْبَحْهَا وَوَلَدَهَا يَوْمَ

النَّحْرِ عَنْ سَبْعَةٍ» | شرح معانی الآثار للضحوي: ۳/۴۷۷، ح: ۶۰۹۳،

سیرت علی الرضی اللہ عنہ [وإسناده حسن لذاته]

”ایک شخص نے قربانی کے لیے ایک گائے خریدی تو اس نے بچہ دے دیا، تو اس شخص نے سیدنا علی رضی اللہ عنہ سے پوچھا: ”کیا میں اس کی جگہ قربانی کے لیے کوئی اور جانور نہ خرید لوں؟“ تو سیدنا علی رضی اللہ عنہ نے فرمایا: ”نہیں، بلکہ اسے اور اس کے بچے ہی کو قربانی والے دن سات آدمی مل کر (یعنی سات آدمیوں کی طرف سے) ذبح کر دو۔“

کوئی گم شدہ چیز ملے تو اس کا حکم

ثقف و صدوق تابعی عاصم بن ضمرہ رضی اللہ عنہ بیان کرتے ہیں کہ سیدنا علی بن ابوطالب رضی اللہ عنہ کے پاس ایک شخص آیا اور اس نے کہا کہ مجھے درہموں کا ایک تھیلا ملا ہے جس کا میں نے اعلان کر دیا ہے (کہ جس کا ہو وہ نشانی بتا کر لے جائے) لیکن مجھے کوئی ایسا شخص نہیں ملا جو اس کے بارے میں جانتا ہو، تو آپ رضی اللہ عنہ نے فرمایا:

«تَصَدَّقْ بِهَا فَإِنْ جَاءَ صَاحِبُهَا وَ رَضِيَ كَانَ لَهُ الْأَجْرُ وَإِلَّا غَرِمَتْهَا، وَكَانَ لَكَ الْأَجْرُ» [شرح مشکل الآثار: ۱۲/۱۲۲، وإسناده حسن لذاته]

”اے صدقہ کر دو، اگر اس کا مالک آجائے اور وہ (اس صدقہ کرنے پر) راضی ہو تو اس کے لیے اجر ہے، ورنہ تو اس کی چٹی ادا کرے گا اور تیرے لیے اجر ہے۔“

## جنگِ جمل

### جنگِ جمل

فتنہ سے کنارہ کش رہنے والوں کا موقف  
 آپس کی جنگ سے کنارہ کش صحابہ کے اقوال  
 قصاص اور سیدنا علی رضی اللہ عنہ کا موقف  
 سیدنا علی رضی اللہ عنہ کا قاتلین عثمان سے متعلق موقف  
 قصاص اور طلحہ، زبیر اور عائشہ رضی اللہ عنہا کا موقف  
 سیدنا علی رضی اللہ عنہ کی کوفہ روانگی  
 صلح کی کوششیں

جنگِ جمل میں سیدنا طلحہ رضی اللہ عنہ کی شہادت

جنگِ جمل اور سیدہ عائشہ رضی اللہ عنہا

جنگِ جمل اور سیدنا علی رضی اللہ عنہ

سیدہ عائشہ رضی اللہ عنہا کے فضائل و مناقب

سیدنا زبیر رضی اللہ عنہ کی سیرت و شہادت

سیدنا طلحہ رضی اللہ عنہ کی سیرت و شہادت

سیدنا سلیمان بن صرد الخزاعی رضی اللہ عنہ نے سیدنا حسن بن علی رضی اللہ عنہ سے کہا:  
 «أَعِذُّنِي عِنْدَ أَمِيرِ الْمُؤْمِنِينَ، فَإِنَّمَا مَنَعَنِي مِنْ يَوْمِ  
 الْجَمَلِ كَذَا وَكَذَا، قَالَ فَقَالَ الْحَسَنُ لَقَدْ رَأَيْتُهُ حِينَ  
 اشْتَدَّ الْقِتَالُ يُلَوِّذُ بِي وَيَقُولُ يَا حَسَنُ! لَوِدِدْتُ أَنِّي مِتُّ  
 قَبْلَ هَذَا بِعِشْرَيْنِ حِجَّةً» [مصنف ابن أبي شيبة: ٥٤٦/٧، ح: ٣٧٨٢٤، وإسناده صحيح]

”آپ امیر المؤمنین (سیدنا علی رضی اللہ عنہ) کے ہاں میرا عذر پیش کرنا، کیونکہ  
 میں فلاں فلاں مجبوری کی وجہ سے جنگِ جمل میں شریک نہیں ہو سکا۔“  
 تو یہ سن کر سیدنا حسن رضی اللہ عنہ نے فرمایا: ”جب جنگ نے شدت اختیار کی  
 تو میں نے اپنے باپ (علی رضی اللہ عنہ) کو دیکھا کہ وہ میرے پاس آئے اور  
 فرمانے لگے: ”اے حسن! کاش! میں اس جنگ سے بیس سال پہلے  
 فوت ہو گیا ہوتا۔“

## جنگِ جمل

## قاتلین عثمان سے قصاص کے طریقہ کار میں صحابہ کا اختلاف

سیدنا طلحہ، زبیر اور سیدہ عائشہ رضی اللہ عنہن کا سیدنا علی رضی اللہ عنہ کے ساتھ سے جو اختلاف رونما ہوا اور پھر جمل اور صفین کی محاذ آرائیاں ہوئیں اس کا سبب یہ نہیں تھا کہ انھیں امیر المومنین سیدنا علی رضی اللہ عنہ کی خلافت و امامت یا استحقاقِ خلافت اور مسلمانوں کا حاکم ہونے پر اعتراض تھا، بلکہ یہ سب آپ رضی اللہ عنہ کی خلافت پر متفق تھے، جیسا کہ امام ابن حزم اندلسی رحمہ اللہ فرماتے ہیں: ”سیدنا معاویہ رضی اللہ عنہ نے سیدنا علی رضی اللہ عنہ کی افضلیت اور استحقاقِ خلافت کا کبھی انکار نہیں کیا، بس بات صرف اتنی تھی کہ سیدنا معاویہ رضی اللہ عنہ کے اجتہاد نے انھیں اس نتیجے پر پہنچا دیا کہ قاتلین عثمان سے قصاص بیعتِ خلافت سے پہلے لیا جائے اور یہ کہ سیدنا عثمان رضی اللہ عنہ کے خون کا بدلا لینے کے وہ زیادہ حق دار ہیں۔“ [الفصل فی المثل والأھواء والنحل لابن حزم، باب الکلام فی حرب علی من حاربہ من الصحابة رضي الله عنهم: ۱۲۴/۴]

شیخ الاسلام امام ابن تیمیہ رحمہ اللہ فرماتے ہیں: ”سیدنا معاویہ رضی اللہ عنہ نے خلافت کا دعویٰ نہیں کیا اور جس وقت وہ سیدنا علی رضی اللہ عنہ سے برسرِ پیکار تھے اس وقت بھی نہ تو خلافت کے لیے ان کے ہاتھ پر بیعت کی گئی اور نہ ہی انھوں نے خود کو خلیفہ یا خلافت کا حق دار سمجھ کر قتال کیا، بلکہ یہ سب لوگ سیدنا علی رضی اللہ عنہ کے لیے خلافت کو تسلیم کرتے تھے۔ اگر کوئی اس سلسلہ میں سیدنا معاویہ رضی اللہ عنہ سے گفتگو کرتا تو وہ سیدنا علی رضی اللہ عنہ کے لیے خلافت کا اقرار کرتے۔“

## سیرت علی المرتضیٰ رضی اللہ عنہ

سیدنا معاویہ رضی اللہ عنہ اور ان کے ساتھیوں کا یہ خیال کبھی نہ تھا کہ سیدنا علی رضی اللہ عنہ اور ان کے ساتھیوں

سے جنگ کا آغاز ان کی طرف سے ہو اور نہ ہی ایسا ہوا۔“ [مجموع الفتاویٰ : ۷۲ / ۳۵]

ابن تیمیہ رحمۃ اللہ مزید فرماتے ہیں: ”فریقین عثمانی و علوی سب ہی اس بات کے اقراری تھے کہ خلافت کے معاملہ میں سیدنا معاویہ رضی اللہ عنہ سیدنا علی رضی اللہ عنہ کے ہم پلہ نہیں اور وہ سب سیدنا علی رضی اللہ عنہ کی موجودگی میں سیدنا معاویہ رضی اللہ عنہ کی خلافت کو جائز خیال نہیں کرتے تھے، اس لیے کہ جس طرح سیدنا علی رضی اللہ عنہ کے پیش رو خلفاء ابوبکر، عمر اور عثمان رضی اللہ عنہم کی فضیلت ان کے درمیان معلوم و مشہور تھی اسی طرح (معاویہ رضی اللہ عنہ کے بالمقابل) علی رضی اللہ عنہ کی فضیلت، (قبول اسلام میں) ان کی سبقت، ان کا علم، ان کا دین، ان کی شجاعت اور ان کے دیگر فضائل ان سب کے نزدیک معروف و مشہور تھے۔“ [مجموع الفتاویٰ : ۷۳ / ۳۵]

بلاشبہ اختلاف کی بنیاد قطعاً یہ نہ تھی کہ امیر المؤمنین سیدنا علی رضی اللہ عنہ کی خلافت پر کسی کو اعتراض تھا، بلکہ قاتلین عثمان سے قصاص لینے کا معاملہ اصل محل اختلاف تھا اور اس میں بھی قصاص لینے پر کوئی اختلاف نہیں تھا، بلکہ اس کی نوعیت و کیفیت میں اختلاف تھا کہ کس طرح اس معاملہ کو حل کیا جائے۔ سیدنا علی رضی اللہ عنہ قاتلین عثمان سے قصاص لینے کے وجوب کے قائل تھے، لیکن آپ رضی اللہ عنہ کی رائے یہ تھی کہ اس مسئلہ کو اس وقت تک کے لیے مؤخر کر دیا جائے جب تک ملکی حالات اپنے معمول پر نہ آجائیں، ماحول پر سکون نہ ہو جائے اور مسلمان متحد نہ ہو جائیں۔

امام نووی رحمۃ اللہ فرماتے ہیں: ”صحابہ کرام رضی اللہ عنہم کے درمیان ہونے والی جنگوں کا سبب یہ تھا کہ معاملات بہت پیچیدہ اور ناقابل فہم ہو گئے تھے اور یہی پیچیدگیاں ان کے اجتہادی اختلاف کا سبب بنیں اور وہ تین گروہوں میں بٹ گئے۔ پہلا گروہ وہ تھا جس کے خیال میں سیدنا علی رضی اللہ عنہ اپنے اجتہاد میں حق بجانب ہیں اور ان کے مخالف باغی ہیں، لہذا انھوں نے سوچا کہ سیدنا علی رضی اللہ عنہ کی تائید و حمایت کرنا اور باغیوں سے قتال کرنا ضروری ہے اور ہر فرد



## جنگِ جمل

جو اس خیال سے متفق ہے اس کے لیے ان حالات میں باغیوں کے خلاف امام عادل کی فوری مدد کرنا ضروری ہے، اس سے پیچھے ہٹنا جائز نہیں۔ چنانچہ انھوں نے ایسا ہی کیا۔ دوسرا گروہ وہ تھا جس نے معاویہ رضی اللہ عنہ کو ان کے اجتہاد میں حق بجانب سمجھا اور پھر آپ کی مدد کی اور مخالفین سے قتال کیا۔ جبکہ تیسرے گروہ کے سامنے معاملہ غیر واضح تھا، وہ حیران تھے کہ کیا کریں۔ وہ فریقین میں سے کسی ایک کی حمایت کو ترجیح نہیں دے پا رہے تھے۔ اس لیے وہ دونوں گروہوں سے الگ رہے اور حقیقت بھی یہی ہے کہ ایسی صورت میں ان کے لیے الگ رہنا ہی ضروری تھا۔ اس لیے کہ جب تک کسی مسلمان کے خلاف قتال کے شرعی اسباب ظاہر نہ ہو جائیں اس کے خلاف اقدام کرنا جائز نہیں۔ اگر ان کے سامنے فریقین میں سے کسی ایک کا حق بجانب ہونا واضح ہو جاتا تو ان کے لیے ایسے فریق کی حمایت و مدد سے پیچھے رہنا اور اس کے مخالفین سے جنگ نہ کرنا جائز نہ ہوتا۔ [ شرح النووي علی

صحیح مسلم : ۱۵ / ۱۴۹ ]

## فتنہ سے کنارہ کش رہنے والوں کا موقف

شہادت عثمان رضی اللہ عنہ کے نتیجہ میں پیدا ہونے والے فتنہ سے کنارہ کش رہنے والے بیشتر صحابہ کرام رضی اللہ عنہم کے سامنے نبی کریم ﷺ کی وہ حدیث تھی جو سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

«سَتَكُونُ فِتْنٌ، الْقَاعِدُ فِيهَا خَيْرٌ مِنَ الْقَائِمِ، وَالْقَائِمُ فِيهَا خَيْرٌ مِنَ الْمَاشِي، وَالْمَاشِي فِيهَا خَيْرٌ مِنَ السَّاعِي، مَنْ تَشَرَّفَ لَهَا تَسْتَشْرِفُهُ، فَمَنْ وَجَدَ فِيهَا مَلَجًا أَوْ مَعَاذًا، فَلْيَعُذْ بِهِ» [بخاری، کتاب الفتن، باب تكون فتنۃ القائد..... الخ : ۷۰۸۱۔ مسلم : ۲۸۸۶]

”عنقریب ایسے فتنے رونما ہوں گے کہ ان میں بیٹھ رہنے والا کھڑے ہونے والے سے بہتر ہوگا اور کھڑا ہونے والا چلنے والے سے بہتر ہوگا اور ان میں چلنے والا دوڑنے والے سے بہتر ہوگا۔ جو شخص ان کی طرف نظر اٹھا کر دیکھے گا وہ (فتنہ) اسے اپنی لپیٹ میں لے لیں گے۔ ایسے حالات میں جس کسی کو کوئی بھی جائے پناہ یا تحفظ کی جگہ مل جائے وہ اس میں چلا جائے۔“

سیدنا ابوبکرہ رضی اللہ عنہ بیان کرتے ہیں کہ رسول اللہ ﷺ نے فرمایا:

«إِنَّهَا سَتَكُونُ فِتْنٌ، أَلَا ! ثُمَّ تَكُونُ فِتْنٌ، الْقَاعِدُ فِيهَا خَيْرٌ مِنَ الْمَاشِي فِيهَا، وَالْمَاشِي فِيهَا خَيْرٌ مِنَ السَّاعِي إِلَيْهَا، أَلَا ! فَإِذَا نَزَلَتْ أَوْ وَقَعَتْ، فَمَنْ كَانَ لَهُ إِبِلٌ فَلْيَلْحَقْ بِإِبِلِهِ، وَمَنْ كَانَتْ لَهُ

## جنگِ جمل

غَنَمٌ فَلْيَلْحَقُوا بِنِعْمِهِ، وَمَنْ كَانَتْ لَهُ أَرْضٌ فَلْيَلْحَقْ بِأَرْضِهِ»  
 ”عنقریب فتنے رونما ہوں گے، خبردار! پھر (اور) فتنے رونما ہوں گے کہ ان میں بیٹھ رہنے والا چلنے والے سے بہتر ہوگا اور چلنے والا دوڑنے والے سے بہتر ہوگا۔ جب یہ فتنے نازل ہو جائیں یا واقع ہو جائیں تو جس کے پاس اونٹ ہوں وہ اپنے اونٹوں کے پاس چلا جائے اور جس کے پاس بکریاں ہوں وہ اپنی بکریوں کے پاس چلا جائے اور جس کے پاس زمین ہو وہ اپنی زمین میں چلا جائے (یعنی ان فتنوں سے الگ رہنے کی ہر ممکن کوشش کرے)۔“

سیدنا ابوبکرہ رضی اللہ عنہ بیان کرتے ہیں کہ ایک آدمی نے پوچھا: ”اے اللہ کے رسول! اس شخص کے متعلق آپ کا کیا حکم ہے جس کے پاس نہ اونٹ ہوں، نہ بکریاں اور نہ زمین؟“ تو آپ ﷺ نے فرمایا:

«يَعْمِدُ إِلَى سَيْفِهِ فَيَدُقُّ عَلَى حَدِّهِ بِحَجَرٍ، ثُمَّ لِيَنْجُ إِنْ اسْتَطَاعَ النَّجَاءَ» [مسلم، کتاب الفتن وأشراف الساعة، باب نزول الفتن كمواقع القطر: ۲۸۸۷]

”وہ اپنی تلوار کو لے اور پھر پتھر سے اس کی دھار کو کند کر دے، پھر اگر (ان فتنوں سے) بچ سکے تو بچ نکلے۔“

سیدنا ابوسعید خدری رضی اللہ عنہ بیان کرتے ہیں کہ رسول اللہ ﷺ نے فرمایا:

«يُوشِكُ أَنْ يَكُونَ خَيْرَ مَالِ الْمُسْلِمِ غَنَمٌ، يَتَّبِعُ بِهَا شَعَفَ الْجِبَالِ وَمَوَاقِعَ الْفَطْرِ، يَفِرُّ بِدِينِهِ مِنَ الْفِتَنِ» [بخاری، کتاب الإیمان، باب من الدين الفرار من الفتن: ۱۹]

”وہ زمانہ قریب ہے جب مسلمان کا بہترین مال بکریاں ہوں گی، وہ انھیں لے کر پہاڑوں کی چوٹیوں اور بارش کے مقامات کی طرف نکل جائے گا اور فتنوں

سیرت علی المرتضیٰ رضی اللہ عنہ

سے راہ فرار اختیار کر کے اپنے دین کو بچالے گا۔“

ان کے علاوہ متعدد احادیث ہیں جو صراحۃً قتال میں حصہ لینے سے روکتی ہیں۔ امام جوینی رحمۃ اللہ علیہ فرماتے ہیں: ”سیدنا علی رضی اللہ عنہ کے (پرفتن) دور میں کثیر صحابہ کرام رضی اللہ عنہم نے لڑائی سے گریز کیا اور سکون و سلامتی کو ترجیح دی اور فتنہ و فساد کے تھپیڑوں سے خود کو دور رکھا۔ انھی میں سعد بن ابی وقاص اور سعید بن زید بن عمرو بن نفیل رضی اللہ عنہما بھی شامل تھے اور یہ دونوں ان دس صحابہ میں سے ہیں جنھیں (دنیا ہی میں) جنت کی بشارت عطا ہوئی تھی۔ اس فتنہ سے کنارہ کشی اختیار کرنے والے سب سے پہلے سیدنا ابو موسیٰ اشعری، عبد اللہ بن عمر، اسامہ بن زید اور ابو ایوب انصاری رضی اللہ عنہم تھے اور ان کے پیچھے صحابہ کرام رضی اللہ عنہم کی ایک جماعت تھی، لیکن امیر المومنین سیدنا علی رضی اللہ عنہ نے (ان کی عدم شرکت پر) کبھی ان پر سختی نہیں کی، بلکہ جب امیر المومنین سیدنا علی رضی اللہ عنہ نے سعد بن ابی وقاص رضی اللہ عنہ کو قتال کے لیے آمادہ کرنا چاہا تو انھوں نے (صاف) کہہ دیا کہ میں (قتال کے لیے) نہیں جاؤں گا۔“ غیاث الأمم فی التیات الظلم، ص: ۸۵، ۸۶، والنسخة الأخری، ص: ۱۱۲، ۱۱۳

حافظ ابن حجر رحمۃ اللہ علیہ کا خیال ہے کہ کنارہ کشی اختیار کرنے والے صحابہ کرام رضی اللہ عنہم کی تعداد مختصر تھی، آپ رحمۃ اللہ علیہ لکھتے ہیں: ”جنگ جمل اور جنگ صفین میں قتال سے کنارہ کشی کرنے والوں کی تعداد ان لوگوں کے مقابلے میں کم تھی جنھوں نے ان جنگوں میں شرکت کی۔ تاہم یہ ان کا اجتہاد تھا جس پر وہ ان شاء اللہ اجر کے مستحق ہوں گے۔ اس کے برخلاف جو لوگ ان کے بعد آئے اور دنیا طلبی کے لیے آپس میں خونریزی کی وہ اس حکم میں شامل نہیں۔“ [فتح الباری: ۱۳/۳۴]

شیخ الاسلام امام ابن تیمیہ رحمۃ اللہ علیہ فرماتے ہیں: ”بیشتر صحابہ کرام رضی اللہ عنہم سرے سے جنگ میں شریک ہی نہیں ہوئے، نہ اس طرف سے نہ اس طرف سے، کیوں کہ ان کے پاس ایسی نصوص تھیں جو انھوں نے نبی کریم صلی اللہ علیہ وسلم سے سنی تھیں اور وہ اس بات کی طرف راہنمائی کرتی تھیں کہ جنگ و جدال سے اجتناب کرنا اس میں شریک ہونے سے بہتر ہے۔ وہ لوگ اس جنگ کو فتنہ سے تعبیر کرتے تھے۔“ [مجموع الفتاوی: ۵۵/۳۵]

## آپس کی جنگ سے کنارہ کش صحابہ کے اقوال

سیدنا سعد بن ابی وقاص رضی اللہ عنہ

ثقف تابعی محمد بن سیرین رحمہ اللہ (ان کا سیدنا سعد رضی اللہ عنہ سے سماع ثابت نہیں) بیان کرتے ہیں کہ سیدنا سعد بن ابی وقاص رضی اللہ عنہ سے کہا گیا: ”آپ قتال کیوں نہیں کر رہے، حالانکہ آپ اہل شوریٰ میں سے ہیں اور آپ کو تو دوسروں کے مقابلے میں اس میں زیادہ حصہ لینا چاہیے؟“ تو آپ رضی اللہ عنہ نے فرمایا:

« لَا أَقَاتِلُ حَتَّى يَأْتُونِي بِسَيْفٍ لَهُ عَيْنَانِ وَلِسَانٌ وَشَفَتَانِ يَعْرِفُ الْكَافِرَ مِنَ الْمُؤْمِنِ، قَدْ جَاهَدْتُ وَأَنَا أَعْرِفُ الْجِهَادَ، وَلَا أَنْجِعُ بِنَفْسِي إِنْ كَانَ رَجُلًا خَيْرًا مِنِّي » [مستدرک حاکم: ۴/۴۴۳، ۴۴۴، ح: ۸۳۷۰، وإسناده حسن إلى ابن سيرين - المعجم الكبير للطبراني: ۱/۱۴۴، ح: ۳۲۲ - معجم ابن الأعرابي: ۱/۲۸۶، ح: ۵۳۸]

”میں اس وقت تک قتال نہیں کروں گا یہاں تک کہ وہ مجھے ایسی تلوار دیں جس کی دو آنکھیں، ایک زبان اور دو ہونٹ ہوں اور وہ مومنوں میں سے کافروں کو پہچان لے۔ یقیناً میں نے (رسول اللہ ﷺ کے ساتھ) جہاد کیا ہے اور میں جہاد کو اچھی طرح پہچانتا ہوں اور میں کبھی کامیاب نہیں ہو پاؤں گا اگر وہ (میرے ہاتھ سے قتل ہونے والا) شخص مجھ سے بہتر ہوا (یعنی اگر وہ مسلمان ہوا)۔“

سیرت علی المرتضیٰ رضی اللہ عنہ

عامر بن سعد رضی اللہ عنہ بیان کرتے ہیں کہ (میرے والد) سیدنا سعد بن ابی وقاص رضی اللہ عنہ اپنے اونٹوں کے پاس تھے کہ اتنے میں ان کے بیٹے عمر (بن سعد) ان کے پاس آئے۔ جب سیدنا سعد رضی اللہ عنہ نے انھیں دیکھا تو فرمایا: ”میں اس سوار کے شر سے اللہ کی پناہ چاہتا ہوں۔“ وہ (قریب آ کر) اپنی سواری سے اترے اور سعد رضی اللہ عنہ سے کہا: ”آپ اپنے اونٹوں اور بکریوں کے پاس قیام پذیر ہیں اور لوگوں کو چھوڑ دیا ہے، وہ حکومت کے بارے میں آپس میں لڑ رہے ہیں؟“ تو سیدنا سعد بن ابی وقاص رضی اللہ عنہ نے ان کے سینے پر مارا اور فرمایا:

«أَسْكُتُ، سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ إِنَّ اللَّهَ يُحِبُّ الْعَبْدَ التَّقِيَّ، الْغَنِيَّ، الْخَفِيَّ» [مسلم، کتاب الزهد والرفاق، باب الدنيا سجن للمؤمن ..... الخ : ۲۹۶۵]

”خاموش رہو، میں نے رسول اللہ ﷺ سے سنا ہے، آپ فرما رہے تھے: ”اللہ تعالیٰ اپنے اس بندے سے محبت رکھتا ہے جو متقی ہو، غنی ہو، غمی ہو اور گرم نام (گوشہ نشین) ہو۔“

سیدنا ابو موسیٰ اشعری رضی اللہ عنہ

سیدنا ابو موسیٰ اشعری رضی اللہ عنہ بیان کرتے ہیں کہ رسول اللہ ﷺ نے فتنوں سے متعلق فرمایا:

«كَسَرُوا فِيْهَا قَسِيْكُمْ، وَقَطَّعُوا فِيْهَا أَوْتَارَكُمْ، وَالزَّمُوا فِيْهَا أَجْوَافَ بُيُوتِكُمْ، وَكُونُوا كَابْنِ آدَمَ» [ترمذی، کتاب الفتن، باب ما جاء في اتخاذ السيف من خشب في الفتنه : ۲۲۰۴، وإسناده حسن لذاته]

”اس موقع پر تم اپنی قوسوں کو توڑ دو، تانتوں کو کاٹ دو، گھروں کو لازم پکڑو اور آدم علیہ السلام کے (مقتول) بیٹے (ہابیل) کی طرح ہو جاؤ۔“

سیدنا عبد اللہ بن عمر رضی اللہ عنہما

ثقف تابعی سعید بن جبیر رضی اللہ عنہ بیان کرتے ہیں کہ سیدنا عبد اللہ بن عمر رضی اللہ عنہما ہمارے پاس

## جنگِ جمل

آئے تو ہم نے امید کی کہ وہ ہمیں کوئی عمدہ حدیث بیان کریں گے۔ اتنے میں ایک آدمی ہم سے پہلے ان کے پاس پہنچ گیا اور کہنے لگا: ”اے ابو عبد الرحمن! آپ ہم سے فتنے کے دور میں جنگ و قتال کے متعلق کوئی حدیث بیان کریں، اللہ تعالیٰ تو فرماتا ہے:

﴿وَقَاتِلُوهُمْ حَتَّى لَا تَكُونَ فِتْنَةٌ﴾ [البقرة: ۱۹۳]

”اور تم ان سے لڑو، یہاں تک کہ کوئی فتنہ باقی نہ رہے (لہذا فتنے میں لڑنا ٹھیک ہوا)۔“

تو سیدنا ابن عمر رضی اللہ عنہما نے فرمایا:

« هَلْ تَدْرِي مَا الْفِتْنَةُ، تُكَلِّنُكَ أُمَّكَ؟ إِنَّمَا كَانَ مُحَمَّدٌ صَلَّى اللَّهُ عَلَيْهِ وَسَلَّمَ يَقَاتِلُ الْمُشْرِكِينَ وَكَانَ الدُّخُولُ فِي دِينِهِمْ فِتْنَةً، وَلَيْسَ كَقِتَالِكُمْ عَلَى الْمُلْكِ » [بخاری، کتاب الفتن، باب قول النبی ﷺ الفتنه من قبل المشرق: ۷۰۹۵]

”مجھے تیری ماں روئے! کیا تجھے معلوم ہے کہ فتنہ کیا ہوتا ہے؟ محمد ﷺ تو (فتنہ ختم کرنے کے لیے) مشرکین سے جنگ کرتے تھے، مسلمانوں کا اپنے دین کو قبول کرنا فتنہ (آزمائش) تھا (کیونکہ مشرکین قبولِ اسلام پر انھیں قتل یا قید کی سزا دیتے تھے)۔ رسول اللہ ﷺ کی جنگ تم لوگوں کی طرح بادشاہت حاصل کرنے کے لیے نہیں ہوتی تھی (یعنی وہ جنگ صرف مشرکین و کفار سے ہوتی تھی، تمھاری جنگ کی طرح کسی مسلمان سے نہیں ہوتی تھی)۔“

نافع رضی اللہ عنہ بیان کرتے ہیں کہ ایک آدمی سیدنا عبد اللہ بن عمر رضی اللہ عنہما کی خدمت میں حاضر ہوا اور عرض کی: ”اے ابو عبد الرحمن! کیا وجہ ہے کہ تم ایک سال حج تو کرتے ہو اور ایک سال عمرہ بھی، لیکن تم نے اللہ عز و جل کے راستے میں جہاد ترک کر رکھا ہے، حالانکہ آپ خوب جانتے ہیں کہ اللہ تعالیٰ نے جہاد کے متعلق کس قدر رغبت دلائی ہے؟“ انھوں نے فرمایا:

« يَا ابْنَ أَخِي! بِنِي الْإِسْلَامِ عَلَى خَمْسٍ: إِيْمَانٍ بِاللّٰهِ وَرَسُولِهِ  
وَالصَّلَاةِ الْخَمْسِ وَصِيَامِ رَمَضَانَ وَأَدَاءِ الزَّكَاةِ وَحَجِّ الْبَيْتِ »  
”میرے بھتیجے! اسلام کی بنیاد تو پانچ چیزوں پر ہے، اللہ اور اس کے رسول پر  
ایمان لانا، پانچ وقت نماز پڑھنا، رمضان کے روزے رکھنا، زکوٰۃ ادا کرنا اور  
بیت اللہ کا حج کرنا۔“

اس نے کہا: ”اے ابوعبدالرحمن! کیا آپ نے کتاب اللہ میں اللہ تعالیٰ کا یہ ارشاد نہیں سنا:  
﴿وَأِنْ طَافَتِ مِّنَ الْمُؤْمِنِينَ فَاصْلِحُوا بَيْنَهُمَا فَإِنْ بَغَتْ إِحْدَاهُمَا  
عَلَى الْأُخْرَىٰ فَفَاتِلُوا الَّتِي تَبْغِي حَتَّىٰ تَفِيءَ إِلَىٰ أَمْرِ اللَّهِ فَإِنْ فَاءَتْ فَاصْلِحُوا  
بَيْنَهُمَا بِالْعَدْلِ وَأَقْسِطُوا إِنَّ اللَّهَ يُحِبُّ الْمُقْسِطِينَ﴾ [الحجرات: ۹]  
”اور اگر ایمان والوں کے دو گروہ آپس میں لڑ پڑیں تو دونوں کے درمیان صلح کرا دو،  
پھر اگر دونوں میں سے ایک دوسرے پر زیادتی کرے تو اس (گروہ) سے لڑو جو  
زیادتی کرتا ہے، یہاں تک کہ وہ اللہ کے حکم کی طرف پلٹ آئے۔“  
اور اللہ تعالیٰ کا یہ ارشاد:

﴿وَقَاتِلُوهُمْ حَتَّىٰ لَا تَكُونَ فِتْنَةٌ﴾ [البقرة: ۱۹۳]

”اور تم ان سے لڑو، یہاں تک کہ کوئی فتنہ باقی نہ رہے۔“

تو سیدنا عبداللہ بن عمر رضی اللہ عنہما فرمانے لگے:

«فَعَلْنَا عَلَىٰ عَهْدِ رَسُولِ اللَّهِ صَلَّى اللَّهُ عَلَيْهِ وَسَلَّمَ، وَكَانَ الْإِسْلَامُ  
قَلِيلًا، فَكَانَ الرَّجُلُ يُقْتَلُ فِي دِينِهِ إِمَّا قَتْلُوهُ وَإِمَّا يُعَذِّبُوهُ، حَتَّىٰ  
كَثُرَ الْإِسْلَامُ فَلَمْ تَكُنْ فِتْنَةٌ» [بخاری، کتاب التفسیر، باب قوله: ﴿وَقَاتِلُوهُمْ حَتَّىٰ لَا تَكُونَ فِتْنَةٌ﴾.....: ۴۵۱۴]

”رسول اللہ ﷺ کے عہد میں ہم یہ (فتنہ کی سرکوبی والا) فرض ادا کر چکے ہیں۔“



## جنگِ جمل

اس وقت (فتنہ یہ تھا کہ) مسلمان بہت تھوڑے تھے، اس وجہ سے آدمی کو اس کے دین کے حوالے سے آزمائش سے دو چار کیا جاتا تھا، اسے (اسلام قبول کرنے کی وجہ سے) یا تو قتل کر دیا جاتا یا پھر سنگین سزا سے دو چار کیا جاتا تھا، یہاں تک کہ جب اسلام پھیل گیا تو یہ فتنہ و فساد بھی باقی نہیں رہا۔“

نافع رضی اللہ عنہ سیدنا عبداللہ بن عمر رضی اللہ عنہما سے روایت بیان کرتے ہیں: ”عبداللہ بن زبیر رضی اللہ عنہ کے دور ابتلا میں (جب ان پر حجاج نے حملہ کیا اور مکہ کا محاصرہ کیا) ان کے پاس دو شخص (علاء بن عرار اور حبان سلمی) آئے اور کہنے لگے: ”لوگ آپس میں لڑ بھڑ کرتا ہو رہے ہیں، جب کہ آپ سیدنا عمر رضی اللہ عنہ کے بیٹے اور صحابی رسول ہیں، آپ کو باہر نکلنے سے کس چیز نے روکا ہے (آپ جنگ کیوں نہیں کرتے)؟“ عبداللہ بن عمر رضی اللہ عنہما نے فرمایا:

«يَمْنَعُنِي أَنَّ اللَّهَ حَرَّمَ دَمَ أَخِي»

”مجھے اس بات نے روکا ہے کہ اللہ تعالیٰ نے مجھ پر میرے کسی بھی بھائی کا خون حرام کیا ہے۔“

انھوں نے کہا، کیا اللہ تعالیٰ نے یہ نہیں فرمایا:

﴿وَقَتْلُوهُمْ حَتَّى لَا تَكُونَ فِتْنَةً﴾ [البقرة: ۱۹۳]

”اور تم ان سے لڑو، یہاں تک کہ کوئی فتنہ باقی نہ رہے۔“

تو سیدنا عبداللہ بن عمر رضی اللہ عنہما نے فرمایا:

«قَاتَلْنَا حَتَّى لَمْ تَكُنْ فِتْنَةً، وَكَانَ الدِّينُ لِلَّهِ، وَأَنْتُمْ تُرِيدُونَ أَنْ

تَقَاتِلُوا حَتَّى تَكُونَ فِتْنَةً، وَيَكُونَ الدِّينُ لِبَعْضِ النَّاسِ» [بخاری، کتاب

التفسير، باب قوله: ﴿وَقَتْلُوهُمْ حَتَّى لَا تَكُونَ فِتْنَةً﴾ ۴۵۱۳]

”ہم نے جہاد و قتال کیا، یہاں تک کہ فتنہ (کفر و شرک) باقی نہ رہا اور دین

خالص اللہ تعالیٰ کے لیے ہو گیا اور تم ارادہ کرتے ہو کہ تم لڑو یہاں تک کہ فتنہ پیا

ہو جائے اور دین اللہ کے سوا دوسروں کے لیے ہو جائے۔“

سیدنا سلمہ بن اکوع رضی اللہ عنہ

یزید بن ابی سعید ثمالی بیان کرتے ہیں: ”جب سیدنا عثمان رضی اللہ عنہ شہید کر دیے گئے تو سیدنا سلمہ بن اکوع رضی اللہ عنہ ”ربذہ“ کی طرف چلے گئے اور وہیں ایک عورت سے شادی کی، اس سے ان کے بچے بھی پیدا ہوئے۔ پھر آپ رضی اللہ عنہ ربذہ ہی میں رہے (یعنی آپس کی جنگوں سے مکمل طور پر کنارہ کش رہے) یہاں تک کہ وفات سے چند دن پہلے مدینہ طیبہ آ گئے۔“ [بخاری، کتاب الفتن، باب التعرب فی الفتنہ: ۷۰۸۷]

سیدنا عمران بن حصین رضی اللہ عنہ

خجیر بن ربیع العدوی ثمالی بیان کرتے ہیں کہ (دورِ اہل میں) سیدنا عمران بن حصین رضی اللہ عنہ نے مجھے فرمایا: ”اپنی قوم کے پاس جاؤ اور انھیں فتنہ میں شریک ہونے سے منع کرو۔“ (ان کی قوم کے بہت سے لوگ سیدنا زبیر رضی اللہ عنہ کے ساتھ تھے) میں نے کہا: ”میں ان میں ایک غیر معروف آدمی ہوں، میری ان میں یہ حیثیت نہیں کہ میری بات مانی جائے۔“ تو سیدنا عمران رضی اللہ عنہ نے فرمایا:

« فَأَبْلَغُهُمْ غَنًى لَّأَنْ أَكُونَ عَبْدًا حَبَشِيًّا فِي أَعْنَزِ حَضَنِيَّاتٍ أَرْعَاهَا فِي رَأْسِ جَبَلٍ حَتَّى يُدْرِكَنِي الْمَوْتُ أَحَبُّ إِلَيَّ مِنْ أَنْ أَرْمِيَ فِي أَحَدٍ مِنَ الصَّفِّينِ بِسَهْمٍ أَخْطَأْتُ أَوْ أَصَبْتُ » | مصنف ابن أبي شيبة: ۷/ ۴۴۸، ح: ۳۷۱۱۷، وإسناده صحيح - المعجم الكبير للطبراني: ۱۸/ ۱۰۵، ح: ۱۹۶، وإسناده صحيح [

”میرا پیغام ان تک پہنچا دو کہ اگر میں (عمران بن حصین) حبشی غلام ہوتا اور کسی پہاڑ کی چوٹی پر چھوٹے تھنوں والی بکریاں چراتا، حتیٰ کہ مجھے موت آ جاتی تو یہ مجھے اس بات سے زیادہ پسند ہے کہ میں (مسلمانوں کی) دو صفوں میں سے کسی

## جنگِ جمل

ایک میں تیر چلاؤں (جس کے بارے میں میں نہیں جانتا کہ) آیا میں غلطی پر ہوں یا صحیح ہوں۔“

### سیدنا اسامہ بن زید رضی اللہ عنہما

سیدنا اسامہ بن زید رضی اللہ عنہما کے آزاد کردہ غلام حرمہ رضی اللہ عنہ بیان کرتے ہیں کہ مجھے سیدنا اسامہ رضی اللہ عنہ نے سیدنا علی رضی اللہ عنہ کے پاس بھیجا اور کہا کہ سیدنا علی رضی اللہ عنہ تجھ سے (میرے متعلق) ضرور پوچھیں گے کہ تمہارا ساتھی (اسامہ رضی اللہ عنہ جنگِ جمل اور صفین سے) پیچھے کیوں رہا ہے، تو ان سے کہنا کہ وہ آپ کے متعلق کہتے ہیں:

«لَوْ كُنْتُ فِي شِدْقِ الْأَسَدِ لَأَحْبَبْتُ أَنْ أَكُونَ مَعَكَ فِيهِ، وَلَكِنْ هَذَا أَمْرٌ لَمْ أَرُهُ» [بخاری، کتاب الفتن، باب قول النبی ﷺ للحسن بن علی ..... الخ : ۷۱۱۰]

”اگر آپ شیر کی ڈاڑھوں میں پھنسے ہوتے تو بھی میں آپ کی رفاقت کو پسند کرتا، لیکن یہ (مسلمانوں کی آپس میں جنگ والا) معاملہ ہی ایسا ہے کہ میں اسے صحیح خیال نہیں کرتا۔“

### سیدنا عبداللہ بن عمرو بن عاص رضی اللہ عنہما

سیدنا عبداللہ بن عمرو بن عاص رضی اللہ عنہما اگرچہ سیدنا معاویہ رضی اللہ عنہ اور اپنے باپ سیدنا عمرو بن عاص رضی اللہ عنہ کے ساتھ میدان کی طرف نکلے تھے لیکن وہ جنگ میں شریک نہیں ہوئے تھے، بلکہ صرف باپ کی اطاعت میں ان کے ساتھ گئے تھے۔ چنانچہ حظلہ بن خویلد العزری بیان کرتے ہیں کہ میں سیدنا معاویہ رضی اللہ عنہ کے پاس تھا کہ اس دوران ان کے پاس دو آدمی آئے، وہ سیدنا عمار رضی اللہ عنہ کے قتل کے بارے میں جھگڑ رہے تھے۔ وہ دونوں ہی یہ کہہ رہے تھے کہ عمار کو میں نے قتل کیا ہے۔ تو سیدنا عبداللہ بن عمرو رضی اللہ عنہما نے فرمایا: ”تم دونوں میں سے کوئی

## سیرت علی المرتضیٰ رضی اللہ عنہ

بھی اس سے اپنا جی خوش کر لے! میں نے رسول اللہ ﷺ سے سنا ہے، آپ فرما رہے تھے: «تَقْتُلُهُ الْفِتْنَةُ الْبَاغِيَّةُ» «انھیں ایک باغی گروہ قتل کرے گا۔» سیدنا معاویہ رضی اللہ عنہ نے فرمایا: ”تو پھر آپ ہمارے ساتھ کیا کر رہے ہیں؟“ انھوں نے کہا: ”میرے والد نے اللہ کے رسول ﷺ سے میری (نافرمانی کی) شکایت کی تھی تو آپ ﷺ نے فرمایا تھا:

«أَطِيعْ أَبَاكَ مَا دَامَ حَيًّا، وَلَا تَعْصِهِ، فَإِنَّا مَعَكُمْ وَلَكَسْتُ أَقَاتِلُ»

[مسند أحمد : ۲/ ۱۶۴، ۱۶۵، ح : ۶۵۳۸، وإسناده حسن لذاته۔ مصنف

ابن أبي شيبة : ۵۹۷/۷، ح : ۳۷۸۴۵، وإسناده حسن لذاته]

”تو جب تک زندہ ہے ہمیشہ اپنے باپ کی فرماں برداری کر، اس کی نافرمانی نہ کرنا۔“ اس لیے میں آپ کے ساتھ ہوں، لیکن میں لڑنے والا نہیں ہوں۔“

سیدنا ابویوب انصاری رضی اللہ عنہ

امیر المومنین فی الحدیث ثقہ محدث امام شعبہ بن الحجاج رحمہ اللہ فرماتے ہیں کہ میں نے حکم بذاتہ سے سوال کیا: ”کیا ابویوب رضی اللہ عنہ معرکہ صفین میں شریک ہوئے تھے؟“ انھوں نے کہا: ”نہیں، البتہ وہ نہروان کی جنگ میں شریک ہوئے تھے۔“ [مصنف ابن أبي شيبة : ۵۵۲/۷، ح : ۳۷۸۷۹، وإسناده صحيح إلى الحكم]

سیدنا ابو ہریرہ رضی اللہ عنہ

کسی صحیح سند سے یہ ثابت نہیں ہے کہ سیدنا ابو ہریرہ رضی اللہ عنہ جنگ جمل اور صفین میں شریک ہوئے تھے، البتہ آپ رضی اللہ عنہ اس فتنہ سے دور رہنے والی احادیث کے راوی ہیں، جس سے یہ بات سمجھ میں آتی ہے کہ آپ اس فتنے سے دور ہی رہے ہوں گے۔ چنانچہ آپ رضی اللہ عنہ بیان کرتے ہیں کہ رسول اللہ ﷺ نے فرمایا:

«سَتَكُونُ فِتْنٌ، الْقَاعِدُ فِيهَا خَيْرٌ مِنَ الْقَائِمِ، وَالْقَائِمُ فِيهَا خَيْرٌ مِنَ

الْمَاشِي، وَالْمَاشِي فِيهَا خَيْرٌ مِنَ السَّاعِي، وَمَنْ تَشَرَّفَ لَهَا

## جنگِ جمل

تَسْتَشْرِفُهُ، وَمَنْ وَجَدَ مَلْجَأً أَوْ مَعَاذًا فَلْيَعُذْ بِهِ )) [بخاری، کتاب

المناقب، باب علامات النبوة في الإسلام : ۳۶۰۱ - مسلم : ۲۸۸۶]

”عنقریب فتنے پیا ہوں گے، ان میں بیٹھنے والا کھڑا ہونے والے سے بہتر ہوگا اور کھڑا ہونے والا چلنے والے سے اور چلنے والا دوڑنے والے سے بہتر ہوگا۔ جو اس میں جھانکے گا فتنہ اسے بھی اچک لے گا، اس لیے جو کوئی جہاں جگہ یا پناہ پائے وہاں چلا جائے (تاکہ اپنے دین کو فتنوں سے بچا سکے)۔“

## قصاص عثمان اور سیدنا علی رضی اللہ عنہ کا موقف

امیر المؤمنین سیدنا علی رضی اللہ عنہ اس بات کے منتظر تھے کہ پہلے حالات معمول پر آجائیں، پھر قاتلین عثمان کے بارے میں غور کیا جائے گا۔ اس لیے کہ کسی بھی نتیجہ خیز اور سودمند اقدام کے لیے حالات سازگار نہیں تھے اور آپ رضی اللہ عنہ اشارہ دے رہے تھے کہ دو برائیوں میں سے کم تر کو اختیار کرنا بہتر ہے۔ امیر المؤمنین سیدنا علی رضی اللہ عنہ کے خیال میں مصلحت کا تقاضا یہ تھا کہ قصاص کو مؤخر کیا جائے، نہ کہ اسے پس پشت ہی ڈال دیا جائے، اسی وجہ سے آپ رضی اللہ عنہ نے قصاص کو مؤخر کیا تھا۔ اس میں نبی اکرم صلی اللہ علیہ وسلم کی اقتدا بھی تھی کہ واقعہ اُفک کے موقع پر جب سیدہ عائشہ رضی اللہ عنہا کی شان میں بہت سے لوگوں نے چہ میگوئیاں کی تھیں اور رئیس المنافقین عبداللہ بن ابی اس میں سب سے گھناؤنا کردار ادا کر رہا تھا، تو رسول اللہ صلی اللہ علیہ وسلم منبر پر تشریف لائے اور فرمایا:

«يَا مَعْشَرَ الْمُسْلِمِينَ! مَنْ يَعْذِرُنِي مِنْ رَجُلٍ قَدْ بَلَغَنِي أَذَاهُ فِي أَهْلِ بَيْتِي؟ فَوَ اللَّهِ! مَا عَلِمْتُ عَلَى أَهْلِي إِلَّا خَيْرًا، وَلَقَدْ ذَكَرُوا رَجُلًا مَا عَلِمْتُ عَلَيْهِ إِلَّا خَيْرًا، وَمَا كَانَ يَدْخُلُ عَلَى أَهْلِي إِلَّا مَعِيَ»

”مسلمانو! اس آدمی کے خلاف کون میری حمایت کرتا ہے جس کی تکلیف مجھے میرے گھر والوں کے متعلق پہنچی ہے، اللہ کی قسم! میں نے اپنے اہل خانہ میں بھلائی کے سوا کچھ نہیں دیکھا اور ان لوگوں نے ایک ایسے آدمی کا ذکر کیا ہے جس

## جنگِ جمل

میں خیر کے سوا میں نے کچھ نہیں دیکھا اور وہ میرے گھر بھی اکیلا نہیں بلکہ میرے ساتھ ہی آتا ہے۔“

یہ سن کر (اوس قبیلے کے سردار) سعد بن معاذ رضی اللہ عنہ کھڑے ہوئے اور کہنے لگے: ”میں اس کے مقابل آپ کی مدد کرتا ہوں، اگر وہ اوس قبیلے سے ہے تو میں اس کی گردن اڑاتا ہوں اور اگر ہمارے بھائیوں خزرج قبیلے سے ہے تو آپ جو حکم دیں گے ہم بجالائیں گے۔“ یہ بات سن کر سعد بن عبادہ رضی اللہ عنہ، جو خزرج قبیلے کے سردار تھے، کھڑے ہوئے، وہ اس سے پہلے نیک آدمی تھے، مگر قومی حمیت نے انہیں بھڑکا دیا، انہوں نے سعد بن معاذ رضی اللہ عنہ سے کہا: ”اللہ کی قسم! تم نے جھوٹ کہا، اللہ کی قسم! نہ تم اسے قتل کرو گے اور نہ ہی قتل کر سکتے ہو۔“ اتنے میں اسید بن حنظلہ رضی اللہ عنہ جو سعد بن معاذ رضی اللہ عنہ کے چچا کے بیٹے تھے، کھڑے ہوئے اور انہوں نے سعد بن عبادہ رضی اللہ عنہ سے کہا: ”تم جھوٹ کہہ رہے ہو، اللہ کی قسم! ہم اسے ضرور قتل کریں گے، کیونکہ تم منافق ہو، منافقوں کی طرف داری کرتے ہوئے ان کی طرف سے جھگڑتے ہو۔“ اس پر اوس اور خزرج دونوں قبیلوں کے لوگ اٹھ کھڑے ہوئے اور قریب تھا کہ آپس میں لڑ پڑیں، رسول اللہ صلی اللہ علیہ وسلم ابھی منبر ہی پر تھے، آپ صلی اللہ علیہ وسلم انہیں سمجھاتے اور ٹھنڈا کرتے رہے، یہاں تک کہ وہ خاموش ہو گئے اور آپ صلی اللہ علیہ وسلم بھی خاموش ہو گئے۔ [بخاری، کتاب المغازی، باب حدیث الإفک: ۴۱۴۱۔ مسلم: ۲۷۷۰]

رسول اللہ صلی اللہ علیہ وسلم نے دیکھا کہ معاملہ نازک ہے اور اس کا نتیجہ خراب ہو سکتا ہے، کیوں کہ نبی کریم صلی اللہ علیہ وسلم کی مدینہ آمد سے پہلے اوس اور خزرج کے لوگ عبد اللہ بن ابی کو اپنا سردار بنانا چاہتے تھے، ان کی نظر میں اس کا ایک مقام تھا اور کون نہیں جانتا کہ اسی نے غزوہ احد کے موقع پر مسلمانوں کو دھوکا دیا تھا اور اپنے ایک تہائی لوگ لے کر واپس لوٹ آیا تھا۔ لیکن اس کی ان خباثتوں کے باوجود آپ صلی اللہ علیہ وسلم نے اس پر کسی طرح کی کوئی بھی حد نافذ نہیں کی، تو سوال یہ ہے کہ آخر آپ صلی اللہ علیہ وسلم نے یہ موقف کیوں اختیار کیا؟ واضح بات ہے کہ آپ کی نگاہ

مصلحت پر تھی۔ آپ ﷺ نے سوچا کہ درگزر کرنا اس پر کوڑے برسانے سے کہیں زیادہ بہتر ہے۔ یہی نظریہ سیدنا علی رضی اللہ عنہ کے نزدیک بھی کارفرما تھا۔ چنانچہ آپ ﷺ نے سوچا کہ قصاص کو مؤخر کرنے کے نقصانات اس کی فوری تنفیذ کے مقابلے میں کم ہیں، کیونکہ آپ قاتلین عثمان کو قتل کرنے کی بالکل طاقت نہیں رکھتے تھے۔ اس لیے کہ اگر آپ ایسا کرتے تو ان کے قبیلہ والے ان کی طرف سے مدافعت کرتے۔ حالات بھی ہنگامہ خیز تھے، فتنہ عروج پر تھا اور کون کہہ سکتا تھا کہ اس اقدام پر وہ لوگ آپ کو قتل نہیں کریں گے؟ جب کہ بعد میں ایسا ہی ہوا کہ وہی لوگ آپ کے بھی قاتل ٹھہرے۔

امیر المومنین سیدنا علی رضی اللہ عنہ قاتلین عثمان کے بارے میں اس بات کے منتظر تھے کہ حالات درست ہو جائیں، امت مسلمہ متحد ہو جائے، دم عثمان رضی اللہ عنہ کے اولیاء کا مطالبہ قدرے نرم ہو جائے۔ تب مطالبین قصاص اور متمم افراد کو حاضر کیا جائے، دعویٰ اور جواب دعویٰ ہو، بینہ قائم ہو اور عدالت کی مجلس میں فیصلہ صادر ہو۔

سیدنا علی رضی اللہ عنہ کا یہ نظریہ غلط نہ تھا، کیونکہ پوری امت مسلمہ اس بات پر متفق ہے کہ اگر قصاص کا فوری نفاذ فتنہ و شر انگیزی اور اسلامی وحدت میں انتشار کا سبب بن رہا ہو تو امام کے لیے قصاص کو مؤخر کرنا جائز ہے۔ رہی یہ بات کہ اگر آپ ان سے قصاص لینا چاہتے تھے تو پھر وہ آپ کے لشکر میں کیوں شامل تھے اور آپ نے انھیں قبول کیوں کیا تھا؟ تو امام ابن ابی العز نے شرح عقیدہ طحاویہ میں اس کا جواب یوں دیا ہے کہ سیدنا عثمان رضی اللہ عنہ کو قتل کرنے والے جو خوارج اور ظالم لوگ سیدنا علی رضی اللہ عنہ کے لشکر میں تھے تو اس کی وجہ یہ تھی کہ ان میں کوئی نامزد قاتل نہیں تھا جس کی گرفت کی جاتی، یا وہ ایسے لوگ تھے جنھیں اپنے قبیلے کی حمایت حاصل تھی، یا پھر وہ لوگ تھے جن کے خلاف فرد جرم عائد کرنے کے لیے کوئی واضح دلیل نہیں تھی، یا پھر ایسے لوگ تھے جن کے دلوں میں نفاق تھا اور وہ اسے مکمل طور پر ظاہر کرنے کی جرأت نہیں کر رہے تھے۔ [شرح العقیدۃ الطحاویۃ، ص: ۵۴۶]



## سیدنا علی رضی اللہ عنہ کا قاتلین عثمان سے متعلق موقف

سیدنا علی رضی اللہ عنہ نے سیدنا عثمان رضی اللہ عنہ کی شہادت پر سخت غم و غصے کا اظہار کیا اور ان کے خون سے اپنی براءت ظاہر کی، انھوں نے اپنے خطبوں اور دیگر مجالس میں واضح طور پر کہا کہ میرا سیدنا عثمان رضی اللہ عنہ کے قتل سے کوئی تعلق نہیں۔ چنانچہ ثقہ تابعی ابو فزارہ راشد بن کیسان عسی رضی اللہ عنہ بیان کرتے ہیں کہ سیدنا علی رضی اللہ عنہ مدینہ منورہ کے بازار ”اخبار الزیت“ کے مقام پر تھے کہ انھیں سیدنا عثمان رضی اللہ عنہ کی شہادت کی خبر ملی، تو وہ کہنے لگے:

«اللَّهُمَّ! إِنِّي أَبْرَأُ إِلَيْكَ مِنْ دَمِهِ أَنْ أَكُونَ قَتَلْتُ، أَوْ مَالَأْتُ عَلَى قَتْلِهِ»

[الطبقات لابن سعد : ۵۰/۳، وإسناده صحيح إلى راشد بن كيسان - تاريخ

المدينة المنورة : ۲/۲۵۱]

”اے اللہ! میں تیرے سامنے سیدنا عثمان رضی اللہ عنہ کے (ناحق) خون سے براءت کا اظہار کرتا ہوں۔ میں نے نہ تو انھیں قتل کیا ہے اور نہ ہی کسی کو ان کے قتل پر

اجبار ہے۔“

محمد ابن حنفیہ رضی اللہ عنہ بیان کرتے ہیں کہ جب سیدنا علی رضی اللہ عنہ کو یہ اطلاع ملی کہ سیدہ عائشہ رضی اللہ عنہا (بصرہ سے تین میل کے فاصلے پر مقام) ”مرید“ میں قاتلین عثمان پر لعنت کر رہی ہیں، تو سیدنا علی رضی اللہ عنہ نے اپنے ہاتھ چہرے تک بلند کرتے ہوئے دو یا تین مرتبہ فرمایا:

«وَأَنَا أَعْنُ قَتَلَةَ عُثْمَانَ، لَعْنَهُمُ اللَّهُ فِي السَّهْلِ وَالْجَبَلِ» [فضائل

الصحابہ لإمام أحمد ابن حنبل : ۱/۴۵۵، ۴۵۶، ج : ۷۳۳، وإسناده



صحیح۔ مصنف ابن أبي شيبة : ٥٣٨/٧ ، ٥٣٩ ، ح : ٣٧٧٨٢ ، و إسناده صحيح - تاريخ المدينة المنورة : ١٢٧٦/٤ |

”اور میں بھی قاتلین عثمان پر لعنت کرتا ہوں، ان لوگوں پر میدانوں اور پہاڑوں میں اللہ کی لعنت ہو۔“

امام ابن حزم رحمہ اللہ سیدنا علی رضی اللہ عنہ کو ان کے موقف (قصاص میں تاخیر، بردباری اور عجلت سے گریز) میں درست قرار دیتے ہوئے فرماتے ہیں: ”ہم اللہ کی توفیق کے ساتھ یہ کہتے ہیں کہ ان کا یہ قول کہ قاتلین عثمان جنھوں نے اللہ اور اس کے رسول ﷺ سے جنگ کی، زمین میں فساد برپا کرنے کی کوشش کی، اسلام کی حرمت، حرم کی حرمت، امانت، ہجرت، خلافت، صحابیت اور سبقت الی الاسلام کے تقدس کو پامال کیا، ان سے قصاص لینا واجب ہے، تو ان کا یہ مطالبہ درست تھا۔ سیدنا علی رضی اللہ عنہ نے نہ کبھی ان کے اس مطالبے کی مخالفت کی اور نہ ہی قاتلین سے براءت کے اظہار میں پیچھے رہے، لیکن چونکہ وہ بہت بڑی تعداد میں تھے اور آپ کے قابو میں نہیں تھے، اس لیے جو چیز آپ کے بس میں نہ تھی آپ اس کے مکلف بھی نہیں تھے، جیسا کہ سیدنا علی رضی اللہ عنہ اور ہر اس مسلمان سے قیام نماز، روزہ اور حج کا فریضہ اس وقت ساقط ہو جاتا ہے جب وہ اس کی طاقت نہ رکھتے ہوں، دونوں صورتوں میں کوئی فرق نہیں۔ اللہ تعالیٰ نے فرمایا ہے:

﴿لَا يَكِلِفُ اللَّهُ نَفْسًا إِلَّا وُسْعَهَا﴾ [البقرة: ٢٨٦]

”اللہ کسی جان کو تکلیف نہیں دیتا مگر اس کی گنجائش کے مطابق۔“  
اور رسول اللہ ﷺ نے فرمایا:

«إِذَا أَمَرْتُكُمْ بِشَيْءٍ فَأَتُوا مِنْهُ مَا اسْتَطَعْتُمْ» [بخاري: ٧٢٨٨]

”جب میں تمھیں کسی چیز کی بجا آوری کا حکم دوں تو اپنی طاقت کے مطابق اسے بجالاؤ۔“

## جنگ جمل

اگر سیدنا معاویہ رضی اللہ عنہ سیدنا علی رضی اللہ عنہ کے ہاتھ پر بیعت کر لیتے تو قاتلین عثمان سے بدلا لینے میں سیدنا علی رضی اللہ عنہ کو زیادہ طاقت ملتی۔ لہذا یہ کہنا پڑتا ہے کہ (آپس کے) اس اختلاف نے قاتلین عثمان پر تنفیذ قصاص کی راہ میں سیدنا علی رضی اللہ عنہ کے ہاتھوں کو کمزور کر دیا۔ اگر یہ بات نہ ہوتی تو بلاشبہ سیدنا علی رضی اللہ عنہ ان سے ضرور بدلا لیتے، جیسا کہ عبداللہ بن خطاب رضی اللہ عنہ (جنھیں خوارج نے شہید کیا تھا) کے قاتلین پر قابو پاتے ہی آپ رضی اللہ عنہ نے ان پر حد قصاص

نافذ کر دی۔“ [الفصل في الملل والنحل والأهواء لابن حزم: ۲۶/۴]

شیخ الاسلام ابن تیمیہ رحمۃ اللہ علیہ سیدنا علی رضی اللہ عنہ کے موقف کی ترجمانی کرتے ہوئے لکھتے ہیں: ”سیدنا علی رضی اللہ عنہ کا خیال تھا کہ معاویہ رضی اللہ عنہ اور ان کے ساتھیوں پر میری بیعت اور اطاعت واجب ہے، اگر وہ ایسا نہیں کرتے تو میری اطاعت سے خارج ہیں اور واجب کی مخالفت کر رہے ہیں، حالانکہ ان کے پاس اچھی خاصی طاقت ہے۔ آپ رضی اللہ عنہ نے سوچا کہ ان سے قتال کر کے کسی طرح انھیں اپنے تابع کیا جائے، تاکہ مسلمانوں کو اتحاد اور اجتماعیت حاصل ہو۔“ [مجموع الفتاوی لابن تیمیہ: ۳۵۰/۲۷]

سچی بات یہ ہے کہ سیدنا علی رضی اللہ عنہ جس تاخیر، بردباری اور عجلت سے گریز کی دعوت دے رہے تھے یہ ایک دور اندیش سیاست کا تقاضا تھا، کیونکہ ایک متفقہ رائے سامنے لانے اور مرکز خلافت کو چیلنج کرنے والے عناصر کا مقابلہ کرنے کے لیے پوری امت کی صف بندی اور باہمی اتحاد کی ضرورت تھی، لیکن اجتہادات کے اختلاف نے خلیفہ مسلمین کے جدید مرکز کو کمزور کر دیا اور قاتلین عثمان سے قصاص کی امید کو شتم کر دیا۔

اس موضوع کے اختتام پر چند ایسے دلائل کا ذکر کر دینا مناسب ہے جن سے معلوم ہو کہ سیدنا طلحہ، سیدنا زبیر اور سیدنا معاویہ رضی اللہ عنہم کے بالمقابل سیدنا علی رضی اللہ عنہ کا موقف درست تھا۔ چنانچہ سیدنا ابوسعید خدری رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

«وَيْحَ عَمَّارٍ! تَقْتُلُهُ الْفِتْنَةُ الْبَاغِيَّةُ» [بخاری، کتاب الجہاد والسير، باب

مسح الغبار عن الرأس في سبيل الله: ۲۸۱۲، ۴۴۷]

”ہائے عمار! اسے ایک باغی گروہ قتل کرے گا۔“

حافظ ابن حجر رحمہ اللہ فرماتے ہیں: ”یہ حدیث دلائل نبوت میں سے ایک بڑی دلیل ہے اور یہ سیدنا علی اور سیدنا عمار رضی اللہ عنہما کی نمایاں فضیلت اور نظریہ نواصب کی تردید پر مشتمل ہے، جو کہتے ہیں کہ سیدنا علی رضی اللہ عنہ اپنی جنگوں میں حق پر نہیں تھے۔“ [فتح الباری : ۱/۵۴۲]

امام نووی رحمہ اللہ فرماتے ہیں: ”نبی کریم ﷺ سے صریح روایات ثابت ہیں کہ سیدنا علی رضی اللہ عنہ کا موقف صحیح تھا اور وہ حق پر تھے، جب کہ دوسری جماعت یعنی سیدنا معاویہ رضی اللہ عنہ کے ساتھی متکول تھے۔ نیز ان روایات میں تصریح ہے کہ دونوں جماعتوں کے لوگ مومن ہیں۔ باہمی خون ریزی کی وجہ سے نہ تو وہ اسلام سے خارج ہیں اور نہ ہی انھیں فاسق کہنا درست ہے۔“ [شرح النووي علی صحیح مسلم : ۷/۱۶۷]

سیدنا ابوسعید خدری رضی اللہ عنہ بیان کرتے ہیں کہ نبی کریم ﷺ نے ایک ایسی قوم کا تذکرہ کیا جو آپ کی امت سے ہوگی اور مسلمانوں کے اختلاف کے وقت نکلے گی، ان کی شناخت سر منڈانا ہوگی۔ آپ ﷺ نے فرمایا:

« هُمْ شَرُّ الْخَلْقِ أَوْ مِنْ أَشَرِّ الْخَلْقِ، يَقْتُلُهُمْ أَذْنَى الطَّائِفَتَيْنِ إِلَى الْحَقِّ » [مسلم، کتاب الزکاة، باب ذکر الخوارج و صفاتہم : ۱۰۶۵]

”وہ مخلوق کے بدترین لوگوں میں سے ہوں گے، انھیں (مسلمانوں کے) دو گروہوں میں سے وہ گروہ قتل کرے گا جو حق کے زیادہ قریب ہوگا۔“

ایک دوسری روایت میں الفاظ یوں ہیں:

« يَخْرُجُونَ عَلَى فُرْقَةٍ مُخْتَلِفَةٍ، يَقْتُلُهُمْ أَقْرَبُ الطَّائِفَتَيْنِ مِنَ الْحَقِّ » [مسلم، کتاب الزکاة، باب ذکر الخوارج و صفاتہم : ۱۰۵۳]

[۱۰۶۵]

”وہ (امت کے) مختلف گروہوں میں بیٹے کے وقت نکلیں گے، انھیں دو گروہوں

## جنگِ جمل



میں سے حق سے قریب ترین گروہ قتل کرے گا۔“

اس حدیث میں بالکل واضح ہے کہ سیدنا علیؑ جنگِ جمل اور جنگِ صفین میں اپنے مخالفین کے بالمقابل حق سے زیادہ قریب تھے۔

## قصاص اور طلحہ، زبیر اور عائشہ رضی اللہ عنہم کا موقف

قبیلہ بنو تمیم کے سردار اور بصرہ کی معروف شخصیت ثقیف تابعی احنف بن قیس رضی اللہ عنہ بیان کرتے ہیں: ”ہم (بصرہ سے) مدینہ منورہ آئے، ہمارا ارادہ فریضہ حج ادا کرنے کا تھا۔ ہم منزل بمنزل طے کر رہے تھے۔ ہمارے پاس ایک آنے والا آیا اور کہنے لگا: ”لوگ گھبراہٹ کے عالم میں مسجد میں جمع ہیں۔“ میں گیا تو لوگ مسجد میں جمع تھے۔ ان میں سیدنا علی، زبیر، طلحہ اور سعد بن ابی وقاص رضی اللہ عنہم بھی شامل تھے۔ ہم مسجد ہی میں تھے کہ سیدنا عثمان رضی اللہ عنہ تشریف لائے، کہا گیا کہ یہ سیدنا عثمان رضی اللہ عنہ ہیں۔ وہ اندر داخل ہوئے، انھوں نے زرد رنگ کے کپڑے سے اپنا سر ڈھانپ رکھا تھا۔ انھوں نے فرمایا:

«هَاهُنَا عَلِيٌّ؟ قَالُوا نَعَمْ، قَالَ هَاهُنَا الزُّبَيْرُ؟ قَالُوا نَعَمْ، قَالَ هَاهُنَا طَلْحَةُ؟ قَالُوا نَعَمْ، قَالَ هَاهُنَا سَعْدٌ؟ قَالُوا نَعَمْ، قَالَ أُنْشِدُكُمْ بِاللَّهِ الَّذِي لَا إِلَهَ إِلَّا هُوَ، هَلْ تَعْلَمُونَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ مَنْ يَبْتَاعُ مَرْبَدَ بَنِي فَلَانٍ غَفَرَ اللَّهُ لَهُ، فَأَبْتَعْتُهُ بِعِشْرِينَ أَلْفًا أَوْ بِخَمْسَةِ وَ عِشْرِينَ أَلْفًا، فَأَتَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ، فَقُلْتُ لَهُ ابْتَعْتُهُ، قَالَ اجْعَلْهُ فِي مَسْجِدِنَا وَلَكَ أَجْرُهُ؟ فَقَالُوا اللَّهُمَّ نَعَمْ! قَالَ فَقَالَ أُنْشِدُكُمْ بِاللَّهِ الَّذِي لَا إِلَهَ إِلَّا هُوَ، أَتَعْلَمُونَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ مَنْ ابْتَاَعَ رُومَةَ

## جنگِ جمل

غَفَرَ اللَّهُ لَهُ، فَابْتَعْتُهَا بِكَذَا وَكَذَا، ثُمَّ أَتَيْتُهُ، فَقُلْتُ قَدْ ابْتَعْتُهَا، قَالَ  
اجْعَلْهَا سِقَايَةً لِلْمُسْلِمِينَ وَأَجْرِهَا لَكَ؟ قَالُوا اللَّهُمَّ نَعَمْ ! قَالَ  
أَنْشُدْكُمْ بِاللَّهِ الَّذِي لَا إِلَهَ إِلَّا هُوَ، أَتَعْلَمُونَ أَنَّ رَسُولَ اللَّهِ صَلَّى  
اللَّهُ عَلَيْهِ وَسَلَّمَ نَظَرَ فِي وُجُوهِ الْقَوْمِ، فَقَالَ مَنْ جَهَّزَ هَؤُلَاءِ غَفَرَ  
اللَّهُ لَهُ، يَغْنِي جَيْشَ الْعُسْرَةِ، فَجَهَّزْتُهُمْ حَتَّى لَمْ يَفْقِدُوا خِطَامًا  
وَلَا عِقَالًا؟ قَالَ قَالُوا اللَّهُمَّ نَعَمْ ! قَالَ اللَّهُمَّ اشْهَدْ ثَلَاثًا»

”یہاں علی (ؓ) ہیں؟“ لوگوں نے کہا: ”ہاں!“ انھوں نے کہا: ”یہاں  
زبیر (ؓ) ہیں؟“ لوگوں نے کہا: ”ہاں!“ انھوں نے کہا: ”یہاں طلحہ (ؓ)  
ہیں؟“ لوگوں نے کہا: ”ہاں!“ انھوں نے کہا: ”یہاں سعد (ؓ) ہیں؟“ لوگوں  
نے کہا: ”ہاں!“ تو آپ (ﷺ) نے فرمایا: ”میں تمہیں اللہ کا واسطہ دے کر پوچھتا  
ہوں جس کے سوا کوئی معبود نہیں، کیا تمہیں معلوم ہے کہ رسول اللہ ﷺ نے فرمایا  
تھا: ”جو شخص فلاں قبیلے کا بارہ خریدے گا اللہ اس کی مغفرت فرمائے گا“ تو میں  
نے اسے بیس یا پچیس ہزار میں خریدا، پھر رسول اللہ ﷺ کی خدمت میں حاضر ہو  
کر انھیں بتایا کہ میں نے وہ جگہ خرید لی ہے، تو آپ (ﷺ) نے فرمایا: ”اسے مسجد  
میں شامل کر دو تمہیں اس کا اجر ملے گا؟“ انھوں نے کہاں: ”جی ہاں!“ سیدنا  
عثمان (ؓ) نے پھر فرمایا: ”میں تمہیں اللہ کا واسطہ دے کر پوچھتا ہوں جس کے  
علاوہ کوئی معبود نہیں، کیا تم جانتے ہو کہ رسول اللہ ﷺ نے فرمایا تھا: ”جو شخص  
”بئر رومہ“ خریدے گا اللہ اس کی مغفرت فرمائے گا“ تو میں نے اسے اتنی اتنی  
قیمت میں خریدا اور پھر آپ (ﷺ) کی خدمت میں حاضر ہو کر آپ کو اس سے آگاہ  
کیا، تو آپ (ﷺ) نے فرمایا: ”اسے مسلمانوں کے لیے وقف کر دو، تمہیں اس کا



اجر ملے گا؟“ لوگوں نے کہا: ”جی ہاں! (ایسے ہی ہے)۔“ آپ ﷺ نے پھر فرمایا: ”میں تمہیں اللہ کا واسطہ دے کر پوچھتا ہوں جس کے سوا کوئی معبود نہیں، کیا تم جانتے ہو کہ رسول اللہ ﷺ نے لوگوں کے چہروں کی طرف دیکھا اور فرمایا: ”جو شخص اس تنگی والے لشکر (غزوہ تبوک) کو تیار کرے گا اللہ اس کی مغفرت فرمائے گا۔“ تو یہ لشکر بھی میں نے تیار کیا، یہاں تک کہ لوگوں نے ایک کلیل اور رسی کو بھی گم نہیں پایا؟“ لوگوں نے کہا: ”جی ہاں! (ایسے ہی ہے)۔“ تو آپ ﷺ نے پھر تین مرتبہ فرمایا: ”اے اللہ! تو گواہ رہ۔“

احف بن قیس رضی اللہ عنہ بیان کرتے ہیں کہ پھر میں (وہاں سے) چلا اور طلحہ وزیر رضی اللہ عنہ کے پاس آیا اور ان سے کہا: ”تم دونوں مجھے کس کے بارے میں حکم دیتے ہو اور کسے میرے لیے پسند کرتے ہو؟ میرے خیال میں تو سیدنا عثمان رضی اللہ عنہ کو شہید کر دیا جائے گا۔“ ان دونوں نے کہا: ”ہم تمہیں علی (رضی اللہ عنہ) کے بارے میں حکم دیتے ہیں۔“ میں نے پوچھا: ”کیا تم دونوں مجھے ان کے بارے میں حکم دیتے اور انہیں میرے لیے پسند کرتے ہو؟“ انھوں نے فرمایا: ”ہاں!“ احف رضی اللہ عنہ کہتے ہیں کہ پھر میں حج کے لیے نکلا، یہاں تک کہ مکہ مکرمہ پہنچ گیا۔ ابھی ہم وہیں تھے کہ ہمیں سیدنا عثمان رضی اللہ عنہ کے قتل کی خبر ملی۔ اس وقت ام المومنین سیدہ عائشہ رضی اللہ عنہا بھی وہاں موجود تھیں۔ میں ان سے ملا اور پوچھا: ”آپ مجھے کس کی بیعت کرنے کا حکم دیں گی؟“ انھوں نے فرمایا: ”علی (رضی اللہ عنہ) کی۔“ میں نے کہا: ”کیا آپ مجھے ان کی بیعت کا حکم دیتی ہیں اور انہیں میرے لیے پسند کرتی ہیں؟“ انھوں نے کہا: ”ہاں!“ اس کے بعد میں سیدنا علی رضی اللہ عنہ کے پاس مدینہ میں آیا اور ان کی بیعت کی، پھر میں اہل بصرہ کی طرف لوٹ گیا۔ میرے خیال میں سارا معاملہ ٹھیک ہو چکا تھا۔ ہم اسی حالت میں تھے کہ ایک آنے والا آیا اور اس نے کہا کہ ام المومنین سیدہ عائشہ، طلحہ اور زبیر رضی اللہ عنہم (بصرہ کے قریب) مقام ”خریبہ“ کے پاس فروکش ہو چکے ہیں۔ میں نے پوچھا: ”وہ کس مقصد کے



## جنگِ جمل

لیے ادھر آئے ہیں؟“ اس نے کہا: ”وہ آپ کی طرف آئے ہیں اور سیدنا عثمان رضی اللہ عنہ کے خون کا بدلا لینے کے لیے تم سے مدد کے خواہاں ہیں، جو مظلوم قتل کیے گئے ہیں۔“ میرے لیے یہ خبر انتہائی پریشان کن تھی۔ میں نے کہا: ”میرے لیے اس گروہ سے علیحدہ ہونا جس میں ام المومنین (عائشہ رضی اللہ عنہا) اور حواری رسول (زبیر رضی اللہ عنہ) ہیں، بڑا مشکل ہے اور اللہ کے رسول ﷺ کے چچا زاد کے ساتھ جنگ کرنا بھی میرے لیے بڑا مشکل کام ہے، اس کے بعد کہ انھوں نے خود ہی مجھے ان سے بیعت کرنے کا حکم دیا تھا۔“ جب میں ان کے پاس حاضر ہوا تو وہ کہنے لگے: ”ہمیں عثمان رضی اللہ عنہ کے خون کا بدلا لینے کے لیے تمھاری مدد کی ضرورت ہے، انھیں ناحق قتل کیا گیا ہے۔“ میں نے کہا: ”ام المومنین! میں آپ کو اللہ کا واسطہ دے کر پوچھتا ہوں کہ کیا میں نے آپ سے پوچھا نہیں تھا کہ آپ مجھے کس کی بیعت کرنے کا حکم دیتی ہیں تو آپ نے علی رضی اللہ عنہ کا نام لیا تھا؟ پھر میں نے کہا کہ کیا آپ مجھے ان کی بیعت کرنے کا حکم دیتی ہیں اور انھیں میرے لیے پسند کرتی ہیں تو آپ نے اس کا جواب بھی اثبات میں دیا تھا؟“ انھوں نے فرمایا: ”یہ سب ٹھیک ہے مگر علی رضی اللہ عنہ بدل گئے ہیں۔“ پھر میں نے کہا: ”اے زبیر! اے رسول اللہ ﷺ کے حواری اور اے طلحہ! میں تم دونوں کو اللہ کا واسطہ دے کر پوچھتا ہوں کہ کیا میں نے تم سے پوچھا نہیں تھا کہ تم مجھے کس کے بارے میں حکم دیتے ہو تو تم نے علی رضی اللہ عنہ کا نام لیا تھا؟ پھر میں نے تم سے پوچھا تھا کہ کیا تم ان کے بارے میں مجھے حکم دیتے ہو اور انھیں میرے لیے پسند کرتے ہو تو تم نے اس کا جواب اثبات میں دیا تھا؟“ تو وہ دونوں کہنے لگے: ”کیوں نہیں! (ایسے ہی ہے) مگر اب علی رضی اللہ عنہ بدل گئے ہیں۔“ یہ سن کر میں نے کہا: ”اے زبیر! اللہ کی قسم! نہ تو میں تم سے قتال کروں گا، کیونکہ تمھارے ساتھ ام المومنین اور رسول اللہ ﷺ کے حواری ہیں اور نہ ہی میں اللہ کے رسول ﷺ کے چچا زاد سے قتال کروں گا، جن کی بیعت کرنے کا تم نے مجھے حکم دیا تھا۔ تم میری طرف سے تین باتوں میں سے کسی ایک کا انتخاب کر لو، یا تو تم میرے لیے

”باب الجسر“ کھول دو، تاکہ میں غیر عرب زمین میں جا بسوں، یہاں تک کہ اللہ نے میرے بارے میں جو فیصلہ کرنا ہے کر دے، یا پھر میں مکہ مکرمہ چلا جاؤں اور پھر وہیں مقیم رہوں، یہاں تک کہ اللہ نے جو فیصلہ میرے بارے میں کرنا ہے کر دے، یا میں فریقین سے الگ بھی رہوں اور ان کے قریب بھی۔“ وہ کہنے لگے: ”ہم اس کے متعلق مشورہ کرتے ہیں۔“ مشاورت کے دوران انھوں نے ان امور پر غور و خوض کیا کہ اگر ہم اس کے لیے ”باب الجسر“ کھولتے ہیں تو جماعت سے الگ ہو کر بے یار و مددگار چھوڑے جانے والے اس سے جاملیں گے اور اگر یہ مکہ میں رہائش پذیر ہوتا ہے تو قریش میں رہ کر تمھارے درپے ہوگا اور انھیں تمھارے حالات و واقعات سے آگاہ کرتا رہے گا۔ ان دونوں باتوں میں سے کچھ بھی مناسب نہیں ہے۔ اسے ادھر کہیں قریب ہی رہنے دو، جہاں تم اسے درست بھی رکھ سکو اور اس کی نگرانی بھی کر سکو۔“

راوی حدیث کہتا ہے کہ اس پر احنف بن قیس رضی اللہ عنہ بصرہ سے دو فرسخ دور ”جلحاء“ کے مقام پر لوگوں سے الگ ہو کر بیٹھ گئے اور تقریباً چھ ہزار (۶۰۰۰) لوگوں نے مزید ان کے ساتھ گوشہ نشینی اختیار کر لی۔ پھر فریقین کی آپس میں مڈبھیڑ ہو گئی۔ اس جنگ میں سب سے پہلے قتل ہونے والے طلحہ اور کعب ابن سور تھے۔ کعب نے اس وقت مصحف اٹھا رکھا تھا۔ وہ فریقین کو سمجھاتے رہے، یہاں تک کہ خود ہی ان کے درمیان قتل ہو گئے اور زبیر رضی اللہ عنہ ”سفوان“ کے مقام پر پہنچے جو بصرہ سے اتنا ہی دور ہے جتنا تم سے قادسیہ ہے۔ وہاں انھیں بنو جاشع کا ”بعر“ نامی ایک شخص ملا، اس نے پوچھا: ”اے رسول اللہ ﷺ کے حواری! آپ کہاں جا رہے ہیں؟ آپ میرے پاس آئیں میں آپ کا ذمہ دار ہوں، آپ تک کوئی شخص نہیں پہنچ پائے گا۔“ اس پر سیدنا زبیر رضی اللہ عنہ اس کے ساتھ ہو لیے، تو ایک آدمی احنف رضی اللہ عنہ کے پاس آیا اور انھیں آکر بتایا کہ زبیر رضی اللہ عنہ مقام ”سفوان“ پر مقیم ہیں۔ وہ کہنے لگے: ”زبیر رضی اللہ عنہ کیسے پُر امن رہیں گے، جبکہ انھوں نے مسلمانوں کو آپس میں ٹکرا دیا، یہاں تک

## جنگ جمل

کہ وہ آپس میں ایک دوسرے پر تلواریں برسانے لگے اور وہ خود اپنے گھر اور اہل و عیال میں جا بیٹھے ہیں۔“ یہ بات عمیر بن جرموز، بنو تمیم کے ایک غلط کار شخص، فضالہ بن حابس اور نَفِیع نے سنی تو وہ ان کی تلاش میں لگ گئے۔ آخر کار جب وہ ”بُعر“ کے ساتھ کسی جگہ موجود تھے تو ان کی ان کے ساتھ مڈبھیڑ ہو گئی۔ عمیر بن جرموز نے پیچھے سے ان پر وار کیا، اس وقت عمیر ایک کمزور سے گھوڑے پر سوار تھا، اس لیے وہ ان پر نیزے کا کمزور سا وار ہی کر سکا۔ پھر سیدنا زبیر رضی اللہ عنہ نے اس پر جوابی حملہ کیا اور وہ اس وقت ”ذوالخمار“ نامی گھوڑے پر سوار تھے، عمیر نے سمجھا کہ زبیر رضی اللہ عنہ اسے قتل کرنے والے ہیں تو اس نے اپنے دونوں ساتھیوں فضالہ اور نَفِیع کو مدد کے لیے پکارا، پھر انھوں نے مل کر سیدنا زبیر رضی اللہ عنہ پر اس قدر زور سے وار کیا کہ انھیں شہید کر دیا۔ [مصنف ابن ابی شیبہ: ۱۹۷/۶، ح: ۳۰۶۲۰، وإسناده حسن لذاته، ۵۳۹/۷، ۵۴۰، ح: ۳۷۷۸۷۔ سنن نسائی: ۳۱۸۴ (مختصرًا)۔ وابن جاورن حسن الحديث، وثقه ابن خزيمة وابن حبان والضياء المقدسي بتصحيح حديثه، انظر ابن خزيمة (۱۱۹/۴، ح: ۲۴۸۷) وابن حبان (۶۹۲۰) والمختارة للضياء (۴۷۴/۱، ح: ۳۴۸)]

ثقة تابعی علقمہ بن وقاص لیشی رضی اللہ عنہ بیان کرتے ہیں: ”جب سیدنا طلحہ، سیدنا زبیر اور سیدہ عائشہ رضی اللہ عنہا سیدنا عثمان رضی اللہ عنہ کے خون کا مطالبہ کرنے کے لیے روانہ ہوئے تو اس جماعت کی قیادت سیدہ عائشہ رضی اللہ عنہا کے پاس تھی۔ جب یہ لوگ مقام ”ذات عرق“ پر پہنچے تو انھوں نے عروہ بن زبیر اور ابو بکر بن عبدالرحمن بن حارث بن ہشام کو کم عمر خیال کرتے ہوئے واپس لوٹا دیا۔“ علقمہ بن وقاص رضی اللہ عنہ بیان کرتے ہیں: ”میں نے طلحہ رضی اللہ عنہ کو دیکھا کہ وہ تنہائی میں رہنا زیادہ پسند کرتے ہیں اور اپنی ڈاڑھی کو سینے سے لگائے رکھتے ہیں۔ اس پر میں نے ان سے کہا: ”اے ابو محمد! میں نے آپ کو دیکھا ہے کہ آپ تنہائی زیادہ پسند کرتے ہیں اور اپنی ڈاڑھی کو سینے سے لگائے رکھتے ہیں، اگر آپ کو یہ (قصاص والا) معاملہ ناپسند ہے تو اسے ترک کر دیں، اس کے لیے آپ پر کوئی زبردستی تو نہیں کرتا۔“ وہ کہنے لگے:



«يَا عَلْقَمَةُ بْنُ وَقَّاصٍ! لَا تَلْمِني، كُنَّا أُمْسٍ يَدًا وَاحِدَةً عَلَى مَنْ

سَوَانًا فَأَصْبَحْنَا الْيَوْمَ جَبَلَيْنِ مِنْ حَدِيدٍ» يَزْحَفُ أَحَدُنَا إِلَى صَاحِبِهِ

| مستدرک حاکم : ۱۱۸/۳ ، ح : ۴۶۰۷ ، وإسناده حسن لذاته ، محمد بن عثمان ابن أبي شيبة صدوق حسن الحديث، وثقه الجمهور، و ۳۷۱/۳ ، ۳۷۲ ، ح : ۵۵۹۵ ، وإسناده حسن لذاته |

”اے علقمہ بن وقاص! مجھے ملامت نہ کر، ہم کل تک دوسروں (یعنی کافروں) کے مقابلے میں بہت بڑی قوت تھے، جب کہ آج ہم لوہے کے دو پہاڑ بن چکے ہیں اور ہم ایک دوسرے کی طرف گھسٹتے چلے جا رہے ہیں۔“

چشمہ حوآب سے سیدہ عائشہ رضی اللہ عنہا کا گزر

ثقة تابعی قیس بن حازم رضی اللہ عنہ بیان کرتے ہیں کہ سیدہ عائشہ رضی اللہ عنہا رات کے وقت جب بنو عامر کے چشمہ کے پاس پہنچیں تو (ان پر) کتے بھونکے۔ آپ رضی اللہ عنہا نے پوچھا: ”یہ کون سا چشمہ ہے؟“ لوگوں نے بتایا: ”یہ ”حوآب“ کا چشمہ ہے۔“ آپ رضی اللہ عنہا نے فرمایا: ”میں اب یہاں سے واپس ہی لوٹوں گی۔“ کچھ لوگوں نے کہا جو آپ رضی اللہ عنہا کے ساتھ تھے: ”(آپ ایسا نہ کریں) بلکہ آگے چلیں، تاکہ مسلمان آپ کو دیکھیں اور شاید اللہ تعالیٰ ان کے آپس کے اختلاف کو ختم کر دے۔“ آپ رضی اللہ عنہا نے کہا کہ رسول اللہ ﷺ نے ایک دن ہمیں فرمایا تھا:

«كَيْفَ يَأْخُذَاكُنَّ تَنْبَحُ عَلَيْهَا كِلَابُ الْحَوَّابِ؟» [مسند أحمد :

۵۲/۲ ، ح : ۲۴۲۵۴ ، وإسناده صحيح - ابن حبان : ۶۷۳۲ - مصنف ابن أبي شيبة : ۵۳۶/۷ ، ح : ۳۷۷۶۰]

”اس وقت کیا ہوگا جب تم (بیویوں) میں سے کسی ایک پر چشمہ حوآب کے کتے بھونکیں گے۔“

سیدنا عبد اللہ بن عباس رضی اللہ عنہما بیان کرتے ہیں کہ رسول اللہ ﷺ اپنی بیویوں کے پاس

بیٹھے تھے کہ آپ ﷺ نے فرمایا:

«لَيْتَ شِعْرِي، أَتَيْتُكَ تَنْبَحُهَا كِلَابُ الْحَوَاطِ، يُقْتَلُ عَنْ يَمِينِهَا  
وَعَنْ شِمَالِهَا قِيَّامُ مِنَ النَّاسِ، وَمَا كَادَتْ أَنْ تَنْجُو» [الأحاديث  
المختارة للضياء المقدسي : ١٢ / ١٦٠ ، ح : ١٧٩ ، وإسناده حسن لذاته -  
مصنف ابن أبي شيبة : ٧ / ٥٣٨ ، ح : ٣٧٧٧٤ - كشف الأستار : ٤ / ٩٤ ، ح :  
٣٢٧٣]

”کاش! مجھے پتا چل جائے کہ تم میں سے کس پر حوآب کے کتے بھونکیں گے، اس  
کے دائیں بائیں (لڑائی میں) بڑے بڑے لوگ قتل کیے جائیں گے اور وہ خود  
بشکل بچ پائے گی۔“

## سیدنا علی رضی اللہ عنہ کی کوفہ روانگی

کوفہ کی طرف روانگی اور سیدنا عبداللہ بن سلام رضی اللہ عنہ کی نصیحت

ابوالاسود الدیلی رضی اللہ عنہ بیان کرتے ہیں کہ میں نے سیدنا علی رضی اللہ عنہ سے سنا، وہ فرما رہے تھے:

«أَتَانِي عَبْدُ اللَّهِ بْنُ سَلَامٍ، وَقَدْ أَذْخَلْتُ رَجُلِي فِي الْغَزْوِ فَقَالَ لِي  
أَيْنَ تُرِيدُ؟ فَقُلْتُ الْعِرَاقَ، فَقَالَ أَمَا إِنَّكَ إِذَا جِئْتَهَا لَيُصِيبَنَّ بِهَا  
ذُبَابُ السَّيْفِ، فَقَالَ عَلِيٌّ وَآيُمُ اللَّهِ! لَقَدْ سَمِعْتُ رَسُولَ اللَّهِ صَلَّى  
اللَّهُ عَلَيْهِ وَسَلَّمَ قَبْلَهُ يَقُولُهُ، فَقَالَ أَبُو حَرْبٍ فَسَمِعْتُ أَبِي يَقُولُ  
فَعَجِبْتُ مِنْهُ وَقُلْتُ رَجُلٌ مُحَارِبٌ يُحَدِّثُ مِثْلَ هَذَا عَنْ نَفْسِهِ»

[ مسند الحميدي: ۱/ ۱۸۰، ج: ۵۳، وإسناده صحيح - الأحاد والمثاني:

۱/ ۱۴۴، ج: ۱۷۲ - مسند البزار: ۲/ ۲۹۵، ج: ۷۱۸ - مسند أبي يعلى:

۱/ ۳۸۱، ج: ۴۹۱ - صحيح ابن حبان: ۶۷۳۳ ]

”میرے پاس عبداللہ بن سلام رضی اللہ عنہ آئے، اس وقت میں رکاب میں اپنا پاؤں داخل کر چکا تھا، انھوں نے مجھ سے پوچھا: ”تمہارا کہاں جانے کا ارادہ ہے؟“ میں نے کہا: ”عراق۔“ انھوں نے کہا: ”اگر آپ عراق گئے تو وہاں ضرورتاً راکر کی دھار آپ تک پہنچے گی (یعنی آپ کو وہاں شہید کر دیا جائے گا)۔“ سیدنا علی رضی اللہ عنہ نے فرمایا: ”اللہ کی قسم! یہی بات اس سے پہلے میں رسول اللہ ﷺ سے بھی سن چکا

## جنگِ جمل

ہوں۔“ ابو حرب نے کہا کہ میں نے اپنے باپ (ابو الاسود الدیلمی) سے سنا، وہ کہہ رہے تھے: ”مجھے اس پر تعجب ہوا اور میں نے (دل میں) کہا: ”ایک جنگجو آدمی اپنے بارے میں اس طرح کی باتیں کرتا ہے۔“

سیدنا عبداللہ بن مغفل رضی اللہ عنہ بیان کرتے ہیں کہ سیدنا عثمان رضی اللہ عنہ کی شہادت کے بعد سیدنا عبداللہ بن سلام رضی اللہ عنہ آئے اور سیدنا علی بن ابی طالب رضی اللہ عنہ کے راستے میں بیٹھ گئے، یہاں تک کہ جب وہ تشریف لائے تو سیدنا عبداللہ بن سلام رضی اللہ عنہ نے ان سے پوچھا: ”اے علی! آپ کہاں جانا چاہتے ہیں؟“ انھوں نے فرمایا: ”میں عراق جانا چاہتا ہوں۔“ عبداللہ بن سلام رضی اللہ عنہ نے کہا:

«ارْجِعْ إِلَىٰ مَنَبَرِ النَّبِيِّ، فَإِنَّكَ إِنِ فَارَقْتَهُ لَمْ تَرَہْ أَبَدًا»

”آپ نبی صلی اللہ علیہ وسلم کے منبر کی طرف لوٹ جائیں، اس لیے کہ اگر آپ (اب) اس سے جدا ہو گئے تو پھر اسے کبھی بھی دیکھ نہیں سکیں گے۔“

یہ سن کر سیدنا علی رضی اللہ عنہ کے کسی ساتھی نے کہا: ”اگر اجازت ہو تو ہم اسے قتل کر دیں؟“ سیدنا علی رضی اللہ عنہ نے اسے کہا:

«مَهْ، هَذَا عَبْدُ اللَّهِ بْنُ سَلَامٍ، رَجُلٌ مِّنَّا صَالِحٌ» [السنة للخلال :

٤٥٨/٢، ح : ٧١١، والنسخة الأخرى : ٣٦٠/١، ٣٦١، ح : ٧١١ وإسناده

حسن لذاته۔ تاریخ المدينة المنورة : ١١٧٦/٤، وإسناده صحيح۔ المطالب

العالیة : ٦٠٦/٨، ٦٠٧، ح : ٤٣٨١، وإسناده صحيح۔ تاریخ دمشق : ٣٩/

[ ٣٥٢، ٣٥١ ]

”انھیں چھوڑ دو، یہ عبداللہ بن سلام رضی اللہ عنہ ہیں، یہ ہم میں سے نیک آدمی ہیں۔“

سیدنا حسن بن علی رضی اللہ عنہما کی اپنے والد کو نصیحت :

سیدنا طارق بن شہاب رضی اللہ عنہ بیان کرتے ہیں: ”جن دنوں ہمیں سیدنا عثمان رضی اللہ عنہ کی شہادت کی خبر ملی ان دنوں میں بھرپور جوان تھا، میں سمجھتا تھا کہ میں دشمن سے قتال کر سکتا

## سیرت علی المرتضیٰ رضی اللہ عنہ

ہوں۔ لہذا میں باہر نکلا اور میں نے دل میں سوچا کہ چلو لوگوں کے پاس جا کر ان کے حالات و واقعات سے آگاہ ہوتے ہیں۔ جب میں مقام ”ربذہ“ پہنچا تو دیکھا کہ سیدنا علی رضی اللہ عنہ لوگوں کو عصر کی نماز پڑھا رہے ہیں۔ جب وہ نماز سے فارغ ہوئے تو لوگوں کی طرف منہ کر کے بیٹھ گئے۔ اس دوران سیدنا حسن بن علی رضی اللہ عنہ (جو مسلمانوں کے اختلاف و انتشار سے سخت پریشان تھے) اٹھے اور کہنے لگے: ”امیر المؤمنین! میں آپ سے بات کرنے کی ہمت نہیں رکھتا۔“ پھر وہ رونے لگے، تو اس پر سیدنا علی رضی اللہ عنہ نے فرمایا:

«لَا تَبْكُ وَتَكَلِّمْ وَلَا تَحِنَّ حَنِينَ الْجَارِيَةِ»

”روؤ مت، بات کرو اور لڑکیوں کی طرح غم ناک انداز میں سسکیاں نہ لو۔“

سیدنا حسن رضی اللہ عنہ کہنے لگے:

«إِنَّ النَّاسَ حَصَرُوا عُمَانَ رَضِيَ اللَّهُ عَنْهُ يَطْلُبُونَهُ بِمَا يَطْلُبُونَ، إِمَّا ظَالِمِينَ وَإِمَّا مَظْلُومِينَ، فَأَمَرْتُكَ أَنْ تَعْتَزِلَ النَّاسَ وَتَلْحَقَ بِمَكَّةَ حَتَّى تَوُوبَ إِلَى الْعَرَبِ غَيْرَ آذِنٍ لِكَلَامِهَا، فَأَبَيْتَ ثُمَّ حَصَرُوهُ فَقَتَلُوهُ فَأَمَرْتُكَ أَنْ تَعْتَزِلَ النَّاسَ، فَوَاللَّهِ! لَوْ كُنْتُ فِي جُحْرِ ضَبٍّ لَضَرَبْتُ الْعَرَبُ إِلَيْكَ آبَاطَ الْإِبِلِ حَتَّى تُسْتَخْرَجَ مِنْهُ، فَعَلَبَنِي، وَأَنَا أَمْرُكَ الْيَوْمَ أَنْ لَا تَقْدَمَ الْعِرَاقَ، وَأَذْكُرُكَ اللَّهُ أَنْ تُقْتَلَ بِمَضِيعَةٍ»

”لوگوں نے سیدنا عثمان رضی اللہ عنہ کا محاصرہ کیا اور وہ ان سے مطالبہ کرتے تھے جو بھی مطالبہ کرتے تھے، وہ لوگ یا تو ظالم ہیں یا پھر مظلوم۔ میں نے آپ سے عرض کی کہ آپ لوگوں سے کنارہ کشی اختیار کر لیں اور مکہ چلے جائیں، جہاں آپ ان کی باتوں کی طرف توجہ دیے بغیر (اپنی قوم) عرب سے جا ملیں، مگر آپ نے اس



## جنگِ جمل

سے انکار کر دیا۔ پھر باغیوں نے ان کا محاصرہ کر کے انھیں قتل کر دیا تو میں نے آپ سے عرض کیا کہ آپ لوگوں سے الگ رہیں، اللہ کی قسم! اگر آپ گوہ کے بل میں بھی ہوں گے تو عرب لوگ آپ کی طرف دوڑتے ہوئے آئیں گے اور آپ کو اس سے باہر نکال لیں گے۔ مگر آپ نے میری یہ بات بھی تسلیم نہیں کی۔ آج میں آپ سے یہ گزارش کر رہا ہوں کہ عراق جانے کا ارادہ ختم کر دیں، ورنہ آپ کو اس ہلاکت خیز مقام پر قتل کر دیا جائے گا۔“

اس کے جواب میں سیدنا علی رضی اللہ عنہ نے فرمایا:

«أَمَّا قَوْلُكَ تَأْتِي مَكَّةَ، فَوَاللَّهِ! مَا كُنْتُ لِأَكُونَ الرَّجُلَ تُسْتَحَلُّ بِهِ مَكَّةُ، وَأَمَّا قَوْلُكَ حَصَرَ النَّاسُ عُثْمَانَ، فَمَا ذَنْبِي إِنْ كَانَ بَيْنَ النَّاسِ وَبَيْنَ عُثْمَانَ مَا كَانَ، وَأَمَّا قَوْلُكَ اعْتَزَلَ الْعِرَاقَ، فَوَاللَّهِ! مَا كُنْتُ لِأَكُونَ مِثْلَ الضَّبْعِ تَسْمَعُ لِلْدَّمِ» [تاریخ المدینة المنورة للنمیری : ۱۲۵۶، ۱۲۵۷، وإسناده حسن لذاته۔ مصنف ابن أبي شيبة: ۴۷۸/۷، ح: ۳۷۳۶۰]

”جہاں تک آپ کے اس قول کا تعلق ہے کہ میں مکہ چلا جاؤں تو اللہ کی قسم! میں ایسا انسان نہیں بننا چاہتا جس کی وجہ سے مکہ مکرمہ کی حرمت پامال کر دی جائے اور تم نے جو یہ کہا کہ لوگوں نے سیدنا عثمان رضی اللہ عنہ کا محاصرہ کر لیا تو اگر ان میں اور عثمان رضی اللہ عنہ میں کوئی تنازعہ کھڑا ہو گیا ہے تو اس میں میرا کوئی قصور نہیں ہے۔ باقی رہا تمھارا یہ مشورہ کہ میں عراق جانے سے احتراز کروں تو اللہ کی قسم! میں ایسا نہیں ہوں کہ کسی بزدل کی طرح (موت کے خوف سے) بیٹھا رہوں۔“

## سیدنا علی رضی اللہ عنہ کا کوفہ والوں کے پاس وفود روانہ کرنا

ابو مریم عبداللہ بن زیاد الاسدی رضی اللہ عنہ بیان کرتے ہیں کہ جب سیدنا طلحہ، سیدنا زبیر اور سیدہ عائشہ رضی اللہ عنہا بصرہ کی طرف روانہ ہوئے تو سیدنا علی رضی اللہ عنہ نے سیدنا عمار بن یاسر اور حسن بن علی رضی اللہ عنہ کو بھیجا، یہ دونوں بزرگ ہمارے پاس کوفہ آئے اور منبر پر تشریف فرما ہوئے۔ سیدنا حسن بن علی رضی اللہ عنہ منبر پر اونچی جگہ تھے اور سیدنا عمار بن یاسر رضی اللہ عنہ ان سے نیچے کی سیڑھی پر کھڑے تھے۔ پھر ہم ان کے پاس جمع ہو گئے تو میں نے سیدنا عمار رضی اللہ عنہ کو سنا، وہ فرما رہے تھے:

«إِنَّ عَائِشَةَ قَدْ سَارَتْ إِلَى الْبَصْرَةِ، وَاللَّهِ! إِنَّهَا لَزَوْجَةٌ نَبِيِّكُمْ صَلَّى اللَّهُ عَلَيْهِ وَسَلَّمَ فِي الدُّنْيَا وَالْآخِرَةِ، وَلَكِنَّ اللَّهَ تَبَارَكَ وَتَعَالَى ابْتَلَاكُمْ لِيَعْلَمَ إِيَّاهُ تُطِيعُونَ أَمْ هِيَ» [بخاری، کتاب الفتن، باب الفتنة التي تموج كموج البحر: ۷۱۰۰]

”سیدہ عائشہ رضی اللہ عنہا بصرہ کی طرف روانہ ہو گئی ہیں اور اللہ کی قسم! وہ دنیا اور آخرت میں تمہارے نبی ﷺ کی بیوی ہیں، لیکن اللہ تبارک و تعالیٰ ان کے ذریعے سے تمہارا امتحان لینا چاہتا ہے کہ تم صرف اللہ کی اطاعت کرتے ہو یا سیدہ عائشہ رضی اللہ عنہا کا کہا مانتے ہو۔“

دوسری روایت میں ابو وائل رضی اللہ عنہ بیان کرتے ہیں کہ کوفہ میں سیدنا عمار رضی اللہ عنہ منبر پر کھڑے ہوئے اور انھوں نے سیدہ عائشہ رضی اللہ عنہا اور ان کی (بصرہ کی طرف) روانگی کا ذکر کیا اور فرمایا:

«إِنَّهَا زَوْجَةٌ نَبِيِّكُمْ صَلَّى اللَّهُ عَلَيْهِ وَسَلَّمَ فِي الدُّنْيَا وَالْآخِرَةِ، وَلَكِنَّهَا مِمَّا ابْتُلِيتُمْ» [بخاری، کتاب الفتن، باب الفتنة التي تموج كموج البحر: ۷۱۰۱]

”بلاشبہ وہ دنیا و آخرت میں تمہارے نبی ﷺ کی بیوی ہیں، لیکن تمہیں ان کے

## جنگ جمل

متعلق آزمائش میں ڈالا گیا ہے (کہ تم اللہ تعالیٰ کی اطاعت کرتے ہو یا سیدہ عائشہ رضی اللہ عنہا کی)۔“

ابو وائل بیان کرتے ہیں کہ سیدنا ابو موسیٰ اشعری اور سیدنا ابو مسعود انصاری رضی اللہ عنہما دونوں سیدنا عمار بن یاسر رضی اللہ عنہما کے پاس گئے جب انھیں سیدنا علی رضی اللہ عنہ نے اہل کوفہ کی طرف بھیجا تھا کہ وہ انھیں مدد کے لیے نکلنے پر آمادہ کریں۔ ان دونوں نے (سیدنا عمار رضی اللہ عنہ سے) کہا: ”جب سے تم مسلمان ہوئے ہو ہم نے کوئی بات اس سے زیادہ بری نہیں دیکھی جو تم اس کام میں جلد بازی دکھا رہے ہو۔“ سیدنا عمار رضی اللہ عنہ نے جواب دیا: ”میں نے بھی جب سے تم دونوں مسلمان ہوئے ہو تمھاری کوئی بات اس سے بری نہیں دیکھی جو تم اس کام میں دیر کر رہے ہو۔“ سیدنا ابو مسعود رضی اللہ عنہ نے عمار اور ابو موسیٰ اشعری رضی اللہ عنہما کو ایک ایک نیا جوڑا پہنایا، پھر وہ (تینوں مل کر) مسجد میں تشریف لے گئے۔ [بخاری، کتاب الفتن، باب الفتنۃ التي تموج كموج البحر: ۷۱۰۲، ۷۱۰۳، ۷۱۰۴]

ثقفہ تابعی شقیق بن سلمہ رضی اللہ عنہ بیان کرتے ہیں کہ میں سیدنا ابو مسعود، ابو موسیٰ اشعری اور عمار بن یاسر رضی اللہ عنہم کے ساتھ بیٹھا ہوا تھا کہ سیدنا ابو مسعود رضی اللہ عنہ نے سیدنا عمار بن یاسر رضی اللہ عنہ سے کہا: ”تمھارے ساتھ جتنے لوگ ہیں اگر میں چاہوں تو تمھارے علاوہ ہر ایک کے متعلق کچھ نہ کچھ کہہ سکتا ہوں لیکن جب سے تم نے نبی ﷺ کی صحبت اختیار کی ہے میں نے تمھارا کوئی عیب نہیں دیکھا، بس یہی ایک بات ہے کہ تم اس معاملے میں جلد بازی سے کام لے رہے ہو۔“ سیدنا عمار رضی اللہ عنہ نے کہا: ”اے ابو مسعود! جب سے تم دونوں نے نبی ﷺ کی صحبت اختیار کی ہے میں نے بھی تمھارا اور تمھارے اس ساتھی کا کوئی عیب نہیں دیکھا سوائے اس بات کے کہ تم اس معاملے میں دیر کر رہے ہو۔“ سیدنا ابو مسعود رضی اللہ عنہ نے (اپنے غلام سے) کہا اور وہ مال دار آدمی تھے: ”اے غلام! دو جوڑے لاؤ۔“ چنانچہ انھوں نے ایک جوڑا سیدنا ابو موسیٰ اشعری رضی اللہ عنہ کو دیا اور دوسرا سیدنا عمار رضی اللہ عنہ کو دیا، پھر ان دونوں سے فرمایا: ”انھیں زیب تن کر کے جمعہ ادا کرنے کے لیے جاؤ۔“ [بخاری، کتاب الفتن، باب الفتنۃ

التي تموج كموج البحر: ۷۱۰۵، ۷۱۰۶، ۷۱۰۷]

سیدنا ابو مسعود اور سیدنا عمار رضی اللہ عنہما دونوں ایک دوسرے کو غلطی پر سمجھا رہے تھے، پھر بھی ابو مسعود رضی اللہ عنہ نے عمار رضی اللہ عنہ کو نماز جمعہ کے لیے حله تحفہ دیا، اس لیے کہ ان کے جسم پر جو کپڑا تھا وہ سفر کی وجہ سے کافی گندا ہو چکا تھا۔ ان کی یہ ہیئت دیکھ کر سیدنا ابو مسعود رضی اللہ عنہ کو گوارا نہ ہوا کہ عمار رضی اللہ عنہ انھی کپڑوں میں نماز جمعہ ادا کریں۔ یقیناً ان کا یہ برتاؤ ان کی آپس میں انتہائی محبت کی دلیل ہے، حالانکہ درپیش فتنہ میں دونوں ایک دوسرے کے خلاف موقف رکھتے تھے۔

زید بن وہب رضی اللہ عنہ بیان کرتے ہیں کہ سیدنا طلحہ اور زبیر رضی اللہ عنہما بصرہ پہنچے اور سہل بن حنیف رضی اللہ عنہ کو گرفتار کر لیا، جنھیں سیدنا علی رضی اللہ عنہ نے بصرہ کا حاکم مقرر کیا تھا۔ تو سیدنا علی رضی اللہ عنہ نے رخت سفر باندھا اور مقام ”ذوقار“ (کوفہ کے قریب بکر بن وائل کا ایک چشمہ) پہنچ کر پڑاؤ ڈالا اور آپ رضی اللہ عنہ نے سیدنا عبداللہ بن عباس رضی اللہ عنہما کو اپنا قاصد بنا کر کوفہ روانہ کیا، لیکن لوگ (جنگ میں شرکت سے) پیچھے ہٹتے رہے۔ پھر اہل کوفہ کے پاس سیدنا عمار رضی اللہ عنہ آئے تو لوگ (جنگ کے لیے) نکل آئے۔“ [مصنف ابن ابی شیبہ: ۵۴۵/۷، ح: ۳۷۸۳۳، وإسناده صحيح۔ الطبقات الکبریٰ لابن سعد: ۶۸/۵۔ تاریخ واسط: ۱/۱۶۵]

## صلح کی کوششیں

جب نوبت یہاں تک پہنچ گئی کہ جنگ کے بادل منڈلانے لگے تو فتنہ سے کنارہ کش رہنے والے جن صحابہ اور تابعین نے اس موقع پر مصلحانہ کوششوں میں حصہ لیا، تاکہ مسلمانوں کا باہمی کشت و خون نہ ہونے پائے، وہ یہ ہیں:

**سیدنا عمران بن حصین رضی اللہ عنہ**

ثقة تابعی حمید بن ہلال رضی اللہ عنہ بیان کرتے ہیں کہ جب فتنہ کی آندھی چلی تو سیدنا عمران بن حصین رضی اللہ عنہ نے خجیر بن ربیع العدوی (یہ بنو عدی سے تعلق رکھتے تھے اور ان کی بھاری تعداد سیدنا زبیر رضی اللہ عنہ کے ساتھ تھی) سے فرمایا:

« اِذْهَبْ اِلَى قَوْمِكَ فَانْهَهُمْ عَنِ الْفِتْنَةِ »

”اپنی قوم کے پاس جاؤ اور انھیں فتنہ میں شریک ہونے سے منع کرو۔“

خجیر بن ربیع نے کہا: ”میں ان میں ایک غیر معروف آدمی ہوں، میری بات نہیں مانی جائے گی۔“ عمران رضی اللہ عنہ نے کہا: ”آپ میرا پیغام ان تک پہنچا دو اور انھیں فتنہ سے روکو۔“ خجیر کہتے ہیں کہ پھر میں نے سیدنا عمران بن حصین رضی اللہ عنہ کو اللہ کی قسم کھا کر کہتے ہوئے سنا:

« لَأَنْ أَكُونَ عَبْدًا حَبَشِيًّا أَسْوَدَ فِي أَعْيُنِ حَصَيَّاتٍ فِي رَأْسِ جَبَلٍ

أَرْعَاهُنَّ حَتَّى يُدْرِكَنِي أَجَلِي، أَحَبَّ إِلَيَّ مِنْ أَنْ أَرْمِيَ فِي أَحَدِ

الصَّفَّيْنِ بِسَهْمٍ أَخْطَأْتُ أَمْ أَصَبْتُ » [ المعجم الكبير للطبراني: ١٨ ]

۱۰۵، ح : ۱۹۶، وإسناده صحيح۔ مصنف ابن أبي شيبة : ۴۴۷/۷، ح :

۳۷۱۰۶۔ الطبقات الكبرى لابن سعد : ۲۱۶/۶۔ تاريخ طبري : ۵۰۳/۴ ]

”اگر میں سیاہ رنگ کا بد شکل حبشی غلام ہوتا اور کسی پہاڑ کی چوٹی پر بکریاں چراتا اور اس دوران مجھے موت آ جاتی تو مجھے یہ اس بات سے زیادہ محبوب ہے کہ میں (مسلمانوں کی) دوصفوں میں سے کسی ایک میں تیر چلاؤں (جس کے بارے میں نہیں جانتا کہ) آیا میں غلطی پر ہوں یا صحیح ہوں۔“

سیدنا ابوبکرہ رضی اللہ عنہ

ثقة تابعی احنف بن قیس رضی اللہ عنہ بیان کرتے ہیں کہ میں اس شخص (یعنی سیدنا علی رضی اللہ عنہ) کی مدد کے لیے (گھر سے) نکلا تو مجھے سیدنا ابوبکرہ رضی اللہ عنہ ملے۔ انھوں نے پوچھا: ”اے احنف! کہاں کا ارادہ ہے؟“ میں نے کہا: ”رسول اللہ ﷺ کے چچا زاد سیدنا علی رضی اللہ عنہ کی مدد کرنا چاہتا ہوں۔“ انھوں نے مجھ سے کہا: ”اے احنف! واپس لوٹ جاؤ، کیونکہ میں نے اللہ کے رسول ﷺ سے سنا ہے، آپ فرما رہے تھے:

« إِذَا تَوَاجَهَ الْمُسْلِمَانِ بِسَيْفَيْهِمَا فَالْقَاتِلُ وَالْمَقْتُولُ فِي النَّارِ »

”جب دو مسلمان اپنی تلواریں لے کر ایک دوسرے سے بھڑ جائیں تو قتل کرنے والا اور قتل ہونے والا دونوں جہنمی ہیں۔“

میں نے کہا یا کسی اور نے کہا: ”اے اللہ کے رسول! یہ تو قاتل تھا لیکن مقتول کا کیا قصور؟“ آپ ﷺ نے فرمایا:

« إِنَّهُ قَدْ أَرَادَ قَتْلَ صَاحِبِهِ » [ مسلم، کتاب الفتن وأشرار الساعة، باب إذا

تواجه المسلمان بسيفيهما : ۲۸۸۸۔ بخاري : ۷۰۸۳ ]

”اس نے بھی تو اپنے ساتھی کو قتل کرنے کا ارادہ کیا تھا۔“

## معرکہ جمل

ثقفہ و صدوق محدث خلیفہ بن خیاط رحمۃ اللہ علیہ فرماتے ہیں کہ معرکہ جمل ۳۶ ہجری میں واقع

ہوا۔ [تاریخ خلیفہ بن خیاط : ۱۸۱/۱]

عمر بن شبہ ”اخبار البصرہ“ میں لکھتے ہیں: ”جو لوگ سیدنا عثمان رضی اللہ عنہ کے قتل میں شریک تھے وہ ڈرے کہ کہیں دونوں فریق ہمارے قتل پر مصالحت نہ کر لیں، اس لیے انھوں نے جنگ کی آگ بھڑکا دی، پھر جو ہوا سو ہوا۔“ [فتح الباری : ۵۶/۱۳]

امام ابن حزم رحمۃ اللہ علیہ فرماتے ہیں: ”اس کی دلیل یہ ہے کہ مسلمان متفق ہو گئے اور انھوں نے لڑائی نہیں کی اور محاذ آرائی چھوڑ دی، تو جب رات ہوئی تو ”قاتلین عثمان“ نے جان لیا کہ زد میں ہم ہی آئیں گے اور اتحاد ہماری مخالفت ہی پر ہوا ہے تو انھوں نے سیدنا طلحہ اور زبیر رضی اللہ عنہما کے لشکر میں مل جل کر رات گزاری اور ان میں تلواریں چلا دیں۔ اہل لشکر نے اپنی طرف سے دفاع کیا یہاں تک کہ سیدنا علی رضی اللہ عنہ کے لشکر سے مڈبھیڑ ہو گئی۔ انھوں نے بھی اپنی طرف سے دفاع کیا۔ اس طرح دونوں گروہ اسی گمان بلکہ یقین پر تھے کہ لڑائی دوسرے گروہ نے شروع کی ہے، اس طرح معاملہ کافی طول پکڑ گیا۔ فریقین میں سے ہر ایک اپنی طرف سے مدافعت کے علاوہ کچھ نہ کر سکا، جب کہ بد بخت و فاسق ”قاتلین عثمان“ امت پر جنگ مسلط کرنے کا کوئی موقع گنوا نا نہیں چاہتے تھے اور دونوں لشکر ایک ناگہانی آزمائش میں مبتلا ہو چکے تھے۔ ان کا مقصد داؤ پر لگ چکا تھا، وہ مدافعت ہی کرتے رہے۔“

[الفصل فی الملل والأہواء والنحل : ۱۲۳/۴]

## جنگِ جمل میں سیدنا زبیر رضی اللہ عنہ کی اپنے بیٹے کو وصیت

سیدنا عبداللہ بن زبیر رضی اللہ عنہ بیان کرتے ہیں کہ جنگِ جمل کے دن جب سیدنا زبیر رضی اللہ عنہ (میدانِ جنگ میں) کھڑے ہوئے تو انھوں نے مجھے بلایا، میں ان کے پہلو میں کھڑا ہو گیا، انھوں نے فرمایا: ”اے میرے بیٹے! آج کے دن جو مارا جائے گا وہ یا ظالم ہوگا یا مظلوم اور میں سمجھتا ہوں کہ آج میں مظلومیت کی حالت میں قتل کر دیا جاؤں گا اور مجھے زیادہ فکر اپنے قرض کی (ادائیگی کی) ہے۔ کیا تو یہ سمجھتا ہے کہ قرض ادا کرنے کے بعد ہمارا کچھ مال بچ سکے گا؟“ پھر انھوں نے کہا: ”اے میرے پیارے بیٹے! ہمارا مال فروخت کر کے اس سے میرا قرض ادا کر دینا۔“ انھوں نے اس مال سے ایک تہائی کی وصیت کی اور اس تہائی کے تیسرے حصے کی وصیت اپنے (پوتوں)، یعنی عبداللہ بن زبیر رضی اللہ عنہ کے بیٹوں کے لیے کی۔ انھوں نے فرمایا: ”وصیت کی تہائی کے تین حصے کر لینا، اگر قرض کی ادائیگی کے بعد ہمارے اموال میں سے کچھ بچ جائے تو اس کا ایک تہائی (تہائی کا تیسرا حصہ) تیرے بچوں کے لیے ہوگا۔“ راوی حدیث ہشام نے کہا کہ سیدنا عبداللہ رضی اللہ عنہ کے بعض بچے سیدنا زبیر رضی اللہ عنہ کے لڑکوں (یعنی اپنے چچاؤں) کے ہم عمر تھے، جیسے خبیب اور عباد۔ سیدنا زبیر رضی اللہ عنہ کے اس وقت نو بیٹے اور نو بیٹیاں تھیں۔ سیدنا عبداللہ بن زبیر رضی اللہ عنہ نے کہا کہ انھوں نے مجھے اپنا قرض ادا کرنے کی وصیت کی اور کہا: ”اے میرے لختِ جگر! اگر تو قرض ادا کرنے سے عاجز ہو جائے تو میرے مالک و مولا سے مدد طلب کر لینا۔“ سیدنا عبداللہ بن زبیر رضی اللہ عنہ نے کہا: ”اللہ کی قسم! میں ان کی بات نہ سمجھ سکا کہ انھوں نے کیا ارادہ کیا ہے، یہاں تک کہ میں نے عرض کی: ”ابو جان! آپ کا مولا کون ہے؟“ انھوں نے فرمایا: ”میرا مولا اللہ ہے۔“ عبداللہ ابن زبیر رضی اللہ عنہ نے کہا: ”اللہ کی قسم! مجھے ان (سیدنا زبیر رضی اللہ عنہ) کا قرض ادا کرنے میں جو بھی دشواری آئی تو میں نے ان الفاظ میں دعا کی: ”اے زبیر کے مولا! ان کا قرض ادا کر دے“ تو ادائیگی کی کوئی صورت پیدا ہو جاتی تھی۔ چنانچہ (اسی دن) سیدنا زبیر رضی اللہ عنہ شہید کر دیے



## جنگ جمل

گئے تو انھوں نے ترکے میں دینار اور درہم نہیں چھوڑے تھے، صرف زمینیں چھوڑی تھیں، غابہ کی زمین بھی اس میں شامل تھی۔ اس کے علاوہ گیارہ مکانات مدینہ طیبہ میں تھے، دو مکان بصرہ میں، ایک مکان کوفہ میں اور ایک مصر میں تھا۔“ سیدنا عبداللہ بن زبیر رضی اللہ عنہ نے بیان کیا: ”ان پر جو اتنا زیادہ قرض تھا اس کی وجہ یہ تھی کہ جب ان کے پاس کوئی شخص اپنا مال بطور امانت رکھنے کے لیے آتا تو سیدنا زبیر رضی اللہ عنہ اس سے کہتے: ”یہ امانت نہیں بلکہ قرض ہے، کیونکہ مجھے اس کے ضائع ہونے کا اندیشہ ہے۔“ سیدنا زبیر رضی اللہ عنہ کسی علاقے کے امیر نہیں بنے تھے، نہ وہ خراج وصول کرنے پر کبھی مقرر ہوئے اور نہ انھوں نے کبھی کوئی دوسرا عہدہ ہی قبول کیا، البتہ وہ نبی صلی اللہ علیہ وسلم، سیدنا ابوبکر، سیدنا عمر اور سیدنا عثمان رضی اللہ عنہم کے ہمراہ جہاد کے لیے ضرور جاتے تھے۔“ سیدنا عبداللہ بن زبیر رضی اللہ عنہ نے کہا: ”میں نے ان کے ذمے قرض کا حساب کیا تو وہ بائیس لاکھ تھا، تو ایک دن سیدنا حکیم بن حزام رضی اللہ عنہ مجھ سے ملے اور پوچھا: ”اے میرے بھتیجے! میرے بھائی کے ذمے کتنا قرض ہے؟“ سیدنا عبداللہ رضی اللہ عنہ نے کہا کہ میں نے اصل رقم کو چھپا کر کہا: ”ایک لاکھ۔“ سیدنا حکیم بن حزام رضی اللہ عنہ نے کہا: ”اللہ کی قسم! میرے خیال کے مطابق تمھارے پاس موجود سرمائے سے یہ قرض ادا نہیں ہو سکے گا۔“ تو میں نے کہا: ”آپ مجھے بتائیں اگر قرض بائیس لاکھ ہو تو کیا ہوگا؟“ انھوں نے فرمایا: ”میں نہیں سمجھتا کہ تم اتنا قرض ادا کر سکو گے، بہر حال اگر تم قرض کی ادائیگی سے کبھی عاجز ہو جاؤ تو مجھ سے اس سلسلے میں مدد لے لینا۔“ سیدنا عبداللہ رضی اللہ عنہ نے کہا: ”سیدنا زبیر رضی اللہ عنہ نے غابہ کی زمین ایک لاکھ ستر ہزار میں خریدی تھی لیکن میں نے اسے سولہ لاکھ میں فروخت کیا۔ پھر میں نے اعلان کیا کہ سیدنا زبیر رضی اللہ عنہ پر جس کا قرض ہو وہ غابہ کی زمین میں آ کر ہم سے ملاقات کرے۔ چنانچہ سیدنا عبداللہ بن جعفر رضی اللہ عنہ آئے، ان کا سیدنا زبیر رضی اللہ عنہ کے ذمے چار لاکھ قرض تھا، انھوں نے مجھ سے کہا: ”اگر تم چاہو تو میں یہ قرض تم لوگوں کو چھوڑ سکتا ہوں۔“ لیکن میں نے کہا: ”نہیں۔“ پھر عبداللہ بن جعفر رضی اللہ عنہ نے فرمایا: ”اگر تم نے کچھ قرض

مؤخر کرنا ہے تو میں بھی اگر تم چاہو تو اسے مؤخر کر سکتا ہوں۔“ میں نے کہا: ”نہیں (اس کی بھی ضرورت نہیں)۔“ اس کے بعد عبداللہ بن جعفر رضی اللہ عنہ نے کہا: ”تو پھر مجھے (غابہ کی) زمین میں سے کچھ حصہ دے دو۔“ تو میں نے کہا: ”آپ کے لیے یہاں سے وہاں تک کا قطعہ ہے۔“ راوی کا بیان ہے کہ سیدنا زبیر رضی اللہ عنہ کی جائیداد فروخت کر کے ان کا قرض ادا کر دیا گیا۔ جب تمام قرض کی ادائیگی ہو گئی تو ابھی غابہ کی جائیداد میں سے ساڑھے چار حصے باقی تھے جو فروخت نہیں ہوئے تھے۔ تب عبداللہ بن زبیر رضی اللہ عنہ سیدنا معاویہ رضی اللہ عنہ کے پاس آئے تو وہاں عمرو بن عثمان، منذر بن زبیر اور ابن زمعہ بھی موجود تھے۔ سیدنا معاویہ رضی اللہ عنہ نے دریافت کیا: ”غابہ کی کتنی قیمت لگی ہے؟“ انھوں نے بتایا: ”ہر حصے کی قیمت ایک لاکھ طے ہوئی ہے۔“ سیدنا معاویہ رضی اللہ عنہ نے کہا: ”کتنے حصے باقی رہ گئے ہیں؟“ سیدنا عبداللہ رضی اللہ عنہ نے کہا: ”ساڑھے چار حصے باقی رہ گئے ہیں۔“ منذر بن زبیر نے کہا: ”میں ایک حصہ ایک لاکھ میں لیتا ہوں۔“ عمرو بن عثمان نے کہا: ”دوسرا حصہ میں ایک لاکھ میں رکھ لیتا ہوں۔“ ابن زمعہ گویا ہوئے: ”تیسرا حصہ میں نے ایک لاکھ میں خرید لیا۔“ سیدنا معاویہ رضی اللہ عنہ نے فرمایا: ”اب کتنا باقی رہا؟“ عبداللہ رضی اللہ عنہ نے کہا: ”اب ڈیڑھ حصہ باقی رہ گیا۔“ تو انھوں نے فرمایا: ”وہ میں نے ڈیڑھ لاکھ میں خریدا۔“ راوی کہتے ہیں: ”سیدنا عبداللہ بن جعفر رضی اللہ عنہ نے اپنا حصہ معاویہ رضی اللہ عنہ کے ہاتھ چھ لاکھ میں فروخت کیا۔ سیدنا عبداللہ بن زبیر رضی اللہ عنہ جب اپنے والد گرامی کا قرض ادا کر کے فارغ ہوئے تو سیدنا زبیر رضی اللہ عنہ کے دوسرے بیٹوں نے کہا: ”اب ہماری وراثت ہم میں تقسیم کر دیں۔“ تو سیدنا عبداللہ رضی اللہ عنہ نے کہا: ”اللہ کی قسم! میں تم میں وراثت تقسیم نہیں کروں گا حتیٰ کہ ایام حج میں چار سال تک یہ اعلان نہ کرتا رہوں کہ جس شخص کا سیدنا زبیر رضی اللہ عنہ کے ذمے کچھ بھی قرض ہے وہ ہمارے پاس آئے ہم اسے قرض ادا کریں گے۔“ چنانچہ سیدنا عبداللہ رضی اللہ عنہ ہر سال حج کے موقع پر اعلان کرتے رہے۔ جب چار سال گزر گئے تو انھوں نے ان کی جائیداد وراثاء میں تقسیم کی۔ سیدنا زبیر رضی اللہ عنہ کی چار بیویاں

## جنگ جمل

تھیں، وصیت کی ایک تہائی علیحدہ کرنے کے بعد ہر بیوی کو بارہ لاکھ ملے۔ اس طرح سیدنا زبیر رضی اللہ عنہ کے تمام ترکے کی کل مالیت پانچ کروڑ دو لاکھ تھی۔ [بخاری، کتاب فرض الخمس، باب برکۃ الغاری فی مالہ ... الح : ۳۱۲۹]

ابو الحرب بن ابوالاسود الدلی رضی اللہ عنہ بیان کرتے ہیں کہ میں اس وقت سیدنا علی رضی اللہ عنہ اور سیدنا زبیر رضی اللہ عنہ کے پاس حاضر ہوا جب سیدنا زبیر رضی اللہ عنہ اپنی سواری پر سوار صفوں کو چیرتے ہوئے واپس لوٹے، تو ان کے بیٹے عبداللہ بن زبیر رضی اللہ عنہ ان کے سامنے آئے اور کہا: ”آپ کو کیا ہوا ہے؟“ انھوں نے فرمایا: ”مجھے علی رضی اللہ عنہ نے ایک حدیث سنائی ہے جو میں نے خود بھی رسول اللہ ﷺ سے سنی تھی، آپ ﷺ فرما رہے تھے:

«لَتَقَاتِلَنَّهُ وَأَنْتَ ظَالِمٌ لَهُ، فَلَا أَقَاتِلُهُ»

”تو اس سے جنگ لڑے گا اور تو اس پر ظلم کرنے والا ہوگا۔“ لہذا میں اس سے جنگ نہیں کروں گا۔“

سیدنا عبداللہ بن زبیر رضی اللہ عنہ نے کہا: ”کیا آپ جنگ کے لیے آئے ہیں؟ (نہیں) آپ تو لوگوں میں صلح کروانے کے لیے آئے ہیں اور اللہ تعالیٰ آپ کی وجہ سے اس معاملے میں اصلاح فرما دے گا۔“ انھوں نے کہا: ”میں نے تو جنگ نہ کرنے کی (اور یہاں نہ رکنے کی) قسم کھا رکھی ہے۔“ عبداللہ بن زبیر رضی اللہ عنہ نے کہا: ”آپ (قسم کے کفارہ کے طور پر) اپنے غلام ”جر جس“ کو آزاد فرما دیں اور لوگوں میں صلح کروانے تک ٹھہرے رہیں۔“ راوی بیان کرتا ہے: ”پھر انھوں نے اپنے غلام جر جس کو آزاد کر دیا اور وہاں ٹھہر گئے۔ پھر جب لوگوں میں اختلاف پیدا ہو گیا تو وہ گھوڑے پر سوار ہو کر (واپس) چلے گئے۔“ [مستدرک حاکم: ۳/۳۶۶، ح: ۵۵۷۵، وإسناده حسن لذاتہ - تاریخ دمشق: ۴۰۹/۱۸]

ثقة تابعی اخف بن قیس رضی اللہ عنہ بیان کرتے ہیں کہ جب (معرکہ جمل میں) فریقین کی آپس میں مڈبھیڑ ہوئی تو اس جنگ میں سب سے پہلے شہید ہونے والے سیدنا طلحہ رضی اللہ عنہ اور

کعب بن سور تھے۔ کعب نے اس وقت مصحف اٹھا رکھا تھا۔ وہ فریقین کو سمجھاتے رہے، یہاں تک کہ خود ہی ان کے درمیان قتل ہو گئے اور زبیر رضی اللہ عنہ ”سفوان“ کے مقام پر چلے گئے جو بصرہ سے اتنا ہی دور ہے جتنا تم سے قادیہ ہے۔ وہاں انھیں بنو جاشع کا ”نعر“ نامی ایک شخص ملا، اس نے پوچھا: ”اے رسول اللہ صلی اللہ علیہ وسلم کے حواری! آپ کہاں جا رہے ہیں؟ آپ میرے پاس آئیں میں آپ کا ذمہ دار ہوں، آپ تک کوئی شخص نہیں پہنچ پائے گا۔“ اس پر سیدنا زبیر رضی اللہ عنہ اس کے ساتھ ہو لیے، تو ایک آدمی احنف رضی اللہ عنہ کے پاس آیا اور انھیں آکر بتایا کہ زبیر رضی اللہ عنہ مقام ”سفوان“ پر مقیم ہیں۔ وہ کہنے لگے: ”زبیر رضی اللہ عنہ کیسے پر امن رہیں گے، جبکہ انھوں نے مسلمانوں کو آپس میں ٹکرا دیا، یہاں تک کہ وہ آپس میں ایک دوسرے پر تلواریں برسانے لگے اور وہ خود اپنے گھر اور اہل و عیال میں جا بیٹھے ہیں۔“ یہ بات عمیر بن جرموز، بنو تمیم کے ایک غلط کار شخص، فضالہ بن حابس اور نضیع نے سنی تو وہ ان کی تلاش میں لگ گئے۔ آخر کار جب وہ ”نعر“ کے ساتھ کسی جگہ موجود تھے تو ان کی ان کے ساتھ مڈبھڑ ہو گئی۔ عمیر بن جرموز نے پیچھے سے ان پر وار کیا، اس وقت عمیر ایک کمزور سے گھوڑے پر سوار تھا، اس لیے وہ ان پر نیزے کا کمزور سا وار ہی کر سکا۔ پھر سیدنا زبیر رضی اللہ عنہ نے اس پر جوابی حملہ کیا اور وہ اس وقت ”ذوالخمار“ نامی گھوڑے پر سوار تھے۔ عمیر نے سمجھا کہ زبیر رضی اللہ عنہ اسے قتل کرنے والے ہیں تو اس نے اپنے دونوں ساتھیوں فضالہ اور نضیع کو مدد کے لیے پکارا، پھر انھوں نے مل کر سیدنا زبیر رضی اللہ عنہ پر اس قدر زور سے وار کیا کہ انھیں شہید کر دیا۔“ [مصنف ابن ابی شیبہ: ۱۶/۱۹۷، ح: ۳۰۶۲۹، و إسناده حسن لذاته، ۷/۵۴۹، ۵۴۰، ح: ۳۷۷۹۸]

صدوق حسن الحدیث ابو خالد الوائلی رضی اللہ عنہ بیان کرتے ہیں کہ احنف رضی اللہ عنہ نے بنو تمیم کو بلایا لیکن انھوں نے اسے کوئی جواب نہ دیا، پھر اس نے بنو سعد کو بلایا لیکن انھوں نے بھی اسے کوئی جواب نہ دیا۔ پھر وہ ایک گروہ سمیت (قتال سے) الگ ہو گئے، اس دوران سیدنا زبیر رضی اللہ عنہ گھوڑے پر سوار ہو کر (وہاں سے) گزرے جسے ”ذوالنعال“ کہا جاتا تھا، انھیں

## جنگِ جبل

دیکھ کر احف بن حنف نے کہا: ”یہ ہے وہ شخص جس نے لوگوں میں فساد برپا کیا۔“ یہ سن کر ان لوگوں میں سے جو اس کے ساتھ (جنگ سے) الگ ہو گئے تھے دو آدمی ان کے پیچھے چل دیے۔ ان میں سے ایک نے ان پر نیزے سے حملہ کیا اور پھر دوسرے نے ان پر حملہ کر کے انھیں قتل کر دیا۔ پھر وہ ان کا سر لے کر دروازے پر پہنچا تو احف بن حنف نے کہا: ”(زبیر رضی اللہ عنہ کے) قاتل کو (اندر آنے کی) اجازت دے دو۔“ یہ بات سیدنا علی رضی اللہ عنہ نے سنی تو فرمایا: ”سیدہ صفیہ رضی اللہ عنہا کے بیٹے کے قاتل کو آگ کی خوش خبری سنا دو۔“ تو اس قاتل نے سر کو رکھ دیا اور چلا گیا۔“ [الطبقات لابن سعد: ۳/۸۱، ۸۲، وإسناده حسن لذاتہ، زائدة بن نسیط وأبو خالد صدوقان و حدیثہما لا یترک عن درجۃ الحسن]

زیر بن حنفش رضی اللہ عنہ بیان کرتے ہیں:

«إِسْتَأْذَنَ قَاتِلُ الزُّبَيْرِ بْنِ الْعَوَّامِ عَلَيَّ بْنَ أَبِي طَالِبٍ رَضِيَ اللَّهُ عَنْهُ، قَالَ عَلِيٌّ وَاللَّهِ! لَيَدْخُلَنَّ قَاتِلُ ابْنِ صَفِيَّةَ النَّارَ، إِنِّي سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ إِنَّ لِكُلِّ نَبِيٍّ حَوَارِيٍّ، وَحَوَارِيَّ الزُّبَيْرِ» [مسند أبي داود الطيالسي: ۱/۱۳۷، ح: ۱۵۸، وإسناده حسن لذاتہ۔ مستدرک حاکم: ۳/۳۶۷، ح: ۵۵۷۹۔ السنة لابن أبي عاصم: ۲/۶۱۰، ح: ۱۳۸۸۔ مسند أحمد: ۱/۱۰۲، ح: ۸۰۲]

”سیدنا زبیر بن عوام رضی اللہ عنہ کے قاتل نے سیدنا علی رضی اللہ عنہ سے اندر آنے کی اجازت طلب کی تو سیدنا علی رضی اللہ عنہ نے فرمایا: ”اللہ کی قسم! سیدہ صفیہ رضی اللہ عنہا کے بیٹے (زبیر رضی اللہ عنہ) کا قاتل ضرور بالضرور آگ میں جائے گا، کیونکہ میں نے اللہ کے رسول صلی اللہ علیہ وسلم سے سنا، آپ صلی اللہ علیہ وسلم نے فرمایا: ”ہر نبی کا ایک حواری (دوست و مددگار) ہوتا ہے، میرا حواری زبیر (رضی اللہ عنہ) ہے۔“

## جنگِ جمل میں سیدنا طلحہ رضی اللہ عنہ کی شہادت

ثقة تابعی علقمہ بن وقاص رضی اللہ عنہ فرماتے ہیں:

« لَمَّا خَرَجَ طَلْحَةُ وَالزُّبَيْرُ وَعَائِشَةُ لِطَلْبِ دَمِ عُثْمَانَ رَضِيَ اللَّهُ عَنْهُمْ، عَرَضُوا مَنْ مَعَهُمْ بِذَاتِ عِرْقٍ فَاسْتَصْغَرُوا عُرْوَةَ بْنَ الزُّبَيْرِ، وَأَبَا بَكْرَ بْنَ عَبْدِ الرَّحْمَنِ بْنِ الْحَارِثِ بْنِ هِشَامٍ فَرَدُّوهُمَا، قَالَ وَرَأَيْتُهُ، وَأَحَبُّ الْمَجَالِسِ إِلَيْهِ أَخْلَاهَا، وَهُوَ ضَارِبٌ بِلَحِيَّتِهِ عَلَى زُورِهِ، فَقُلْتُ لَهُ يَا أَبَا مُحَمَّدٍ! إِنِّي أُرَاكَ، وَأَحَبُّ الْمَجَالِسِ إِلَيْكَ أَخْلَاهَا، وَأَنْتَ ضَارِبٌ بِلَحِيَّتِكَ عَلَى زُورِكَ، أَنْ تَكْرَهَ هَذَا الْيَوْمَ فَدَعُهُ، فَلَيْسَ يُكْرِهُكَ عَلَيْهِ أَحَدٌ، قَالَ يَا عَلْقَمَةُ بْنُ وَقَاصٍ! لَا تَلْمِني، كُنَّا يَدًا وَاحِدَةً عَلَى مَنْ سَوَانَا، فَأَصْبَحُوا الْيَوْمَ جَبَلَيْنِ، يَزْحَفُ أَحَدُنَا إِلَى صَاحِبِهِ، وَلَكِنَّهُ كَانَ مِنِّي فِي أَمْرِ عُثْمَانَ رَضِيَ اللَّهُ عَنْهُ مَا لَا أَرَى كَفَارَتَهُ إِلَّا أَنْ يُسْفِكَ دَمِي فِي طَلْبِ دَمِهِ » [مستدرک حاکم : ۳/ ۳۷۱، ۳۷۲، ح: ۵۵۹۵، وإسناده حسن لذاته- تاريخ طبري : ۴/ ۲۷۶]

”جب سیدنا طلحہ، سیدنا زبیر اور سیدہ عائشہ رضی اللہ عنہم سیدنا عثمان رضی اللہ عنہ کے خون کا قصاص طلب کرنے کے لیے روانہ ہوئے تو یہ سب ”ذاتِ عرق“ مقام پر جمع

## جنگِ جمل

ہوئے۔ وہاں انھوں نے عروہ بن زبیر اور ابوبکر بن عبد الرحمن بن حارث بن ہشام کو کم عمر خیال کرتے ہوئے واپس لوٹا دیا۔ (وہاں) میں نے سیدنا طلحہ رضی اللہ عنہ کو دیکھا کہ وہ تنہائی میں رہنا زیادہ پسند کرتے ہیں اور وہ اپنی ڈاڑھی کو اپنے سینے سے لگائے رکھتے ہیں (یعنی وہ بے زار نظر آ رہے تھے)۔ میں نے ان سے پوچھا: ”اے ابو محمد! میں نے آپ کو دیکھا ہے کہ آپ تنہائی زیادہ پسند کرتے ہیں اور اپنی ڈاڑھی کو اپنے سینے سے لگائے رکھتے ہیں۔ اگر آپ کو یہ معاملہ ناپسند ہے تو آپ اسے ترک کر دیں، اس کے لیے آپ پر کوئی زبردستی تو نہیں کرتا۔“ سیدنا طلحہ رضی اللہ عنہ نے فرمایا: ”اے علقمہ بن وقاص! مجھ پر ملامت نہ کر، ہم کل تک دوسروں (یعنی کافروں) کے مقابلے میں بہت بڑی قوت تھے، جبکہ آج ہم (لوہے کے) دو پہاڑ بن چکے ہیں اور ہم ایک دوسرے کی طرف گھسٹتے چلے جا رہے ہیں۔ بات یہ ہے کہ میرے اور سیدنا عثمان رضی اللہ عنہ کے معاملہ میں کوئی ایسی بات ہے کہ میں سمجھتا ہوں کہ اس کا کفارہ صرف یہ ہے کہ سیدنا عثمان رضی اللہ عنہ کے خون کا مطالبہ کرتے ہوئے میرا خون بہ جائے۔“

ثقفہ تابعی اخف بن قیس رضی اللہ عنہ بیان کرتے ہیں: ”(معرکہ جمل) میں جب فریقین کی طرف سے جنگ کے شعلے بھڑک اٹھے تو اس معرکہ میں سب سے پہلے شہادت پانے والے سیدنا طلحہ رضی اللہ عنہ اور کعب بن سور تھے۔“ [مصنف ابن ابی شیبہ: ۱۹۷/۶، ج: ۳۰۶۲۰، وإسناده حسن لذاته، و ۷/ ۵۳۹، ج: ۳۷۷۸۷]

قیس بن ابی حازم رضی اللہ عنہ بیان کرتے ہیں:

«رَمَى مَرْوَانُ بْنُ الْحَكَمِ يَوْمَ الْجَمَلِ طَلْحَةَ بِسَهْمٍ فِي رُكْبَتِهِ، قَالَ فَجَعَلَ الدَّمُ يَغْدُ الدَّمَ وَ يَسِيلُ قَالَ فَإِذَا أُمْسَكُوهُ اسْتَمْسَكَ وَإِذَا تَرَكَوهُ سَالَ، قَالَ فَقَالَ دَعُوهُ قَالَ وَجَعَلُوا إِذَا أُمْسَكُوا فَمَ الْجُرْحِ

اَنْتَفَخَتْ رُكْبَتُهُ فَقَالَ دَعُوهُ فَاِنَّمَا هُوَ اَرْسَلَهُ اللّٰهُ قَالَ فَمَاتَ  
قَالَ فَدَقَّنَاهُ عَلٰی شَاطِئِ الْاِكْلَاءِ» [مصنف ابن ابي شيبة : ٦٠٨٣، ح :  
١٢٠٩٦، وإسناده صحيح]

”جنگِ جمل کے دن مروان بن حکم نے سیدنا طلحہ رضی اللہ عنہ کے گھٹنے پر ایک تیر مارا تو تیزی سے خون نکل کر بہنے لگا۔ اب اس کے ساتھی جب (کسی چیز سے) خون بند کرتے تو وہ رک جاتا اور جب اسے چھوڑ دیتے تو خون (دوبارہ) جاری ہو جاتا۔ سیدنا طلحہ رضی اللہ عنہ نے کہا: ”اسے (یوں ہی) چھوڑ دو۔“ قیس نے کہا: ”جب ان کے ساتھی زخم کے منہ کو بند کرتے تو ان کا گھٹنہ سوج جاتا، تو سیدنا طلحہ رضی اللہ عنہ نے فرمایا: ”اسے (اس کے حال پر) چھوڑ دو، یہ ایسا تیر ہے جسے اللہ تعالیٰ نے بھیجا ہے (یعنی اس سے میری موت یقینی لگتی ہے)۔“ چنانچہ سیدنا طلحہ رضی اللہ عنہ (اس زخم سے) شہید ہو گئے اور ہم نے انھیں چارے والی زمین کے کنارے دفن کر دیا۔“

ثقة تابعی ربی بن حراش رحمۃ اللہ علیہ بیان کرتے ہیں کہ میں سیدنا علی رضی اللہ عنہ کے پاس بیٹھا تھا کہ اس دوران (ان کے پاس) سیدنا طلحہ رضی اللہ عنہ کا بیٹا آیا اور اس نے انھیں سلام کہا، تو سیدنا علی رضی اللہ عنہ نے انھیں خوش آمدید کہا، وہ کہنے لگا: ”اے امیر المومنین! آپ مجھے خوش آمدید کہتے ہیں، جبکہ آپ نے میرے باپ کو قتل کر ڈالا اور میرا مال چھین لیا؟“ تو سیدنا علی رضی اللہ عنہ نے جواب دیا:

«أَمَّا مَالُكَ فَهُوَ ذَا مَعْرُوفٍ فِي بَيْتِ الْمَالِ ، فَأَعُدْ إِلَى مَالِكَ فَخُذْهُ،  
وَأَمَّا قَوْلُكَ قَتَلْتُ أَبِي، فَإِنِّي أَرْجُو أَنْ أَكُونَ أَنَا وَأَبُوكَ مِنَ  
الَّذِينَ قَالَ اللَّهُ عَزَّ وَجَلَّ: ﴿وَنَزَعْنَا مَا فِي صُدُورِهِمْ مِنْ غَلٍ إِخْوَانًا عَلَى  
سُرُرٍ مُّتَقَابِلِينَ﴾» [مستدرک حاکم : ٣٥٣/٢، ٣٥٤، ح : ٣٣٤٨، وإسناده

صحيح]



## جنگِ جمل

”جہاں تک تمہارے مال کی بات ہے تو وہ بیت المال میں الگ سے پڑا ہے، آپ جائیں اور اسے وصول کر لیں اور جہاں تک تمہارے اس قول کا تعلق ہے کہ میں نے تمہارے باپ کو قتل کر ڈالا، تو میں امید کرتا ہوں کہ میں اور تمہارا باپ ان لوگوں میں سے ہوں گے جن کے بارے میں اللہ عزوجل فرماتے ہیں:

﴿وَنَزَعْنَا مَا فِي صُدُورِهِمْ مِنْ غِلٍّ إِخْوَانًا عَلَى سُرُرٍ مُتَقَابِلِينَ﴾ [الحجر: ۴۷]

”اور ہم ان کے سینوں میں جو بھی کینہ ہے نکال دیں گے، بھائی بھائی بن کر تختوں پر آمنے سامنے بیٹھے ہوں گے۔“

سیدنا طلحہ رضی اللہ عنہ کے آزاد کردہ غلام ابو حبیہ رضی اللہ عنہ بیان کرتے ہیں کہ جب سیدنا علی رضی اللہ عنہ جنگِ جمل سے فارغ ہوئے تو (چند سال بعد) سیدنا طلحہ رضی اللہ عنہ کے بیٹے عمران ان کے پاس آئے۔ سیدنا علی رضی اللہ عنہ نے انھیں خوش آمدید کہا اور فرمایا:

«إِنِّي لَأَرْجُو أَنْ يَجْعَلَنِي اللَّهُ وَأَبَاكَ مِنَ الَّذِينَ قَالَ اللَّهُ عَزَّ وَجَلَّ:

﴿إِخْوَانًا عَلَى سُرُرٍ مُتَقَابِلِينَ﴾ [الحجر: ۴۷]

”میں امید کرتا ہوں کہ اللہ تعالیٰ مجھے اور تمہارے باپ کو ان لوگوں میں شامل کرے گا جن کے بارے میں اللہ عزوجل کا ارشاد ہے: ”بھائی بھائی بن کر تختوں پر آمنے سامنے بیٹھے ہوں گے۔“

اس وقت دو آدمی چٹائی کے کونے پر بیٹھے تھے، وہ کہنے لگے: ”اللہ عزوجل اس سے زیادہ عدل کرنے والا ہے، کل تم نے ان لوگوں کو قتل کیا اور اب تم جنت میں بھائی بھائی بن جاؤ گے؟“ اس پر سیدنا علی رضی اللہ عنہ نے فرمایا:

«قَوْمًا أَبْعَدَ أَرْضٍ وَأَسَحَقَهَا، فَمَنْ هُوَ؟ إِذَا لَمْ أَكُنْ أَنَا وَطَلْحَةُ، قَالَ ثُمَّ قَالَ لِعِمْرَانَ كَيْفَ أَهْلِكَ مَنْ بَقِيَ مِنْ أُمَّهَاتِ أَوْلَادِ أَبِيكَ، أَمَا إِنَّا لَمْ نَقْبَضْ أَرْضَكُمْ هَذِهِ السَّنِينَ، وَنَحْنُ نُرِيدُ أَنْ نَأْخُذَهَا،

إِنَّمَا أَخَذْنَاهَا مَخَافَةً أَنْ يَنْتَهِيَهَا النَّاسُ، يَا فَلَانُ! اذْهَبْ مَعَهُ إِلَى  
ابْنِ قَرْظَةَ فَمُرَّهُ فَلْيَدْفَعْ إِلَيْهِ أَرْضَهُ وَغَلَّةَ هَذِهِ السَّنِينَ، يَا ابْنَ أَخٍ!  
جِئْنَا فِي الْحَاجَةِ إِذَا كَانَتْ لَكَ « | فضائل الصحابة لأحمد ابن حنبل :  
٧٤٧/٢، ح : ١٢٩٨، وإسناده حسن لذاته۔ السنن الكبرى للبيهقي : ٣٠٠/٨،  
ح : ١٦٧١٥۔ مستدرک حاکم : ٣/٣٧٦، ٣٧٧، ح : ٥٦١٣۔ تاریخ دمشق :  
١١٦/٢٥، ١١٧۔ أبو حنيفة صدوق حسن الحديث، وثقه الحاكم والذهبي  
بتصحيح حديثه ]

”تم دونوں کھڑے ہو جاؤ اور زمین میں دور دور تک دیکھو کہ اگر ان لوگوں میں  
میرا اور طلحہ کا شمار نہیں ہوگا تو پھر کن کا ہوگا؟“ راوی بیان کرتا ہے کہ پھر سیدنا  
علی رضی اللہ عنہ نے عمران بن ہاشم سے فرمایا: ”میں تمہارے باپ کی اولاد کی باقی ماندہ ماؤں  
کو کیسے ہلاک کروں گا؟ ہم نے ان (گزشتہ) سالوں میں تمہاری زمین پر قبضہ  
نہیں کیا۔ ہم نے تو اسے اس خوف کے پیش نظر اپنے قبضے میں لیا تھا کہ کہیں لوگ  
اسے لوٹ نہ لیں۔ اے فلاں! ان کے ساتھ ابن قَرْظَہ کے پاس جاؤ اور اسے حکم  
دو کہ وہ ان کی زمین اور ان سالوں کا غلہ ان کے حوالے کر دے۔ اے میرے  
بھتیجے! تمہیں جب بھی کوئی ضرورت پیش آئے تو میرے پاس چلے آنا۔“

## جنگِ جمل اور سیدہ عائشہ رضی اللہ عنہا

محمد ابن حنفیہ رضی اللہ عنہ بیان کرتے ہیں: ”ہم ایک گھائی میں تھے اور وہاں ہم سیدنا عثمان رضی اللہ عنہ کی تنقیص کیا کرتے تھے۔ ہوا یوں کہ ایک دن ہم نے ان کی تنقیص کی تو میں (وہاں موجود) سیدنا عبداللہ بن عباس رضی اللہ عنہ کی طرف متوجہ ہوا اور میں نے ان سے کہا: ”اے ابو عباس! کیا تمہیں جنگِ جمل کی رات یاد ہے، جب میں (اپنے باپ) سیدنا علی رضی اللہ عنہ کی دائیں طرف تھا اور آپ ان کی بائیں طرف کہ اس دوران ہم نے مدینہ کی طرف سے چیخ کی آواز سنی؟“ ابن عباس رضی اللہ عنہ نے کہا: ”ہاں! یہ چیخ فلاں بن فلاں نے ماری تھی، اس نے سیدنا علی رضی اللہ عنہ کو خبر دی تھی کہ اس نے ام المومنین سیدہ عائشہ رضی اللہ عنہا کو ایک باڑے میں کھڑے ہو کر قاتلین عثمان پر لعنت کرتے ہوئے پایا ہے۔ اس پر سیدنا علی رضی اللہ عنہ نے فرمایا:

«لَعَنَ اللَّهُ قَتْلَةَ عُمَانَ فِي السَّهْلِ وَالْجَبَلِ وَالْبَرِّ وَالْبَحْرِ»

”اللہ تعالیٰ سیدنا عثمان رضی اللہ عنہ کے قاتلوں پر میدانوں، پہاڑوں، خشکی اور تری میں لعنت کرے۔“

محمد ابن حنفیہ رضی اللہ عنہ کہتے ہیں: ”میں سیدنا علی رضی اللہ عنہ کی دائیں طرف تھا اور یہ ان کی بائیں طرف اور میں نے اور ابن عباس رضی اللہ عنہ نے یہ بات بڑے قریب سے سیدنا علی رضی اللہ عنہ کے منہ سے سنی اور اللہ کی قسم! پھر میں نے آج تک سیدنا عثمان رضی اللہ عنہ پر کوئی عیب نہیں لگایا۔“

[مصنف ابن ابی شیبہ: ۷/ ۵۳۸، ۵۳۹، ح: ۳۷۷۸۲، وإسناده صحيح، و سالم بن

أبي الجعد بريء من التدليس [

ثقتہ تابعی ابورجاء عمران بن ملحان رضی اللہ عنہ بیان کرتے ہیں کہ میں نے جنگِ جمل کے دن (سیدہ عائشہ رضی اللہ عنہا کے) اونٹ کو دیکھا، گویا کہ وہ سیہ ہے تیروں کے پیوست ہونے کی وجہ سے اور ایک آدمی نے اس کی مہار پکڑ رکھی تھی اور وہ یہ (رجزیہ) اشعار پڑھ رہا تھا۔

نَحْنُ بَنُو ضَبَّةَ أَصْحَابُ الْجَمَلِ  
نُنَازِلُ الْمَوْتَ إِذَا الْمَوْتُ نَزَلَ  
وَالْمَوْتُ أَحَلَّى عِنْدَنَا مِنَ الْعَسَلِ  
نَبْغِي ابْنَ عَفَّانَ بِأَطْرَافِ الْأَسَلِ

”ہم ضبہ کے بیٹے اونٹ والے ہیں، ہم موت کو لبیک کہتے ہیں جب وہ آتی ہے۔ ہمارے نزدیک موت شہد سے بھی زیادہ میٹھی ہے۔ ہم نیزوں کے کناروں سے ابن عفان کا خون مانگتے ہیں۔“

راوی نے کہا: ”اللہ کی قسم! وہ (مہار پکڑنے والا) ڈنٹا رہا یہاں تک کہ اونٹ کے پاؤں ہی جواب دے گئے اور وہ گر گیا، تو لوگوں نے کہا، (دور ہو جاؤ) یہ ہماری ماں ہے، یہ ہماری ماں ہے۔“ ایک آدمی نے ابورجاء رضی اللہ عنہ سے پوچھا: ”اس دن تم نے کیا کیا؟“ ابورجاء رضی اللہ عنہ نے کہا: ”میں تیر پھینکتا رہا اور میں نہیں جانتا کہ ان تیروں نے کیا کیا (یعنی وہ کہاں گرے)۔“ [تاریخ خلیفہ بن خیاط: ۱/۱۹۰، وإسناده حسن لذاته]

محمد بن طلحہ نے جنگِ جمل کے دن سیدہ عائشہ رضی اللہ عنہا سے پوچھا: ”اے ام المومنین! (میرے لیے کیا حکم ہے؟) تو انھوں نے فرمایا:

«كُنْ كَحَيْرِ ابْنِي آدَمَ»

”تو آدم علیہ السلام کے دو بیٹوں میں سے بہتر بیٹے (ہابیل) کی طرح ہو جا۔“

چنانچہ محمد بن طلحہ نے اپنی سوتلی ہوئی تلوار میان میں ڈال لی، پھر وہ لڑتے رہے یہاں تک کہ وہ قتل کر دیے گئے۔ [تاریخ الأوسط للبخاری: ۱/۸۵، ح: ۳۳۷، وإسناده صحيح]

## جنگِ جمل

زید بن وہب رضی اللہ عنہ بیان کرتے ہیں کہ جب سیدنا طلحہ اور سیدنا زبیر رضی اللہ عنہما بصرہ آئے تو انھوں نے سیدنا سہل بن حنیف رضی اللہ عنہ کو ان کے منصب سے اتار پھینکا۔ جب یہ خبر سیدنا علی رضی اللہ عنہ کو ملی اور انھیں سیدنا علی رضی اللہ عنہ ہی نے بصرہ کا عامل مقرر کر رکھا تھا، تو وہ (مقابلے کے لیے) آئے اور انھوں نے (کوفہ کے قریب) ذوقار جگہ پر پڑاؤ کیا اور سیدنا عبداللہ بن عباس رضی اللہ عنہما کو کوفہ بھیجا (تا کہ وہ جنگ کے لیے بڑا لشکر تیار کریں) لیکن کوفہ والوں نے جمع ہونے میں تاخیر کر دی۔ پھر ان کے پاس سیدنا عمار رضی اللہ عنہ آئے تو کوفہ والے (ان کے ساتھ لڑنے کے لیے) نکل کھڑے ہوئے۔ زید رضی اللہ عنہ کہتے ہیں کہ نکلنے والوں میں بھی شامل تھا۔ سیدنا عمار رضی اللہ عنہ سیدنا طلحہ اور سیدنا زبیر رضی اللہ عنہما اور ان کے ساتھیوں کے ساتھ لڑائی سے رکے رہے، انھوں نے انھیں (حق کی طرف) بلایا، یہاں تک کہ انھوں نے سیدنا عمار رضی اللہ عنہ کے ساتھ لڑائی کا آغاز کر دیا۔ چنانچہ سیدنا عمار رضی اللہ عنہ نے نمازِ ظہر کے بعد ان سے لڑائی کی اور غروب آفتاب تک سیدہ عائشہ رضی اللہ عنہا کے اونٹ کا دفاع کرنے کے لیے ایک بھی شخص میدانِ جنگ میں باقی نہ رہا۔ سیدنا علی رضی اللہ عنہ نے فرمایا:

« لَا تَتِمُّوا جَرِيحًا وَلَا تَقْتُلُوا مُدْبِرًا وَمَنْ أَغْلَقَ بَابَهُ وَالْقَى سِلَاحَهُ فَهُوَ آمِنٌ »

”کسی زخمی کو قتل نہ کرنا، کسی بھاگنے والے کو نہ مارنا اور جو شخص اپنا دروازہ بند کر لے یا اپنا اسلحہ رکھ دے اسے امان دے دی جائے۔“

ان کی جنگ بس ایک رات ہی ہوئی تھی۔ پھر دوسرے دن (خارجی) لوگ سیدنا علی رضی اللہ عنہ سے مالِ غنیمت کے بارے میں گفتگو کرنے کے لیے آئے تو سیدنا علی رضی اللہ عنہ نے فرمایا: ”ہاں ٹھیک ہے، اللہ تعالیٰ نے یہ فرمایا ہے: ﴿وَأَعْلَمُوا أَنبَاءَ غَنِيمَتِهِمْ مِنْ شَيْءٍ فَإِنَّ لِلَّهِ خُمُسَهُ وَلِلرَّسُولِ﴾ [الأنفال: ۴۱] (اور جان لو کہ تم جو کچھ بھی غنیمت حاصل کرو تو بے شک اس کا پانچواں حصہ اللہ کے لیے اور رسول کے لیے ہے) مگر تم میں سے عائشہ رضی اللہ عنہا کے ساتھ کون

نمٹے گا؟“ انھوں نے کہا: ”سبحان اللہ، وہ تو ہماری ماں ہیں۔“ سیدنا علی رضی اللہ عنہ نے فرمایا: ”کیا انھیں لونڈی بنانا حرام ہے؟“ انھوں نے جواب دیا: ”ہاں!“ اس پر سیدنا علی رضی اللہ عنہ نے فرمایا: ”جو کچھ سیدہ عائشہ رضی اللہ عنہا سے حرام ہے وہ ان کی بیٹیوں (یعنی دیگر مسلمان عورتوں) سے بھی حرام ہے۔“ پھر فرمایا: ”کیا ان عورتوں پر مقتولین کی عدت چار ماہ دس دن گزارنا واجب نہیں ہے؟“ انھوں نے جواب دیا: ”کیوں نہیں!“ سیدنا علی رضی اللہ عنہ نے دریافت کیا: ”کیا ان کے لیے ان کے خاوندوں کے ترکہ سے چوتھا اور آٹھواں حصہ نہیں ہے؟“ انھوں نے جواباً کہا: ”کیوں نہیں!“ پھر سیدنا علی رضی اللہ عنہ نے فرمایا: ”یتیم بچوں کو کیا ہوا کہ وہ اپنے مال وصول نہ کریں۔“ پھر انھوں نے قبر سے فرمایا: ”جو کوئی اپنی چیز پہچان لے وہ اسے لے سکتا ہے۔“ زید کہتے ہیں کہ اس نے لشکر وغیرہ میں موجود تمام چیزیں واپس کر دیں۔ راوی بیان کرتے ہیں کہ پھر سیدنا علی رضی اللہ عنہ نے طلحہ اور زبیر رضی اللہ عنہما سے پوچھا: ”کیا تم نے مجھ سے بیعت نہیں کی تھی؟“ انھوں نے جواب دیا: ”ہم سیدنا عثمان رضی اللہ عنہ کے ناحق خون کے قصاص کا مطالبہ کرتے ہیں۔“ اس پر سیدنا علی رضی اللہ عنہ نے کہا: ”میرے پاس تو عثمان رضی اللہ عنہ کا خون نہیں ہے۔“ عمرو بن قیس کہتے ہیں کہ ہمیں حضرت موت کے ایک شخص ابو قیس نے بتایا: ”جب قبر نے یہ اعلان کیا کہ جو شخص اپنی چیز پہچان لے وہ اسے لے لے تو ایک آدمی ہماری ہنڈیا کے پاس سے گزرا جس میں ہم کھانا پکا رہے تھے، تو اس نے وہ ہنڈیا لے لی۔ ہم نے کہا: ”جو کچھ اس میں ہے وہ ہمیں پکا تو لینے دو۔“ اس پر اس نے اسے پاؤں مارا اور پھر اسے اپنے قبضہ میں لے لیا۔“ [ مصنف ابن ابی شیبہ : ۵۴۵/۷ ، ح : ۳۷۸۲۲ ، وإسنادہ صحیح۔ الطبقات الکبریٰ لابن سعد : ۶۸/۵۔ تاریخ واسط : ۱/۱۶۵ ]

## جنگِ جمل اور سیدنا علی رضی اللہ عنہ

### جنگِ جمل پر اظہارِ افسوس

سیدنا سلیمان بن مرد الخزاعی رضی اللہ عنہ نے سیدنا حسن بن علی رضی اللہ عنہما سے کہا:

«أَعْذِرُنِي عِنْدَ أَمِيرِ الْمُؤْمِنِينَ، فَإِنَّمَا مَتَعَنِي مِنْ يَوْمِ الْجَمَلِ كَذَا وَكَذَا، قَالَ فَقَالَ الْحَسَنُ لَقَدْ رَأَيْتُهُ حِينَ اشْتَدَّ الْقِتَالُ يَلُودُ بِي وَ يَقُولُ يَا حَسَنُ! لَوِدِدْتُ أَنِّي مِتُّ قَبْلَ هَذَا بِعِشْرِينَ حِجَّةً» [مصنف ابن أبي شيبة: ٥٤٦/٧، ح: ٣٧٨٢٤، وإسناده صحيح]

”آپ امیر المومنین (سیدنا علی رضی اللہ عنہ) کے ہاں میرا عذر پیش کرنا، کیونکہ میں فلاں فلاں مجبوری کی وجہ سے جنگِ جمل میں شریک نہیں ہو سکا۔“ تو یہ سن کر سیدنا حسن رضی اللہ عنہ نے فرمایا: ”جب جنگ نے شدت اختیار کی تو میں نے اپنے باپ (علی رضی اللہ عنہ) کو دیکھا کہ وہ میرے پاس آئے اور فرمانے لگے: ”اے حسن! کاش! میں اس جنگ سے بیس سال پہلے فوت ہو گیا ہوتا۔“

زہر بن حمیش رضی اللہ عنہ بیان کرتے ہیں:

«إِسْتَأْذَنَ قَاتِلُ الزُّبَيْرِ بْنِ الْعَوَّامِ عَلَى عَلِيٍّ بْنِ أَبِي طَالِبٍ رَضِيَ اللَّهُ عَنْهُ، قَالَ عَلِيٌّ وَاللَّهِ! لَيْدُخُلَنَّ ابْنُ صَفِيَّةَ النَّارِ، إِنِّي سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ إِنَّ لِكُلِّ نَبِيٍّ

حَوَارِيٍّ، وَحَوَارِيَّ الرَّبِّيرِ» [مسند أبي داود الطيالسي : ١٣٧/١، ح : ١٥٨، وإسناده حسن لذاته۔ مستدرک حاکم : ٣٦٧/٣، ح : ٥٥٧٩۔ السنة لابن أبي عاصم : ٦١٠/٢، ح : ١٣٨٨۔ مسند أحمد : ١٠٢/١، ح : ٢٨٠٢]

”سیدنا زبیر بن عوامؓ کے قاتل نے سیدنا علیؓ سے اندر آنے کی اجازت طلب کی تو سیدنا علیؓ نے فرمایا: ”اللہ کی قسم! سیدہ صفیہؓ کے بیٹے (زبیرؓ) کا قاتل ضرور بالضرور آگ میں جائے گا، کیونکہ میں نے اللہ کے رسول ﷺ سے سنا، آپ ﷺ نے فرمایا: ”ہر نبی کا ایک حواری (دوست و مددگار) ہوتا ہے، میرا حواری زبیر (ؓ) ہے۔“

ثقہ وصدق تابعی عبدخیر بن یزیدؒ بیان کرتے ہیں :

« أَنْ عَلِيًّا لَمْ يَسْبِ يَوْمَ الْجَمَلِ وَلَمْ يُخَمَّسْ، قَالُوا يَا أَمِيرَ الْمُؤْمِنِينَ! أَلَا تُخَمَّسُ أَمْوَالُهُمْ؟ قَالَ فَقَالَ هَذِهِ عَائِشَةُ، تَسْتَأْمِرُهَا؟ قَالَ قَالُوا مَا هُوَ إِلَّا هَذَا، مَا هُوَ إِلَّا هَذَا » [مصنف ابن أبي شيبة : ٥٣٥/٧، ح : ٣٧٧٥٤، وإسناده حسن لذاته]

”جنگِ جمل میں سیدنا علیؓ نے (مخالفین کو) نہ تو غلام و لونڈی بنایا اور نہ ہی (ان کے اموال کو) مالِ خمس و غنیمت بنایا، تو لوگوں نے کہا: ”اے امیر المؤمنین! کیا آپ ان کے اموال کو غنیمت نہیں بنائیں گے؟“ سیدنا علیؓ نے فرمایا: ”یہ سیدہ عائشہؓ ہیں، کیا وہ اس چیز کی اجازت دیں گی؟“ تو لوگوں نے کہا: ”پھر تو معاملہ یوں ہی ہے، پھر تو معاملہ یوں ہی ہے (جس طرح آپ کی رائے ہے، کیونکہ سیدہ عائشہؓ ہیں تو اس کی اجازت نہیں دیں گی)۔“

ثقہ وصدق تابعی عمرو بن مرہؒ فرماتے ہیں :

« سَمِعْتُ سُوَيْدَ بْنَ الْحَارِثِ، قَالَ لَقَدْ رَأَيْتُنَا يَوْمَ الْجَمَلِ، وَإِنَّ رِمَاحَنَا وَرِمَاحَهُمْ لَمُتَّسَجِرَةٌ، وَلَوْ شَاءَ الرِّجَالُ لَمَشَّتْ عَلَيْهِمْ،



## جنگِ جمل

يَقُولُونَ اللَّهُ أَكْبَرُ، وَيَقُولُونَ سُبْحَانَ اللَّهِ اللَّهُ أَكْبَرُ، وَيَقُولُونَ لَيْسَ فِيهَا شَكٌّ، وَلَيْتَنِي لَمْ أَشْهَدْ، وَيَقُولُ عَبْدُ اللَّهِ بْنُ سَلَمَةَ وَلَيْكِنِّي مَا سَرَّيْنِي أَنِّي لَمْ أَشْهَدْ، وَلَوَدِدْتُ أَنَّ كُلَّ مَشْهَدٍ شَهِدَهُ عَلِيٌّ شَهِدْتُهُ» [مصنف ابن أبي شيبة : ٥٣٥/٧، ح : ٣٧٧٥٨، وإسناده صحيح]

”میں نے سوید بن حارث رضی اللہ عنہ سے سنا، وہ فرماتے تھے: ”اگر تو ہمیں جنگِ جمل والے دن دیکھتا (تو تو دیکھتا) کہ ہمارے تیر اور ہمارے مخالفین کے تیر باہم ٹکرا کر گرے ہوئے تھے (اور وہ اتنے زیادہ تھے کہ) اگر پیدل چلنے والے ان تیروں پر چلنا چاہتے تو چل سکتے تھے۔ (اس دن) ایک گروہ ”اللہ اکبر“ کہتا تھا تو دوسرا گروہ بھی ”سبحان اللہ“ اور ”اللہ اکبر“ کی صدا بلند کرتا تھا اور وہ کہتے تھے اس میں کوئی شک نہیں اور ہائے کاش! میں (اس معرکہ میں) شریک نہ ہوا ہوتا۔“ عبداللہ بن سلمہ رضی اللہ عنہ کہتے تھے: ”لیکن مجھے اس بات کی کوئی خوشی نہیں کہ میں جنگِ جمل میں شامل نہیں ہوا، کیونکہ میری یہ خواہش تھی کہ میں ہر اس معرکہ میں شریک ہوتا جس میں سیدنا علی رضی اللہ عنہ شامل ہوتے تھے۔“

سیدنا عمیر بن سعد رضی اللہ عنہ بیان کرتے ہیں:

«لَمَّا رَجَعَ عَلِيٌّ مِنَ الْجَمَلِ، وَتَهَيَّأَ إِلَى صَيِّفَيْنِ اجْتَمَعَتِ النَّخْعُ حَتَّى دَخَلُوا عَلَى الْأَشْتَرِ فَقَالَ هَلْ فِي الْبَيْتِ إِلَّا نَخْعِي؟ قَالُوا لَا، قَالَ إِنَّ هَذِهِ الْأُمَّةَ عَمَدَتْ إِلَى خَيْرِهَا فَقَتَلَتْهُ وَسَرَّنَا إِلَى أَهْلِ الْبَصْرَةِ قَوْمٌ لَنَا عَلَيْهِمْ بَيْعَةٌ فَخَصَرْنَا عَلَيْهِمْ بِنَخْعِهِمْ، وَإِنَّكُمْ سَتَسِيرُونَ إِلَى أَهْلِ الشَّامِ قَوْمٌ لَيْسَ لَكُمْ عَلَيْهِمْ بَيْعَةٌ، فَلْيَنْظُرِ امْرَأُ أَيْنَ يَضَعُ سَيْفَهُ؟» [مصنف ابن أبي شيبة : ١٩٤/٦، ١٩٥، ح : ٣٠٦٠٦،

وإسناده صحيح]

”جب سیدنا علی رضی اللہ عنہ جنگِ جمل سے واپس لوٹے اور جنگِ صفین کی تیاری میں مصروف ہوئے تو قبیلہِ نخع کے لوگ اکٹھے ہو کر اشتر بنی النضر کے پاس گئے۔ اشتر نے کہا: ”کیا اس گھر میں صرف قبیلہِ نخع کے لوگ ہی ہیں؟“ لوگوں نے کہا: ”نہیں!“ تو اشتر نے کہا: ”اس امت کے لوگوں نے اس امت کے بہترین شخص (سیدنا عثمان رضی اللہ عنہ) پر چڑھائی کی اور اسے شہید کر دیا، تو ہم اہل بصرہ کی طرف (جنگِ جمل کے لیے) گئے، وہ ایسی قوم تھی کہ انھوں نے ہماری بیعت کی ہوئی تھی۔ تو ان کے بیعت توڑنے کی وجہ سے ان کے مقابلے میں ہماری مدد کی گئی۔ اب عنقریب تم شام والوں کی طرف جاؤ گے۔ ان لوگوں نے تمھاری بیعت نہیں کی ہوئی۔ لہذا ہر شخص دیکھے کہ وہ اپنی تلوار کہاں رکھ رہا ہے (یعنی کون اس کی تلوار کی زد میں آ رہا ہے؟)“

ثقفہ وصدق تابعی مخارق بن سلیم رضی اللہ عنہ بیان کرتے ہیں:

« كُنْتُ أَسَافِرُ عَمَّارًا يَوْمَ الْجَمَلِ وَمَعَهُ قَرْنٌ مُسْتَمِطَةٌ بِسُرْجِهِ، يَبُولُ فِيهِ إِذَا بَالَ، فَلَمَّا حَضَرَ الْقِتَالُ قَالَ يَا مُخَارِقُ! إِنِّي رَأَيْتُ قَوْمِكَ، فَقُلْتُ مَا أَنَا بِغَايٍ وَأَنَا الْيَوْمَ عَلَى هَذِهِ الْحَالِ، قَالَ بَلْ يَا مُخَارِقُ! إِنِّي رَأَيْتُ قَوْمِكَ، فَإِنِّي رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يَسْتَحِبُّ أَنْ يَقَاتِلَ الرَّجُلُ تَحْتَ رَأْيَةِ قَوْمِهِ » [مستدرک حاکم:

۱۰۵، ۱۰۶، ح: ۲۵۰۸، وإسناده حسن لذاته۔ مسند البزار: ۲۵۶/۴، ح: ۱۴۲۰۔ مسند أحمد: ۲۶۳/۴، ح: ۱۸۵۰۶]

”جنگِ جمل کے دن میں سیدنا عمار رضی اللہ عنہ کے ساتھ چل رہا تھا، ان کے پاس ایک سینک تھا جو ان کی زین کے ساتھ لٹک رہا تھا۔ جب انھیں پیشاب کی حاجت ہوتی تو وہ اس میں کیا کرتے تھے۔ پھر جب جنگ شروع ہوئی تو انھوں نے

## جنگِ جمل

(مجھے) کہا: ”اے مخارق! اپنی قوم کے جھنڈے کے نیچے آ جاؤ۔“ میں نے کہا: ”میری لڑنے کی نیت نہیں ہے اور آج کے دن میں اسی حال میں ہوں (کہ میری لڑنے کی نیت نہیں ہے)۔“ سیدنا عمار رضی اللہ عنہ نے پھر کہا: ”اے مخارق! اپنی قوم کے جھنڈے کے نیچے چلے آؤ، یقیناً میں نے رسول اللہ ﷺ کو دیکھا ہے، آپ ﷺ اس بات کو پسند کیا کرتے تھے کہ آدمی اپنی قوم کے جھنڈے کے نیچے لڑے۔“

ثقہ و متقن تابعی امام شعبی رحمہ اللہ فرماتے ہیں: ”معرکہ جمل میں سیدنا علی، سیدنا طلحہ، سیدنا عمار اور سیدنا زبیر رضی اللہ عنہم کے علاوہ کوئی صحابی حاضر نہیں تھا، اگر ان کے علاوہ کسی پانچویں صحابی کو کوئی پیش کر دے تو میں بہت بڑا جھوٹا ہوں۔“ [مصنف ابن أبي شيبة: ۵۳۷/۷، ح: ۳۷۷۸۲، وإسناده صحيح۔ السنة للخلال: ۴۶۶/۲، ح: ۷۲۹]

ایک دوسری روایت میں امام شعبی رحمہ اللہ فرماتے ہیں: ”اگر کوئی تم سے کہے کہ جنگِ جمل میں بدری صحابہ میں سے چار کے علاوہ بھی کوئی شریک ہوا تھا یا وہ کسی پانچویں کا ذکر کریں تو انھیں جھٹلا دو، سیدنا علی اور سیدنا عمار رضی اللہ عنہما ایک طرف تھے اور سیدنا طلحہ اور سیدنا زبیر رضی اللہ عنہما دوسری طرف تھے۔“ [تاریخ خليفة بن خياط: ۱۸۶/۱، وسنده حسن لذاته]

## سیدہ عائشہ رضی اللہ عنہا کے فضائل و مناقب

ام المؤمنین سیدہ عائشہ رضی اللہ عنہا صدیقہ بنت صدیق ہیں۔ آپ رضی اللہ عنہا کی والدہ ام رومان بنت عویم رضی اللہ عنہا ہیں۔ بعثت نبوی ﷺ کے چار یا پانچ سال بعد آپ رضی اللہ عنہا کی ولادت ہوئی۔ چھ (۶) سال کی عمر میں نبی اکرم ﷺ سے عقد نکاح ہوا اور نو (۹) سال کی عمر میں رخصتی ہوئی۔ آپ رضی اللہ عنہا وہ خوش قسمت خاتون ہیں کہ جن کی سات آسمانوں کے اوپر سے براءت کا اعلان ہوا۔ ازواج مطہرات میں سے آپ رضی اللہ عنہا نبی کریم ﷺ کو سب سے زیادہ محبوب تھیں۔ آپ رضی اللہ عنہا کے بے شمار فضائل و مناقب ہیں اور متعدد صحیح احادیث میں آپ رضی اللہ عنہا کے چند ایسے فضائل وارد ہیں جو آپ کو دیگر امہات المؤمنین سے ممتاز کرتے ہیں۔

### حرم نبوی بننے سے پہلے

سیدہ عائشہ رضی اللہ عنہا بیان کرتی ہیں کہ رسول اللہ ﷺ نے مجھ سے فرمایا:

«أُرِيْتُكَ فِي الْمَنَامِ مَرَّتَيْنِ، أَرَى أَنَّكَ فِي سَرَفَةٍ مِنْ حَرِيرٍ، وَيَقُولُ هَذِهِ امْرَأَتُكَ، فَأَكْشِفُ، فَإِذَا هِيَ أَنْتِ، فَأَقُولُ إِنَّ يَكُ هَذَا مِنْ عِنْدِ اللَّهِ يُمَضِّهِ» | بخاری، کتاب مناقب الأنصار، باب تزويج النبی ﷺ عائشة..... الخ : ۳۸۹۵ - مسلم : ۲۴۳۸ ]

”میں نے تمہیں دو بار خواب میں دیکھا کہ تم ریشمی کپڑے کے ایک ٹکڑے میں ہو اور ایک شخص (مجھ سے) کہتا ہے کہ یہ آپ کی بیوی ہیں۔ جب میں نے (اس

## جنگِ جمل

(سے) کپڑا ہٹایا تو وہ آپ تھیں۔ میں نے کہا کہ اگر یہ خواب اللہ کی طرف سے ہے تو وہ ضرور اسے پورا کرے گا۔“

لوگوں میں سے سب سے زیادہ محبوب ﷺ

سیدنا عمرو بن عاص رضی اللہ عنہ بیان کرتے ہیں کہ نبی ﷺ نے مجھے غزوہ ذات السلاسل کی لڑائی میں اسلامی لشکر کا سپہ سالار بنا کر بھیجا، چنانچہ میں (جب واپس) آپ ﷺ کی خدمت میں حاضر ہوا تو میں نے آپ ﷺ سے سوال کیا:

« أَيُّ النَّاسِ أَحَبُّ إِلَيْكَ؟ قَالَ عَائِشَةُ، فَقُلْتُ مِنَ الرِّجَالِ؟ فَقَالَ

أَبُوهَا » [بخاری، کتاب فضائل أصحاب النبی ﷺ، باب قول النبی ﷺ ”لو

كنت متخذًا خيلًا“: ۳۶۶۲۔ مسلم: ۲۳۸۴]

”(اے اللہ کے رسول!) آپ کو لوگوں میں سے سب سے زیادہ محبت کس سے ہے؟“ آپ ﷺ نے فرمایا: ”عائشہ (رضی اللہ عنہا) سے۔“ میں نے پھر سوال کیا: ”مردوں میں سے (کس سے ہے؟)“ تو آپ ﷺ نے فرمایا: ”عائشہ کے باپ (ابوبکر رضی اللہ عنہ) سے۔“

سیدہ عائشہ رضی اللہ عنہا کے لحاف میں وحی کا نزول ﷺ

عروہ رضی اللہ عنہ بیان کرتے ہیں کہ لوگ رسول اللہ ﷺ کو تحفے بھیجنے میں سیدہ عائشہ رضی اللہ عنہا کی باری کا انتظار کیا کرتے تھے۔ سیدہ عائشہ رضی اللہ عنہا کہتی ہیں کہ دیگر امہات المؤمنین ام سلمہ رضی اللہ عنہا کے پاس جمع ہوئیں اور کہنے لگیں: ”اے ام سلمہ! اللہ کی قسم! لوگ اپنے تحفے عائشہ (رضی اللہ عنہا) کی باری میں پیش کرتے ہیں، ہم بھی عائشہ کی طرح اپنے لیے خیر (فائدہ) چاہتی ہیں، اس لیے آپ رسول اللہ ﷺ سے عرض کریں کہ آپ ﷺ لوگوں سے کہیں کہ میں جہاں بھی ہوں یا جس گھر میں بھی ہوں وہ اپنے تحائف بھیج دیا کریں۔“ سیدہ ام سلمہ رضی اللہ عنہا نے اس بات کا ذکر نبی ﷺ سے کیا۔ ام سلمہ رضی اللہ عنہا کہتی ہیں: ”تو آپ ﷺ نے مجھ سے منہ

## سیرت علی رضی اللہ عنہ

پھیر لیا، پھر جب دوبارہ (میری باری پر) آپ ﷺ میرے ہاں تشریف لائے تو میں نے (دوبارہ) عرض کیا تو آپ ﷺ نے پھر مجھ سے منہ پھیر لیا۔ پھر جب تیسری مرتبہ آپ ﷺ (میرے پاس) تشریف لائے تو میں نے پھر عرض کیا، تو آپ ﷺ نے فرمایا:

« يَا أُمَّ سَلَمَةَ ! لَا تُؤْذِينِي فِي عَائِشَةَ، فَإِنَّهُ وَاللَّهِ ! مَا نَزَلَ عَلَيَّ الْوَحْيُ وَأَنَا فِي لِحَافِ امْرَأَةٍ مِنْكُنَّ غَيْرَهَا » [بخاري، کتاب فضائل اصحاب النبي ﷺ، باب فضل عائشة رضي الله عنها: ۳۷۷۵]

”اے ام سلمہ! عائشہ کے بارے میں مجھے تکلیف نہ دو، کیونکہ اللہ کی قسم! عائشہ کے علاوہ تم میں سے کسی کے لحاف میں مجھ پر وحی نازل نہیں ہوتی۔“

جبریل علیہ السلام سیدہ عائشہ رضی اللہ عنہا کو سلام کہتے ہیں

سیدہ عائشہ رضی اللہ عنہا بیان کرتی ہیں کہ (ایک روز) نبی ﷺ نے ان سے فرمایا:

« يَا عَائِشَةُ ! هَذَا جِبْرِيلُ يَقْرَأُ عَلَيْكَ السَّلَامَ، فَقَالَتَ وَعَلَيْهِ السَّلَامُ وَرَحْمَةُ اللَّهِ وَبَرَكَاتُهُ، تَرَى مَا لَا أَرَى، تُرِيدُ النَّبِيَّ صَلَّى اللَّهُ عَلَيْهِ وَسَلَّمَ » [بخاري، کتاب بدء الخلق، باب ذكر الملائكة صلوات الله عليهم: ۳۲۱۷-۲۴۴۷ مسلم]

”اے عائشہ! یہ جبریل (علیہ السلام) ہیں اور تمہیں سلام کہتے ہیں۔“ عائشہ رضی اللہ عنہا نے جواب دیا: ”وَعَلَيْهِ السَّلَامُ وَرَحْمَةُ اللَّهِ وَبَرَكَاتُهُ“ (جبریل علیہ السلام پر بھی سلامتی ہو اور اللہ کی رحمت اور اس کی برکتیں ہوں) آپ وہ کچھ دیکھتے ہیں جو میں نہیں دیکھ سکتی۔“ اس سے سیدہ عائشہ رضی اللہ عنہا کی مراد نبی کریم ﷺ کی ذات گرامی تھی (کہ آپ جبریل علیہ السلام کو دیکھ رہے ہیں، میں نہیں دیکھ سکتی)۔“

آخری ایام سیدہ عائشہ رضی اللہ عنہا کے گھر گزارنے کی نبوی خواہش

سیدہ عائشہ صدیقہ رضی اللہ عنہا بیان کرتی ہیں کہ رسول اللہ ﷺ اپنے مرض الموت میں پوچھتے رہتے تھے:

«أَيْنَ أَنَا غَدًا؟ أَيْنَ أَنَا غَدًا؟ يُرِيدُ يَوْمَ عَائِشَةَ»

”کل میرا قیام کہاں ہوگا؟ کل میرا قیام کہاں ہوگا؟“ آپ ﷺ کو عائشہ کے دن کا انتظار تھا۔“

آخر کار تمام ازواج مطہرات نے آپ ﷺ کو اجازت دے دی کہ آپ جہاں چاہیں رہیں۔ چنانچہ آپ ﷺ نے عائشہ کے گھر کو منتخب کیا اور وفات تک وہیں رہے۔ عائشہ رضی اللہ عنہا بیان کرتی ہیں: ”آپ ﷺ کی وفات اس دن ہوئی جس دن قاعدہ کے مطابق میرے ہاں آپ کے قیام کی باری تھی، رحلت کے وقت آپ ﷺ کا سر مبارک میرے سینے اور گردن کے درمیان تھا اور میرا لعاب آپ کے لعاب کے ساتھ مل گیا تھا۔“ پھر سیدہ عائشہ رضی اللہ عنہا (اس کی وضاحت کرتے ہوئے) بیان کرتی ہیں: ”عبدالرحمن بن ابوبکر (رضی اللہ عنہما) داخل ہوئے اور ان کے ہاتھ میں مسواک تھی جسے وہ استعمال کر رہے تھے، آپ ﷺ نے اس کی طرف دیکھا تو میں نے کہا: ”اے عبدالرحمن! یہ مسواک مجھے دے دو۔“ انھوں نے وہ مسواک مجھے دے دی، تو میں نے اسے اچھی طرح چبایا اور نرم کر کے رسول اللہ ﷺ کو دی، تو آپ ﷺ نے وہ مسواک کی، اس وقت آپ ﷺ میرے سینے سے ٹیک لگائے ہوئے تھے۔“

اس کے بعد والی روایت میں یہ الفاظ ہیں: ”اس طرح اللہ تعالیٰ نے آپ ﷺ کے دنیا کے آخری دن اور آخرت کے پہلے دن میرے لعاب دہن اور آپ ﷺ کے لعاب دہن کو ملا دیا۔“ [بخاری، کتاب المغازی، باب مرض النبی ﷺ ووفاته: ۴۴۵۰، ۴۴۵۱۔

مسلم: ۲۴۴۳]

## جنت کی بشارت

قاسم بن محمد رضی اللہ عنہ بیان کرتے ہیں کہ ایک مرتبہ سیدہ عائشہ رضی اللہ عنہا بیمار ہوئیں تو سیدنا عبداللہ بن عباس رضی اللہ عنہما ان کی عیادت کے لیے تشریف لائے اور عرض کی:

« يَا أُمُّ الْمُؤْمِنِينَ! تَقْدَمِينَ عَلَى فَرْطِ صَدِّقٍ عَلَى رَسُولِ اللَّهِ صَلَّى اللَّهُ عَلَيْهِ وَسَلَّمَ وَعَلَى أَبِي بَكْرٍ » [بخاری، کتاب فضائل اصحاب النبی ﷺ، باب فضل عائشة رضي الله عنها: ۳۷۷۱]

”اے ام المؤمنین! آپ تو اپنے سچے پیش روؤں کے پاس جا رہی ہیں، یعنی رسول اللہ ﷺ اور ابو بکر رضی اللہ عنہ کے پاس۔“

## سیدہ عائشہ رضی اللہ عنہا کی تمام عورتوں پر فضیلت

سیدنا انس بن مالک رضی اللہ عنہ بیان کرتے ہیں کہ میں نے رسول اللہ ﷺ سے سنا، آپ فرما رہے تھے:

« فَضْلُ عَائِشَةَ عَلَى النِّسَاءِ كَفَضْلِ الشَّرِيدِ عَلَى سَائِرِ الطَّعَامِ » [بخاری، کتاب فضائل اصحاب النبی ﷺ، باب فضل عائشة رضي الله عنها: ۳۷۷۰- مسلم: ۲۴۴۶]

”عائشہ رضی اللہ عنہا کو دوسری تمام عورتوں پر ایسی فضیلت حاصل ہے جو شریف کو دوسرے تمام کھانوں پر ہے۔“

## آیاتِ تخیر کے نزول پر سب سے پہلے سیدہ عائشہ رضی اللہ عنہا کو اختیار دینا

سیدہ عائشہ رضی اللہ عنہا بیان کرتی ہیں کہ جب اللہ تعالیٰ نے آیاتِ تخیر نازل کیں تو سب سے پہلے رسول اللہ ﷺ نے مجھ سے پوچھا، آپ ﷺ نے فرمایا:

« إِنِّي ذَاكِرٌ لَكَ أَمْرًا، وَلَا عَلَيْكَ أَنْ لَا تَعْجَلِي حَتَّى تَسْتَأْمِرِي أَبَوَيْكَ »

”اے عائشہ! میں تم سے ایک بات کہتا ہوں، اس کے جواب میں تم جلدی نہ



کرنا، اپنے والدین سے مشورہ کر لینا۔“

عائشہ رضی اللہ عنہا نے کہا: ”میں خوب جانتی تھی کہ میرے والدین مجھے رسول اللہ ﷺ سے جدا ہونے کی رائے کبھی نہیں دیں گے۔“ پھر رسول اللہ ﷺ نے فرمایا: ”اللہ تعالیٰ فرماتا ہے:

﴿يَا أَيُّهَا النَّبِيُّ قُلْ لِّأَزْوَاجِكَ إِن كُنْتُنَّ تُرِدْنَ الْحَيَاةَ الدُّنْيَا وَزِينَتَهَا فَتَعَالَيْنَ

أُمْنِعْنَ وَأَسْرَحْنَ سَرَاحًا جَمِيلًا ۚ وَإِن كُنْتُنَّ تُرِدْنَ اللَّهَ وَرَسُولَهُ وَالذَّارَ

الْآخِرَةَ فَإِنَّ اللَّهَ أَعَدَّ لِلْمُحْسِنَاتِ مِنكُنَّ أَجْرًا عَظِيمًا﴾ [الأحزاب: ۲۸، ۲۹]

”اے نبی! اپنی بیویوں سے کہہ دے اگر تم دنیا کی زندگی اور اس کی زینت کا

ارادہ رکھتی ہو تو آؤ میں تمہیں کچھ سامان دے دوں اور تمہیں رخصت کر دوں،

اچھے طریقے سے رخصت کرنا۔ اور اگر تم اللہ اور اس کے رسول اور آخری گھر کا

ارادہ رکھتی ہو تو بے شک اللہ نے تم میں سے نیکی کرنے والیوں کے لیے بہت بڑا

اجر تیار کر رکھا ہے۔“

سیدہ عائشہ رضی اللہ عنہا کہتی ہیں، میں نے عرض کی: ”کیا میں اس سلسلے میں اپنے ماں باپ

سے مشورہ کروں گی؟ میں تو اللہ، اس کے رسول اور آخرت کے گھر کی طلب گار ہوں۔“ اس

کے بعد آپ ﷺ نے اپنی دوسری بیویوں کو بھی اختیار دیا تو انھوں نے بھی وہی جواب دیا

جو سیدہ عائشہ رضی اللہ عنہا نے دیا تھا۔ [بخاری، کتاب المظاہم، باب الغرفة و العلية المشرفة وغير

المشرفة في السطوح و غيرها: ۲۴۶۸۔ مسلم، کتاب الطلاق، باب في الإيلاء واعتزال

النساء وتخييرهن ..... الخ: ۱۴۷۹، ۱۴۷۵، قبل الحديث: ۱۴۸۰]

## سیدنا زبیر رضی اللہ عنہ کی سیرت و شہادت

سیدنا زبیر بن عوام رضی اللہ عنہ غزوہ بدر میں

سیدنا زبیر بن عوام رضی اللہ عنہ بیان کرتے ہیں: ”بدر کی لڑائی میں میری مڈ بھڑ عبیدہ بن سعید بن عاص سے ہو گئی۔ اس کا سارا جسم لوہے کے لباس میں چھپا ہوا تھا۔ اس کی صرف دو آنکھیں ہی دکھائی دے رہی تھیں۔ اس کی کنیت ابو ذات کرش تھی، وہ کہنے لگا کہ میں ابو ذات کرش ہوں۔ میں نے چھوٹے برچھے سے اس پر حملہ کیا، میں نے وہ اس کی آنکھ پر ایسا تاک کر مارا کہ وہ اس کی تاب نہ لاتے ہوئے مر گیا۔“ شام بیان کرتے ہیں کہ سیدنا زبیر رضی اللہ عنہ نے فرمایا: ”پھر میں نے اپنا پاؤں اس کے اوپر رکھا اور پوری قوت سے (اس کی آنکھ سے) وہ برچھا نکالا، تو اس کے دونوں کنارے ٹیڑھے ہو چکے تھے۔“ عروہ رضی اللہ عنہ بیان کرتے ہیں کہ پھر رسول اللہ ﷺ نے سیدنا زبیر رضی اللہ عنہ سے وہ برچھا طلب فرمایا تو انھوں نے وہ آپ ﷺ کو پیش کر دیا۔ جب رسول اللہ ﷺ کی وفات ہو گئی تو سیدنا زبیر رضی اللہ عنہ نے اسے واپس لے لیا۔ پھر وہ برچھا سیدنا ابوبکر رضی اللہ عنہ نے طلب کیا تو انھیں دے دیا۔ سیدنا ابوبکر رضی اللہ عنہ کی وفات کے بعد سیدنا عمر رضی اللہ عنہ نے طلب کیا، تو انھوں نے انھیں دے دیا۔ سیدنا عمر رضی اللہ عنہ کی شہادت کے بعد انھوں نے اسے لے لیا۔ پھر وہ برچھا سیدنا عثمان رضی اللہ عنہ نے ان سے طلب کیا تو انھوں نے انھیں دے دیا۔ سیدنا عثمان رضی اللہ عنہ کی شہادت کے بعد وہ برچھا سیدنا علی رضی اللہ عنہ کے خاندان کے پاس چلا گیا اور پھر اس کے بعد سیدنا عبداللہ بن زبیر رضی اللہ عنہ نے اسے لے لیا اور

## جنگِ جمل

ان کے پاس ہی رہا، یہاں تک کہ وہ شہید ہو گئے۔ [بخاری، کتاب المغازی، باب شہود الملائكة بدرًا: ۳۹۹۸]

عروہ بن زبیر رضی اللہ عنہ بیان کرتے ہیں کہ سیدنا زبیر رضی اللہ عنہ کے جسم پر تلوار کے تین گہرے زخم تھے۔ ان میں سے ایک تو ان کے کندھے پر تھا، میں اس کے اندر اپنی انگلیاں ڈالا کرتا تھا اور انھیں دو زخم بدر کے دن لگے تھے اور ایک زخم جنگِ یموک کے موقع پر لگا تھا۔ عروہ رضی اللہ عنہ کہتے ہیں کہ جب سیدنا عبداللہ بن زبیر رضی اللہ عنہ (حجاج کے ہاتھوں) شہید کر دیے گئے تو عبدالملک بن مروان نے مجھے کہا: ”اے عروہ! کیا تم سیدنا زبیر رضی اللہ عنہ کی تلوار کو پہچانتے ہو؟“ میں نے کہا: ”ہاں! (پہچانتا ہوں)۔“ اس نے کہا: ”اس کی کوئی نشانی بتاؤ؟“ تو میں نے کہا: ”اس کی دھار میں دندائیں پڑے ہوئے ہیں اور یہ بدر کے دن پڑے تھے۔“ عبدالملک نے کہا: ”تم نے سچ کہا (پھر اس نے نابغہ شاعر کا یہ مصرع پڑھا)۔“

بِهِنَّ قُلُوبٌ مِنْ قِرَاعِ الْكُنَائِبِ

”فوجوں کے ساتھ لڑتے لڑتے ان کی تلواروں میں دندائیں پڑے ہوئے ہیں۔“

پھر عبدالملک نے وہ تلوار عروہ رضی اللہ عنہ کو واپس کر دی، ہشام نے بیان کیا: ”ہم نے آپس میں اس کی قیمت کا اندازہ تین ہزار درہم لگایا تو اسے ہمارے ایک عزیز نے خرید لیا۔ میری بڑی آرزو تھی کہ کاش! وہ تلوار میں خریدتا۔“ [بخاری، کتاب المغازی، باب قتل أبي جهل: ۳۹۷۳]

یہ روایات سیدنا زبیر بن عوام رضی اللہ عنہ کی نشانہ بازی میں مہارت کی دلیل ہیں، کیونکہ نہایت تنگ جگہ میں اور پھر ایسی حالت میں جبکہ حملہ کرنے کے ساتھ ساتھ خود کو پہچانا بھی تھا، آپ رضی اللہ عنہ کا دشمن کی آنکھ کا نشانہ لینے میں سو فیصد کامیاب رہنا آسان نہ تھا، کیونکہ اس نے اپنے پورے جسم کو لوہے کے حفاظتی لباس اور ہتھیاروں سے چھپا رکھا تھا۔ پھر بھی آپ رضی اللہ عنہ اس کی آنکھ پر کاری ضرب لگانے اور اسے موت کے گھاٹ اتارنے میں کامیاب رہے۔ ایک ہی ضرب کی یہ کارروائی بتاتی ہے کہ سیدنا زبیر رضی اللہ عنہ جسمانی اعتبار سے بہت طاقت ور

سیرت علی المرتضیٰ ﷺ  
تھے اور انھیں نشانہ بازی میں کمال مہارت حاصل تھی۔

سیدنا زبیر رضی اللہ عنہ غزوہ احد میں

سیدنا عبداللہ بن زبیر رضی اللہ عنہ اپنے والد محترم سیدنا زبیر بن عوام رضی اللہ عنہ سے بیان کرتے ہیں کہ انھوں نے فرمایا:

« جَمَعَ لِي النَّبِيُّ صَلَّى اللَّهُ عَلَيْهِ وَسَلَّمَ أَبُوهُ يَوْمَ أُحُدٍ » [فضائل

الصحابہ لأحمد ابن حنبل : ۷۳۵/۲، ح : ۱۲۶۷، وإسناده صحيح]

”رسول اللہ ﷺ نے احد کے دن میرے لیے اپنے والدین کو جمع کیا (یعنی

میرے بارے میں ”فِذَاكَ أَبِي وَ أُمِّي“ فرمایا)۔“

ہشام اپنے باپ عروہ بن زبیر رضی اللہ عنہ سے بیان کرتے ہیں کہ سیدہ عائشہ رضی اللہ عنہا نے آیت:

﴿الَّذِينَ اسْتَجَابُوا لِلَّهِ وَالرَّسُولِ مِنْ بَعْدِ مَا أَصَابَهُمُ الْقَرْحُ لِلَّذِينَ أَحْسَنُوا مِنْهُمْ

وَاتَّقُوا أَجْرَ عَظِيمٍ﴾ [آل عمران : ۱۷۲] (وہ جنھوں نے اللہ اور رسول کا حکم مانا،

اس کے بعد کہ انھیں زخم پہنچا، ان میں سے ان لوگوں کے لیے جنھوں نے نیکی کی اور متقی

بنے بہت بڑا اجر ہے) تلاوت کی، تو عروہ رضی اللہ عنہ سے فرمایا: ”اے میرے بھانجے! ان

(عظیم) لوگوں میں تیرے دونوں والد سیدنا زبیر اور (تیرے نانا) سیدنا ابوبکر رضی اللہ عنہما شامل ہیں۔

(ہوا یہ کہ) غزوہ احد میں رسول اللہ ﷺ کو جو صدمہ پہنچنا تھا وہ پہنچا، مشرکین واپس

(مکہ) چلے گئے تو آپ ﷺ کو خطرہ لاحق ہوا کہ کہیں مشرکین مکہ واپس نہ آجائیں، اس

لیے آپ ﷺ نے اعلان فرمایا: «مَنْ يَذْهَبُ فِي إِيْرِهِمْ؟» ”کون ہے جو ان کفار

کے تعاقب میں جائے گا؟“ یہ سن کر ستر (۷۰) صحابہ کرام رضی اللہ عنہم نے آپ کے حکم پر لبیک

کہا، ان میں سیدنا ابوبکر اور سیدنا زبیر رضی اللہ عنہما بھی تھے۔“ [بخاری، کتاب المغازی، باب:

﴿الَّذِينَ اسْتَجَابُوا لِلَّهِ وَالرَّسُولِ﴾ : ۴۰۷۷۔ مسلم : ۲۴۱۸]

عروہ رضی اللہ عنہ بیان کرتے ہیں کہ مجھے میرے باپ سیدنا زبیر رضی اللہ عنہ نے بتایا کہ غزوہ احد کے

## جنگِ جمل

دن ایک عورت دوڑتی ہوئی آئی، قریب تھا کہ وہ شہداء کو دیکھ لے، لیکن نبی ﷺ نے اس کا شہداء کو دیکھنا ناپسند کیا اور فرمایا: «الْمَرْأَةُ الْمَرْأَةُ» ”اس عورت کو روکو، اس عورت کو روکو۔“ سیدنا زبیر رضی اللہ عنہ کہتے ہیں کہ میں نے غور سے دیکھا تو وہ میری ماں صفیہ رضی اللہ عنہا تھیں، تو میں دوڑتے ہوئے ان کی طرف گیا اور ان کے شہداء تک پہنچنے سے پہلے ہی ان سے جا ملا۔ انھوں نے میرے سینے پر مارا اور وہ ایک طاقتور خاتون تھیں اور کہنے لگیں: ”(میرے راستے سے) ہٹ جاؤ، تمہیں زمین نصیب نہ ہو!“ میں نے کہا: ”اللہ کے رسول ﷺ نے سختی سے آپ کو اس کا حکم دیا ہے۔“ تو پھر وہ رک گئیں اور انھوں نے وہ دو کپڑے نکالے جو وہ اپنے ساتھ لائی تھیں اور کہنے لگیں: ”یہ کپڑے ہیں، میں انھیں اپنے بھائی حمزہ کے لیے لائی ہوں، مجھے خبر ملی ہے کہ وہ شہید ہو گئے ہیں، تم انھیں ان دونوں کپڑوں میں کفن دے دو۔“ راوی بیان کرتا ہے کہ ہم وہ دونوں کپڑے لائے، تاکہ ہم ان میں سیدنا حمزہ رضی اللہ عنہ کو کفن دیں تو دیکھا کہ سیدنا حمزہ رضی اللہ عنہ کے پہلو میں ایک انصاری صحابی شہید پڑے تھے اور ان کے ساتھ بھی وہی کچھ کیا گیا تھا جو سیدنا حمزہ رضی اللہ عنہ کے ساتھ کیا گیا تھا (یعنی ان کا بھی مثلہ کیا گیا تھا) اور ہم نے یہ بات معیوب اور حیا کے خلاف سمجھی کہ حمزہ رضی اللہ عنہ کو دو کپڑوں میں کفن دیں اور انصاری صحابی کے لیے کوئی کفن نہ ہو۔ اس لیے ہم نے کہا کہ ایک کپڑا سیدنا حمزہ رضی اللہ عنہ کے لیے اور دوسرا انصاری صحابی رضی اللہ عنہ کے لیے ہے۔ چنانچہ ہم نے دونوں کی پیمائش کی تو ان میں سے ایک دوسرے سے بڑے نکلے۔ پھر ہم نے کپڑوں کی تقسیم کے لیے قرعہ اندازی کی اور جو کپڑا جس کے نام نکلا اس میں اسے کفن دے دیا۔ [مسند أحمد : ۱/۱۶۵، ح : ۱۴۱۸، وإسناده حسن لذاتہ]

## سیدنا زبیر رضی اللہ عنہ غزوہ خندق میں

محمد بن منکدر رضی اللہ عنہ سیدنا جابر بن عبد اللہ رضی اللہ عنہ سے بیان کرتے ہیں کہ میں نے ان کو یہ کہتے ہوئے سنا کہ رسول اللہ ﷺ نے خندق کے دن لوگوں کو (جہاد کے لیے) آواز دی، تو

## سیرت علی الرضی اللہ عنہ

سیدنا زبیر رضی اللہ عنہ نے لیک کہا۔ آپ ﷺ نے پھر لوگوں کو آواز دی تو سیدنا زبیر رضی اللہ عنہ ہی نے لیک کہا۔ آپ ﷺ نے پھر (تیسری بار) آواز دی تو پھر سیدنا زبیر رضی اللہ عنہ ہی نے لیک کہا، تو آپ ﷺ نے فرمایا:

«إِنَّ لِكُلِّ نَبِيٍّ حَوَارِيًّا، وَحَوَارِيَ الزُّبَيْرِ» [بخاری، کتاب الجہاد

والسیر، باب السیر وحده: ۲۹۹۷، ۷۲۶۱۔ مسلم: ۲۴۱۴]

”ہر نبی کا کوئی حواری (مددگار) ہوتا ہے اور میرا حواری (مددگار) زبیر (رضی اللہ عنہ) ہے۔“

غزوہ احزاب کے موقع پر نبی اکرم ﷺ نے ان کے لیے ”فِذَاكَ أَبِي وَأُمِّي“ کے الفاظ استعمال فرمائے تھے۔ چنانچہ سیدنا عبداللہ بن زبیر رضی اللہ عنہ بیان کرتے ہیں کہ غزوہ احزاب کے موقع پر مجھے اور عمر بن ابی سلمہ (رضی اللہ عنہ) کو (چھوٹا ہونے کی وجہ سے) عورتوں میں چھوڑ دیا گیا۔ پھر میں نے اچانک نظر دوڑائی تو دیکھا کہ سیدنا زبیر رضی اللہ عنہ گھوڑے پر سوار دو یا تین مرتبہ بنو قریظہ کی طرف گئے ہیں، پھر واپس آئے ہیں، پھر جب میں (اختتام جنگ پر) واپس آیا تو میں نے عرض کی: ”ابا جان! میں نے آپ کو کئی بار ادھر ادھر آتے جاتے دیکھا۔“ انھوں نے کہا: ”بیٹا! کیا واقعی تو نے مجھے دیکھا تھا؟“ میں نے عرض کی: ”جی ہاں!“ تو انھوں نے کہا کہ رسول اللہ ﷺ نے فرمایا تھا:

«مَنْ يَأْتِ بَنِي قُرَيْظَةَ، فَيَأْتِيَنِي بِخَبَرِهِمْ؟»

”کون ہے جو بنو قریظہ کے پاس جائے اور میرے پاس ان کی خبر لائے؟“

چنانچہ میں گیا اور جب میں واپس آیا تو آپ ﷺ نے (فرط مسرت میں) میرے لیے اپنے والدین کا ایک ساتھ ذکر کر کے فرمایا:

«فِذَاكَ أَبِي وَأُمِّي» [بخاری، کتاب فضائل أصحاب النبی ﷺ، باب

مناقب الزبیر بن العوام رضی اللہ عنہ: ۳۷۲۰]

”میرے ماں باپ تم پر فدا ہوں۔“

اس حدیث سے سیدنا زبیر رضی اللہ عنہ کی فضیلت صاف طور پر ظاہر ہو رہی ہے، بھلا اس سے بڑھ کر شرف و فضل والی اور کیا بات ہو سکتی ہے کہ نبی کریم صلی اللہ علیہ وسلم اپنے والدین کو آپ پر فدا کریں، یہ فدائیت ان کی قدر و منزلت کی عظمت اور ان کی جد و جہد کے اعتراف کی دلیل ہے۔ کیونکہ جس انسان کو کسی کی عظمت کا اعتراف ہوتا ہے وہی اس پر اپنی فدائیت کا اظہار کرتا ہے۔ وہ خود کو یا اپنے کسی عزیز ترین کو اس پر قربان کرنے کو تیار رہتا ہے۔ سچ تو یہ ہے کہ غزوہ خندق کے موقع پر سیدنا زبیر رضی اللہ عنہ کو نبی صلی اللہ علیہ وسلم کی طرف سے ”إِنَّ لِّكُلِّ نَبِيٍّ حَوَارِيًّا وَحَوَارِيَ الزُّبَيْرِ“ کا ایسا اعزازی تمغلا ہے جو قیامت تک یادگار رہے گا۔

### سیدنا زبیر رضی اللہ عنہ غزوہ یرموک میں

عروہ بن زبیر رضی اللہ عنہ بیان کرتے ہیں: ”رسول اللہ صلی اللہ علیہ وسلم کے صحابہ کرام رضی اللہ عنہم نے سیدنا زبیر بن عوام رضی اللہ عنہ سے جنگ یرموک کے دن کہا: ”کیا آپ (دشمن پر) دھاوا نہیں بولتے، تاکہ ہم بھی آپ کے ساتھ مل کر دھاوا بولیں؟“ زبیر رضی اللہ عنہ نے کہا: ”اگر میں نے دھاوا بولا تو تم جھوٹے پڑ جاؤ گے (یعنی پیچھے رہ جاؤ گے)۔“ صحابہ رضی اللہ عنہم نے کہا: ”ایسا ہرگز نہیں ہوگا۔“ تو سیدنا زبیر بن عوام رضی اللہ عنہ نے دشمن پر زبردست ہلہ بول دیا، یہاں تک کہ ایک طرف سے دشمن کی صفیں چیرتے ہوئے دوسری طرف جا نکلے، تو ان کے ساتھ (ان کے ساتھیوں میں سے) کوئی بھی نہیں تھا۔ پھر جب وہ (اسلامی فوج کی طرف) واپس آنے لگے تو دشمنوں نے ان کے گھوڑے کی لگام کو پکڑ لیا اور سیدنا زبیر رضی اللہ عنہ کے کندھے پر دو زخم لگائے اور ان دو زخموں کے درمیان وہ زخم بھی تھا جو جنگ بدر کے دن کفار نے لگایا تھا۔ جب میں چھوٹا بچہ تھا تو میں ان زخموں والی جگہوں سے کھیلتے ہوئے اپنی انگلیاں ان زخموں والی جگہوں میں ڈال دیتا تھا۔“

عروہ رحمہ اللہ بیان کرتے ہیں: ”جنگ یرموک کے دن سیدنا زبیر رضی اللہ عنہ کے ساتھ (میرے بھائی) سیدنا عبداللہ بن زبیر رضی اللہ عنہ بھی موجود تھے اور اس وقت عبداللہ رضی اللہ عنہ کی عمر دس (پندرہ) سال تھی۔ سیدنا زبیر رضی اللہ عنہ نے انھیں گھوڑے پر سوار کیا ہوا تھا اور ان کی حفاظت کے لیے ایک آدمی مقرر کیا گیا تھا۔“ [بخاری، کتاب المغازی، باب قتل أبي جهل : ۳۹۷۵، ۳۷۲۱]

### سیدنا زبیر بن عوام رضی اللہ عنہ کی غیرت

سیدہ اسماء بنت ابوبکر رضی اللہ عنہا بیان کرتی ہیں کہ مجھ سے سیدنا زبیر بن عوام رضی اللہ عنہ نے شادی کی تو ان کے پاس پانی لانے والے ایک اونٹ اور ایک گھوڑے کے علاوہ روئے زمین پر کوئی مال، کوئی غلام، الغرض کوئی چیز نہ تھی۔ میں ہی ان کے گھوڑے کو چارہ ڈالتی اور پانی پلاتی تھی اور میں ہی ان کا ڈول (جب پھٹ جاتا تو) سیتی اور آٹا گوندھتی تھی۔ البتہ مجھے ٹھیک سے روٹی پکانا نہیں آتا تھا، میری ہمسایاں انصاری عورتیں روٹی بنانے میں میری مدد کرتی تھیں۔ وہ بڑی اچھی اور باوفا عورتیں تھیں۔ سیدنا زبیر رضی اللہ عنہ کی وہ زمین جو اللہ کے رسول ﷺ نے انھیں دی تھی، وہ مجھ سے دو میل کے فاصلے پر تھی اور میں وہاں سے اپنے سر پر (اونٹ کے لیے) گٹھلیاں اٹھا کر لاتی تھی۔ ایک دن میں ان گٹھلیوں کو سر پر اٹھائے آرہی تھی کہ اچانک رسول اللہ ﷺ سے ملاقات ہوگئی۔ آپ ﷺ کے ساتھ چند انصاری صحابہ بھی تھے، آپ نے مجھے آواز دی اور (اپنے اونٹ کو بٹھانے کے لیے) فرمایا: «إِخْ إِخْ» تاکہ آپ مجھے اپنے پیچھے سوار کر لیں، لیکن مجھے مردوں کے درمیان چلنے سے شرم محسوس ہوئی اور زبیر رضی اللہ عنہ کی غیرت بھی یاد آگئی، وہ بہت ہی غیرت مند انسان تھے۔ اللہ کے رسول ﷺ بھی سمجھ گئے کہ میں (مردوں کے درمیان چلنے سے) شرم رہی ہوں، اس لیے آپ ﷺ آگے بڑھ گئے۔ جب میں زبیر رضی اللہ عنہ کے پاس آئی تو ان کو بتایا کہ رسول اللہ ﷺ مجھے راستے میں ملے تھے اور میرے سر پر گٹھلیاں تھیں، آپ ﷺ کے چند صحابہ بھی آپ کے ساتھ تھے،



## جنگ جمل

آپ ﷺ نے مجھے اپنے ساتھ بٹھانے کے لیے اپنا اونٹ بٹھایا، لیکن مجھے حیا آگئی اور تمھاری غیرت ذہن میں گردش کرنے لگی۔ تو زبیر بن عوام رضی اللہ عنہ نے فرمایا: ”اللہ کی قسم! میرے لیے تیرا اپنے سر پر گھلیوں کا بوجھ اٹھانا آپ ﷺ کے ساتھ سوار ہو جانے سے زیادہ سخت ہے (یعنی تجھے سوار ہو جانا چاہیے تھا)۔“ سیدہ اسماء رضی اللہ عنہا بیان کرتی ہیں کہ اس کے بعد سیدنا ابوبکر رضی اللہ عنہ نے میرے پاس ایک خادم بھیج دیا، وہ گھوڑے کی مکمل دیکھ بھال کرنے لگا اور میں بے فکر ہو گئی، گویا (میرے باپ) ابوبکر صدیق رضی اللہ عنہ نے مجھے آزاد کر دیا۔ [بخاری، کتاب النکاح، باب الغیرۃ : ۵۲۲۴۔ مسلم : ۲۱۸۲]

### سیدنا زبیر رضی اللہ عنہ کے لیے جنت اور شہادت کی بشارت

سیدنا عبدالرحمن بن عوف رضی اللہ عنہ بیان کرتے ہیں کہ رسول اللہ ﷺ نے فرمایا:

«أَبُو بَكْرٍ فِي الْجَنَّةِ وَعُمَرُ فِي الْجَنَّةِ وَعُثْمَانُ فِي الْجَنَّةِ وَعَلِيٌّ فِي الْجَنَّةِ وَطَلْحَةُ فِي الْجَنَّةِ وَالزُّبَيْرُ فِي الْجَنَّةِ وَعَبْدُ الرَّحْمَنِ بْنُ عَوْفٍ فِي الْجَنَّةِ وَسَعْدُ بْنُ أَبِي وَقَّاصٍ فِي الْجَنَّةِ وَسَعِيدُ بْنُ زَيْدٍ فِي الْجَنَّةِ وَأَبُو عُبَيْدَةَ بْنُ الْجَرَّاحِ فِي الْجَنَّةِ» [ترمذی، کتاب المناقب، باب مناقب عبد الرحمن بن عوف..... الخ : ۳۷۴۷، و إسناده صحيح]

”ابوبکر رضی اللہ عنہ جنتی ہیں، عمر رضی اللہ عنہ جنتی ہیں، عثمان رضی اللہ عنہ جنتی ہیں، علی رضی اللہ عنہ جنتی ہیں، طلحہ بن عبید اللہ رضی اللہ عنہ جنتی ہیں، زبیر بن عوام رضی اللہ عنہ جنتی ہیں، عبدالرحمن بن عوف رضی اللہ عنہ جنتی ہیں، سعد بن ابی وقاص رضی اللہ عنہ جنتی ہیں، سعید ابن زید رضی اللہ عنہ جنتی ہیں اور ابوعبیدہ بن جراح رضی اللہ عنہ جنتی ہیں۔“

ثقہ تابعی زبیر بن حبیش رضی اللہ عنہ بیان کرتے ہیں کہ سیدنا زبیر بن عوام رضی اللہ عنہ کے قاتل (عمیر ابن جرموز) نے امیر المؤمنین سیدنا علی بن ابی طالب رضی اللہ عنہ سے ملنے کی اجازت مانگی، تو سیدنا علی رضی اللہ عنہ نے فرمایا:

## سیرت علی رضی اللہ عنہ

«وَاللّٰهُ ! لَيَدْخُلَنَّ قَاتِلُ ابْنِ صَفِيَّةَ النَّارِ، إِنِّي سَمِعْتُ رَسُولَ اللّٰهِ

صَلَّى اللّٰهُ عَلَيْهِ وَسَلَّمَ يَقُولُ إِنَّ لِكُلِّ نَبِيٍّ حَوَارِيًّا وَحَوَارِيَّ الزُّبَيْرِ»

[ مسند أبي داؤد الطيالسي : ۱/۱۳۷، ح : ۱۵۸، وإسناده صحيح - السنة لابن

أبي عاصم : ۲/۶۱۰، ح : ۱۳۸۸ ]

”اللہ کی قسم! صفیہ کے بیٹے کا قاتل جہنم میں داخل ہوگا، اس لیے کہ میں نے

رسول اللہ ﷺ کو فرماتے ہوئے سنا ہے: ”بے شک ہر نبی کا حواری (مددگار)

ہوتا ہے اور میرے حواری زبیر ہیں۔“

سیدنا زبیر رضی اللہ عنہ نے دنیا کو الوداع کہا اور شہادت کی موت پائی اور نبی کریم ﷺ نے یہ

پیشین گوئی بھی کی تھی کہ زبیر رضی اللہ عنہ شہادت کی موت پائیں گے۔ چنانچہ سیدنا ابو ہریرہ رضی اللہ

بیان کرتے ہیں:

«أَنَّ رَسُولَ اللّٰهِ صَلَّى اللّٰهُ عَلَيْهِ وَسَلَّمَ كَانَ عَلَى جَبَلٍ حِرَاءٍ فَتَحَرَّكَ

فَقَالَ رَسُولُ اللّٰهِ صَلَّى اللّٰهُ عَلَيْهِ وَسَلَّمَ اسْكُنْ، حِرَاءُ! فَمَا عَلَيْكَ

إِلَّا نَبِيٌّ أَوْ صِدِّيقٌ أَوْ شَهِيدٌ، وَعَلَيْهِ النَّبِيُّ صَلَّى اللّٰهُ عَلَيْهِ وَسَلَّمَ وَ

أَبُو بَكْرٍ وَعُمَرُ وَعُثْمَانُ وَعَلِيٌّ وَطَلْحَةُ وَالزُّبَيْرُ وَسَعْدُ بْنُ أَبِي

وَقَاصٍ رَضِيَ اللّٰهُ عَنْهُمْ» [ مسلم، کتاب فضائل الصحابة، باب من

فضائل طلحة والزبیر رضي الله تعالى عنهما : ۲۴۱۷ ]

”ایک مرتبہ رسول اللہ ﷺ حراء پہاڑ پر تھے، وہ حرکت کرنے لگا تو اللہ کے

رسول ﷺ نے فرمایا: ”اے حراء! ٹھہر جا، تیرے اوپر صرف ایک نبی، صدیق اور

شہید ہیں۔“ اس وقت حراء پہاڑ پر نبی ﷺ، ابوبکر، عمر، عثمان، علی، طلحہ، زبیر اور

سعد بن ابی وقاص رضی اللہ عنہ تھے۔“

امام نووی رحمہ اللہ فرماتے ہیں کہ اس حدیث میں نبی اکرم ﷺ کے کئی معجزات کا تذکرہ

## جنگِ جمل

ہے۔ انھی میں سے ایک یہ ہے کہ نبی کریم ﷺ اور ابو بکر رضی اللہ عنہ کے علاوہ وہاں موجود تمام صحابہ کرام رضی اللہ عنہم نے شہادت کی موت پائی۔ سیدنا عمر، عثمان، علی، طلحہ اور زبیر رضی اللہ عنہم سب مظلوم شہید ہوئے۔ پہلے تین صحابہ کرام کی شہادت کی نوعیت تو مشہور ہی ہے، رہے سیدنا زبیر رضی اللہ عنہ تو وہ بصرہ کے قریب وادیِ سباع میں معرکہ جمل کے دن قتال کو ترک کر کے واپس آتے ہوئے شہید کر دیے گئے تھے۔ اسی طرح سیدنا طلحہ رضی اللہ عنہ بھی جنگِ جمل سے علیحدگی اختیار کر کے لوگوں سے الگ ہوئے تو کسی طرف سے تیر آپ کو آگیا اور آپ شہید ہو گئے۔ چونکہ یہ ثابت ہے کہ جو شخص مظلومیت کی موت مارا جائے وہ شہید ہے، اس لیے آپ بھی شہید ہیں۔ [شرح النووي علی صحیح مسلم: ۲۷۱/۱۵]

### موت کے وقت ادائیگی قرض کا احساس

سیدنا عبداللہ بن زبیر رضی اللہ عنہ بیان کرتے ہیں کہ جنگِ جمل کے دن جب سیدنا زبیر رضی اللہ عنہ (میدانِ جنگ میں) کھڑے ہوئے تو انھوں نے مجھے بلایا، میں ان کے پہلو میں کھڑا ہو گیا، انھوں نے فرمایا: ”اے میرے بیٹے! آج کے دن جو مارا جائے گا وہ یا ظالم ہوگا یا مظلوم اور میں سمجھتا ہوں کہ آج میں مظلومیت کی حالت میں قتل کر دیا جاؤں گا اور مجھے زیادہ فکر اپنے قرض کی (ادائیگی کی) ہے۔ کیا تو یہ سمجھتا ہے کہ قرض ادا کرنے کے بعد ہمارا کچھ مال بچ سکے گا؟“ پھر انھوں نے کہا: ”اے میرے پیارے بیٹے! ہمارا مال فروخت کر کے اس سے میرا قرض ادا کر دینا۔“ انھوں نے اس مال سے ایک تہائی کی وصیت کی اور اس تہائی کے تیسرے حصے کی وصیت اپنے (پوتوں)، یعنی عبداللہ بن زبیر رضی اللہ عنہ کے بیٹوں کے لیے کی۔ انھوں نے فرمایا: ”وصیت کی تہائی کے تین حصے کر لینا، اگر قرض کی ادائیگی کے بعد ہمارے اموال میں سے کچھ بچ جائے تو اس کا ایک تہائی (تہائی کا تیسرا حصہ) تیرے بچوں کے لیے ہوگا۔“ راوی حدیث ہشام نے کہا کہ سیدنا عبداللہ رضی اللہ عنہ کے بعض بچے سیدنا زبیر رضی اللہ عنہ کے لڑکوں (یعنی اپنے چچاؤں) کے ہم عمر تھے، جیسے خبیب اور عباد۔ سیدنا

زبیر رضی اللہ عنہ کے اس وقت نو بیٹے اور نو بیٹیاں تھیں۔ سیدنا عبداللہ بن زبیر رضی اللہ عنہ نے کہا کہ انھوں نے مجھے اپنا قرض ادا کرنے کی وصیت کی اور کہا: ”اے میرے لخت جگر! اگر تو قرض ادا کرنے سے عاجز ہو جائے تو میرے مالک و مولا سے مدد طلب کر لینا۔“ سیدنا عبداللہ بن زبیر رضی اللہ عنہ نے کہا: ”اللہ کی قسم! میں ان کی بات نہ سمجھ سکا کہ انھوں نے کیا ارادہ کیا ہے، یہاں تک کہ میں نے عرض کی: ”ابو جان! آپ کا مولا کون ہے؟“ انھوں نے فرمایا: ”میرا مولا اللہ ہے۔“ عبداللہ بن زبیر رضی اللہ عنہ نے کہا: ”اللہ کی قسم! مجھے ان (سیدنا زبیر رضی اللہ عنہ) کا قرض ادا کرنے میں جو بھی دشواری آئی تو میں نے ان الفاظ میں دعا کی: ”اے زبیر کے مولا! ان کا قرض ادا کر دے“ تو ادائیگی کی کوئی صورت پیدا ہو جاتی تھی۔ چنانچہ (اسی دن) سیدنا زبیر رضی اللہ عنہ شہید کر دیے گئے تو انھوں نے تر کے میں دینار اور درہم نہیں چھوڑے تھے، صرف زمینیں چھوڑی تھیں، غابہ کی زمین بھی اس میں شامل تھی۔ اس کے علاوہ گیارہ مکانات مدینہ طیبہ میں تھے، دو مکان بصرہ میں، ایک مکان کوفہ میں اور ایک مصر میں تھا۔“ سیدنا عبداللہ بن زبیر رضی اللہ عنہ نے بیان کیا: ”ان پر جو اتنا زیادہ قرض تھا اس کی وجہ یہ تھی کہ جب ان کے پاس کوئی شخص اپنا مال بطور امانت رکھنے کے لیے آتا تو سیدنا زبیر رضی اللہ عنہ اس سے کہتے: ”یہ امانت نہیں بلکہ قرض ہے، کیونکہ مجھے اس کے ضائع ہونے کا اندیشہ ہے۔“ سیدنا زبیر رضی اللہ عنہ کسی علاقے کے امیر نہیں بنے تھے، نہ وہ خراج وصول کرنے پر کبھی مقرر ہوئے اور نہ انھوں نے کبھی کوئی دوسرا عہدہ ہی قبول کیا، البتہ وہ نبی ﷺ، سیدنا ابوبکر، سیدنا عمر اور سیدنا عثمان رضی اللہ عنہم کے ہمراہ جہاد کے لیے ضرور جاتے تھے۔“ سیدنا عبداللہ بن زبیر رضی اللہ عنہ نے کہا: ”میں نے ان کے ذمے قرض کا حساب کیا تو وہ بائیس لاکھ تھا، تو ایک دن سیدنا حکیم بن حزام رضی اللہ عنہ مجھ سے ملے اور پوچھا: ”اے میرے بھتیجے! میرے بھائی کے ذمے کتنا قرض ہے؟“ سیدنا عبداللہ رضی اللہ عنہ نے کہا کہ میں نے اصل رقم کو چھپا کر کہا: ”ایک لاکھ۔“ سیدنا حکیم ابن حزام رضی اللہ عنہ نے کہا: ”اللہ کی قسم! میرے خیال کے مطابق تمھارے پاس موجود سرمائے سے

## جنگ جمل

یہ قرض ادا نہیں ہو سکے گا۔“ تو میں نے کہا: ”آپ مجھے بتائیں اگر قرض بائیس لاکھ ہو تو کیا ہوگا؟“ انھوں نے فرمایا: ”میں نہیں سمجھتا کہ تم اتنا قرض ادا کر سکو گے، بہر حال اگر تم قرض کی ادائیگی سے کبھی عاجز ہو جاؤ تو مجھ سے اس سلسلے میں مدد لے لینا۔“ سیدنا عبداللہ رضی اللہ عنہ نے کہا: ”سیدنا زبیر رضی اللہ عنہ نے غابہ کی زمین ایک لاکھ ستر ہزار میں خریدی تھی لیکن میں نے اسے سولہ لاکھ میں فروخت کیا۔ پھر میں نے اعلان کیا کہ سیدنا زبیر رضی اللہ عنہ پر جس کا قرض ہو وہ غابہ کی زمین میں آکر ہم سے ملاقات کرے۔ چنانچہ سیدنا عبداللہ بن جعفر رضی اللہ عنہما آئے، ان کا سیدنا زبیر رضی اللہ عنہ کے ذمے چار لاکھ قرض تھا، انھوں نے مجھ سے کہا: ”اگر تم چاہو تو میں یہ قرض تم لوگوں کو چھوڑ سکتا ہوں۔“ لیکن میں نے کہا: ”نہیں۔“ پھر عبداللہ بن جعفر رضی اللہ عنہما نے فرمایا: ”اگر تم نے کچھ قرض مؤخر کرنا ہے تو میں بھی اگر تم چاہو تو اسے مؤخر کر سکتا ہوں۔“ میں نے کہا: ”نہیں (اس کی بھی ضرورت نہیں)۔“ اس کے بعد عبداللہ بن جعفر رضی اللہ عنہما نے کہا: ”تو پھر مجھے (غابہ کی) زمین میں سے کچھ حصہ دے دو۔“ تو میں نے کہا: ”آپ کے لیے یہاں سے وہاں تک کا قطعہ ہے۔“ راوی کا بیان ہے کہ سیدنا زبیر رضی اللہ عنہ کی جائداد فروخت کر کے ان کا قرض ادا کر دیا گیا۔ جب تمام قرض کی ادائیگی ہو گئی تو ابھی غابہ کی جائداد میں سے ساڑھے چار حصے باقی تھے جو فروخت نہیں ہوئے تھے۔ تب عبداللہ بن زبیر رضی اللہ عنہما سیدنا معاویہ رضی اللہ عنہ کے پاس آئے تو وہاں عمرو بن عثمان، منذر بن زبیر اور ابن زمعہ بھی موجود تھے۔ سیدنا معاویہ رضی اللہ عنہ نے دریافت کیا: ”غابہ کی کتنی قیمت لگی ہے؟“ انھوں نے بتایا: ”ہر حصے کی قیمت ایک لاکھ طے ہوئی ہے۔“ سیدنا معاویہ رضی اللہ عنہ نے کہا: ”کتنے حصے باقی رہ گئے ہیں؟“ سیدنا عبداللہ رضی اللہ عنہ نے کہا: ”ساڑھے چار حصے باقی رہ گئے ہیں۔“ منذر بن زبیر نے کہا: ”میں ایک حصہ ایک لاکھ میں لیتا ہوں۔“ عمرو بن عثمان نے کہا: ”دوسرا حصہ میں ایک لاکھ میں رکھ لیتا ہوں۔“ ابن زمعہ گویا ہوئے: ”تیسرا حصہ میں نے ایک لاکھ میں خرید لیا۔“ سیدنا معاویہ رضی اللہ عنہ نے فرمایا: ”اب کتنا باقی رہا؟“ عبداللہ رضی اللہ عنہ نے کہا: ”اب ڈیڑھ حصہ باقی رہ

گیا۔“ تو انھوں نے فرمایا: ”وہ میں نے ڈیڑھ لاکھ میں خریدا۔“ راوی کہتے ہیں: ”سیدنا عبداللہ بن جعفر رضی اللہ عنہ نے اپنا حصہ معاویہ رضی اللہ عنہ کے ہاتھ چھ لاکھ میں فروخت کیا۔ سیدنا عبداللہ بن زبیر رضی اللہ عنہ جب اپنے والد گرامی کا قرض ادا کر کے فارغ ہوئے تو سیدنا زبیر رضی اللہ عنہ کے دوسرے بیٹوں نے کہا: ”اب ہماری وراثت ہم میں تقسیم کر دیں۔“ تو سیدنا عبداللہ رضی اللہ عنہ نے کہا: ”اللہ کی قسم! میں تم میں وراثت تقسیم نہیں کروں گا حتیٰ کہ ایام حج میں چار سال تک یہ اعلان نہ کرتا رہوں کہ جس شخص کا سیدنا زبیر رضی اللہ عنہ کے ذمے کچھ بھی قرض ہے وہ ہمارے پاس آئے ہم اسے قرض ادا کریں گے۔“ چنانچہ سیدنا عبداللہ رضی اللہ عنہ ہر سال حج کے موقع پر اعلان کرتے رہے۔ جب چار سال گزر گئے تو انھوں نے ان کی جائداد وراثت میں تقسیم کی۔ سیدنا زبیر رضی اللہ عنہ کی چار بیویاں تھیں، وصیت کی ایک تہائی علیحدہ کرنے کے بعد ہر بیوی کو بارہ لاکھ ملے۔ اس طرح سیدنا زبیر رضی اللہ عنہ کے تمام ترکے کی کل مالیت پانچ کروڑ دو لاکھ تھی۔“

[بخاری، کتاب فرض الخمس، باب بركة الغازي في ماله ..... الخ : ۳۱۲۹]

## سیدنا طلحہ رضی اللہ عنہ کی سیرت و شہادت

غزوہٴ اُحد میں سیدنا طلحہ بن عبید اللہ رضی اللہ عنہ کا کردار

قیس بن ابی حازم رحمہ اللہ بیان کرتے ہیں کہ میں نے سیدنا طلحہ بن عبید اللہ رضی اللہ عنہ کے ہاتھ کو شل دیکھا، انھوں نے غزوہٴ اُحد کے موقع پر اس ہاتھ سے نبی کریم ﷺ کی حفاظت کی تھی۔ [بخاری، کتاب المغازی، باب: ﴿إِذْ هَمَّتْ طَائِفَتَانِ مِنْكُمْ﴾: ۴۰۶۳]

ابو عثمان النہدی رحمہ اللہ بیان کرتے ہیں:

«أَنَّهُ لَمْ يَبْقَ مَعَ النَّبِيِّ صَلَّى اللَّهُ عَلَيْهِ وَسَلَّمَ فِي بَعْضِ تِلْكَ الْأَيَّامِ الَّتِي يُقَاتِلُ فِيهِنَّ غَيْرُ طَلْحَةَ وَسَعْدٍ» | بخاری، کتاب المغازی، باب: ﴿إِذْ هَمَّتْ طَائِفَتَانِ مِنْكُمْ﴾: ۴۰۶۰، ۴۰۶۱]

”ان جنگوں میں سے جن میں خود رسول اللہ ﷺ نے حصہ لیا ایک جنگ (غزوہٴ اُحد) ایسی بھی تھی جس میں ایک موقع پر آپ ﷺ کے ساتھ سیدنا طلحہ اور سیدنا سعد بن ابی وقاص رضی اللہ عنہما کے سوا اور کوئی باقی نہ رہا۔“

سائب بن یزید رحمہ اللہ بیان کرتے ہیں: ”میں سیدنا عبدالرحمن بن عوف، طلحہ بن عبید اللہ، مقداد بن اسود اور سعد بن ابی وقاص رضی اللہ عنہم کی صحبت میں رہا ہوں، لیکن میں نے ان حضرات میں سے کسی کو نبی کریم ﷺ سے کوئی حدیث بیان کرتے نہیں سنا۔ صرف طلحہ رضی اللہ عنہ سے غزوہٴ

احد کے متعلق حدیث سنی تھی۔“ | بخاری، کتاب المغازی، باب: إِذَا هَمَّت طَائِفَتَانِ مِنْكُمْ...: ۴۰۶۲

## سیدنا طلحہ رضی اللہ عنہ کی شہادت کی نبوی پیشین گوئی

سیدنا ابو ہریرہ رضی اللہ عنہ بیان کرتے ہیں:

«أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ عَلَى جِرَاءٍ هُوَ وَأَبُو بَكْرٍ وَعُمَرُ وَعَلِيٌّ وَعُثْمَانُ وَطَلْحَةُ وَالزُّبَيْرُ، فَتَحَرَّكَتِ الصَّخْرَةُ، فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ اهْذَأْ فَمَا عَلَيْكَ إِلَّا نَبِيٌّ، أَوْ صِدِّيقٌ، أَوْ شَهِيدٌ» [مسلم، کتاب فضائل الصحابة، باب من فضائل طلحة والزبير رضي الله تعالى عنهما: ۲۴۱۷]

”رسول اللہ ﷺ ”جرا“ پہاڑ پر تھے، اس وقت پہاڑ پر آپ ﷺ کے ساتھ ابوبکر، عمر، عثمان، علی، طلحہ اور زبیر رضی اللہ عنہم موجود تھے کہ پہاڑ ہلنے لگا تو اللہ کے رسول ﷺ نے فرمایا: ”(اے جرا!) ٹھہر جا، تیرے اوپر اس وقت صرف نبی یا صدیق یا شہید ہیں۔“

## بلاشبہ سیدنا طلحہ رضی اللہ عنہ جنتی ہیں

سیدنا عبدالرحمن بن عوف رضی اللہ عنہ بیان کرتے ہیں کہ رسول اللہ ﷺ نے فرمایا:

«أَبُو بَكْرٍ فِي الْجَنَّةِ وَعُمَرُ فِي الْجَنَّةِ وَعُثْمَانُ فِي الْجَنَّةِ وَعَلِيٌّ فِي الْجَنَّةِ وَطَلْحَةُ فِي الْجَنَّةِ وَالزُّبَيْرُ فِي الْجَنَّةِ وَعَبْدُ الرَّحْمَنِ بْنُ عَوْفٍ فِي الْجَنَّةِ وَسَعْدُ بْنُ أَبِي وَقَّاصٍ فِي الْجَنَّةِ وَسَعِيدُ بْنُ زَيْدٍ فِي الْجَنَّةِ وَأَبُو عُبَيْدَةَ بْنُ الْجَرَّاحِ فِي الْجَنَّةِ» [ترمذی، کتاب المناقب، باب مناقب عبد الرحمن بن عوف..... الخ: ۳۷۴۷، وإسناده



## جنگِ جمل

صحیح [

”ابوبکر (رضی اللہ عنہ) جنتی ہیں، عمر (رضی اللہ عنہ) جنتی ہیں، عثمان (رضی اللہ عنہ) جنتی ہیں، علی (رضی اللہ عنہ) جنتی ہیں، طلحہ بن عبید اللہ (رضی اللہ عنہ) جنتی ہیں، زبیر بن عوام (رضی اللہ عنہ) جنتی ہیں، عبدالرحمن بن عوف (رضی اللہ عنہ) جنتی ہیں، سعد بن ابی وقاص (رضی اللہ عنہ) جنتی ہیں، سعید ابن زید (رضی اللہ عنہ) جنتی ہیں اور ابوعبیدہ بن جراح (رضی اللہ عنہ) جنتی ہیں۔“

سیدنا طلحہ رضی اللہ عنہ نے اللہ سے اپنے عہد کو نبھایا

سیدنا طلحہ بن عبید اللہ رضی اللہ عنہ کے دونوں لڑکے موسیٰ اور عیسیٰ رضی اللہ عنہ اپنے باپ طلحہ رضی اللہ عنہ سے بیان کرتے ہیں کہ رسول اللہ ﷺ کے صحابہ نے ایک کم علم اعرابی سے کہا کہ وہ اللہ کے رسول ﷺ سے سوال کرے کہ ”مَنْ قَضَىٰ نَحْبَهُ“ (جنھوں نے اپنا وعدہ پورا کیا) میں کون شامل ہے؟ صحابہ کرام رضی اللہ عنہم رسول اللہ ﷺ سے سوال کرنے کی جرات نہیں کرتے تھے۔ وہ آپ ﷺ کی توقیر و احترام کرتے تھے اور (ساتھ ہی) آپ ﷺ سے ڈرتے بھی تھے (اس لیے انھوں نے ایک اعرابی سے سوال کرنے کے لیے کہا)۔ چنانچہ اس اعرابی نے یہ سوال رسول اللہ ﷺ سے کیا تو آپ ﷺ نے اسے کوئی جواب نہ دیا۔ اس اعرابی نے پھر وہی سوال دہرایا، نبی کریم ﷺ نے اسے پھر کوئی جواب نہ دیا۔ اس اعرابی نے (تیسری مرتبہ) پھر اپنا سوال دہرایا۔ رسول اللہ ﷺ نے (اس مرتبہ بھی) اس سے اعراض کیا۔ تو اس وقت میں (طلحہ) مسجد کے دروازے سے داخل ہوا، میں سبز رنگ کا لباس پہنے ہوئے تھا۔ جب آپ نے مجھے دیکھا تو فرمانے لگے: ”جس نے ”مَنْ قَضَىٰ نَحْبَهُ“ سے متعلق سوال کیا تھا وہ کدھر ہے؟“ اعرابی نے کہا: ”میں حاضر ہوں یا رسول اللہ!“ تو آپ ﷺ نے فرمایا:

(( هَذَا مِمَّنْ قَضَىٰ نَحْبَهُ )) [ترمذی، کتاب تفسیر القرآن، باب و من سورة



الأحزاب : ۳۲۰۳/۵، وإسناده حسن لذاته |

”یہ (طلحہ بن عبید اللہ رضی اللہ عنہ) ان لوگوں میں سے ہیں جنہوں نے اللہ کے ساتھ اپنا عہد پورا کیا۔“

## جنگِ صفین، خوارج اور جنگِ نہروان

جنگِ صفین

تحکیم کی دعوت

معرکہ صفین اور سیدنا عمار رضی اللہ عنہ کی شہادت

سیدنا عمار رضی اللہ عنہ کے فضائل و مناقب

سیدنا معاویہ رضی اللہ عنہ کے فضائل و مناقب

سیدنا ابو موسیٰ اشعری رضی اللہ عنہ کی سیرت

سیدنا عمرو بن عاص رضی اللہ عنہ کے فضائل

واقعہ تحکیم، خوارج اور ابن عباس رضی اللہ عنہما کا ان سے مناظرہ

صحابہ کی باہمی لڑائیاں اور اہل سنت کا موقف

خوارج کون تھے؟

معرکہ نہروان

سیدنا علی رضی اللہ عنہ کا خوارج سے برتاؤ

سعید بن جُہان رضی اللہ عنہ بیان کرتے ہیں کہ مجھ سے سیدنا عبداللہ بن ابی اوفی رضی اللہ عنہ نے بیان کیا کہ میں نے رسول اللہ صلی اللہ علیہ وسلم سے سنا، آپ فرما رہے تھے:

« كِلَابُ النَّارِ شَرُّ قَتْلَى تَحْتَ ظِلِّ السَّمَاءِ، طُوبَى لِمَنْ قَتَلُوهُ، طُوبَى لِأَبِيكَ » [الأحاديث المختارة للضياء المقدسي: ۱۱۰/۱۳، ح: ۱۸۰، وإسناده حسن لذاته والنسخة الأخرى: ۱۳۲/۱۳، ح: ۱۸۰۔ مسند أحمد: ۳۸۲/۴، ح: ۱۹۴۱۵، وإسناده حسن لذاته]

”جہنم کے کتے (یعنی خارجی) آسمان کے سائے تلے بدترین مقتول ہیں، مبارک ہو اس آدمی کے لیے جسے یہ (آگ کے کتے) قتل کریں۔“ (عبداللہ بن ابی اوفی نے سعید بن جُہان سے کہا) ”تمہارے باپ کو مبارک ہو (انھیں خارجیوں نے قتل کیا تھا)۔“

جنگ صفین، خوارج اور جنگ نہروان

## جنگ صفین

### جنگ کے اسباب و محرکات

سیدنا معاویہ رضی اللہ عنہ عہد فاروقی اور عہد عثمانی میں شام کے گورنر تھے۔ جب سیدنا عثمان رضی اللہ عنہ کی مظلومانہ شہادت ہوئی اور سیدنا علی رضی اللہ عنہ نے خلافت سنبھالی تو سیدنا عثمان رضی اللہ عنہ کے قاتل سیدنا علی رضی اللہ عنہ کے لشکر میں شامل ہو گئے۔ سیدنا معاویہ رضی اللہ عنہ اپنے بارے میں یہ سمجھتے تھے کہ سیدنا عثمان رضی اللہ عنہ کی مدد اور آپ کے قاتلوں سے قصاص کا مطالبہ ان کی ذمہ داری ہے، اس لیے کہ وہ ان کے خون کے ولی ہیں اور اللہ تعالیٰ فرماتے ہیں:

﴿وَمَنْ قُتِلَ مَظْلُومًا فَقَدْ جَعَلْنَا لَوْلِيَّهِ سُلْطٰنًا فَلَا يَسْرِفُ فِي الْقَتْلِ ۚ إِنَّهُ

كَانَ مَنصُورًا﴾ | بنی اسرائیل : ۳۳ |

”اور جو شخص قتل کر دیا جائے، اس حال میں کہ مظلوم ہو تو یقیناً ہم نے اس کے ولی کے لیے پورا غلبہ رکھا ہے۔ پس وہ قتل میں حد سے نہ بڑھے، یقیناً وہ مدد دیا ہوا ہوگا۔“

ابو اشعث صنعانی رحمہ اللہ بیان کرتے ہیں کہ ملک شام میں خطباء (وعظ و نصیحت کے لیے) جمع ہوئے، ان میں اصحاب رسول ﷺ بھی تھے۔ سب سے آخر میں مُرّہ بن کعب رضی اللہ عنہ کھڑے ہوئے اور انھوں نے کہا: ”اگر میرے پاس ایک حدیث نہ ہوتی جو میں نے رسول اللہ ﷺ سے سنی ہے تو میں (نصیحت کے لیے) کھڑا نہ ہوتا، (وہ یہ کہ) رسول اللہ ﷺ

## سیرت علی المرتضیٰ رضی اللہ عنہ

نے جلد آنے والے فتنوں کا ذکر کیا تو اس دوران ایک شخص وہاں سے گزرا اور اس نے اپنا سر ایک کپڑے سے ڈھانپ رکھا تھا۔ آپ ﷺ نے فرمایا:

«هَذَا وَأَصْحَابُهُ يَوْمٌ مَّيِّدٌ عَلَى الْهُدَى»

”یہ شخص اور اس کے ساتھی اس دن ہدایت (حق) پر ہوں گے۔“

میں اس شخص کی طرف بڑھا تو وہ سیدنا عثمان بن عفان رضی اللہ عنہ تھے، پھر میں نے ان کا چہرہ آپ ﷺ کی طرف کیا اور پوچھا: ”کیا یہی شخص؟“ آپ ﷺ نے فرمایا: «نَعَمْ» ”ہاں! (یہی شخص)۔“ [ترمذی، کتاب المناقب، باب فی عد عثمان تسمیته شہیدا و تجهیزه جيش العسرة : ۳۷۰۴، وإسناده صحيح۔ فضائل الصحابة لأحمد ابن حنبل : ۱/۶۲۱، ۶۲۲، ج : ۸۲۸]

اس کے علاوہ ایک دوسری حدیث بھی ہے جس کی سیدنا معاویہ رضی اللہ عنہ کی جانب سے قاتلین عثمان سے قصاص کے مطالبہ میں تاثیر رہی اور انھیں ان کے عزم مصمم تک لے جانے میں وہ حدیث ایک قوی محرک ثابت ہوئی۔ اس کے راوی سیدنا نعمان بن بشیر رضی اللہ عنہ ہیں، وہ سیدہ عائشہ رضی اللہ عنہا سے بیان کرتے ہیں کہ رسول اللہ ﷺ نے سیدنا عثمان بن عفان رضی اللہ عنہ کو (بلانے کے لیے) پیغام بھیجا۔ جب وہ آئے تو رسول اللہ ﷺ ان کی طرف متوجہ ہو گئے۔ (سیدہ عائشہ رضی اللہ عنہا بیان کرتی ہیں کہ) جب ہم رسول اللہ ﷺ کی توجہ کا (اپنی طرف) پھرنا دیکھتی تو ہم ایک دوسری کی طرف متوجہ ہو جاتیں۔ (الغرض) آپ ﷺ نے آخری بات جو سیدنا عثمان رضی اللہ عنہ کے کندھوں کے درمیان چپکی دیتے ہوئے ارشاد فرمائی وہ یہ تھی:

«يَا عُمَانُ! إِنَّ اللَّهَ عَزَّ وَجَلَّ عَسَى أَنْ يُلْبِسَكَ قَمِيصًا، فَإِنْ أَرَادَكَ الْمُنَافِقُونَ عَلَى خَلْعِهِ فَلَا تَخْلَعْهُ حَتَّى تَلْقَانِي، يَا عُمَانُ! إِنَّ اللَّهَ عَسَى أَنْ يُلْبِسَكَ قَمِيصًا، فَإِنْ أَرَادَكَ الْمُنَافِقُونَ عَلَى خَلْعِهِ فَلَا تَخْلَعْهُ حَتَّى تَلْقَانِي»

جنگ صفین، خوارج اور جنگ نہروان

”اے عثمان! عنقریب اللہ عزوجل آپ کو ایک خلعت (قمیص) پہنائے گا، اگر منافقین اسے تم سے اتروانا چاہیں تو تم اسے ہرگز نہ اتارنا، یہاں تک کہ مجھ سے آملو۔ اے عثمان! عنقریب اللہ آپ کو ایک خلعت (قمیص) پہنائے گا، اگر منافقین اسے تم سے اتروانا چاہیں تو تم اسے ہرگز نہ اتارنا، یہاں تک کہ مجھ سے آملو۔“

آپ ﷺ نے یہ بات تین مرتبہ دہرائی۔ سیدنا نعمان بن بشیر رضی اللہ عنہ بیان کرتے ہیں کہ پھر میں نے ان سے کہا: ”اے ام المؤمنین! اب تک یہ حدیث آپ سے کہاں غائب تھی؟“ آپ رضی اللہ عنہا نے فرمایا: ”میں بھول گئی تھی، اللہ کی قسم! مجھے یاد نہ تھی۔“ نعمان بن بشیر رضی اللہ عنہ بیان کرتے ہیں کہ پھر میں نے اس حدیث کی خبر سیدنا معاویہ بن ابی سفیان رضی اللہ عنہما کو دی، تو انھیں میری بات پر اطمینان نہ ہوا اور سیدہ عائشہ رضی اللہ عنہا کی طرف خط لکھا کہ یہ حدیث میرے پاس لکھ کر بھیج دو۔ چنانچہ آپ رضی اللہ عنہا نے وہ حدیث معاویہ رضی اللہ عنہ کی طرف لکھ کر (خط کے ذریعے) بھیج دی۔ [فضائل الصحابة لأحمد ابن حنبل: ۶۱۲/۱، ۶۱۳، ج: ۸۱۶، وإسناده صحيح۔ مسند أحمد: ۸۶/۶، ۸۷، ۸۹، ج: ۲۵۰۷۳، ۲۵۶۷۷۔ صحيح ابن حبان: ۶۹۱۵۔ ترمذی: ۳۷۰۵]

درحقیقت قاتلین عثمان پر حکم الہی کی تنفیذ کی شدید حرص ہی اس بات کا اصل سبب بنی کہ سیدنا معاویہ بن ابی سفیان رضی اللہ عنہما کی قیادت میں اہل شام نے سیدنا علی رضی اللہ عنہ کی بیعت سے انکار کر دیا۔ وہ لوگ یہی سوچتے تھے کہ قصاص کی تنفیذ بیعت پر مقدم ہے۔ سیدنا معاویہ رضی اللہ عنہ کا یہ اقدام شام کی گورنری کے لالچ میں نہیں تھا اور نہ آپ رضی اللہ عنہ یہ چاہتے تھے کہ جس چیز پر میرا حق نہیں ہے میں اس کا مطالبہ کروں، کیونکہ آپ کو بخوبی یہ بات معلوم تھی کہ خلافت چھ ممبران شوریٰ کے بقیہ افراد ہی میں ہوگی اور سیدنا علی رضی اللہ عنہ ان میں سب سے افضل ہیں اور وہی اس کے زیادہ حق دار بھی ہیں۔ مدینہ میں موجود صحابہ کرام رضی اللہ عنہم کے اجماع و اتفاق رائے سے سیدنا علی رضی اللہ عنہ کی بیعت وجود میں آئی تھی اور وہ خلیفہ بنے تھے، اس سلسلے میں سیدنا

معاویہ رضی اللہ عنہ کا اجتہاد غلطی پر مبنی تھا اور اس اجتہاد ہی کی وجہ سے وہ عند اللہ ایک اجر کے مستحق ہیں۔ (ان شاء اللہ)

جنگ صفین سے متعلق سیدنا سہل بن حنیف رضی اللہ عنہ کا موقف

فقہ تابعی امام اعظم رحمہ اللہ بیان کرتے ہیں کہ میں نے ابو وائل رضی اللہ عنہ سے پوچھا کہ کیا آپ جنگ صفین میں موجود تھے؟ انھوں نے کہا کہ جی ہاں! اور میں نے (وہاں) سیدنا سہل بن حنیف رضی اللہ عنہ کو یہ کہتے ہوئے سنا تھا:

«اتَّهِمُوا رَأْيَكُمْ رَأْيِي يَوْمَ أَبِي جَنْدَلٍ وَلَوْ اسْتَطِيعَ أَنْ أَرُدَّ أَمْرَ النَّبِيِّ صَلَّى اللَّهُ عَلَيْهِ وَسَلَّمَ لَرَدَدْتُهُ، وَمَا وَضَعْنَا أَسْيَافَنَا عَلَى عَوَاتِقِنَا لِأَمْرٍ يُفْطِنُنَا إِلَّا أَتَّهَلَّنَا بِنَا إِلَى أَمْرٍ نَعْرِفُهُ غَيْرَ أَمْرِنَا هَذَا» [بخاری،

كتاب الجزية والموادعة، باب : ۳۱۸۱ - مسلم : ۱۷۸۵ / ۹۵]

”(اے لوگو!) تم (سیدنا علی رضی اللہ عنہ کی رائے کو غلط قرار دینے کے بجائے) اپنی رائے کو غلط قرار دو (کیونکہ صلح کو مسترد کر کے تم اللہ کے بتائے ہوئے راستے سے ہٹ رہے ہو۔ اللہ کی قسم!) میں نے ابو جندل رضی اللہ عنہ (کے واقعہ) کے دن اپنے آپ کو اس حالت میں دیکھا کہ اگر میں رسول اللہ ﷺ کے (صلح کے) معاملے کو رد کر سکتا تو رد کر دیتا۔ (اللہ کی قسم!) ہم نے جب بھی کسی مشکل کام کے لیے اپنی تلواریں اپنے کندھوں پر رکھیں (یعنی جہاد کیا) تو ان تلواروں نے ہماری مشکلات کو آسان کر دیا، سوائے ہمارے اس موجودہ کام کے (کہ اس میں کوئی آسانی نظر نہیں آ رہی)۔“

ابو وائل رحمہ اللہ بیان کرتے ہیں کہ ہم مقام صفین میں تھے کہ سیدنا سہل بن حنیف رضی اللہ عنہ کھڑے ہوئے اور فرمایا:

«أَيُّهَا النَّاسُ! اتَّهِمُوا أَنْفُسَكُمْ، فَإِنَّا كُنَّا مَعَ النَّبِيِّ صَلَّى اللَّهُ عَلَيْهِ



جنگ صفین، خوارج اور جنگ نہروان

وَسَلَّمَ يَوْمَ الْحُدَيْبِيَّةِ، وَلَوْ نَرَى قِتَالًا لَقَاتَلْنَا»

”اے لوگو! (امیر المومنین علی رضی اللہ عنہ پر الزام لگانے کے بجائے) خود کو الزام دو۔ ہم حدیبیہ کے دن نبی ﷺ کے ساتھ تھے، اگر ہم لڑائی مناسب سمجھتے تو ہم اس وقت ضرور لڑتے (لیکن ہم نے صلح کو ترجیح دی، تم بھی صلح کو اختیار کرو)۔“

اس موقع پر سیدنا عمر رضی اللہ عنہ آئے اور عرض کی: ”اے اللہ کے رسول! کیا ہم حق پر اور وہ باطل پر نہیں ہیں؟“ آپ ﷺ نے فرمایا: ”کیوں نہیں! (ایسا ہی ہے)۔“ سیدنا عمر رضی اللہ عنہ نے کہا: ”کیا ہمارے مقتول جنت میں اور ان کے مقتول جہنم میں نہیں جائیں گے؟“ اللہ کے رسول ﷺ نے فرمایا: ”کیوں نہیں!“ سیدنا عمر رضی اللہ عنہ نے کہا: ”پھر ہم اپنے دین کے معاملے میں کیوں دبیں (یعنی نیچے لگ کر صلح کیوں کریں)؟ اور اس طرح کیوں لوٹ جائیں کہ اللہ نے ہمارے اور ان کے درمیان کوئی فیصلہ نہیں کیا؟“ رسول اللہ ﷺ نے فرمایا: ”اے ابن خطاب! میں اللہ کا رسول ہوں اور اللہ مجھے کبھی ضائع نہیں کرے گا۔“ اس کے بعد سیدنا عمر رضی اللہ عنہ سیدنا ابوبکر رضی اللہ عنہ کے پاس گئے اور ان سے بھی وہی سوال کیے جو نبی اکرم ﷺ سے کر چکے تھے، تو سیدنا ابوبکر رضی اللہ عنہ نے فرمایا: ”آپ ﷺ اللہ کے رسول ہیں اور اللہ تعالیٰ انھیں کبھی ضائع نہیں ہونے دے گا۔“ پھر سورہ فتح نازل ہوئی اور رسول اللہ ﷺ نے سیدنا عمر رضی اللہ عنہ کو وہ آخر تک پڑھ کر سنائی، تو سیدنا عمر رضی اللہ عنہ نے عرض کی: ”اے اللہ کے رسول! کیا یہی فتح ہے؟“ رسول اللہ ﷺ نے فرمایا: ”ہاں! (بلاشبہ یہی فتح ہے)۔“ تو اس پر سیدنا عمر رضی اللہ عنہ کا دل خوش ہو گیا اور وہ واپس لوٹ آئے۔ [بخاری، کتاب الجزية والموادعة، باب : ۳۱۸۲-مسلم: ۱۷۸۵]

حبیب بن ابی ثابت رضی اللہ عنہ بیان کرتے ہیں کہ میں ابو وائل رضی اللہ عنہ کی خدمت میں (خوارج کے متعلق) ایک مسئلہ پوچھنے کے لیے حاضر ہوا، انھوں نے فرمایا: ”ہم مقام صفین میں پڑاؤ ڈالے ہوئے تھے کہ اس دوران ایک شخص نے (سیدنا علی رضی اللہ عنہ سے) کہا: ”آپ کا ان لوگوں

کے متعلق کیا خیال ہے جو کتاب اللہ کی طرف صلح کے لیے بلائے جاتے ہیں؟“ سیدنا علی رضی اللہ عنہ نے فرمایا: «نَعَمْ» ”ہاں! (ہم قرآنی فیصلے کے لیے تیار ہیں)۔“ (لیکن خوارج اس کے خلاف تھے) اس پر سیدنا سہل بن حنیف رضی اللہ عنہ نے فرمایا: ”تم (سیدنا علی رضی اللہ عنہ کے بجائے) خود کو الزام دو، (بات یہ ہے کہ) ہم لوگ حدیبیہ کے دن موجود تھے..... ان کی مراد صلح حدیبیہ تھی، جو نبی کریم ﷺ اور مشرکین (مکہ) کے درمیان طے پائی تھی..... اگر ہم مناسب سمجھتے تو (اس دن) ضرور جنگ کرتے۔“ [بخاری، کتاب التفسیر، باب قوله: ﴿إِذْ يَبَايَعُونَكَ تَحْتَ الشَّجَرَةِ﴾ : ۴۸۴۴]

ابو وائل رضی اللہ عنہ بیان کرتے ہیں کہ جب سیدنا سہل بن حنیف رضی اللہ عنہ جنگ صفین سے واپس آئے تو ہم جنگ کے حالات معلوم کرنے کے لیے ان کی خدمت میں حاضر ہوئے۔ انھوں نے کہا: ”اس جنگ کے بارے میں تم لوگ اپنی رائے اور فکر پر نازاں مت ہو، میں ابو جندل (یعنی صلح حدیبیہ) کے دن بھی موجود تھا۔ اگر میرے لیے رسول اللہ ﷺ کے (صلح والے) حکم کو ماننے سے انکار ممکن ہوتا تو میں اس دن ضرور حکم عدولی کرتا، لیکن (مصلح کو) اللہ اور اس کا رسول ہی بہتر جانتے ہیں۔ ہمارا حال یہ تھا کہ جب ہم کسی مشکل کام کے لیے اپنی تلواروں کو اپنے کندھوں پر رکھتے (یعنی جہاد کے لیے نکلتے) تو صورت حال آسان ہو جاتی اور ہم مشکل حل کر لیتے۔ لیکن اس جنگ کا عجیب حال تھا، اس میں ہم (فتنے کے) ایک کونے کو بند کرتے تو دوسرا کونا کھل جاتا تھا۔ ہم نہیں جانتے کہ ہم کو کیا تدبیر کرنی چاہیے۔“ [بخاری، کتاب المغازی، باب غزوة الحديبية : ۴۱۸۹]

صحیح بخاری ہی کی ایک اور روایت میں سیدنا سہل بن حنیف رضی اللہ عنہ فرماتے ہیں: ”ہم نے جب کسی مہم پر اپنی تلواریں اپنے کندھوں پر رکھیں (اور لڑائی شروع کی) تو ان تلواروں کی بدولت ہمیں آسانی مل جاتی جسے ہم پہچانتے ہیں، مگر اس مہم میں (یعنی جنگ صفین میں ہم مشکل میں گرفتار ہیں، دونوں طرف والے اپنے اپنے دلائل پیش کرتے ہیں)۔“ اعمش رضی اللہ عنہ بیان کرتے ہیں کہ ابو وائل رضی اللہ عنہ نے فرمایا: ”میں جنگ صفین میں موجود تھا اور صفین کی لڑائی

بہت بری لڑائی تھی (جس میں مسلمان آپس میں کٹ مرے)۔“ [بخاری، کتاب الاعتصام  
بالکتاب والسنة، باب ما ی ذکر من ذم الرأي..... الخ : ۷۳۰۸]

ان روایات سے ثابت ہوا کہ سیدنا سہل بن حنیف رضی اللہ عنہ لڑائی میں کسی طرف بھی شریک نہیں تھے، اس لیے دونوں گروہ ان کو الزام دے رہے تھے۔ اس کا جواب انھوں نے یہ دیا کہ رسول اللہ ﷺ نے ہمیں مسلمانوں سے لڑنے کا حکم نہیں دیا تھا۔ یہ تو خود تمھاری غلطی ہے کہ اپنی تلوار سے اپنے ہی بھائیوں کو قتل کر رہے ہو۔ بہت سے دوسرے صحابہ کرام بھی سیدنا معاویہ اور سیدنا علی رضی اللہ عنہ کے جھگڑے میں شریک نہیں تھے۔ سیدنا سہل رضی اللہ عنہ کا مطلب یہ تھا کہ جب رسول اللہ ﷺ نے کافروں کے مقابلے میں جنگ میں جلدی نہیں کی اور ان سے صلح کر لی تو تم مسلمانوں سے لڑنے کے لیے کیوں جلدی کر رہے ہو۔ خوب سوچ لو کہ یہ جنگ جائز ہے یا نہیں اور اس کا انجام کیا ہوگا۔

## تحکیم کی دعوت

حبیب بن ابی ثابتؓ بیان کرتے ہیں کہ میں ابو وائل شقیق بن سلمہؓ کے پاس ان کے اہل خانہ کی مسجد میں آیا اور میں ان سے ان لوگوں کے بارے میں دریافت کرنا چاہتا تھا جنہیں سیدنا علیؑ نے نہروان میں قتل کر دیا تھا کہ پہلے ان لوگوں نے ان کی بات کو تسلیم کیوں کیا، پھر وہ لوگ ان سے الگ کیوں ہوئے اور پھر سیدنا علیؑ نے ان کے ساتھ جنگ کرنے کو حلال کیوں سمجھا؟ تو وہ بیان کرنے لگے: ”ہم جنگِ صفین میں شامل تھے، جب اہل شام کے ساتھ جنگ کا میدان گرم ہو گیا تو وہ ایک ٹیلے پر چڑھ گئے، تو سیدنا عمرو بن العاصؓ نے سیدنا معاویہؓ سے کہا:

«أَرْسِلْ إِلَيَّ عَلِيٍّ بِمُصْحَفٍ، وَادْعُهُ إِلَى كِتَابِ اللَّهِ، فَإِنَّهُ لَنْ يَأْبَىٰ عَلَيْكَ»

”علیؑ (رضی اللہ عنہ) کے پاس مصحف (قرآن حکیم) بھیج کر انہیں اللہ کی کتاب کی طرف بلائیے، (اللہ کی قسم!) وہ آپ کی اس پیش کش کا انکار نہیں کریں گے۔“

پھر ایک آدمی مصحف لے کر (سیدنا علیؑ کے پاس) گیا اور اس نے کہا: ”ہمارے اور تمہارے درمیان اللہ کی کتاب کے ساتھ فیصلہ ہونا چاہیے، اللہ تعالیٰ فرماتا ہے:

﴿الَّذِينَ آمَنُوا وَلَمْ يَلْبِسُوا إِيمَانَهُمْ بِشِرْكٍ مُّشْرِكٍ سَوَاءٌ لِّلَّهِ الْبَيْتُ مَعَ الْكَافِرِينَ﴾ [آل عمران: ۲۳]

جنگ صفین، خوارج اور جنگ نہروان

”کیا تو نے ان لوگوں کو نہیں دیکھا جنہیں کتاب میں سے ایک حصہ دیا گیا، انہیں اللہ کی کتاب کی طرف بلایا جاتا ہے، تاکہ وہ ان کے درمیان فیصلہ کرے، پھر ان میں سے ایک گروہ منہ پھیر لیتا ہے، اس حال میں کہ وہ منہ موڑنے والے ہوتے ہیں۔“

سیدنا علی رضی اللہ عنہ نے فرمایا:

«نَعَمْ، أَنَا أُولَىٰ بِذَلِكَ، بَيْنَنَا وَبَيْنَكُمْ كِتَابُ اللَّهِ»

”کیوں نہیں، میں اس کا (تم سے) زیادہ حق دار ہوں، ہمارے اور تمہارے درمیان اللہ کی کتاب فیصلہ کن چیز ہے۔“

تو خوارج سیدنا علی رضی اللہ عنہ کے پاس آئے، ہم انہیں ان دنوں ”قراء“ کے نام سے پکارتے تھے، ان کی تلواریں ان کے کندھوں پر تھیں، انہوں نے کہا: ”اے امیر المؤمنین! جو لوگ اس ٹیلے پر موجود ہیں ہم (ان کے نیچے اترنے تک) ان کا انتظار نہیں کر سکتے، کیوں نہ ہم ان کے پاس اپنی تلواریں لے کر چلیں، تاکہ اللہ تعالیٰ ہمارے اور ان کے درمیان فیصلہ کر دے۔“ سیدنا سہل بن حنیف رضی اللہ عنہ اٹھے اور کہا:

«يَا أَيُّهَا النَّاسُ! اتَّهَمُوا أَنْفُسَكُمْ، فَلَقَدْ رَأَيْنَا يَوْمَ الْحُدَيْبِيَةِ، يَعْنِي الصُّلْحَ الَّذِي كَانَ بَيْنَ رَسُولِ اللَّهِ صَلَّى اللَّهُ عَلَيْهِ وَسَلَّمَ وَبَيْنَ الْمُشْرِكِينَ، وَلَوْ نَرَىٰ قِتَالًا لَقَاتَلْنَا»

”اے لوگو! (سیدنا علی رضی اللہ عنہ کے فیصلے کو غلط قرار دینے کے بجائے) خود کو الزام دو (یعنی اپنی اس رائے کو ترک کر دو)، کیونکہ ہم صلح حدیبیہ کے موقع پر (اللہ کے رسول ﷺ کے ساتھ) موجود تھے، یعنی جب نبی اکرم ﷺ اور مشرکین کے درمیان عہد نامہ صلح تیار ہو رہا تھا، اگر ہم مناسب سمجھتے تو (اس دن) ضرور جنگ کرتے (لہذا اگر مشرکین سے صلح ہو سکتی ہے تو مسلمانوں سے کیوں نہیں)۔“

اس موقع پر سیدنا عمر رضی اللہ عنہ آئے اور عرض کی: ”یا رسول اللہ! کیا ہم حق پر اور وہ باطل پر نہیں ہیں؟“ رسول اللہ ﷺ نے فرمایا: ”کیوں نہیں۔“ سیدنا عمر رضی اللہ عنہ نے کہا: ”کیا ہمارے مقتول جنت میں اور ان کے مقتول جہنم میں نہیں جائیں گے؟“ رسول اللہ ﷺ نے فرمایا: ”کیوں نہیں۔“ سیدنا عمر رضی اللہ عنہ نے کہا: ”پھر ہم اپنے دین کے معاملے میں کیوں دیں (یعنی نیچے لگ کر صلح کیوں کریں)؟ اور اس طرح کیوں لوٹ جائیں کہ اللہ تعالیٰ نے ہمارے اور ان کے درمیان کوئی فیصلہ نہیں کیا؟“ رسول اللہ ﷺ نے فرمایا: ”ابن خطاب! میں اللہ کا رسول ہوں اور اللہ مجھے کبھی ضائع نہیں کرے گا۔“ سیدنا عمر رضی اللہ عنہ پریشان حال واپس پلٹے، انھیں صبر نہیں آ رہا تھا، تو سیدنا ابوبکر رضی اللہ عنہ کے پاس آئے اور کہا: ”اے ابوبکر! کیا ہم حق پر اور وہ باطل پر نہیں؟ کیا ہمارے مقتول جنت میں اور ان کے مقتول آگ میں نہیں جائیں گے؟“ سیدنا ابوبکر رضی اللہ عنہ نے فرمایا: ”کیوں نہیں۔“ سیدنا عمر رضی اللہ عنہ کہنے لگے: ”پھر ہم دین کے معاملے میں کیوں دیں اور ہم اس طرح کیوں لوٹ جائیں کہ اللہ نے ہمارے اور ان کے درمیان کوئی فیصلہ نہیں کیا؟“ سیدنا ابوبکر رضی اللہ عنہ نے فرمایا: ”ابن خطاب! وہ اللہ تعالیٰ کے رسول ہیں اور اللہ تعالیٰ انھیں کبھی ضائع نہیں کرے گا۔“ راوی حدیث کہتے ہیں کہ پھر سورۃ فتح نازل ہوئی تو مجھے رسول اللہ ﷺ نے عمر رضی اللہ عنہ کی طرف روانہ کیا (میں انھیں بلا کر لایا) تو رسول اللہ ﷺ نے یہ سورت انھیں پڑھ کر سنائی۔ سیدنا عمر رضی اللہ عنہ نے عرض کی: ”یا رسول اللہ! کیا یہ فتح ہے؟“ آپ ﷺ نے فرمایا: ”ہاں۔“ [مسند أحمد: ۳/۴۸۵، ۴۸۶، ح: ۱۵۹۷۵، وإسناده صحيح۔ مصنف ابن أبي شيبة: ۷/۵۵۷، ۵۵۸، ح: ۳۷۹۱۴]

جنگ صفین، خوارج اور جنگ نہروان

## معرکہ صفین اور سیدنا عمار رضی اللہ عنہ کی شہادت

سیدنا عمار بن یاسر رضی اللہ عنہ معرکہ صفین میں سیدنا علی رضی اللہ عنہ کے گروہ کے ساتھ مل کر سیدنا معاویہ رضی اللہ عنہ اور ان کے گروہ کے خلاف لڑے اور بالآخر اسی معرکہ میں شہادت سے سرفراز ہوئے۔ ان کے متعلق نبی کریم ﷺ نے پیشین گوئی کی تھی، جیسا کہ سیدنا ابوسعید خدری رضی اللہ عنہ بیان کرتے ہیں کہ مجھے اس شخص نے حدیث سنائی جو مجھ سے بہتر ہے (یعنی ابوقحادہ رضی اللہ عنہ نے) کہ رسول اللہ ﷺ نے خندق کی کھدائی کے دوران سیدنا عمار رضی اللہ عنہ کے سر پر ہاتھ پھیرتے ہوئے ان سے فرمایا:

«بُؤْسَ ابْنِ سُمَيَّةَ! تَقْتُلُكَ فِتْنَةٌ بَاغِيَةٌ» | مسلم، کتاب الفتن، باب لا تقوم

الساعة حتى يمر الرجل ..... الخ: ۲۹۱۵]

”سمیہ کے بیٹے کی مصیبت! تجھے ایک باغی گروہ قتل کرے گا۔“

حظلمہ بن خویلد العززی رضی اللہ عنہ بیان کرتے ہیں کہ میں سیدنا معاویہ رضی اللہ عنہ کے پاس تھا کہ اس دوران ان کے پاس دو آدمی آئے، وہ سیدنا عمار رضی اللہ عنہ کے قتل کے بارے میں جھگڑ رہے تھے۔ وہ دونوں ہی یہ کہہ رہے تھے کہ عمار کو میں نے قتل کیا ہے۔ تو سیدنا عبداللہ بن عمرو رضی اللہ عنہ نے فرمایا: ”تم دونوں میں سے کوئی بھی اس سے اپنا جی خوش کر لے! میں نے رسول اللہ ﷺ سے سنا ہے، آپ فرما رہے تھے: «تَقْتُلُهُ الْفِتْنَةُ الْبَاغِيَةُ» ”انھیں ایک باغی گروہ قتل کرے گا۔“ سیدنا معاویہ رضی اللہ عنہ نے فرمایا: ”تو پھر آپ ہمارے ساتھ کیا کر رہے ہیں؟“ انھوں نے کہا: ”میرے والد نے رسول اللہ ﷺ سے میری (نافرمانی کی) شکایت کی تھی تو آپ ﷺ

نے فرمایا تھا:

« أَطِيعَ أَبَاكَ مَا دَامَ حَيًّا، وَلَا تَعْصِهِ، فَإِنَّا مَعَكُمْ وَلَسْتُ أَقَاتِلُ »

[ مسند أحمد : ۲ / ۱۶۴، ۱۶۵، ج : ۶۵۳۸، و إسناده حسن لذاته۔ مصنف

ابن أبي شيبة : ۵۴۷ / ۷، ج : ۳۷۸۴۵، و إسناده حسن لذاته ]

”تو جب تک زندہ ہے ہمیشہ اپنے باپ کی فرماں برداری کر، اس کی نافرمانی نہ کرنا۔“ اس لیے میں آپ کے ساتھ ہوں، لیکن میں لڑنے والا نہیں ہوں۔“

اس روایت سے یہ بات معلوم ہوتی ہے کہ فقیہ صحابی سیدنا عبداللہ بن عمرو بن عاص رضی اللہ عنہما حق اور بھلی بات کہنے کے کس قدر حریص تھے اور وہ جنگ میں لشکر معاویہ رضی اللہ عنہ میں موجود ہونے کے باوجود لڑائی سے کنارہ کش رہے اور شمولیت کی وجہ بھی اپنے باپ کی اطاعت کو قرار دیا۔ سیدنا ابوسعید خدری رضی اللہ عنہ بیان کرتے ہیں کہ مسجد نبوی کی تعمیر کے وقت ہم ایک ایک اینٹ اٹھاتے تھے، جب کہ سیدنا عمار رضی اللہ عنہ دو دو اینٹیں اٹھا کر لا رہے تھے۔ رسول اللہ ﷺ نے جب انھیں دیکھا تو ان کے بدن سے مٹی جھاڑتے ہوئے فرمایا:

« وَيَحْ عَمَّارٍ! تَقْتُلُهُ الْفِتْنَةُ الْبَاغِيَّةُ، يَدْعُوهُمْ إِلَى الْجَنَّةِ، وَ يَدْعُوهُ

إِلَى النَّارِ، قَالَ يَقُولُ عَمَّارٌ أَعُوذُ بِاللَّهِ مِنَ الْفِتَنِ » [ بخاری، کتاب

الصلوة، باب التعاون في بناء المسجد : ۴۴۷ ]

”ہائے عمار! انھیں ایک باغی جماعت قتل کرے گی، یہ انھیں جنت کی دعوت دیں

گے اور وہ انھیں جہنم کی دعوت دیں گے۔“ سیدنا ابوسعید رضی اللہ عنہ بیان کرتے ہیں کہ

عمار رضی اللہ عنہ کہا کرتے تھے: ”میں فتنوں سے اللہ کی پناہ مانگتا ہوں۔“

حافظ ابن حجر رحمہ اللہ فرماتے ہیں کہ اس حدیث میں معجزات نبوی میں سے ایک معجزے کا

بیان ہے۔ سیدنا علی اور عمار رضی اللہ عنہما کی فضیلت (اس حدیث میں) واضح طور پر دیکھی جاسکتی

ہے۔ اس میں نواصب کی تردید بھی ہے، جن کا گمان ہے کہ سیدنا علی رضی اللہ عنہ اپنی جنگوں میں

برحق نہ تھے۔ [ فتح الباری : ۱ / ۶۴۶ ]



## سیدنا عمار رضی اللہ عنہ کے فضائل و مناقب

سیدنا علی رضی اللہ عنہ بیان کرتے ہیں:

« كُنْتُ جَالِسًا عِنْدَ النَّبِيِّ صَلَّى اللَّهُ عَلَيْهِ وَسَلَّمَ فَاسْتَأْذَنَ عَمَّارُ بْنُ يَاسِرٍ، فَقَالَ النَّبِيُّ صَلَّى اللَّهُ عَلَيْهِ وَسَلَّمَ ائْذِنُوا لَهُ، مَرْحَبًا بِالطَّيِّبِ الْمُطَيِّبِ » [ ابن ماجه ، كتاب السنة ، باب فضل عمار بن ياسر : ١٤٦ - فضائل الصحابة لأحمد ابن حنبل : ٨٦٠ / ٢ ، ح : ١٦٠٥ ، وإسناده حسن لذاته - ترمذي : ٣٧٩٨ ]

”میں نبی ﷺ کے پاس بیٹھا ہوا تھا کہ سیدنا عمار بن یاسر (رضی اللہ عنہ) نے آنے کی اجازت چاہی تو نبی ﷺ نے فرمایا: ”اسے اجازت دے دو، اس پاک کیے ہوئے پاک باز کو خوش آمدید۔“

ہمام بن ابی الحارث رضی اللہ عنہ بیان کرتے ہیں کہ سیدنا عمار بن یاسر رضی اللہ عنہ نے فرمایا:

« رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ وَمَا مَعَهُ إِلَّا خَمْسَةٌ أَعْبُدُ وَأَمْرَتَانِ وَأَبُو بَكْرٍ » [ بخاری ، كتاب مناقب الأنصار ، باب إسلام أبي بكر الصديق رضي الله عنه : ٣٨٥٧ ]

” (جب میں نے اسلام قبول کیا تو) میں نے رسول اللہ ﷺ کو (اس حالت میں) دیکھا کہ آپ ﷺ کے ساتھ (ایمان لانے والے) صرف (آٹھ اشخاص تھے یعنی) پانچ غلام، دو عورتیں اور ابو بکر رضی اللہ عنہ تھے۔“

سیدنا عبداللہ بن مسعود رضی اللہ عنہ سے روایت ہے، انھوں نے فرمایا: ”سب سے پہلے اپنے اسلام کا اظہار کرنے والے سات حضرات ہیں، رسول اللہ ﷺ، ابوبکر، عمار، ان کی والدہ سمیہ، صہیب، بلال اور مقداد رضی اللہ عنہ۔ رسول اللہ ﷺ کو تو اللہ تعالیٰ نے آپ کے چچا ابوطالب کے ذریعے سے (مشرکین کی اذیتوں سے) محفوظ رکھا، ابوبکر رضی اللہ عنہ کو بھی ان کی قوم کے ذریعے سے محفوظ رکھا، باقی جو حضرات تھے انھیں مشرکین نے پکڑ لیا اور انھیں لوہے کی زنجیروں پہنا کر دھوپ میں ڈال دیا۔ [ابن ماجہ، کتاب السنۃ، باب فضل سلمان وأبي ذر و المقداد: ۱۵۰، و إسناده حسن لذاته۔ الأحاد والمثاني: ۲۰۷/۱، ح: ۲۶۹، وإسناده حسن لذاته]

ثقة تابعی ابراہیم بن عبد الرحمن بن عوف رضی اللہ عنہ بیان کرتے ہیں:

« سَمِعْتُ عَمَّارَ بْنَ يَاسِرٍ بِصَفَيْنَ فِي الْيَوْمِ الَّذِي قُتِلَ فِيهِ، وَهُوَ يُنَادِي أُرْلِفَتِ الْجَنَّةُ، وَزُوجَتِ الْحُورُ الْعَيْنُ، الْيَوْمَ نَلْقَى حَبِيبَنَا مُحَمَّدًا صَلَّى اللَّهُ عَلَيْهِ وَسَلَّمَ عَهْدَ إِلَيَّ أَنَّ آخِرَ زَادَكَ مِنَ الدُّنْيَا ضَيْحٌ مِنْ لَبَنِ » [مستدرک حاکم: ۴۳۹/۳، ح: ۵۶۶۸ و إسناده حسن لذاته]

”میں نے سیدنا عمار بن یاسر رضی اللہ عنہ کو جنگ صفین کے دن، جس دن آپ ﷺ کی شہادت واقع ہوئی تھی، یہ پکارتے ہوئے سنا: ”آج جنت (میرے) قریب کر دی گئی ہے اور موٹی آنکھوں والی حوروں سے (میرا) نکاح کر دیا گیا ہے۔ آج کے دن ہم اپنے (سب سے زیادہ) محبوب محمد ﷺ سے ملاقات کرنے والے ہیں، انھوں نے مجھے پختہ خبر دی تھی کہ دنیا میں میرا آخری کھانا پانی ملا دودھ ہوگا۔“

سیدنا حذیفہ بن یمان رضی اللہ عنہ بیان کرتے ہیں کہ ہم رسول اللہ ﷺ کے پاس تھے کہ آپ ﷺ نے فرمایا:

« إِنِّي لَا أَرَى بَقَائِي فِيكُمْ إِلَّا قَلِيلًا، فَأَقْتَدُوا بِالَّذِينَ مِنْ بَعْدِي، وَأَشَارَ إِلَى أَبِي بَكْرٍ وَعُمَرَ، وَاهْتَدُوا بِهَدْيِ عُمَارٍ، وَمَا حَدَّثَكُمْ ابْنُ مَسْعُودٍ فَأَقْبِلُوهُ » [ ابن حبان، کتاب إخباره رحمہ اللہ عن مناقب الصحابة، باب ذكر أمر المصطفى صلی اللہ علیہ وسلم ..... الخ : ٦٩٠٢، و إسناده حسن لذاته - ترمذي : ٣٧٩٩ - مسند أحمد : ٣٩٩/٥، ح : ٢٣٧٧٨ - سالم المرادي صدوق حسن الحديث وثقه الجمهور ]

”میرا خیال ہے کہ میں تم میں زیادہ دیر تک نہیں رہوں گا، لہذا میرے بعد دو آدمیوں کی اقتدا کرنا۔“ (راوی بیان کرتے ہیں کہ) آپ صلی اللہ علیہ وسلم نے ابوبکر و عمر رضی اللہ عنہما کی طرف اشارہ کیا (پھر فرمایا) ”اور عمار بن یاسر رضی اللہ عنہ کا طریقہ اپنانا اور عبداللہ بن مسعود رضی اللہ عنہ جو کچھ تمہیں بتائیں اسے قبول کرنا۔“

## سیدنا معاویہ رضی اللہ عنہ کے فضائل و مناقب

رسول اللہ ﷺ کے نزدیک سیدنا معاویہ رضی اللہ عنہ کی قدر و منزلت

سیدنا عبد اللہ بن عباس رضی اللہ عنہ بیان کرتے ہیں کہ میں بچوں کے ساتھ کھیل رہا تھا کہ اتنے میں رسول اللہ ﷺ تشریف لے آئے، تو میں دروازے کے پیچھے چھپ گیا۔ آپ ﷺ نے آکر میرے دونوں شانوں کے درمیان تھکی دی اور فرمایا: ”جاؤ! معاویہ کو میرے پاس بلا لاؤ۔“ میں نے (واپس) آکر کہا: ”وہ کھانا کھا رہے ہیں۔“ آپ ﷺ نے (تھوڑی دیر بعد) پھر فرمایا: ”جاؤ! معاویہ کو میرے پاس بلا کر لاؤ۔“ میں نے پھر آکر کہا: ”وہ کھانا کھا رہے ہیں۔“ آپ ﷺ نے فرمایا: ”اللہ ان کا پیٹ نہ بھرے۔“ [مسلم، کتاب البر والصلة و الادب، باب من لعنہ النبی ﷺ ..... الخ: ۲۶۰۴]

رسول اللہ ﷺ کے یہ الفاظ کہ ”اللہ ان کا پیٹ نہ بھرے“ بطور بددعا کے نہ تھے۔ عرب میں اس قسم کے کلمات مثلاً ”تیرا باپ نہ رہے“، ”تیری ماں تجھے روئے“ وغیرہ عام استعمال کیے جاتے تھے، کہنے والے کی نیت بددعا کی نہیں ہوتی تھی، بلکہ محض اظہار تعجب ہوتا تھا۔ رسول اللہ ﷺ کے ان الفاظ کا بھی یہی منشا ہے۔

اگر ان الفاظ کو بددعا ہی پر محمول کیا جائے تو بھی کوئی حرج نہیں، جیسا کہ سیدنا انس رضی اللہ عنہ بیان کرتے ہیں کہ رسول اللہ ﷺ نے فرمایا: ”میں نے اپنے رب سے پختہ عہد لیا ہے، میں نے کہا کہ میں ایک بشر ہی ہوں، جس طرح بشر خوش ہوتے ہیں میں بھی خوش ہوتا ہوں اور جس طرح بشر ناراض ہوتے ہیں میں بھی ناراض ہوتا ہوں۔ لہذا تو میری امت میں سے

جنگ صفین، خوارج اور جنگ نہروان

کوئی بھی آدمی جس کے خلاف میں نے بددعا کی اور وہ اس کا مستحق نہیں تھا تو تو اس دعا کو قیامت کے دن اس کے لیے پاکیزگی، گناہوں سے صفائی اور ایسی قربت بنا دے جس کے ذریعے سے تو اسے اپنے قریب فرما لے۔“ [مسلم، کتاب البر والصلة والأدب، باب من لعنه النبي ﷺ ..... الخ: ۲۶۰۳]

مذکورہ حدیث سے ثابت ہوا کہ رسول اللہ ﷺ کو سیدنا معاویہ رضی اللہ عنہ پر اعتماد تھا۔ بعض خدمات کی انجام دہی کے لیے خاص طور پر انھیں بلایا جاتا تھا۔ حدیث سے معلوم ہوتا ہے کہ قاصد نے جا کر سیدنا معاویہ رضی اللہ عنہ سے یہ نہیں کہا کہ رسول اللہ ﷺ تمھیں بلا رہے ہیں، یہی وجہ ہے کہ فوراً حاضر نہیں ہوئے، کھانا کھاتے رہے۔

سیدنا ابوسعید خدری رضی اللہ عنہ بیان کرتے ہیں کہ (ایک دن) سیدنا معاویہ رضی اللہ عنہ (گھر سے) نکل کر مسجد میں ایک مجلس کے پاس سے گزرے اور (ان سے) پوچھا: ”تمھیں کس چیز نے (یہاں) بٹھا رکھا ہے؟“ انھوں نے کہا: ”ہم اللہ کا ذکر کرنے کے لیے بیٹھے ہیں۔“ سیدنا معاویہ رضی اللہ عنہ نے کہا: ”کیا اللہ کو گواہ بنا کر کہتے ہو کہ تمھیں اس کے علاوہ کسی اور غرض نے نہیں بٹھایا؟“ انھوں نے کہا: ”اللہ کی قسم! ہم اس کے علاوہ اور کسی وجہ سے نہیں بیٹھے۔“ معاویہ رضی اللہ عنہ نے کہا: ”میں نے تم سے اس لیے قسم نہیں لی کہ میں نے تم کو جھوٹا سمجھا اور (سنو) رسول اللہ ﷺ کے پاس میرا جو رتبہ تھا اس رتبے کے لوگوں میں سے کوئی مجھ سے کم احادیث روایت کرنے والا نہیں (یعنی میں اپنے ہم مرتبہ لوگوں میں سے سب سے کم احادیث روایت کرتا ہوں، اس کے باوجود میں تمھیں ایک حدیث بیان کرتا ہوں جو یقینی ہے، وہ یہ کہ (ایک دفعہ) رسول اللہ ﷺ (اپنے گھر سے) نکل کر اپنے ساتھیوں کی ایک مجلس کے قریب تشریف لائے اور فرمایا: ”تم کس غرض سے بیٹھے ہو؟“ انھوں نے کہا: ”ہم بیٹھے اللہ کا ذکر کر رہے ہیں اور جو اس نے اسلام کی طرف ہماری رہنمائی کر کے ہم پر احسان کیا اس پر اس کی حمد بیان کر رہے ہیں۔“ آپ ﷺ نے فرمایا: ”کیا تم اللہ کو گواہ بنا کر کہتے ہو کہ تم

سیرت علی المرتضیٰ رضی اللہ عنہ

اس کے سوا کسی اور غرض سے نہیں بیٹھے؟“ انھوں نے کہا: ”اللہ کی قسم! ہم اس کے علاوہ اور کسی غرض سے نہیں بیٹھے۔“ آپ ﷺ نے فرمایا: ”میں نے تمہیں جھوٹا سمجھ کر تم سے قسم نہیں لی، بلکہ میرے پاس جبریل علیہ السلام آئے اور مجھے بتایا کہ اللہ تعالیٰ تمہارے ذریعے سے فرشتوں کے سامنے فخر کا اظہار فرما رہے ہیں۔“ [مسلم، کتاب الذکر والدعاء والتوبۃ والاستغفار، باب فضل الاجتماع علی تلاوة القرآن و علی الذکر: ۱۲۷۰]

اس حدیث سے مندرجہ ذیل باتیں ثابت ہوئیں:

- ① رسول اللہ ﷺ کی نظر میں سیدنا معاویہ رضی اللہ عنہ بڑے مقام و مرتبے والے تھے۔
- ② سیدنا معاویہ رضی اللہ عنہ حدیث کی روایت میں بڑے محتاط تھے۔
- ③ سیدنا ابوسعید خدری رضی اللہ عنہ جو اس حدیث کے راوی ہیں انھوں نے سیدنا معاویہ رضی اللہ عنہ پر اعتماد کیا، ان کے مرتبے اور ان کی بیان کردہ حدیث کو وثوق کے ساتھ بیان کر دیا اور انھوں نے سیدنا معاویہ رضی اللہ عنہ کے کسی بیان کی تردید نہیں کی، گویا انھیں بھی یقین تھا کہ رسول اللہ ﷺ کی نظر میں سیدنا معاویہ رضی اللہ عنہ کا بڑا مرتبہ تھا۔

## جنتی ہونے کی بشارت

سیدنا انس بن مالک رضی اللہ عنہ بیان کرتے ہیں کہ رسول اللہ ﷺ ام حرام بنت ملحان رضی اللہ عنہا کے پاس (جو آپ کی رضاعی خالہ تھیں) جایا کرتے تھے۔ وہ سیدنا عبادہ بن صامت رضی اللہ عنہ کی بیوی تھیں۔ ایک دن رسول اللہ ﷺ ان کے ہاں تشریف لے گئے، تو انھوں نے آپ کو کھانا پیش کیا اور آپ کے سر سے جوئیں دیکھنے لگیں۔ تو اس دوران آپ ﷺ سو گئے، پھر بیدار ہوئے تو آپ ﷺ مسکرا رہے تھے۔ سیدہ ام حرام رضی اللہ عنہا نے پوچھا: ”اے اللہ کے رسول! آپ کیوں مسکرا رہے ہیں؟“ آپ ﷺ نے فرمایا: ”میری امت کے کچھ لوگ اللہ کے راستے میں جہاد کرتے ہوئے میرے سامنے پیش کیے گئے۔ وہ سمندر کے وسط میں اس طرح چلے جا رہے تھے گویا کہ وہ تختوں پر بیٹھے ہوئے بادشاہ ہیں۔“ سیدہ ام حرام رضی اللہ عنہا کہتی

جنگ صفین، خوارج اور جنگ نہروان

ہیں کہ میں نے عرض کی: ”اے اللہ کے رسول! دعا کیجیے کہ اللہ تعالیٰ مجھے ان میں سے کر دے۔“ رسول اللہ ﷺ نے ان کے لیے دعا کی اور پھر اپنا سر مبارک (نیچے تکیے وغیرہ پر) رکھا اور سو گئے۔ جب دوبارہ آپ ﷺ بیدار ہوئے تو پھر مسکرا رہے تھے۔ (سیدہ ام حرام رضی اللہ عنہا بیان کرتی ہیں کہ) میں نے کہا: ”اے اللہ کے رسول! آپ کیوں مسکرا رہے ہیں؟“ آپ ﷺ نے فرمایا: ”میری امت کے کچھ لوگ اللہ کے راستے میں جہاد کرتے ہوئے میرے سامنے پیش کیے گئے۔“ اور پھر وہی کلمہ فرمایا جو پہلے فرمایا تھا۔ سیدہ ام حرام رضی اللہ عنہا نے فرمایا: ”اے اللہ کے رسول! دعا کیجیے کہ اللہ مجھے بھی ان میں سے کر دے۔“ آپ ﷺ نے فرمایا: ”تو پہلے لوگوں میں سے ہے۔“ چنانچہ سیدہ ام حرام رضی اللہ عنہا سیدنا معاویہ بن ابی سفیان رضی اللہ عنہ کے زمانے میں بحری جہاد کے لیے روانہ ہوئیں اور جب سمندر سے باہر آئیں تو سواری سے گر کر شہید ہو گئیں۔ [بخاری، کتاب التعبير، باب الرؤیا بالنہار: ۷۰۰۱، ۷۰۰۲]

دوسری روایت میں ہے: ”سیدہ ام حرام رضی اللہ عنہا اپنے خاوند سیدنا عبادہ بن صامت رضی اللہ عنہ کے ساتھ جہاد کے لیے نکلیں، جب پہلی مرتبہ مسلمان سیدنا معاویہ رضی اللہ عنہ کے ہمراہ سمندری سفر پر روانہ ہوئے تھے۔ پھر جب وہ غزوے سے واپس آئے تو شام میں پڑاؤ کیا، اس دوران ایک سواری ان (ام حرام رضی اللہ عنہا) کے لیے قریب کی گئی، تاکہ وہ اس پر سوار ہوں، لیکن اس سواری نے انھیں زمین پر گرا دیا جس سے وہ فوت ہو گئیں۔“ [بخاری، کتاب الجہاد والسير، باب فضل من یصرع فی سبیل اللہ فمات فہو منہم: ۲۷۹۹، ۲۸۰۰]

اس واقعہ سے متعلق مروی روایات سے درج ذیل باتیں ثابت ہوتی ہیں:

① سیدنا عثمان رضی اللہ عنہ کے زمانے کے بحری جہاد کو رسول اللہ ﷺ نے جہاد فی سبیل اللہ فرمایا۔

② سیدنا معاویہ رضی اللہ عنہ کی یہ بحری جنگ خالص اللہ کے راستے میں تھی۔

③ سیدنا معاویہ رضی اللہ عنہ اور ان کے ساتھیوں کو جنت کی بشارت دی گئی کہ وہ (جنت میں) یوں ہوں گے جیسے تختوں پر بیٹھے ہوئے بادشاہ ہوں۔

سیرت علی المرتضیٰ رضی اللہ عنہ

۴ سیدنا معاویہ رضی اللہ عنہ اور ان کے ساتھیوں کو اللہ تعالیٰ نے بڑی عزت عطا کی اور ان کو بادشاہوں کی سی شان و شوکت دی۔ پھر ان کی شاہانہ شان و شوکت کو بطور خوش خبری رسول اللہ ﷺ کے سامنے پیش کیا۔ یہ تمام باتیں بتا رہی ہیں کہ اللہ تعالیٰ سیدنا معاویہ رضی اللہ عنہ اور ان کے ساتھیوں سے صرف خوش ہی نہیں بلکہ ان پر فخر کرتا ہے۔

۵ رسول اللہ ﷺ سیدنا معاویہ رضی اللہ عنہ اور ان کے ساتھیوں کو خواب میں دیکھ کر خوش ہوئے۔

سیدنا معاویہ رضی اللہ عنہ بحیثیت کاتب نبوی

سیدنا عبداللہ بن عباس رضی اللہ عنہ بیان کرتے ہیں کہ مسلمان ابوسفیان رضی اللہ عنہ سے نہ بات کرتے تھے اور نہ ان کے ساتھ اٹھتے بیٹھتے تھے (کیونکہ ابوسفیان رضی اللہ عنہ مسلمان ہونے سے پہلے مسلمانوں کے سخت دشمن تھے) تو انھوں نے نبی ﷺ سے عرض کی: ”اے اللہ کے نبی! مجھے تین چیزیں عطا کر دیجیے (یعنی تین چیزوں کے متعلق میری درخواست قبول فرما لیجیے)۔“ آپ ﷺ نے فرمایا: ”ٹھیک ہے (بات کرو)۔“ اس نے کہا: ”میرے پاس عرب کی سب سے حسین و جمیل عورت (میری بیٹی) ام حبیبہ بنت ابی سفیان ہے، میں اسے آپ کے عقد میں دینا چاہتا ہوں۔“ آپ ﷺ نے فرمایا: ”ٹھیک ہے۔“ اس نے کہا: ”(میرے بیٹے) معاویہ کو آپ اپنے پاس رہنے والا کاتب بنالیں۔“ آپ ﷺ نے فرمایا: ”ٹھیک ہے۔“ پھر اس نے کہا: ”آپ مجھے (کسی لشکر کا) امیر بنا دیں، تاکہ جس طرح میں مسلمانوں کے خلاف لڑتا تھا اسی طرح کافروں کے خلاف بھی جنگ کروں۔“ آپ ﷺ نے فرمایا: ”ٹھیک ہے۔“ [مسلم، کتاب فضائل الصحابة، باب من فضائل أبي سفیان صخر بن حرب رضي الله عنه : ۲۵۰۱]

امر بالمعروف اور نہی عن المنکر کا فریضہ ادا کرتے ہوئے

خمران بن ابان رضی اللہ عنہ بیان کرتے ہیں کہ سیدنا معاویہ رضی اللہ عنہ نے (ایک مرتبہ کچھ لوگوں کو نماز پڑھتے دیکھا تو) فرمایا: ”تم لوگ (اس وقت) نماز پڑھتے ہو، حالانکہ ہم نبی ﷺ کی



جنگ صفین، خوارج اور جنگ نہروان

صحبت میں رہے ہیں، ہم نے آپ ﷺ کو کبھی اس وقت نماز پڑھتے نہیں دیکھا، بلکہ آپ ﷺ نے ان دو رکعتوں سے منع فرمایا تھا، یعنی عصر کے بعد دو رکعتوں سے۔“ [بخاری، کتاب فضائل أصحاب النبی ﷺ، باب ذکر معاویہ رضی اللہ عنہ: ۳۷۶۶]

رسول اللہ ﷺ کی سیدنا معاویہ رضی اللہ عنہ کے لیے دعا

سیدنا عبدالرحمن بن ابی عمیرہ رضی اللہ عنہ بیان کرتے ہیں کہ رسول اللہ ﷺ نے سیدنا معاویہ رضی اللہ عنہ کے بارے میں فرمایا:

«اللَّهُمَّ اجْعَلْهُ هَادِيًا مَهْدِيًّا وَاهْدِهِ» [ترمذی، کتاب المناقب، باب مناقب معاویہ بن ابی سفیان رضی اللہ عنہ: ۳۸۴۲، وإسناده حسن لذاته۔ مسند أحمد: ۲۱۶/۴، ح: ۱۸۰۵۵۔ الأحاد والمثاني لابن أبي عاصم، ح: ۱۱۲۹۔ تاریخ بغداد: ۲۰۷/۱، ۲۰۸]

”اے اللہ! معاویہ کو راستہ دکھانے والا اور ہدایت یافتہ بنا اور ان کے ذریعے سے دوسروں کو ہدایت دے۔“

سیدنا عرابش بن ساریہ رضی اللہ عنہ بیان کرتے ہیں کہ میں نے رسول اللہ ﷺ سے سنا، آپ نے فرمایا:

«اللَّهُمَّ عَلِّمْ مُعَاوِيَةَ الْكِتَابَ وَالْحِسَابَ، وَقِهِ الْعَذَابَ» [فضائل الصحابة لأحمد ابن حنبل: ۹۱۳/۲، ح: ۱۷۴۸، وإسناده حسن لذاته، و حارث بن زياد صدوق حسن الحديث، ذكره ابن حبان في الثقات، ووثقه ابن خزيمة بتصحيح حديثه (ح: ۱۹۳۸)۔ مسند أحمد: ۱۲۷/۴، ح: ۷۱۵۷۔ الشريعة للأجري، ح: ۱۹۷۰-۱۹۷۳، وسنده حسن لذاته]

”اے اللہ! معاویہ کو کتاب اللہ اور حساب کا علم دے اور انھیں عذاب سے بچا۔“

سیدنا معاویہ رضی اللہ عنہ کے نزدیک سیدنا علی رضی اللہ عنہ کا مقام و مرتبہ  
ثقة و صدوق محدث جناب عبید بن ابی امیہ رضی اللہ عنہ کہتے ہیں:

«جَاءَ أَبُو مُسْلِمٍ الْخَوْلَانِيُّ وَ أَنَسٌ مَعَهُ إِلَى مُعَاوِيَةَ فَقَالُوا لَهُ أَنْتَ  
تُنَازِعُ عَلِيًّا، أَمْ أَنْتَ مِثْلُهُ؟ فَقَالَ مُعَاوِيَةُ لَا وَاللَّهِ! إِنِّي لَا أَعْلَمُ أَنَّ عَلِيًّا  
أَفْضَلُ مِنِّي وَأَنَّهُ لَأَحَقُّ بِالْأَمْرِ مِنِّي، وَلَكِنْ أَلَسْتُ تَعْلَمُونَ أَنَّ عُثْمَانَ  
قُتِلَ مَظْلُومًا وَأَنَا ابْنُ عَمِّهِ؟ وَإِنَّمَا أَطْلُبُ بِدَمِ عُثْمَانَ، فَاتُّوهُ فَقُولُوا لَهُ  
فَلْيَدْفَعْ إِلَيَّ قَتْلَةَ عُثْمَانَ، أَسْلِمَ لَهُ، فَأَتَوْا عَلِيًّا فَكَلَّمُوهُ بِذَلِكَ فَلَمْ  
يَدْفَعْهُمْ إِلَيْهِ» | تاريخ دمشق: ١٣٢ / ٥٩، و إسناده حسن لذاته [

”ابو مسلم عبد اللہ بن ثوب الخولانی رضی اللہ عنہ اور ان کے ساتھ دوسرے لوگ سیدنا معاویہ رضی اللہ عنہ  
کے پاس آئے اور عرض کی: ”کیا آپ سیدنا علی رضی اللہ عنہ سے جھگڑنا چاہتے ہیں یا پھر  
آپ اپنے آپ کو ان کی مثل قرار دیتے ہیں؟“ یہ سن کر سیدنا معاویہ رضی اللہ عنہ نے کہا:  
”نہیں، اللہ کی قسم! میں جانتا ہوں کہ سیدنا علی رضی اللہ عنہ مجھ سے زیادہ فضیلت اور مقام  
و مرتبے والے ہیں اور وہ مجھ سے زیادہ خلافت کے حق دار ہیں، لیکن کیا تم  
جانتے نہیں کہ سیدنا عثمان رضی اللہ عنہ کو مظلومانہ شہید کر دیا گیا ہے اور میں ان کا چچا زاد  
بھائی ہوں؟ میں تو صرف سیدنا عثمان رضی اللہ عنہ کے قصاص کا مطالبہ کر رہا ہوں، لہذا  
آپ لوگ ان کے پاس جائیں اور انھیں کہیں کہ وہ قاتلین عثمان کو میرے حوالے  
کر دیں، تو میں ان کی اطاعت قبول کر لوں گا۔“ تو یہ لوگ سیدنا علی رضی اللہ عنہ کے پاس  
آئے اور ان سے اس سلسلے میں بات چیت کی، لیکن سیدنا علی رضی اللہ عنہ نے قاتلین  
عثمان کو ان کے حوالے نہیں کیا۔“

## دنیا کی حقیقت سیدنا معاویہ رضی اللہ عنہ کے نزدیک

ثقہ و متقن مخضرم تابعی جناب قیس بن ابی حازم رحمۃ اللہ علیہ فرماتے ہیں:

«أَخْرَجَ مُعَاوِيَةُ يَدَيْهِ كَأَنَّهُمَا عَسِيْبَانِ نَحْلٍ فَقَالَ هَلِ الدُّنْيَا إِلَّا مَا دُفْنَا وَ جَرَيْنَا، وَاللَّهِ! لَوَدِدْتُ أَنِّي لَمْ أَغْبُرْ فِيكُمْ إِلَّا ثَلَاثًا ثُمَّ أَلْحِقْ بِاللَّهِ، قَالُوا يَا أَمِيرَ الْمُؤْمِنِينَ! إِلَى رَحْمَةِ اللَّهِ وَإِلَى رِضْوَانِهِ؟ فَقَالَ مُعَاوِيَةُ إِلَى مَا شَاءَ، قَدْ يَعْلَمُ اللَّهُ أَنِّي لَمْ آلْ وَلَوْ أَرَادَ أَنْ يُغَيِّرَ لَغَيَّرَ»

[تاریخ دمشق: ۵۹/۲۲۳، وإسناده صحيح]

”سیدنا معاویہ رضی اللہ عنہ نے اپنے دونوں ہاتھ باہر نکالے تو گویا کہ وہ خشک کھجور کی ٹہنیاں ہیں، پھر سیدنا معاویہ رضی اللہ عنہ نے فرمایا: ”بس دنیا صرف اتنی ہے جسے ہم نے چکھ لیا اور جس کا ہم نے تجربہ کر لیا، اللہ کی قسم! میں یہ چاہتا ہوں کہ میں تم میں صرف تین دن ٹھہروں، پھر میں اللہ سے جا ملوں۔“ تو لوگوں نے کہا: ”اے امیر المؤمنین! اللہ کی رحمت یا اس کی رضا کی طرف؟“ تو سیدنا معاویہ رضی اللہ عنہ نے فرمایا: ”جس طرف بھی اللہ چاہے (چاہے تو رحمت کی طرف اور چاہے تو رضوان کی طرف) اور اللہ یقیناً جانتا ہے کہ میں نے (اس کی اطاعت میں) کوئی سستی و کمزوری نہیں دکھائی اور اگر اس نے تبدیل کرنا چاہا تو (میری زندگی کو موت میں) تبدیل کر دے گا۔“

صدق حسن الحدیث تابعی ابو عبد ربہ بیان کرتے ہیں کہ میں نے سیدنا معاویہ رضی اللہ عنہ سے

سنا، وہ اس منبر پر فرما رہے تھے کہ میں نے رسول اللہ ﷺ کو فرماتے ہوئے سنا:

«إِنَّ مَا بَقِيَ مِنَ الدُّنْيَا بَلَاءٌ وَ فِتْنَةٌ وَ إِنَّمَا مَثَلُ عَمَلٍ أَحَدِكُمْ كَمَثَلِ الْوِعَاءِ إِذَا طَابَ أَغْلَاهُ طَابَ أَسْفَلُهُ وَ إِذَا خَبِثَ أَغْلَاهُ خَبِثَ أَسْفَلُهُ»

[كتاب الزهد والرفائق لابن المبارك: ۲۱۱/۱، ج: ۵۹۶، وإسناده حسن]

لذاته۔ مسند أحمد : ۹۴/۴، ح : ۱۶۹۷۸۔ المنتخب من مسند عبد بن حمید : ۳۳۵/۱، ح : ۴۱۴۔ المعجم الكبير للطبراني : ۱۹/۳۶۸، ح : ۸۶۶، أبو عبد ربه وثقه ابن حبان بتصحیح حدیثہ (۳۳۹، ۶۹۰)، و ذکرہ فی النقات وقال الذهبي "صدوق" انظر الكاشف : ۳/۳۸۸، ت : ۶۷۱۸ ]

”دنیا میں اب سوائے آزمائشوں اور فتنوں کے کچھ بھی باقی نہیں رہا، یقیناً تمہارے اعمال کی مثال برتن کی مانند ہے، جب اس کا اوپر والا حصہ پاک صاف ہو تو اس کا نیچے والا حصہ بھی پاک صاف ہوتا ہے اور جب اس کا اوپر والا حصہ گندہ ہو تو اس کا نیچے والا حصہ بھی گندہ ہوتا ہے۔“

ثقة تابعی زہد الجرمیؒ فرماتے ہیں کہ سیدنا عبد اللہ بن عباسؓ نے فرمایا : ”میں تمہیں ایک ایسی حدیث سناؤں گا جو نہ تو رازدارانہ ہے اور نہ ہی علانیہ۔ جہاں تک میرا تعلق ہے تو میں اسے تم سے نہیں چھپاؤں گا اور جہاں تک تمہارا تعلق ہے تو میں نہیں چاہتا کہ تم اس کا اعلان کرتے پھرو۔ وہ یہ کہ جب سیدنا عثمانؓ کو شہید کر دیا گیا تو میں نے سیدنا علیؓ سے کہا : ”آپ اس معاملہ (یعنی خلافت) سے الگ رہیں۔“ انھوں نے فرمایا : ”مجھے تو اس معاملے میں پیش قدمی ہوتی نظر آرہی ہے، اللہ کی قسم ! اس پر معاویہؓ کا غلبہ رہے گا۔ اس کی تصدیق اس ارشاد باری تعالیٰ سے ہوتی ہے :

﴿وَمَنْ قُتِلَ مَظْلُومًا فَقَدْ جَعَلْنَا لَوْلِيَّهِ سُلْطٰنًا﴾ [ بني إسرائيل : ۳۳ ]

[ تاریخ المدینۃ المنورۃ للشمسیری : ۱۲۵۵/۴، و إسناده حسن لذاته۔ المعجم الكبير للطبراني : ۱۰/۲۶۳، ح : ۱۰۶۱۲، و إسناده حسن لذاته۔ تاریخ دمشق : ۱۲۵/۵۹، مطر الوراق صدوق حسن الحديث في غير ما أنكر عليه وثقه الجمهور ]

”اور جو شخص قتل کر دیا جائے، اس حال میں کہ مظلوم ہو تو یقیناً ہم نے اس کے ولی کے لیے پورا غلبہ رکھا ہے۔“

دوسری روایت میں زہد الجرمیؒ بیان کرتے ہیں کہ سیدنا عبد اللہ بن عباسؓ

جنگ صفین، خوارج اور جنگ نہروان

نے فرمایا: ”میں تمہیں ایک ایسی بات بتانا چاہتا ہوں جس کے بارے میں میں نہیں جانتا کہ وہ راز دارانہ ہے یا علانیہ، وہ یہ کہ جب سیدنا عثمان رضی اللہ عنہ کو شہید کر دیا گیا تو میں نے سیدنا علی رضی اللہ عنہ سے کہا: ”آپ اپنی سوار یوں پر سوار ہوں اور مکہ چلے جائیں، لوگ یقیناً تمہاری پیروی کریں گے اور تم ان کی مجبوری بن جاؤ گے۔“ مگر انھوں نے میری بات نہیں مانی، لیکن اللہ کی قسم! معاویہ (رضی اللہ عنہ) ان پر غالب آ جائیں گے، اس لیے کہ اللہ تعالیٰ کا فیصلہ ہے:

﴿وَمَنْ قُتِلَ مَظْلُومًا فَقَدْ جَعَلْنَا لَوْلِيهِ سُلْطٰنًا﴾ [بنی اسرائیل: ۳۳]

”اور جو شخص قتل کر دیا جائے، اس حال میں کہ مظلوم ہو تو یقیناً ہم نے اس کے ولی کے لیے پورا غلبہ رکھا ہے۔“

اس روایت میں یہ الفاظ بھی ہیں کہ سیدنا عبداللہ بن عباس رضی اللہ عنہما فرماتے ہیں کہ میں نے سیدنا علی رضی اللہ عنہ سے کہا: ”آپ اس معاملے سے الگ رہیں، اگر آپ کسی پتھر میں بھی چھپے ہوں گے تو آپ کو وہاں سے بھی نکال لیا جائے گا اور اللہ کی قسم! معاویہ (رضی اللہ عنہ) تم پر ضرور حکومت کریں گے، اس لیے کہ اللہ تعالیٰ فرماتا ہے:

﴿وَمَنْ قُتِلَ مَظْلُومًا فَقَدْ جَعَلْنَا لَوْلِيهِ سُلْطٰنًا فَلَا يُسْرِفُ فِي الْقَتْلِ اِنَّهٗ

كَانَ مَنصُورًا﴾ [بنی اسرائیل: ۳۳] | تاریخ المدینۃ المنورۃ: ۱۲۵۵/۴،

۱۲۵۶، وإسناد حسن لذاتہ۔ المعجم الكبير للطبراني: ۱۰/۲۶۳، ح:

۱۰۶۱۲، وإسنادہ حسن لذاتہ۔ تاریخ دمشق: ۱۲۵/۵۹، مطر الوراق صدوق

حسن الحديث في غير ما أنكر عليه وثقه الجمهور |

”اور جو شخص قتل کر دیا جائے، اس حال میں کہ مظلوم ہو تو یقیناً ہم نے اس کے

ولی کے لیے پورا غلبہ رکھا ہے۔ پس وہ قتل میں حد سے نہ بڑھے، یقیناً وہ مدد دیا

ہوا ہوگا۔“

سیدنا معاویہ رضی اللہ عنہ سیدنا عبداللہ بن عباس رضی اللہ عنہما کی نظر میں

سیدنا عبداللہ بن عباس رضی اللہ عنہما فرماتے ہیں:

« مَا رَأَيْتُ رَجُلًا كَانَ أَخْلَقُ لِمُلْكٍ مِنْ مُعَاوِيَةَ » [ السنة لأبي بكر

بن الخلال : ۲ / ۴۴۰، ح : ۶۷۷، وسنده صحيح۔ الأمالي في آثار الصحابة  
نعبد الرزاق : ۱ / ۷۴، ح : ۹۷۔ معجم الصحابة للبغوي : ۵ / ۳۷۳۔ تاريخ دمشق :  
۵۹ / ۱۷۴، ۱۷۵، وسنده صحيح ]

”میں نے سیدنا معاویہؓ سے بڑھ کر اقتدار کے لیے موزوں کوئی شخص نہیں  
دیکھا۔“

ابن ابی ملیکہؒ بیان کرتے ہیں کہ سیدنا معاویہؓ نے عشاء کی نماز کے بعد ایک  
وتر پڑھا۔ ان کے پاس سیدنا عبداللہ بن عباسؓ کا ایک آزاد کردہ غلام تھا، (جب اس نے  
یہ عمل دیکھا) تو وہ سیدنا عبداللہ بن عباسؓ کے پاس آیا (اور سیدنا معاویہؓ پر اس سلسلے  
میں اعتراض کیا)، تو عبداللہ بن عباسؓ نے فرمایا:

« دَعُهُ، فَإِنَّهُ قَدْ صَحِبَ رَسُولَ اللَّهِ صَلَّى اللَّهُ عَلَيْهِ وَسَلَّمَ » [ بخاري،

كتاب فضائل أصحاب النبي ﷺ، باب ذكر معاوية رضي الله عنه : ۳۷۶۴ ]

”انھیں چھوڑ دو، انھوں نے رسول اللہ ﷺ کی صحبت اٹھائی ہے۔“

اس سے اگلی روایت میں ہے، ابن ابی ملیکہؒ بیان کرتے ہیں کہ سیدنا عبداللہ بن  
عباسؓ نے کہا گیا: ”آپ امیر المومنین سیدنا معاویہؓ کے بارے میں کیا کہتے ہیں،  
انھوں نے وتر کی نماز صرف ایک رکعت پڑھی ہے؟“ سیدنا عبداللہ بن عباسؓ نے فرمایا:  
« إِنَّهُ فَقِيهٌ » ”بے شک وہ فقیہ ہیں۔“ [ بخاري، كتاب فضائل أصحاب النبي ﷺ،  
باب ذكر معاوية رضي الله عنه : ۳۷۶۵ ]

سیدنا معاویہؓ سے مروی ایک روایت میں ہے کہ رسول اللہ ﷺ نے فرمایا:

« مَنْ يُرِدِ اللَّهُ بِهِ خَيْرًا يُفَقِّهُهُ فِي الدِّينِ » [ بخاري، كتاب فرض

الخمس، باب قول الله تعالى: ﴿ فَإِنْ لَمْ يَجِدْ لَهُ مَالًا فَالْعِلْمُ خَيْرٌ لِلَّهِ فَخَمْسَهُ لِلرَّسُولِ ﴾ ..... الخ : ۳۱۱۶ ]

”اللہ تعالیٰ جس شخص کے ساتھ بھلائی کا ارادہ کرے تو اسے دین میں سمجھ عطا کر  
دیتا ہے۔“

محمد ﷺ جنگ صفین، خوارج اور جنگ نہروان

سیدنا عبداللہ بن عباس رضی اللہ عنہما کے بقول سیدنا معاویہ رضی اللہ عنہ فقیہ تھے، لہذا ان کا فقیہ ہونا اس بات کا متقاضی ہے کہ اللہ تعالیٰ نے ان پر خیر کی بارش کی، ان کے افعال و کردار اور سیاست و امارت سب میں خیر تھی۔ [فَلِلَّهِ الْحَمْدُ]

سیدنا معاویہ رضی اللہ عنہ سیدہ عائشہ رضی اللہ عنہا کی نظر میں

ثقة و صدوقہ تابعیہ مرجانہ ام علقمہ رضی اللہ عنہا فرماتی ہیں کہ سیدہ عائشہ رضی اللہ عنہا نے فرمایا:

(( مَا رَأَى بَنِي مَا رَأَيْتُ مِنْ أَمْرِ النَّاسِ فِي الْفِتْنَةِ حَتَّى إِنِّي لَأَكْتَمِي أَنَّ يَزِيدَ اللَّهُ عَزَّ وَجَلَّ مُعَاوِيَةَ مِنْ عُمْرِي فِي عُمْرِهِ )) [المنتقى من كتاب الطبقات لأبي عروبة الحسين بن محمد الحزاني: ٤١/١، و سندہ صحیح، وأم علقمة اسمها مرجانة و هي ثقة صدوقة، قال العجلي المعتدل "مدنية تابعة ثقة" (معرفة الثقات: ٤٦١/٢، ت: ٢٣٦٤) و ذكرها ابن حبان في الثقات (٤٦٦/٥) و قال ابن سعد "روت عن عائشة و روى عنها ابنها علقمة بن أبي علقمة أحاديث صالحة" (الطبقات لابن سعد: ٣٥٦/٨) و وثقها الترمذي و الحاكم بتصحيح حديثها (الترمذي: ٨٧٦ - مستدرک: ١٧٨٠، ١٧٩٤، ٢٦٦٩)، و أخرج عنها مالك في الموطأ (١/٥٩، باب ١٨، ح: ٦٧، ١٤٤/١، باب ١٦، ح: ٥٧) و هي ثقة عند يعقوب بن سفيان الفارسي (المعرفة و التاريخ: ١/٣٤٩، ٤٢٥) ]

”فتنہ کے دور میں میں نے لوگوں کا جو معاملہ دیکھا اس میں ہمیشہ سے میری یہ تمنا رہی کہ اللہ عز و جل میری عمر بھی سیدنا معاویہ رضی اللہ عنہ کو لگا دے۔“

سیدنا معاویہ رضی اللہ عنہ جب ملک شام سے مدینہ منورہ تشریف لائے تو آپ رضی اللہ عنہ نے سیدہ عائشہ رضی اللہ عنہا سے ملاقات کی تھی۔ [انظر تاریخ دمشق: ١٥٣/٥٩، و سندہ صحیح ]

بلکہ ایک روایت میں ہے کہ سیدنا معاویہ رضی اللہ عنہ نے سیدہ عائشہ رضی اللہ عنہا سے رسول اللہ ﷺ کا انجان علاقے کا بنا ہوا جبہ مبارک اور آپ ﷺ کے بال مبارک منگوائے، پھر آپ ﷺ کا جبہ مبارک زیب تن کیا اور آپ ﷺ کے بال مبارک پانی میں بھگو کر پانی پی لیا اور

(کچھ) اپنے جسم پر ڈال لیا۔ [تاریخ دمشق: ۵۹/۱۵۳، و إسناده حسن لذاته]

ایک روایت میں ہے کہ سیدنا معاویہ رضی اللہ عنہ نے سیدہ عائشہ رضی اللہ عنہا کے بارے میں فرمایا:

((وَاللَّهِ! مَا سَمِعْتُ خَطِيبًا لَيْسَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَبْلَغُ

مِنْ عَائِشَةَ)) [تاریخ دمشق: ۵۹/۱۵۳، و إسناده صحيح]

”اللہ کی قسم! میں نے رسول اللہ ﷺ کے علاوہ کوئی بھی خطیب سیدہ عائشہ رضی اللہ عنہا سے بڑھ کر فصیح و بلیغ نہیں سنا۔“

سیدنا معاویہ رضی اللہ عنہ سیدنا عبداللہ بن عمر رضی اللہ عنہما کی نظر میں

سیدنا عبداللہ بن عمر رضی اللہ عنہما فرماتے ہیں:

((مَا رَأَيْتُ أَحَدًا كَانَ أَسْوَدَ عَنْ مُعَاوِيَةَ بْنِ أَبِي سُفْيَانَ، قَالَ قُلْتُ

وَلَا عُمَرَ، قَالَ كَانَ عُمَرُ خَيْرًا مِنْ مُعَاوِيَةَ وَكَانَ مُعَاوِيَةُ أَسْوَدَ مِنْهُ))

[مکارم الأخلاق للخرائطي محمد بن جعفر بن سهل: ۱۱۸۶/۳، ح: ۸۳،

و إسناده صحيح و إبراهيم بن الجنيد وهو إبراهيم بن عبد الله بن الجنيد

الخلتي الثقة، الراوي عن ابن معين، و إسحاق بن إبراهيم وهو إسحاق بن أبي

إسرائيل المروزي، المعروف بابن كامجرا ”الثقة“، انظر معجم الصحابة

للبلغوي: ۳۶۹/۵ - السنة للخلال: ۱/۳۴۶، ۳۴۷ - الأحاد و المثاني لابن

أبي عاصم، ص: ۹۹، ترجمة معاوية بن أبي سفيان - طبراني أوسط: ۷/

۳۱، ح: ۶۷۵۹ - طبراني كبير: ۱۲/۳۸۷، ح: ۱۳۴۳۲ - الجزء الثامن من

المشيخة البغدادية لأبي الطاهر السلفي: ۱/۶، ح: ۱۰ - تاريخ دمشق: ۵۹/

۱۱۷۳

”میں نے سیدنا معاویہ بن ابی سفیان رضی اللہ عنہما سے بڑھ کر سخی اور حلیم و بردبار کوئی

نہیں دیکھا۔“ جبکہ بن سحیم کہتے ہیں کہ میں نے کہا: ”کیا سیدنا عمر رضی اللہ عنہ بھی نہیں؟“

تو سیدنا ابن عمر رضی اللہ عنہما نے فرمایا: ”سیدنا عمر رضی اللہ عنہ سیدنا معاویہ رضی اللہ عنہ سے بہت بہتر تھے،

لیکن سیدنا معاویہ رضی اللہ عنہ سخاوت اور حلم و بردباری میں ان سے بڑھے ہوئے تھے۔“



جنگ صفین، خوارج اور جنگ نہروان

ایک روایت کے الفاظ یوں ہیں:

(( مَا رَأَيْتُ أَحَدًا بَعْدَ رَسُولِ اللَّهِ صَلَّى اللَّهُ عَلَيْهِ وَسَلَّمَ أَسْوَدَ مِنْ

مُعَاوِيَةَ )) [ تاریخ دمشق: ۱۷۳ / ۵۹، و سندہ حسن لذاتہ، أبوسفیان الحمیری وهو سعید بن یحییٰ بن مہدی وهو صدوق ثقة حسن الحدیث وثقه الجمهور وهو من رجال البخاری۔ حلم معاویہ بن أبی سفیان لابن أبی الدنیا: ۲۲ / ۱، ح: ۱۱ ]

”میں نے رسول اللہ ﷺ کے بعد سیدنا معاویہ رضی اللہ عنہ سے بڑھ کر سخی اور حلیم و بردبار کوئی نہیں دیکھا۔“

سیدنا معاویہ رضی اللہ عنہ ابوالدرداء عویمیر بن عجلان رضی اللہ عنہ کی نظر میں :

سیدنا ابوالدرداء رضی اللہ عنہ سیدنا معاویہ رضی اللہ عنہ کے بارے میں فرماتے ہیں:

(( مَا رَأَيْتُ أَحَدًا أَشْبَهَ بِصَلَاةِ رَسُولِ اللَّهِ صَلَّى اللَّهُ عَلَيْهِ وَسَلَّمَ مِنْ

إِمَامِكَ هَذَا يَعْنِي مُعَاوِيَةَ )) [ معجم الصحابة للإمام أبی القاسم عبد الله بن محمد بن عبد العزيز البغوي : ۳۶۷ / ۵، ح: ۲۱۹۰، و إسناده صحيح۔ الفوائد المنتقاة لأبي عمرو عثمان بن محمد السمرقندي: ۱ / ۱۹۶، ح: ۶۷۔ تاریخ دمشق: ۳۷۰ / ۴۹۔ مسند الشاميين للطبراني: ۱ / ۱۶۸، ۱۶۹، ح: ۲۸۲، ۲۸۳۔ حلیۃ الأولیاء لأبی نعیم: ۲۷۵ / ۸۔ تذکرة الحفاظ للذهبي: ۱ / ۲۱۱، و قیس بن الحارث الکندی ثقة صدوق وثقه العجلی والذهبی فی الکاشف، ذکره ابن حبان فی الثقات، و أخرج عنه مالک فی الموطأ و أظهر اسمه (۱ / ۴۶، باب ۵، ح: ۲۵) وهو ثقة عند یعقوب بن سفیان الفارسی، انظر المعرفة و التاريخ: ۱ / ۳۴۹، ۴۲۵ ]

”میں نے تمہارے اس امام یعنی سیدنا معاویہ رضی اللہ عنہ سے بڑھ کر رسول اللہ ﷺ والی نماز پڑھنے والا کوئی نہیں دیکھا۔“

سیدنا معاویہ رضی اللہ عنہ سیدنا سعد بن ابی وقاص رضی اللہ عنہ کی نظر میں :

سیدنا سعد بن ابی وقاص رضی اللہ عنہ سیدنا معاویہ رضی اللہ عنہ کے بارے میں فرماتے ہیں:

(( مَا رَأَيْتُ أَحَدًا بَعْدَ عُثْمَانَ أَقْضَى بِحَقِّ مَنْ صَاحِبِ هَذَا الْبَابِ

يَعْنِي مُعَاوِيَةَ )) [ تاريخ دمشق : ١٥٩ / ١٦٠ ، ١٦١ ، و إسناده حسن لذاته ، و بكر بن سهل الدمياطي صدوق حسن الحديث في غير ما أنكر عليه ، وثقه الجمهور ]

”میں نے سیدنا عثمان رضی اللہ عنہ کے بعد اس دروازے والے یعنی سیدنا معاویہ رضی اللہ عنہ سے بڑھ کر حق کے مطابق فیصلہ کرنے والا کوئی نہیں دیکھا۔“

سیدنا معاویہ رضی اللہ عنہ ابو مسلم الخولانی رضی اللہ عنہ کی نظر میں ﷺ

ایک موقع پر کچھ لوگوں کے بارے میں سیدنا معاویہ رضی اللہ عنہ نے ثقہ و متقن تابعی عبداللہ بن ثوب ابو مسلم الخولانی رضی اللہ عنہ سے بھی رائے لی تو ابو مسلم رضی اللہ عنہ نے سیدنا معاویہ رضی اللہ عنہ کو یوں مخاطب کیا:

(( أَمَّا بَعْدُ، فَلَا وَاللَّهِ! مَا أَبْغَضْنَاكَ مُنْذُ أَحْبَبْنَاكَ وَلَا عَصَيْنَاكَ مُنْذُ

أَطَعْنَاكَ، وَلَا فَارَقْنَاكَ مُنْذُ جَامَعْنَاكَ وَلَا نَكُنَّا بَيْعَتَنَا مُنْذُ بَايَعْنَاكَ،

سُيُوفُنَا عَلَى عَوَاتِقِنَا، إِنْ أَمَرْتَنَا أَطَعْنَاكَ، وَإِنْ دَعَوْتَنَا، أَجَبْنَاكَ، وَإِنْ

سَبَقْتَنَا أَذْرَكْنَاكَ، وَإِنْ سَبَقْنَاكَ نَظَرْنَاكَ )) [ مسائل لإمام أحمد ابن

حبيل رواية ابن أبي الفضل صالح : ٣٢٩ / ٢ ، ٣٣٠ ، ج : ٩٦٠ - تاريخ

دمشق : ١٢ / ٢٢٣ ، ٢٤ - بغية الطلب في تاريخ حلب : ٢١٢٦ / ٥ ، و إسناده

صحيح ، شرح حبل بن مسلم ثقة صدوق وثقه العجلي و أحمد ابن حنبل و

إسماعيل بن عياش (المعرفة و التاريخ : ٤٥٦ / ٢) و ذكره ابن حبان في

الثقات ، و جرح ابن معين متعارضة بتوثيقه و أبو شرحبيل اسمه مسلم ، و ذكره

ابن حبان في الثقات (٣٩٤ / ٥) وهو ثقة من ثقات أهل الشام ، انظر تاريخ

دمشق : ١٢ / ٢٢٣ ، و سندہ صحيح ، و ٢٩ / ٣٣ ]

”حمد و ثنا کے بعد عرض ہے کہ اللہ کی قسم! ہم نے جب سے آپ سے محبت کی ہے تو پھر کبھی آپ سے نفرت نہیں کی اور ہم جب سے آپ کی اطاعت میں آئے

جنگ صفین، خوارج اور جنگ نہروان

ہیں تو پھر کبھی آپ کی نافرمانی نہیں کی اور ہم جب سے آپ سے ملے ہیں تو پھر کبھی آپ سے علیحدہ نہیں ہوئے اور ہم نے جب سے آپ کی بیعت کی ہے پھر کبھی اپنی بیعت توڑی نہیں۔ ہماری تلواریں ہمارے کندھوں پر ہیں، اگر آپ نے ہمیں کوئی حکم دیا تو ہم آپ کی اطاعت کریں گے، اگر آپ نے ہمیں پکارا تو ہم لبیک کہیں گے، اگر آپ ہم سے آگے نکل گئے تو ہم آپ کے پیچھے جائیں گے اور اگر ہم آپ سے آگے نکل گئے تو ہم آپ کا انتظار کریں گے۔“

ثقفہ و متقن محدث ربیع بن نافع ابو توبہ الحلیؒ سیدنا معاویہؓ کے بارے میں فرماتے ہیں:

(( مُعَاوِيَةُ سِتْرٌ لِأَصْحَابِ النَّبِيِّ صَلَّى اللَّهُ عَلَيْهِ وَسَلَّمَ فَإِذَا كَشَفَ

الرَّجُلُ السِّتْرَ اجْتَرَأَ عَلَى مَا وَرَاءَهُ )) [ تاريخ دمشق: ٥٩ / ٢٠٩، و

إسناده حسن لذاته۔ تاريخ بغداد: ١ / ١٦٣، ١٦٤، ت: ٤٩ ]

”سیدنا معاویہؓ اصحاب رسول ﷺ کے لیے پردہ و ستر ہیں، جب کوئی (بد بخت و بے وقوف) شخص پردے کو ہٹا دیتا ہے تو پھر وہ پردے کے پیچھے والی اشیاء کو دیکھنے کی جسارت کرنے لگتا ہے (مطلب یہ کہ اگر سیدنا معاویہؓ کو سب و شتم کا نشانہ بنایا گیا تو باقی اصحاب رسول ﷺ پر بھی سب و شتم کیا جائے گا)۔“

سیدنا معاویہؓ کے لیے سیدنا مسورؓ کی دعائے استغفار

ثقفہ و متقن جلیل القدر تابعی جناب عروہ بن زبیرؒ فرماتے ہیں کہ مجھ سے سیدنا مسور بن مخرمہؓ نے بیان کیا کہ وہ قاصد بن کر سیدنا معاویہ بن ابی سفیانؓ کے پاس حاضر ہوئے۔ سیدنا معاویہؓ نے جب ان کی ضرورت پوری کر دی تو پھر انھیں علیحدگی میں بلا کر کہا: ”مسور! آپ کی حکمرانوں پر تنقید کی کیا صورت حال ہے؟“ سیدنا مسورؓ نے فرمایا: ”آپ اس بات کو چھوڑیں اور ہمارے موجودہ طرز عمل کی بنا پر ہم سے حسن سلوک کا

برتاؤ کریں۔“ سیدنا معاویہ رضی اللہ عنہ نے کہا: ”نہیں، اللہ کی قسم! آپ کو ضرور بالضرور اپنے دل کی بات کہنا ہوگی اور اپنے خیال کے مطابق میرے عیوب بیان کرنا ہوں گے۔“ سیدنا مسور رضی اللہ عنہ فرماتے ہیں: ”میرے نزدیک ان کے جو عیوب تھے میں نے ان میں سے کسی ایک کو بھی نہیں چھوڑا، تمام کے تمام بیان کر دیے۔“ تو سیدنا معاویہ رضی اللہ عنہ نے فرمایا: ”کوئی انسان (سوائے انبیاء و رسل علیہم السلام کے) گناہ سے پاک نہیں، اے مسور! عوام کے معاملے میں جو اصلاح و کارہائے خیر میں نے انجام دیے ہیں کیا انھیں کچھ وقعت دیتے ہو؟ نیکی تو دس گنا تک شمار ہوتی ہے، کیا آپ صرف غلطیوں کو شمار کرتے ہیں اور نیکیوں سے صرف نظر کرتے ہیں؟“ سیدنا مسور رضی اللہ عنہ نے کہا: ”نہیں، بلکہ ہم تو صرف ان غلطیوں کا تذکرہ کرتے ہیں جو آپ کو بھی نظر آتی ہیں۔“

سیدنا معاویہ رضی اللہ عنہ نے فرمایا: ”ہم اللہ کی جناب میں ہر اس غلطی کا اقرار و اعتراف کرتے ہیں جو ہم سے سرزد ہوئی، لیکن اے مسور! کیا تم سے اپنے خاص لوگوں کے بارے میں ایسی غلطیاں اور خطائیں نہیں ہوئیں جنہیں اگر اللہ معاف نہ کرے تو تمہیں اپنی ہلاکت کا ڈر ہو؟“ سیدنا مسور رضی اللہ عنہ نے کہا: ”ہاں! (ہم سے بھی ایسی خطائیں اور غلطیاں ہوئی ہیں۔)“ سیدنا معاویہ رضی اللہ عنہ نے فرمایا: ”پھر تمہیں اپنے بارے میں تو مغفرت کی بڑی امید ہے، میرے بارے میں کیوں نہیں؟ اللہ کی قسم! میں آپ سے بڑھ کر اصلاح کی کوشش میں رہتا ہوں اور اگر مجھے اللہ کی اطاعت و فرماں برداری اور اس کی معصیت و نافرمانی میں سے کسی ایک کے انتخاب کا اختیار دیا جائے تو میں ضرور اللہ تعالیٰ کی اطاعت و فرماں برداری کو اختیار کروں گا۔ ہم ایسے دین کے ماننے والے ہیں جس کے موافق کیے ہوئے اعمال کو اللہ رب العزت قبول و منظور فرماتا ہے، نیکی کی جزا دیتا ہے اور برائی و معصیت پر سزا دیتا ہے، ہاں جسے وہ خود چاہے معاف بھی کر دیتا ہے۔ میں نے جو بھی نیکیاں کی ہیں مجھے ان پر کئی گنا ثواب و اجر کی امید ہے۔ میں ان امور کو سامنے رکھتا ہوں جنہیں نہ میں شمار کر سکتا ہوں اور نہ آپ شمار کر سکتے ہیں، مثلاً اللہ کی رضا و خوشنودی کے لیے مسلمانوں میں نظام صلاۃ کا قیام،

جنگ صفین، خوارج اور جنگ نہروان

اللہ عزوجل کے راستے میں جہاد، اللہ رب العزت کے نازل کردہ نظام شریعت کا نفاذ اور ایسے ہی دوسرے وہ امور جن کو میں ذکر بھی کروں تو آپ شمار نہیں کر سکیں گے، (اے مسور!) کبھی اس بارے میں بھی غور و فکر کرو۔“

سیدنا مسور رضی اللہ عنہ فرماتے ہیں: ”میں جان گیا کہ سیدنا معاویہ رضی اللہ عنہ یہ سب کچھ بیان کر کے مجھ پر غالب آ گئے ہیں۔“ جناب عروہ بن زبیر رضی اللہ عنہ فرماتے ہیں: ”اس کے بعد جب کبھی سیدنا مسور بن مخرمہ رضی اللہ عنہ کے سامنے سیدنا معاویہ رضی اللہ عنہ کا تذکرہ ہوتا تو وہ ضرور سیدنا معاویہ رضی اللہ عنہ کے لیے دعائے استغفار کرتے۔“ [تاریخ بغداد: ۱/۱۶۳، و إسناده صحيح۔ تاریخ دمشق: ۵۹/۱۶۱، ۱۶۲۔ معجم الصحابة لبلغوي: ۵/۳۷۰، ح: ۲۱۹۶۔ جامع معمر بن راشد: ۱۱/۳۴۴، ح: ۲۰۷۱۷۔ تاریخ الإسلام للذهبي: ۵/۲۴۵]

سیدنا معاویہ رضی اللہ عنہ کو برا بھلا کہنے پر سزا

خلیفۃ المسلمین سیدنا عمر بن عبدالعزیز رضی اللہ عنہ نے اس آدمی کو کوڑے مارے تھے جس نے سیدنا معاویہ رضی اللہ عنہ کو برا بھلا کہا تھا۔ چنانچہ ثقہ و متقن محدث ابراہیم بن میسرہ رضی اللہ عنہ فرماتے ہیں:

(( مَا رَأَيْتُ عُمَرَ بْنَ عَبْدِ الْعَزِيزِ ضَرْبَ إِنْسَانًا قَطُّ، إِلَّا إِنْسَانًا شَتَمَ مُعَاوِيَةَ فَإِنَّهُ ضَرَبَهُ أَسْوَاطًا )) [تاریخ دمشق: ۵۹/۲۱۱، و إسناده حسن لذاته]

”میں نے (خلیفۃ المسلمین) عمر بن عبدالعزیز رضی اللہ عنہ کو کبھی کسی انسان کو مارتے ہوئے نہیں دیکھا، سوائے اس (بدبخت) انسان کے جس نے سیدنا معاویہ رضی اللہ عنہ کو برا بھلا کہا تھا تو عمر بن عبدالعزیز رضی اللہ عنہ نے اسے کوڑے مارے۔“

## سیدنا ابو موسیٰ اشعری رضی اللہ عنہ کی سیرت

صفین کی لڑائی ختم ہوئی اور فریقین کے درمیان تحکیم قبول کرنے پر اتفاق ہو گیا۔ تحکیم کا مطلب یہ ہے کہ دونوں گروہ اپنی اپنی طرف سے ایک ایک آدمی کو حکم (فیصل) منتخب کریں، پھر وہ دونوں حکم جس چیز میں مسلمانوں کی بھلائی دیکھیں اس پر متفق ہو جائیں اور سب اس فیصلے کو تسلیم کریں۔ چنانچہ سیدنا معاویہ رضی اللہ عنہ نے سیدنا عمرو بن عاص رضی اللہ عنہ کو اور سیدنا علی رضی اللہ عنہ نے سیدنا ابو موسیٰ اشعری رضی اللہ عنہ کو اپنا اپنا حکم منتخب کیا۔ سیدنا علی رضی اللہ عنہ کے لشکر کی ایک جماعت نے آپ رضی اللہ عنہ کے اس عمل کو ایسا گناہ قرار دیا جو کفر کو لازم کر دیتا ہے اور انھوں نے کہا کہ سیدنا علی رضی اللہ عنہ کے لیے اللہ کی بارگاہ میں اس عمل سے توبہ کرنا لازم ہے، پھر یہ لوگ آپ کے خلاف نکل پڑے۔ اسی لیے انھیں خوارج (نکل جانے والے) کہا جانے لگا۔ تحکیم کے مسئلہ میں خاص طور پر سیدنا ابو موسیٰ اشعری اور سیدنا عمرو بن عاص رضی اللہ عنہ کو بھی ہدف تنقید بنایا گیا۔ چنانچہ ہم اصل موضوع میں داخل ہونے سے پہلے ان دونوں جلیل القدر صحابہ کی سیرت و کردار سے اس بحث کا آغاز کرتے ہیں۔

### سیدنا ابو موسیٰ اشعری رضی اللہ عنہ کا دو مرتبہ ہجرت کرنا

سیدنا ابو موسیٰ اشعری رضی اللہ عنہ بیان کرتے ہیں کہ جب ہمیں رسول اللہ ﷺ کی (مدینہ کی طرف) ہجرت کی اطلاع ملی تو اس وقت ہم یمن میں تھے۔ تو ہم (مدینہ آنے کے لیے) کشتی پر سوار ہوئے مگر وہ ہمیں حبشہ میں نجاشی کے پاس لے گئی (یعنی ہم غلطی سے حبشہ چلے گئے)۔ وہاں ہم نے سیدنا جعفر بن ابی طالب رضی اللہ عنہ کو پایا تو ہم نے ان کے ساتھ اقامت

جنگ صفین، خوارج اور جنگ نہروان

اختیار کر لی، پھر ہم مدینہ آئے اور ہم اس وقت نبی ﷺ سے ملے جب آپ ﷺ نے خیبر فتح کر لیا تھا، تو نبی ﷺ نے فرمایا: ”اے کشتی والو! تمہارے لیے دو ہجرتیں ہیں۔“ [بخاری، کتاب مناقب الأنصار، باب ہجرة الحبشة: ۳۸۷۶]

دوسری روایت میں ہے کہ سیدنا ابو موسیٰ اشعری رضی اللہ عنہ بیان کرتے ہیں: ”رسول اللہ ﷺ نے مال غنیمت میں سے ہمارا حصہ مقرر فرمایا، یا ہمیں اس میں سے کچھ عطا کیا اور آپ ﷺ نے غنیمت میں سے کسی ایسے شخص کو کچھ نہ دیا جو فتح خیبر میں حاضر نہیں ہوا تھا، صرف انہی لوگوں کو حصہ دیا جو آپ ﷺ کے ساتھ تھے، مگر سیدنا جعفر رضی اللہ عنہ اور ان کے ساتھیوں سمیت ہم کشتی والوں کو مال غنیمت میں سے حصہ عطا فرمایا۔ ان سب کے لیے آپ ﷺ نے ان (فتح میں شریک ہونے والوں) کے ساتھ ہی حصہ نکالا۔“ [بخاری، کتاب فرض الخمس، باب ومن الدلیل علی أن الخمس..... الخ: ۳۱۳۶]

ایک روایت میں ہے کہ جب لوگوں نے کشتی والوں سے کہا کہ ہم نے ہجرت میں تم سے سبقت حاصل کی ہے تو سیدہ اسماء بنت عمیس رضی اللہ عنہا نے اس کی رسول اللہ ﷺ سے شکایت کی تو آپ ﷺ نے فرمایا: ”وہ (یعنی مکہ سے مدینہ کی طرف ہجرت کرنے والے) مجھ پر تم سے زیادہ حق نہیں رکھتے۔ ان کی اور ان کے ساتھیوں کی ایک ہجرت ہے (جو انہوں نے مکہ سے مدینہ کی طرف کی) اور تم کشتی والوں کی دو ہجرتیں ہیں (ایک حبشہ کی طرف اور دوسری مدینہ کی طرف)۔“ سیدہ اسماء رضی اللہ عنہا نے کہا: ”میں نے دیکھا کہ ابو موسیٰ رضی اللہ عنہ اور کشتی والے جوق در جوق میرے پاس آتے تھے اور اس حدیث کے بارے میں پوچھتے تھے۔ دنیا کی کوئی چیز اس بات سے جو رسول اللہ ﷺ نے ان کے لیے کہی تھی، ان کے لیے زیادہ خوشی کا باعث اور ان کے دلوں میں زیادہ عظمت رکھنے والی نہ تھی۔“ سیدہ اسماء رضی اللہ عنہا مزید فرماتی ہیں: ”میں نے ابو موسیٰ اشعری رضی اللہ عنہ کو دیکھا کہ وہ بار بار مجھ سے یہ حدیث سنتے تھے۔“ [مسلم، کتاب فضائل الصحابة، باب من فضائل جعفر بن أبي طالب..... الخ: ۲۵۰۳]

## اے اللہ! عبد اللہ بن قیس کو بخش دے

سیدنا ابو موسیٰ اشعری رضی اللہ عنہ کا نام عبد اللہ بن قیس تھا، وہ بیان کرتے ہیں کہ اللہ کے رسول ﷺ جب غزوہ حنین سے فارغ ہوئے تو سیدنا ابو عامر اشعری رضی اللہ عنہ کو ایک لشکر کا سپہ سالار بنا کر اوٹاس کی طرف روانہ کیا۔ وہاں ان کی زید بن صمہ سے لڑائی ہوئی، تو زید قتل کر دیا گیا اور اللہ تعالیٰ نے اس کے ساتھیوں کو شکست دی۔ سیدنا ابو موسیٰ اشعری رضی اللہ عنہ بیان کرتے ہیں کہ رسول اللہ ﷺ نے مجھے بھی ابو عامر رضی اللہ عنہ کے ساتھ بھیجا۔ ایک جُشمی آدمی نے ابو عامر رضی اللہ عنہ کے گھٹنے میں تیر مارا، جو وہاں پوست ہو کر رہ گیا۔ میں ابو عامر اشعری رضی اللہ عنہ کے پاس گیا اور میں نے کہا: ”اے چچا! آپ کو کس نے تیر مارا ہے؟“ انھوں نے ابو موسیٰ اشعری کو (یعنی مجھے) اشارے سے بتایا کہ وہ (جُشمی) میرا قاتل ہے جس نے مجھے تیر مارا ہے، تو میں نے اسے پکڑنے کا عزم کیا اور اس کے پاس جا پہنچا مگر جب اس نے مجھے دیکھا تو پیٹھ پھیر کر بھاگ نکلا۔ میں اس سے کہنے لگا: ”کیا تجھے شرم نہیں آتی؟ اب تو ٹھہرتا کیوں نہیں؟“ تو وہ رک گیا، پھر میرے اور اس کے درمیان تلوار کے دو وار ہوئے اور میں نے اسے قتل کر دیا۔ پھر میں لوٹ کر ابو عامر رضی اللہ عنہ کے پاس گیا اور کہا: ”اللہ تعالیٰ نے تمہارے قاتل کو ہلاک کر دیا ہے۔“ انھوں نے کہا: ”اب یہ تیر نکالو۔“ چنانچہ میں نے تیر کو نکالا تو زخم سے پانی بہنے لگا۔ انھوں نے کہا: ”اے میرے بھتیجے! نبی ﷺ کو میری طرف سے سلام عرض کرنا اور کہنا کہ میرے لیے بخشش کی دعا فرمائیں۔“ پھر ابو عامر رضی اللہ عنہ نے مجھے اپنی جگہ امیر مقرر کر دیا، پھر وہ کچھ دیر زندہ رہنے کے بعد وفات پا گئے۔ میں واپس آ کر نبی ﷺ کی خدمت میں آپ کے گھر حاضر ہوا۔ اس وقت آپ ﷺ بان سے بنی ہوئی چار پائی پر لیٹے ہوئے تھے جس پر (ہلکا سا) بستر تھا اور چار پائی کی رسیوں کے نشانات آپ ﷺ کی کمر اور پہلوؤں پر پڑ گئے تھے۔ میں نے آپ ﷺ کو (جنگ کے) تمام حالات بیان کیے اور ابو عامر رضی اللہ عنہ کی شہادت کا واقعہ بھی بیان کیا اور آپ سے عرض کی کہ انھوں نے کہا تھا کہ میں



جنگِ صفین، خوارج اور جنگِ نہروان ﴿۱۰﴾

آپ سے عرض کروں کہ آپ ان کے لیے استغفار کریں۔ تو آپ ﷺ نے پانی منگوایا، پھر وضو کرنے کے بعد اپنے دونوں ہاتھوں کو اٹھاتے ہوئے یہ دعا کی:

«اللَّهُمَّ اغْفِرْ لِعَبِيدِ أَبِي عَامِرٍ»

”اے اللہ! عبید (بن سلیم یعنی) ابو عامر کو بخش دے۔“

اس وقت (آپ ﷺ کے ہاتھ اس قدر بلند تھے کہ) میں آپ کی بغلوں کی سفیدی دیکھ رہا تھا، پھر آپ ﷺ نے فرمایا:

«اللَّهُمَّ اجْعَلْهُ يَوْمَ الْقِيَامَةِ فَوْقَ كَثِيرٍ مِنْ خَلْقِكَ مِنَ النَّاسِ»

”اے اللہ! قیامت کے دن انھیں انسانوں میں سے اکثر پر برتری عطا فرما۔“

تو میں نے کہا: ”اے اللہ کے رسول! میرے لیے بھی مغفرت کی دعا فرما دیں۔“ آپ ﷺ نے فرمایا:

«اللَّهُمَّ اغْفِرْ لِعَبْدِ اللَّهِ بْنِ قَيْسٍ ذَنْبَهُ، وَأَدْخِلْهُ يَوْمَ الْقِيَامَةِ مُدْخَلًا

كَرِيمًا» [بخاری، کتاب المغازی، باب غزوة أوطاس : ۴۳۲۳۔ مسلم :

[ ۲۴۹۸

”اے اللہ! عبد اللہ بن قیس کے گناہ بخش دے اور قیامت کے دن انھیں باعزت مقام میں داخل فرما۔“

اس نے بشارت کو قبول نہیں کیا، تم دونوں اسے قبول کرو ﴿۱۱﴾

سیدنا ابو موسیٰ اشعری رضی اللہ عنہ بیان کرتے ہیں کہ میں رسول اللہ ﷺ کے ساتھ تھا، آپ ﷺ مکہ اور مدینہ کے درمیان (مقام) جحرانہ میں پڑاؤ کیے ہوئے تھے، سیدنا بلال رضی اللہ عنہ بھی آپ کے ساتھ تھے کہ رسول اللہ ﷺ کے پاس ایک اعرابی (بدو) شخص آیا، اس نے کہا: ”اے محمد! (ﷺ) آپ نے مجھ سے جو وعدہ کیا تھا اسے پورا نہیں کریں گے؟“ تو رسول اللہ ﷺ نے فرمایا: ”خوش ہو جاؤ۔“ اس (بد نصیب) بدوی نے کہا: ”آپ

مجھے بہت دفعہ ”خوش ہو جاؤ“ کہہ چکے ہیں۔“ تو رسول اللہ ﷺ غصے جیسی کیفیت میں ابو موسیٰ (یعنی میرے) اور سیدنا بلال رضی اللہ عنہما کی طرف متوجہ ہوئے اور فرمایا: ”اس نے بشارت قبول کرنے سے انکار کر دیا ہے، اب تم دونوں اسے قبول کرو۔“ ان دونوں نے کہا: ”اے اللہ کے رسول! ہم نے قبول کی۔“ پھر رسول اللہ ﷺ نے پانی کا ایک پیالہ منگوا دیا اور اس میں اپنے دونوں ہاتھوں اور چہرے کو دھویا، پھر اس میں کلی کی اور فرمایا: ”تم دونوں اس میں سے پی لو اور اسے اپنے اپنے چہرے اور سینے پر مل لو اور خوش ہو جاؤ۔“ ان دونوں نے پیالہ لے لیا اور جس طرح رسول اللہ ﷺ نے انھیں حکم دیا تھا اسی طرح کیا، تو پردے کے پیچھے سے سیدہ ام سلمہ رضی اللہ عنہا نے انھیں آواز دے کر کہا: ”جو تمہارے برتن میں ہے اس میں سے اپنی ماں کے لیے بھی کچھ بچا لینا۔“ چنانچہ انھوں نے اس میں سے کچھ ان کے لیے بھی بچا لیا۔ [مسلم، کتاب فضائل الصحابة رضي الله عنهم، باب من فضائل أبي موسى ..... الخ: ۲۴۹۷]

ابو موسیٰ رضی اللہ عنہ کو داؤد علیہ السلام جیسی خوبصورت آواز دی گئی

سیدنا ابو موسیٰ اشعری رضی اللہ عنہ بیان کرتے ہیں کہ رسول اللہ ﷺ نے ان سے فرمایا: «يَا أَبَا مُوسَى! لَقَدْ أُوتِيتَ مِزْمَارًا مِنْ مَزَامِيرِ آلِ دَاوُدَ» [بخاری، کتاب فضائل القرآن، باب حسن الصوت ..... الخ: ۵۰۴۸ - مسلم: ۷۹۳]

”اے ابو موسیٰ! بلاشبہ تمہیں داؤد علیہ السلام جیسی خوش الحانی اور خوبصورت آواز دی گئی ہے۔“

کیا میں تمہیں جنت کے خزانوں میں سے ایک خزانہ نہ بتاؤں؟

سیدنا ابو موسیٰ اشعری رضی اللہ عنہ بیان کرتے ہیں کہ ایک مرتبہ ہم نبی ﷺ کے ساتھ سفر میں تھے کہ لوگ بلند آواز کے ساتھ ”اللہ اکبر“ کہنے لگے تو نبی ﷺ نے فرمایا:

«أَيُّهَا النَّاسُ! ارْبَعُوا عَلَى أَنْفُسِكُمْ، إِنَّكُمْ لَيْسَ تَدْعُونَ أَصَمَّ وَلَا

جنگ صفین، خوارج اور جنگ نہروان

غَائِبًا، إِنَّكُمْ تَدْعُونَهُ سَمِيعًا قَرِيبًا وَهُوَ مَعَكُمْ، قَالَ وَأَنَا خَلْفُهُ وَأَنَا أَقُولُ لَأَحُولَ وَلَا قُوَّةَ إِلَّا بِاللَّهِ، فَقَالَ يَا عَبْدَ اللَّهِ بْنَ قَيْسٍ! أَلَا أَذْكَكَ عَلَى كَنْزٍ مِنْ كُنُوزِ الْجَنَّةِ؟ قُلْتُ بَلَى يَا رَسُولَ اللَّهِ! قَالَ قُلْ لَا حَوْلَ وَلَا قُوَّةَ إِلَّا بِاللَّهِ» [مسلم، کتاب الذکر والدعاء، والتوبة والاستغفار، باب استحباب خفض الصوت بذكر..... الخ : ۲۷۰۴ - بخاری : ۴۲۰۲]

”اے لوگو! اپنی جانوں پر نرمی کرو، تم نہ کسی بہرے کو پکار رہے ہو اور نہ کسی غائب کو، تم تو اسے پکار رہے ہو جو (ہر وقت) خوب سننے والا ہے، قریب ہے اور وہ (ہر وقت) تمہارے ساتھ ہے۔“ (سیدنا ابوموسیٰ اشعری رضی اللہ عنہ کہتے ہیں کہ) میں اس وقت آپ ﷺ کے پیچھے تھا اور میں ”لَا حَوْلَ وَلَا قُوَّةَ إِلَّا بِاللَّهِ“ (گناہوں سے بچنے اور نیکی کی قوت صرف اور صرف اللہ کی طرف سے ملتی ہے) کہہ رہا تھا، تو آپ ﷺ نے فرمایا: ”اے عبد اللہ بن قیس! کیا میں تمہیں جنت کے خزانوں میں سے ایک خزانے کا پتا نہ بتاؤں؟“ میں نے کہا: ”کیوں نہیں (ضرور بتائیں) اے اللہ کے رسول!“ آپ ﷺ نے فرمایا: ”لَا حَوْلَ وَلَا قُوَّةَ إِلَّا بِاللَّهِ“ کہا کرو۔“

### سیدنا ابوموسیٰ اشعری رضی اللہ عنہ بحیثیت عامل

سعید بن ابوبردہ رضی اللہ عنہ اپنے والد (ابوبردہ) سے بیان کرتے ہیں کہ رسول اللہ ﷺ نے ان (سعید) کے دادا سیدنا ابوموسیٰ اشعری اور سیدنا معاذ بن جبل رضی اللہ عنہما کو (عامل بنا کر) یمن کی طرف بھیجا اور (انہیں نصیحت کرتے ہوئے) فرمایا:

«يَسْرًا وَلَا تُعَسِّرًا، وَبَشْرًا وَلَا تُنْفِرًا وَتَطَاوَعًا»

”تم دونوں (لوگوں کے لیے) آسانی پیدا کرنا، تنگی نہ کرنا، (انہیں) خوش خبری

سنانا، نفرت نہ دلانا اور آپس میں موافقت پیدا کرنا۔“

سیدنا ابو موسیٰ اشعری رضی اللہ عنہ نے عرض کی: ”اے اللہ کے نبی! ہمارے علاقے (یمن) میں کچھ مشروبات ”جَو“ سے تیار ہوتے ہیں جنہیں ”الْمَزْر“ اور کچھ شہد سے تیار ہوتے ہیں جنہیں ”الْبَسْع“ کہتے ہیں (ان شرابوں کا کیا حکم ہے؟)“ آپ ﷺ نے فرمایا:

«كُلُّ مُسْكِرٍ حَرَامٌ»

”ہر نشہ آور چیز حرام ہے۔“

چنانچہ دونوں حضرات یمن کی طرف روانہ ہوئے۔ پھر (ایک ملاقات میں) سیدنا معاذ رضی اللہ عنہ نے سیدنا ابو موسیٰ رضی اللہ عنہ سے پوچھا: ”آپ قرآن مجید کیسے پڑھتے ہیں؟“ انھوں نے کہا: ”کھڑے ہو کر، بیٹھ کر اور سواری پر وقفے وقفے سے پڑھتا رہتا ہوں۔“ سیدنا معاذ رضی اللہ عنہ نے فرمایا: ”میں (شروع رات میں) سوتا ہوں، پھر (قیام کے لیے) اٹھتا ہوں اور نیند کو بھی قیام کی طرح (ثواب) سمجھتا ہوں۔“ [بخاری، کتاب المغازی، باب بعث ابی موسیٰ و معاذ إلى الیمن ..... الخ : ۴۳۴۴، ۴۳۴۵۔ مسلم : ۲۰۰۱ / ۷۱]

جنگ صفین، خوارج اور جنگ نہروان

## سیدنا عمرو بن عاص رضی اللہ عنہ کے فضائل

### رسول کریم ﷺ سے شدید محبت

ابن شماسہ مہری رحمۃ اللہ علیہ بیان کرتے ہیں کہ ہم سیدنا عمرو بن عاص رضی اللہ عنہ کے پاس حاضر ہوئے، وہ موت و حیات کی کشمکش میں مبتلا تھے، وہ بہت زیادہ رو رہے تھے اور انھوں نے اپنا چہرہ دیوار کی طرف کر لیا تھا۔ ان کا بیٹا کہنے لگا: ”اے ابا جان! کیا رسول اللہ ﷺ نے آپ کو فلاں چیز کی بشارت نہیں دی تھی؟ کیا رسول اللہ ﷺ نے آپ کو فلاں بات کی بشارت نہیں دی تھی؟“ (راوی) کہتا ہے کہ پھر انھوں نے اپنا چہرہ ہماری طرف کیا اور فرمایا: ”جو کچھ ہم (آئندہ کے لیے) تیار کرتے ہیں یقیناً اس میں سے بہترین گواہی یہ ہے کہ اللہ کے سوا کوئی معبود (برحق) نہیں اور محمد (ﷺ) اللہ کے رسول ہیں۔ میں تین حالتوں میں رہا ہوں۔ (پہلی یہ کہ) میں نے اپنے آپ کو اس حالت میں پایا کہ رسول اللہ ﷺ کے ساتھ مجھ سے زیادہ کسی کو بغض نہیں تھا اور مجھے اس سے زیادہ کوئی اور بات پسند نہیں تھی کہ میں آپ ﷺ پر قابو پا کر آپ کو قتل کر دوں (یعنی میری شدید خواہش تھی کہ میں رسول اللہ ﷺ کو قتل کر دوں)، اگر میں اس حالت میں مر جاتا تو یقیناً میں جہنمی ہوتا۔ (دوسری حالت یہ کہ) جب اللہ تعالیٰ نے میرے دل میں اسلام کی محبت پیدا کر دی تو میں نبی ﷺ کے پاس حاضر ہوا اور عرض کی: ”آپ اپنا دایاں ہاتھ آگے بڑھائیں، تاکہ میں آپ کی بیعت کروں۔“ چنانچہ آپ ﷺ نے اپنا دایاں ہاتھ آگے بڑھایا تو میں نے اپنا ہاتھ (پیچھے) کھینچ

لیا، آپ ﷺ نے فرمایا: ”اے عمرو! تمہیں کیا ہوا ہے؟“ میں نے کہا: ”میں ایک شرط لگانا چاہتا ہوں۔“ آپ ﷺ نے فرمایا: ”کیا شرط لگانا چاہتے ہو؟“ میں نے کہا: ”یہ کہ میرے گناہ بخش دیے جائیں۔“ آپ ﷺ نے فرمایا:

((أَمَّا عَلِمْتَ يَا عَمْرُو! أَنَّ الْإِسْلَامَ يَهْدِمُ مَا كَانَ قَبْلَهُ؟ وَأَنَّ الْهِجْرَةَ تَهْدِمُ مَا كَانَ قَبْلَهَا؟ وَأَنَّ الْحَجَّ يَهْدِمُ مَا كَانَ قَبْلَهُ؟ وَمَا كَانَ أَحَدٌ أَحَبَّ إِلَيَّ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ، وَلَا أَجَلَ فِي عَيْنِي مِنْهُ، وَمَا كُنْتُ أَطِيقُ أَنْ أَمْلَأَ عَيْنِي مِنْهُ إِجْلَالًا لَهُ، وَلَوْ سُبِلْتُ أَنْ أَصْفَهُ مَا أَطَقْتُ لِأَنِّي لَمْ أَكُنْ أَمْلَأُ عَيْنِي مِنْهُ، وَلَوْ مُتُّ عَلَى تِلْكَ الْحَالِ لَرَجَوْتُ أَنْ أَكُونَ مِنْ أَهْلِ الْجَنَّةِ))

”اے عمرو! کیا تمہیں معلوم نہیں کہ اسلام اپنے سے پہلے کے تمام گناہوں کو ختم کر دیتا ہے اور ہجرت ان تمام گناہوں کو ختم کر دیتی ہے جو اس (ہجرت) سے پہلے کیے گئے تھے اور حج ان سب گناہوں کو ختم کر دیتا ہے جو اس سے پہلے کے تھے؟“ تو اس وقت مجھے رسول اللہ ﷺ سے زیادہ کوئی محبوب نہ تھا اور نہ آپ سے بڑھ کر میری نظر میں کسی کی عظمت تھی، میں آپ کی عظمت کی بنا پر آنکھ بھر کر آپ کو دیکھ بھی نہیں سکتا تھا اور مجھ سے اگر آپ ﷺ کا حلیہ پوچھا جائے تو میں بتا نہیں سکوں گا، کیوں کہ میں آپ کو (آپ کی عظمت کی وجہ سے) آنکھ بھر کر دیکھ ہی نہیں سکا تھا، اگر میں اس حالت میں مر جاتا تو مجھے امید تھی کہ میں جنتی ہوتا۔“

پھر (تیسری حالت یہ ہوئی کہ) ہم نے کچھ چیزوں کی ذمہ داری لے لی، میں نہیں جانتا کہ ان میں میرا حال کیسا رہا؟ تو جب میں مر جاؤں تو کوئی نوحہ کرنے والی میرے ساتھ نہ جائے، نہ ہی آگ ساتھ ہو اور جب تم مجھے دفن کر چکو تو مجھ پر آہستہ آہستہ مٹی ڈالنا،

جنگ صفین، خوارج اور جنگ نہوان

پھر میری قبر کے گرد اتنی دیر ٹھہرنا جتنی دیر میں اونٹ ذبح کر کے اس کا گوشت تقسیم کیا جاسکتا ہے، تاکہ میں تمھاری وجہ سے (اپنی نئی منزل کے ساتھ) مانوس ہو جاؤں اور دیکھ لوں کہ میں اپنے رب کے فرستادوں کو کیا جواب دیتا ہوں۔“ [مسلم، کتاب الایمان، باب کون الاسلام یهدم ما قبلہ ..... الخ: ۱۲۱]

### سیدنا عمرو بن عاص رضی اللہ عنہ کا خلوص اور للہیت

ثقفہ و صدوق تابعی علی بن رباح رضی اللہ عنہ بیان کرتے ہیں کہ میں نے عمرو بن عاص رضی اللہ عنہ سے سنا، وہ فرما رہے تھے کہ رسول اللہ ﷺ نے فرمایا: ”اے عمرو! اپنے ہتھیار اور لباس سے آراستہ ہو جاؤ۔“ سیدنا عمرو بن عاص رضی اللہ عنہ کہتے ہیں کہ میں نے ایسا ہی کیا، پھر میں آپ ﷺ کے پاس آیا اور آپ کو وضو کرتے ہوئے پایا، آپ ﷺ نے اپنا سر اٹھایا، پھر نظر اٹھا کر مجھے دیکھا اور پھر اپنی نظر کو نیچے کر کے فرمایا:

«يَا عَمْرُو! إِنِّي أُرِيدُ أَنْ أَبْعَثَكَ وَجْهًا فَيُسَلِّمَكَ اللَّهُ وَ يُغْنِمَكَ، وَأَرْعَبُ لَكَ مِنَ الْمَالِ رَعْبَةً صَالِحَةً»

”اے عمرو! میں تمھیں ایک مہم پر امیر بنا کر بھیجنا چاہتا ہوں، (اس مہم میں) اللہ تعالیٰ تمھیں سلامت بھی رکھے گا اور مال غنیمت بھی دے گا اور میں تجھے مال (غنیمت) میں سے صالح مال دوں گا۔“

میں نے کہا: ”اے اللہ کے رسول! میں نے مال و دولت کی خاطر اسلام قبول نہیں کیا، میں نے تو اس لیے اسلام قبول کیا ہے کہ (خلوص دل سے) جہاد کروں اور یہ کہ آپ کے ساتھ رہوں۔“ آپ ﷺ نے فرمایا:

«يَا عَمْرُو! نِعْمًا بِالْمَالِ الصَّالِحِ مَعَ الرَّجُلِ الصَّالِحِ» [صحیح ابن

حبان، کتاب الزکاة، باب ذکر الإخبار عن إباحة جمع المال ..... الخ: ۳۲۱۱، و إسناده صحیح]



”اے عمرو! مرد صالح کے لیے مال صالح کیا ہی بہتر چیز ہے۔“

سیدنا عمرو بن عاص رضی اللہ عنہ کی دینی بصیرت

سیدنا عمرو بن عاص رضی اللہ عنہ بیان کرتے ہیں: ”رسول اللہ ﷺ نے جب مجھے ذات السلاسل کے سال بھیجا تو مجھے ایک شدید سردرات احتلام ہو گیا اور مجھے یہ اندیشہ ہوا کہ اگر میں نے غسل کیا تو ہلاک ہو جاؤں گا۔ چنانچہ میں نے تیمم کیا اور اپنے ساتھیوں کو صبح کی نماز پڑھا دی۔ پھر جب ہم رسول اللہ ﷺ کی خدمت میں حاضر ہوئے تو میں نے آپ ﷺ سے اس کا تذکرہ کیا تو آپ ﷺ نے فرمایا: ”اے عمرو! تم نے اپنے ساتھیوں کو حالت جنابت ہی میں نماز پڑھا دی؟“ میں نے عرض کی: ”ہاں! اے اللہ کے رسول! مجھے شدید سردرات احتلام ہو گیا اور مجھے اندیشہ ہوا کہ اگر میں نے غسل کیا تو ہلاک ہو جاؤں گا اور (اس موقع پر) میں نے اللہ عزوجل کا یہ فرمان یاد کیا:

﴿وَلَا تَقْتُلُوا أَنْفُسَكُمْ إِنَّ اللَّهَ كَانَ بِكُمْ رَحِيمًا﴾ [النساء: ۲۹]

”اور اپنے آپ کو قتل نہ کرو، بے شک اللہ تم پر ہمیشہ سے بے حد مہربان ہے۔“

تو میں نے تیمم کیا پھر نماز پڑھا دی۔“ یہ سن کر رسول اللہ ﷺ مسکرائے اور آپ نے مزید کچھ نہ فرمایا۔“ [مسند أحمد: ۲۰۴، ۲۰۳/۴، ح: ۱۷۸۱۲۔ أبو داؤد: ۳۳۴۔ مستدرک حاکم: ۱۷۷/۱، ح: ۶۲۹]

زبان رسالت سے ایمان کی گواہی

سیدنا عقبہ بن عامر رضی اللہ عنہ بیان کرتے ہیں کہ میں نے رسول اللہ ﷺ سے سنا، آپ فرما رہے تھے:

«أَسْلَمَ النَّاسُ وَآمَنَ عَمْرُو بْنُ الْعَاصِ» [مسند أحمد: ۱۵۵/۴، ح:

۱۷۴۱۳، وإسناده حسن لذاته۔ مسند الروياني: ۱۷۱/۱، ح: ۲۱۲، ۲۱۳]

”لوگ اسلام لائے اور عمرو بن عاص (رضی اللہ عنہ) ایمان لائے۔“



جنگ صفین، خوارج اور جنگ نہروان

سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

«إِنَّا الْعَاصِ مُؤْمِنَانِ هِشَامٌ وَعَمْرُو» | الطبقات لابن سعد: ۱۴۵/۴،

وإسناده حسن لذاته [

”عاص کے دونوں بیٹے ہشام اور عمرو مؤمن ہیں۔“

## واقعہ تحکیم، خوارج اور ابن عباس رضی اللہ عنہما کا ان سے مناظرہ

جب جنگ صفین اختتام پذیر ہوئی اور اہل شام و اہل عراق کی دونوں جماعتوں کا تحکیم پر اتفاق ہو گیا اور سیدنا علی رضی اللہ عنہ کوفہ کی جانب روانہ ہو گئے تو راستے میں خوارج نے ان سے علیحدگی اختیار کر لی۔ لشکر میں ان کی تعداد چھ ہزار تھی اور بعض روایات کے مطابق آٹھ ہزار تھی۔ یہ لوگ الگ ہو کر مقام حروراء میں ٹھہر گئے۔ سیدنا علی رضی اللہ عنہ نے انہیں سمجھانے کے لیے سیدنا عبداللہ بن عباس رضی اللہ عنہما کو ان کے پاس بھیجا اور انہوں نے ان لوگوں سے مناظرہ کیا۔ چنانچہ سیدنا عبداللہ بن عباس رضی اللہ عنہما بیان کرتے ہیں: ”جب حروراء (یعنی خارجیوں) نے (سیدنا علی رضی اللہ عنہ کے لشکر سے الگ ہو کر ان کے خلاف) خروج کیا تو وہ ایک حویلی میں جمع ہو گئے، ان کی تعداد چھ ہزار تھی۔ میں سیدنا علی رضی اللہ عنہ کے پاس گیا اور ان سے کہا: ”اے امیر المؤمنین! ظہر کی نماز ٹھنڈی کر کے ادا کریں، شاید کہ میں ان لوگوں کے پاس جا کر ان سے بات چیت کروں۔“ سیدنا علی رضی اللہ عنہ نے فرمایا:

«إِنِّي أَخَافُ عَلَيْكَ»

”میں تمہارے بارے میں ڈر محسوس کرتا ہوں۔“

میں نے کہا: ”(اللہ نے چاہا تو) ہرگز ایسا نہیں ہوگا۔“ چنانچہ میں نے یمن کا بہترین لباس زیب تن کیا اور ان کے پاس جانے کے لیے روانہ ہو گیا۔ جب میں ان کے پاس پہنچا تو وہ ایک حویلی میں جمع تھے اور قیلولہ کر رہے تھے۔ میں نے انہیں سلام کہا تو انہوں نے کہا: ”خوش آمدید! اے ابو عباس! یہ کیسا لباس (پہن رکھا) ہے؟“ سیدنا عبداللہ بن عباس رضی اللہ عنہما

جنگ صفین، خوارج اور جنگ نہروان

کہتے ہیں کہ میں نے کہا: ”تم مجھ پر کیوں عیب لگاتے ہو؟ میں نے تو رسول اللہ ﷺ کو اس سے بھی زیادہ خوبصورت لباس میں دیکھا ہے اور قرآن مجید میں ہے:

﴿قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ مِنَ الْمَرْقِ﴾

[الأعراف: ۳۲]

”تو کہہ کس نے حرام کی اللہ کی زینت جو اس نے اپنے بندوں کے لیے پیدا کی اور کھانے پینے کی پاکیزہ چیزیں؟“

انھوں نے کہا: ”آپ کس مقصد کے لیے آئے ہیں؟“ میں نے کہا: ”میں نبی کریم ﷺ کے صحابہ انصار اور مہاجرین کے پاس سے تمھارے پاس آیا ہوں، تاکہ تم لوگوں تک ان کا پیغام پہنچاؤں اور وہ لوگ وہی بات کہتے ہیں جس کی انھیں (اللہ کی طرف سے) خبر دی گئی ہے اور ان (صحابہ کرام) پر قرآن نازل ہوا، وہ تم سے زیادہ وحی کا علم رکھتے ہیں اور قرآن ان میں اتارا گیا، جبکہ تم میں سے کوئی ایک بھی ان کی طرح (صحابی) نہیں ہے۔“ اس پر ان میں سے بعض لوگ کہنے لگے: ”قریش سے جھگڑا نہ کرو، کیونکہ انھی کے بارے میں اللہ فرماتا ہے:

﴿يَلْهَىٰ هُمْ قَوْمٌ خَصَصُونَ﴾ [الزخرف: ۵۸]

”بلکہ وہ جھگڑالو لوگ ہیں۔“

سیدنا عبداللہ بن عباس رضی اللہ عنہما نے فرمایا: ”میں ایک ایسی قوم کے پاس گیا تھا کہ میں نے ان سے بڑھ کر (نیکی کے کاموں میں) زیادہ محنت کرنے والی کوئی قوم نہیں دیکھی۔ ان کے چہروں پر شب بیداری کی وجہ سے دھاریاں پڑ چکی تھیں اور ان کے ہاتھ اور گھٹنے جانور کے اس حصے کی طرح (سخت) ہو چکے تھے جو زمین پر لگنے کی وجہ سے سخت ہو جاتا ہے اور ان کے بدن پر پسینے میں بھیکے ہوئے قمیص تھے۔“ تو ان میں سے بعض لوگ کہنے لگے: ”ہم ان سے ضرور بات کریں گے اور دیکھیں گے کہ وہ کیا کہنا چاہتے ہیں۔“ میں نے کہا: ”مجھے بتاؤ کہ تم لوگ رسول اللہ ﷺ کے عم زاد، آپ ﷺ کے داماد اور مہاجرین و انصار سے کیوں ناراض ہو؟“ انھوں نے کہا: ”اس کی تین وجوہات ہیں۔“ میں نے کہا: ”وہ کون سی ہیں؟“

انھوں نے کہا: ”پہلی وجہ یہ ہے کہ علی (ؓ) نے اللہ کے امر میں انسانوں کو حکم تسلیم کر لیا ہے، جبکہ اللہ فرماتا ہے:

﴿إِنَّ الْحُكْمَ إِلَّا لِلَّهِ﴾ [الأنعام: ۵۷]

”فیصلہ اللہ کے سوا کسی کے اختیار میں نہیں۔“

آدمیوں کا فیصلے سے کیا واسطہ؟“ میں نے کہا: ”یہ ایک وجہ ہوئی۔“ انھوں نے کہا: ”دوسری وجہ یہ ہے کہ علی (ؓ) نے جنگ کی، مگر نہ کسی کو قیدی بنایا اور نہ مال غنیمت حاصل کیا۔ اگر انھوں نے کافروں سے جنگ کی تھی تو ان کو قیدی بنانا اور ان کا مال بطور غنیمت حلال تھا اور اگر وہ مومن تھے تو پھر ان سے جنگ کرنا ہی جائز نہیں تھا۔“ میں نے کہا: ”یہ دو باتیں ہوئیں، تیسری بات کیا ہے؟“ انھوں نے کہا: ”علی (ؓ) نے اپنے نام سے لفظ ”امیر المومنین“ مٹا دیا، تو کیا وہ کافروں کے امیر ہیں؟“ میں نے کہا: ”کیا تمھارے پاس اس کے علاوہ بھی کوئی بات ہے؟“ انھوں نے کہا: ”ہمیں یہی کافی ہے۔“ میں نے کہا: ”تمھارا کیا خیال ہے کہ اگر میں تمھارے سامنے کتاب اللہ اور سنت رسول ﷺ رکھوں، جس سے تمھارے موقف کی تردید ہوتی ہو، تو کیا تم راضی ہو جاؤ گے؟“ انھوں نے کہا: ”ہاں (ہم راضی ہو جائیں گے)۔“ تو میں نے انھیں کہا: ”جہاں تک تمھارے اس قول کا تعلق ہے کہ علی (ؓ) نے اللہ کے امر میں انسانوں کو حکم تسلیم کر لیا ہے، تو میں تمھارے سامنے وہ آیت پڑھتا ہوں جس میں خرگوش یا اس جیسے شکار کی چوتھائی درہم قیمت میں آدمیوں کو حکم بنایا گیا ہے، اللہ تعالیٰ نے فرمایا:

﴿يَا أَيُّهَا الَّذِينَ آمَنُوا لَا تَقْتُلُوا الصَّيْدَ وَأَنْتُمْ حُرْمٌ وَمَنْ قَتَلَهُ مِنْكُمْ مُتَعَبِدًا فَأَجْرَاءُ مِثْلُ مَا قُتِلَ مِنَ النَّعَمِ يَحْكُمُ بِهِ ذَوَا عَدْلٍ مِنْكُمْ﴾

[المائدة: ۹۵]

”اے لوگو جو ایمان لائے ہو! شکار کو مت قتل کرو، اس حال میں کہ تم احرام والے

جنگ صفین، خوارج اور جنگ نہروان

ہو اور تم میں سے جو اسے جان بوجھ کر قتل کرے تو چوپاؤں میں سے اس کی مثل بدلا ہے جو اس نے قتل کیا، جس کا فیصلہ تم میں سے دو انصاف والے کریں۔“  
میں تمہیں اللہ کا واسطہ دے کر پوچھتا ہوں کہ کیا خرگوش اور اس جیسے کسی شکاری جانور کے بارے میں انسانوں کو حکم بنانا افضل ہے یا ان (مسلمانوں) کے خون اور باہم صلح و صفائی کے معاملات میں (افضل ہے)؟ تم جانتے ہو کہ اگر اللہ تعالیٰ چاہتا تو وہ یہ فیصلہ خود ہی کر دیتا اور اسے آدمیوں کے حوالے نہ کرتا۔ اور عورت اور اس کے خاوند کے بارے میں اللہ عزوجل نے فرمایا:

﴿وَإِنْ خِفْتُمْ شِقَاقَ بَيْنِهِمَا فَأَبْعَثُوا حَكَمًا مِّنْ أَهْلِهِ وَحَكَمًا مِّنْ أَهْلِهَا﴾  
[النساء: ۳۵]

”اور اگر ان دونوں کے درمیان مخالفت سے ڈرو تو ایک حکم مرد کے گھر والوں سے اور ایک حکم عورت کے گھر والوں سے مقرر کرو، اگر وہ دونوں اصلاح چاہیں گے تو اللہ دونوں کے درمیان موافقت پیدا کر دے گا۔“

اللہ تعالیٰ کا آدمیوں کو حکم مقرر کرنا تو ایک سنت ماضیہ ہے۔ کیا میں نے اس سوال کا جواب دے دیا؟“ انھوں نے کہا: ”جی ہاں۔“ عبداللہ بن عباس رضی اللہ عنہما نے فرمایا: ”اور رہا تمہارا یہ کہنا کہ علی رضی اللہ عنہ نے لڑائی کی لیکن نہ کسی کو قیدی بنایا اور نہ مال غنیمت حاصل کیا، تو کیا تم اپنی ماں سیدہ عائشہ رضی اللہ عنہا کو قیدی بناؤ گے؟ اور پھر تم ان سے وہ چیزیں حلال کرو گے جو دوسری (قیدی) عورتوں سے حلال کی جاتی ہیں؟ اگر تم ایسا کرو گے تو یقیناً کفر کا ارتکاب کرو گے، اس لیے کہ وہ تمہاری ماں ہیں اور اگر تم یہ کہو کہ وہ تمہاری ماں ہی نہیں ہیں تو بھی تم نے کفر کا ارتکاب کیا، کیوں کہ اللہ تعالیٰ فرماتا ہے:

﴿الَّتِي أُولَىٰ بِالْمُؤْمِنِينَ مِنْ أَنْفُسِهِمْ وَأَزْوَاجُهُ أُمَّهَاتُهُمْ﴾

[الأحزاب: ۶]

”یہ نبی مومنوں پر ان کی جانوں سے زیادہ حق رکھنے والا ہے اور اس کی بیویاں ان کی مائیں ہیں۔“

اب تم دو گمراہیوں میں گھوم رہے ہو، ان دونوں میں سے جس طرف بھی جاؤ گے گمراہی کی طرف ہی جاؤ گے۔“ تو وہ (خوارج) ایک دوسرے کی طرف دیکھنے لگے۔ عبداللہ بن عباس رضی اللہ عنہما فرماتے ہیں کہ میں نے کہا: ”کیا میں اس اعتراض سے بھی نکل گیا (یعنی میں نے اس کا جواب بھی دے دیا)؟“ انھوں نے کہا: ”جی ہاں۔“ پھر عبداللہ بن عباس رضی اللہ عنہما نے فرمایا: ”رہا تمھارا یہ اعتراض کہ انھوں نے اپنے نام سے ”امیر المومنین“ کا لفظ مٹا دیا، تو میں تمھیں وہ چیز پیش کرتا ہوں جسے تم پسند کرتے ہو، یقیناً تم نے یہ بات سنی ہے کہ نبی کریم ﷺ نے حدیبیہ کے دن مشرکین (مکہ) سہیل بن عمرو اور ابوسفیان بن حرب کے ساتھ تحریری معاہدہ کیا تو رسول اللہ ﷺ نے امیر المومنین (سیدنا علی رضی اللہ عنہ) سے فرمایا: ”اے علی! لکھو، یہ وہ معاہدہ ہے جس پر محمد رسول اللہ نے (مشرکین کے ساتھ) صلح کی۔“ تو اس پر مشرکین نے کہا: ”نہیں، اللہ کی قسم! ہم اس بات پر یقین نہیں رکھتے کہ آپ اللہ کے رسول ہیں، اگر ہمیں اس کا یقین ہو کہ آپ اللہ کے رسول ہیں تو ہم آپ سے جنگ ہی نہ کریں۔“ اس پر رسول اللہ ﷺ نے فرمایا: ”اے اللہ! تو جانتا ہے کہ میں تیرا رسول ہوں، اے علی! یہ لکھو کہ یہ وہ معاہدہ ہے جس پر محمد بن عبد اللہ نے صلح کی۔“ اللہ کی قسم! رسول اللہ ﷺ علی رضی اللہ عنہ سے زیادہ خیر و بھلائی پر تھے۔ آپ ﷺ کو اپنے نام سے لفظ ”رسول اللہ“ مٹانے نے نبوت سے نہیں نکال دیا تھا۔“ سیدنا عبداللہ بن عباس رضی اللہ عنہما فرماتے ہیں: ”(میری اس گفتگو سے) دو ہزار خارجی واپس لوٹ آئے اور باقی سارے (جنگ نہروان میں) گمراہی

پر مارے گئے۔“ [السنن الکبریٰ للبیہقی: ۳۰۹/۸، ح: ۱۶۷۴۰، وإسنادہ حسن لذاتہ، وفي النسخة الأخری: ۱۷۹/۸، ۱۸۰۔ مستدرک حاکم: ۵۰/۲، ۱۵۳، ح: ۲۶۵۶، وإسنادہ حسن لذاتہ۔ السنن الکبریٰ للنسائی: ۴۸۰/۷، ح: ۸۵۲۲، وإسنادہ حسن لذاتہ۔ مصنف عبد الرزاق: ۱۵۷/۱۰]

جنگ صفین، خوارج اور جنگ نہروان

## بقیہ خوارج کے ساتھ سیدنا علی رضی اللہ عنہ کا مناظرہ

ابو رزین مسعود بن مالک رضی اللہ عنہ بیان کرتے ہیں کہ جب واقعہ تحکیم کے بعد سیدنا علی رضی اللہ عنہ صفین سے واپس لوٹے اور نہر کے پاس پہنچے تو کچھ لوگ وہیں رک گئے۔ سیدنا علی رضی اللہ عنہ (باقی) لوگوں کے ساتھ کوفہ میں داخل ہو گئے اور وہ (خارجی) حروراء کے مقام پر جا ٹھہرے۔ سیدنا علی رضی اللہ عنہ نے ان کی طرف (مذاکرات کی غرض سے) سیدنا عبداللہ بن عباس رضی اللہ عنہما کو بھیجا مگر وہ خالی ہاتھ واپس لوٹ آئے۔ پھر سیدنا علی رضی اللہ عنہ خود ان کے پاس گئے اور ان سے بات چیت کرتے رہے، یہاں تک کہ وہ باہم رضا مند ہو گئے اور وہ (کوفہ میں) آ گئے۔ [تاریخ الطبری : ۷۳/۵، و إسناده صحيح۔ مصنف ابن أبي شيبة : ۵۵۶/۷، ح : ۳۷۹۰۰، و إسناده صحيح، أبو رزین وهو مسعود بن مالك وقد أخطأ من جعله أبا زهير عبد الله بن زهير]

فقہ و متقن تابعی عبداللہ بن شداد بن ہاد رضی اللہ عنہ بیان کرتے ہیں: ”میں سیدہ عائشہ رضی اللہ عنہا کی خدمت میں حاضر ہوا، تو ہم ان کے پاس بیٹھے تھے، وہ ان دنوں عراق سے واپس آئی تھیں جب سیدنا علی رضی اللہ عنہ کو شبہید کیا گیا، وہ مجھ سے کہنے لگیں: ”اے عبداللہ بن شداد! میں تم سے جو سوال کرنے جا رہی ہوں کیا تم مجھے اس کا صحیح جواب دو گے؟ مجھے اس قوم کے متعلق بتاؤ جسے علی رضی اللہ عنہ نے قتل کیا تھا۔“ میں نے کہا: ”مجھے کیا ہے کہ میں آپ کے سامنے سچ نہ بولوں؟“ انھوں نے فرمایا: ”پھر مجھے ان لوگوں کا واقعہ سناؤ (جنہیں علی رضی اللہ عنہ نے قتل کر ڈالا تھا)۔“ میں نے کہا: ”جب سیدنا علی رضی اللہ عنہ نے معاویہ رضی اللہ عنہ کے ساتھ خط کتابت کے بعد حکمین کو تسلیم کر لیا تو لوگوں میں سے آٹھ ہزار قراء نے ان کے خلاف بغاوت کر دی اور وہ کوفہ کی جانب ”حروراء“ کے مقام پر جا ٹھہرے۔ انھوں نے اس (حکمین کے فیصلے) کا انکار کیا۔ انھوں نے سیدنا علی رضی اللہ عنہ سے کہا: ”آپ نے (خلافت کی) وہ قیص اتار دی ہے جو آپ کو اللہ تعالیٰ نے پہنائی تھی اور آپ نے اس نام (امیر المومنین) کو بھی چھوڑ دیا ہے جو

اللہ تعالیٰ نے آپ کو عطا کیا، (کیونکہ) آپ نے اللہ کے دین میں انسانوں کو حکم تسلیم کر لیا ہے، حالانکہ حکم تو صرف اللہ کا ہے۔“ جب سیدنا علی رضی اللہ عنہ کو ان کے اپنے متعلق اعتراضات اور ان کی علیحدگی کا علم ہوا تو آپ رضی اللہ عنہ نے ایک اعلان کرنے والے کو حکم دیا (کہ وہ یہ اعلان کرے) کہ امیر المؤمنین کے پاس وہی شخص آئے گا جو حامل قرآن (یعنی حافظ) ہوگا۔ پھر جب لوگوں میں سے قراء سے حویلی بھر گئی تو سیدنا علی رضی اللہ عنہ نے ایک عظیم مصحف منگوایا اور اسے اپنے سامنے رکھ لیا۔ آپ رضی اللہ عنہ اسے اپنے ہاتھ سے تھکی دیتے اور فرماتے: «أَيُّهَا الْمُصْحَفُ! حَدِّثِ النَّاسَ» «اے مصحف! لوگوں سے باتیں کر۔“ اس پر لوگوں نے آپ رضی اللہ عنہ کو آواز دی اور کہنے لگے: ”اے امیر المؤمنین! آپ اس سے کیا پوچھتے ہیں؟ یہ تو صرف کاغذ اور سیاہی ہے۔ ہم نے جو کچھ اس سے سیکھا ہے وہ ہم بتائیں گے، آخر آپ چاہتے کیا ہیں؟“ آپ رضی اللہ عنہ نے فرمایا:

« أَصْحَابُكُمْ الَّذِينَ خَرَجُوا بَيْنِي وَبَيْنَهُمْ كِتَابُ اللَّهِ تَعَالَى يَقُولُ اللَّهُ عَزَّ وَجَلَّ فِي امْرَأَةٍ وَرَجُلٍ: ﴿وَإِنْ خِفْتُمْ شِقَاقَ بَيْنِهِمَا فَأَبْعَثُوا حَكَمًا مِّنْ أَهْلِهِ﴾ [النساء: ۳۵] فَأَمَّةٌ مُحَمَّدٍ صَلَّى اللَّهُ عَلَيْهِ وَسَلَّمَ أَعْظَمُ حُرْمَةً مِنْ امْرَأَةٍ وَرَجُلٍ، وَنَقَمُوا عَلَيَّ أَنِّي كَاتَبْتُ مُعَاوِيَةَ وَكَتَبْتُ عَلِيُّ بْنُ أَبِي طَالِبٍ وَقَدْ جَاءَ سُهَيْلُ بْنُ عَمْرٍو وَنَحْنُ مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ بِالْحُدَيْبِيَّةِ حِينَ صَالَحَ قَوْمَهُ قُرَيْشًا، فَكَتَبَ رَسُولُ اللَّهِ صَلَّى اللَّهُ عَلَيْهِ وَسَلَّمَ بِسْمِ اللَّهِ الرَّحْمَنِ الرَّحِيمِ، فَقَالَ سُهَيْلٌ لَا تَكْتُبْ بِسْمِ اللَّهِ الرَّحْمَنِ الرَّحِيمِ، قُلْتُ فَكَيْفَ أَكْتُبُ؟ قَالَ اكْتُبْ بِاسْمِكَ اللَّهُمَّ، فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ اكْتُبْهُ، ثُمَّ قَالَ اكْتُبْ مِنْ مُحَمَّدٍ



جنگ صفین، خوارج اور جنگ نہروان

رَسُولِ اللَّهِ، فَقَالَ لَوْ نَعْلَمُ أَنَّكَ رَسُولُ اللَّهِ لَمْ نُخَالِفْكَ فَكَتَبَ هَذَا مَا صَلَّحَ عَلَيْهِ مُحَمَّدٌ بْنُ عَبْدِ اللَّهِ قُرَيْشًا، يَقُولُ اللَّهُ فِي كِتَابِهِ: ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ  
الْآخِرَ﴾ [الأحزاب: ۲۱]»

”تمہارے جن ساتھیوں نے (میرے خلاف) خروج کیا ہے میرے اور ان کے درمیان اللہ تعالیٰ کی کتاب ہے۔ اللہ عزوجل عورت اور مرد (یعنی میاں بیوی) کے بارے میں فرماتے ہیں: ﴿وَإِنْ خِفْتُمْ شِقَاقَ بَيْنِهِمَا فَأَبْغُثُوا حَكَمًا مِّنْ أَهْلِهِ وَحَكَمًا مِّنْ أَهْلِهَا﴾ [النساء: ۳۵]” اور اگر تم ان دونوں کے درمیان مخالفت سے ڈرو تو ایک حکم مرد کے گھر والوں سے اور ایک حکم عورت کے گھر والوں سے مقرر کرو۔“ (سنو) محمد ﷺ کی امت کی حرمت ایک عورت اور ایک مرد کی حرمت سے کہیں زیادہ ہے۔ وہ مجھ پر اعتراض کرتے ہیں کہ میں نے معاویہ (رضی اللہ عنہ) کے ساتھ معاہدہ تحریر کرتے وقت (صرف) علی بن ابی طالب لکھا (اور امیر المومنین کا لفظ کاٹ دیا)، حالانکہ جب رسول اللہ ﷺ نے اپنی قوم قریش سے صلح حدیبیہ کا معاہدہ کیا تو (قریش کی طرف سے) سہیل بن عمرو آیا، ہم بھی رسول اللہ ﷺ کے ساتھ تھے، آپ ﷺ نے (مجھے) اس کی عبارت اس طرح لکھوائی: ”بِسْمِ اللَّهِ الرَّحْمَنِ الرَّحِيمِ“ تو سہیل نے کہا: ”بِسْمِ اللَّهِ الرَّحْمَنِ الرَّحِيمِ“ نہ لکھو، میں نے کہا: ”کیا لکھوں؟“ اس نے کہا: ”بِاسْمِكَ اللَّهُمَّ“ لکھو، تو رسول اللہ ﷺ نے مجھ سے فرمایا: ”یہی لکھ دو۔“ پھر فرمایا: ”لکھو: ”مِنْ مُحَمَّدٍ رَسُولِ اللَّهِ“ اس پر سہیل کہنے لگا: ”اگر ہم یقین رکھتے کہ آپ اللہ کے رسول ہیں تو ہم آپ کی مخالفت ہی نہ کرتے۔“ چنانچہ نبی ﷺ نے یہ عبارت لکھوائی: ”هَذَا مَا صَلَّحَ عَلَيْهِ مُحَمَّدٌ بْنُ

عَبْدُ اللَّهِ قُرَيْشًا“ (یعنی یہ وہ معاہدہ ہے جس پر محمد بن عبد اللہ نے قریش کے ساتھ صلح کی۔) اور اللہ تعالیٰ اپنی کتاب میں فرماتے ہیں: ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ الْآخِرَ﴾ | الأحزاب: ۲۱ [بلاشبہ یقیناً تمہارے لیے اللہ کے رسول میں ہمیشہ سے اچھا نمونہ ہے، اس کے لیے جو اللہ اور یوم آخر کی امید رکھتا ہو۔]

اس کے بعد سیدنا علی رضی اللہ عنہ نے ان کے پاس سیدنا عبد اللہ بن عباس رضی اللہ عنہما کو بھیجا۔ میں بھی ان کے ساتھ چل پڑا، یہاں تک کہ جب ہم ان کے لشکر کے درمیان میں پہنچے تو ابن الکواء کھڑا ہوا اور لوگوں کو خطبہ دیتے ہوئے کہنے لگا: ”اے حاملین قرآن! یہ عبد اللہ بن عباس رضی اللہ عنہما ہیں، اگر کوئی انھیں نہیں جانتا تو میں انھیں کتاب اللہ کے حوالے سے بخوبی جانتا ہوں۔ یہ وہ شخص ہیں کہ ان کے اور ان کی قوم (قریش) کے بارے میں اللہ کی کتاب (میں یہ آیت) نازل ہوئی:

﴿بَلْ هُمْ قَوْمٌ خَصَصُونَ﴾ | الزخرف: ۵۸

”بلکہ وہ جھگڑا لولوگ ہیں۔“

انھیں ان کے ساتھی (علی رضی اللہ عنہ) کے پاس بھیج دو اور ان سے کتاب اللہ کے حوالے سے بحث مباحثہ نہ کرنا۔“ اس پر ان کے خطباء کھڑے ہوئے اور انھوں نے کہا: ”اللہ کی قسم! ہم ان سے ضرور کتاب اللہ کے حوالے سے بات چیت کریں گے، اگر وہ ہمارے پاس وہ حق لے کر آئیں جس سے ہم آشنا ہوں تو ہم ضرور اس حق کی پیروی کریں گے اور اگر وہ باطل لے کر آئیں تو ہم ان کی ان کے جھوٹ کی وجہ سے خوب خبر لیں گے، پھر انھیں ان کے ساتھی کے پاس بھیج دیں گے۔“ پھر تین دن تک سیدنا عبد اللہ بن عباس رضی اللہ عنہما کتاب اللہ کے حوالے سے بحث مباحثہ کرتے رہے، جس سے ان میں سے چار ہزار افراد توبہ کر کے واپس لوٹ آئے۔ ابن الکواء انھیں اپنے ساتھ لایا اور پھر انھیں سیدنا علی رضی اللہ عنہ کے پاس پہنچا دیا۔

جنگِ صفین، خوارج اور جنگِ نہروان

سیدنا علیؑ نے پھر ان کے باقی ماندہ لوگوں کے پاس یہ پیغام بھیجتے ہوئے فرمایا:

« قَدْ كَانَ مِنْ أَمْرِنَا وَأَمْرِ النَّاسِ مَا قَدْ رَأَيْتُمْ ، فِقُوا حَيْثُ شِئْتُمْ حَتَّى تَجْتَمِعَ أُمَّهُ مُحَمَّدٍ صَلَّى اللَّهُ عَلَيْهِ وَسَلَّمَ وَتَنْزِلُوا فِيهَا حَيْثُ شِئْتُمْ ، بَيْنَنَا وَبَيْنَكُمْ أَنْ نَقْبِضَ رِمَاحَنَا مَا لَمْ تَقْطَعُوا سَبِيلًا أَوْ تَطْلُبُوا دَمًا ، فَإِنَّكُمْ إِنْ فَعَلْتُمْ ذَلِكَ فَقَدْ نَبَذْنَا إِلَيْكُمْ الْحَرْبَ عَلَى سَوَاءٍ إِنْ أَلَّ اللَّهُ لَا يُحِبُّ الْخَائِنِينَ »

”ہمارا معاملہ اور لوگوں کا معاملہ تم نے دیکھ لیا ہے، تم جہاں چاہو رہو، یہاں تک کہ محمدؐ کی امت مجتمع ہو جائے۔ تم اس زمین میں جہاں چاہو رہو، ہمارے اور تمہارے درمیان یہ بات ہے کہ ہم تمہیں اپنے نیزوں سے بچائیں، جب تک کہ تم راستے بند نہیں کرتے اور خون نہیں بہاتے، اگر تم ایسا کرو گے تو ہم برابری کی بنیاد پر تمہاری طرف جنگ پھینک دیں گے۔ بے شک اللہ تعالیٰ خیانت کرنے والوں کو پسند نہیں کرتا۔“

سیدہ عائشہؓ نے فرمایا: ”اے ابنِ شداد! کیا سیدنا علیؑ نے انھیں قتل کیا تھا؟“ ابنِ شداد نے کہا: ”اللہ کی قسم! سیدنا علیؑ نے ان (خوارج) کی طرف کسی کو نہیں بھیجا تھا، یہاں تک کہ انھوں نے راستے بند کر دیے اور خون بہائے۔ انھوں نے ابنِ خبابؓ کو قتل کر ڈالا اور اہل ذمہ پر دستِ درازی کی۔“ سیدہ عائشہؓ نے فرمایا: ”اللہ کی قسم! (واقعی انھوں نے ایسے کیا؟)“ میں نے کہا: ”اس ذات کی قسم جس کے سوا کوئی معبود نہیں! یہی کچھ ہوا تھا۔“ سیدہ عائشہؓ نے فرمایا: ”وہ کیا چیز ہے (یعنی وہ کون ہے) جس کی خبر مجھے اہل عراق کی طرف سے ملی ہے، جس کے بارے میں وہ بات کرتے ہوئے کہتے ہیں کہ پستان والا، پستان والا؟“ میں نے کہا: ”میں نے اسے دیکھا ہے، میں مقتولین میں سیدنا علیؑ کے ساتھ اس (کی لاش) کے پاس کھڑا تھا، انھوں نے لوگوں کو بلا کر پوچھا: «هَلْ

تَعْرِفُونَ هَذَا؟» ”کیا تم اس شخص کو جانتے ہو؟“ اس پر کہتے ہی لوگ (صرف) یہ کہتے ہوئے آئے کہ میں نے اسے بنو فلاں کی مسجد میں نماز پڑھتے دیکھا، میں نے اسے بنو فلاں کی مسجد میں نماز پڑھتے دیکھا۔ اس کی شناخت کا اس کے علاوہ اور کوئی ثبوت (کسی کے پاس) نہیں تھا۔“ سیدہ عائشہ رضی اللہ عنہا نے فرمایا: ”اس پر کھڑے ہو کر سیدنا علی رضی اللہ عنہ نے کیا کہا تھا، جیسا کہ اہل عراق گمان کرتے ہیں؟“ میں نے کہا کہ میں نے سیدنا علی رضی اللہ عنہ سے سنا، آپ فرما رہے تھے:

(( صَدَقَ اللَّهُ وَرَسُولُهُ ))

”اللہ اور اس کے رسول نے سچ فرمایا۔“

سیدہ عائشہ رضی اللہ عنہا نے کہا: ”کیا تم نے علی رضی اللہ عنہ کو اس کے علاوہ کچھ اور کہتے ہوئے بھی سنا؟“ میں نے کہا: ”اللہ کی قسم! نہیں۔“ تو سیدہ عائشہ رضی اللہ عنہا نے فرمایا: ”ہاں! اللہ اور اس کے رسول نے سچ فرمایا، اللہ تعالیٰ علی رضی اللہ عنہ پر رحم فرمائے، انھیں جب بھی کوئی بات پسند آتی تو فرماتے: (( صَدَقَ اللَّهُ وَرَسُولُهُ )) ”اللہ اور اس کے رسول نے سچ فرمایا۔“ السنن الکبریٰ للبیہقی : ۳۱۱/۸، ح : ۱۶۷۴۱، و إسناده حسن لذاته، والنسخة الأخرى : ۱۷۹/۸، ۱۸۰ مسند أحمد : ۸۷/۱، ح : ۶۵۶، و إسناده حسن لذاته۔ مستدرک حاکم : ۱۵۲/۱، ۱۵۳، ح : ۲۶۵۷]

جنگ صفین، خوارج اور جنگ نہروان

## صحابہ کی باہمی لڑائیاں اور اہل سنت کا موقف

صحابہ کرام رضی اللہ عنہم کے درمیان جو لڑائیاں ہوئیں ان کے بارے میں اہل سنت کا موقف ہے کہ خاموشی اختیار کی جائے اور اگر بیان بھی کیا جائے تو ان کے مقام و منصب کو آنچ نہ آئے، کیونکہ اس کے متعلق بہت زیادہ بحث و مباحثہ کرنے سے طرفین میں سے کسی ایک کے خلاف نفرت، عداوت، کینہ اور حسد کا پیدا ہونا ضروری ہے، اسی لیے اہل سنت کا عقیدہ ہے کہ تمام صحابہ کرام رضی اللہ عنہم سے محبت کرنی چاہیے اور ان کے مناقب کو عام کرنا چاہیے، ان کے درمیان جو باہمی لڑائیاں ہوئی ہیں وہ ان کے اجتہادات کا نتیجہ تھیں، غلطی اور درستی دونوں حالتوں میں وہ ثواب کے مستحق ہیں، البتہ اجتہاد میں غلطی کر جانے والے کو ایک اور صحیح نتیجہ پر پہنچنے والے کو دوہرا ثواب ملے گا۔ ان لڑائیوں میں قاتل اور مقتول صحابہ کرام رضی اللہ عنہم دونوں جنت میں جائیں گے۔ ان تمام باتوں پر ایمان اور یقین رکھنا ضروری ہے۔ صحابہ کرام رضی اللہ عنہم کے مابین لڑائیوں پر بحث و مباحثہ کو اہل سنت درست قرار نہیں دیتے۔ اس سلسلہ میں چند ایک شرعی نصوص پیش خدمت ہیں۔

پہلی دلیل یہ کہ اللہ تعالیٰ فرماتے ہیں:

﴿وَإِنْ طَائِفَتَيْنِ مِنَ الْمُؤْمِنِينَ اقْتَتَلُوا فَأَصْلَحُوا بَيْنَهُمَا ۚ فَإِنْ بَغَتْ إِحْدَاهُمَا عَلَى الْأُخْرَىٰ فَجَاهِلُوا الْبَاقِيَ حَتَّىٰ تَفْقَأَ إِلَىٰ أَمْرِ اللَّهِ ۚ فَإِنْ فَاءَتْ فَأَصْلَحُوا بَيْنَهُمَا بِالْعَدْلِ وَأَقْسِطُوا ۚ إِنَّ اللَّهَ يُحِبُّ الْمُقْسِطِينَ﴾ [الحجرات : ۹]

”اور اگر ایمان والوں کے دو گروہ آپس میں لڑ پڑیں تو دونوں کے درمیان صلح کرا

دو، پھر اگر دونوں میں سے ایک دوسرے پر زیادتی کرے تو اس (گروہ) سے لڑو جو زیادتی کرتا ہے، یہاں تک کہ وہ اللہ کے حکم کی طرف پلٹ آئے، پھر اگر وہ پلٹ آئے تو دونوں کے درمیان انصاف کے ساتھ صلح کرادو اور انصاف کرو، بے شک اللہ انصاف کرنے والوں سے محبت کرتا ہے۔“

اس آیت میں اللہ تعالیٰ نے مومنوں کو حکم دیا ہے کہ جب ان کے درمیان آپس میں لڑائی جھگڑا ہو جائے تو وہ مصالحت کی راہ نکالیں، اس لیے کہ مومنین سب آپس میں بھائی بھائی ہیں۔ یہ باہمی لڑائی جھگڑا انھیں ایمان سے خارج نہیں کرتا، اس لیے کہ اللہ تعالیٰ نے انھیں مومن کہا ہے اور صلح کا حکم دیا ہے۔ چنانچہ عام مسلمانوں کے درمیان ہونے والی لڑائیاں اگر انھیں ایمان سے خارج نہیں کرتیں تو اصحاب رسول ﷺ جنھوں نے جنگ جمل و صفین میں شرکت کی وہ اس آیت کے حکم میں بدرجہ اولیٰ شامل ہوں گے۔ وہ اپنے رب کے ہاں حقیقی ایمان والے مومن ہیں۔ ان کی آپس کی لڑائیاں ان کے ایمان پر کسی حالت میں بھی اثر انداز ہونے والی نہیں، کیونکہ وہ اجتہاد کا نتیجہ تھیں۔

دوسری دلیل وہ روایت ہے جسے سیدنا ابوسعید خدری رضی اللہ عنہ بیان کرتے ہیں کہ اللہ کے رسول ﷺ نے فرمایا:

«يَكُونُ فِي أُمَّتِي فِرْقَتَانِ فَيَخْرُجُ مِنْ بَيْنَهُمَا مَارِقَةٌ يَلْبِي قَتْلَهُمْ أَوْلَاهُمْ بِالْحَقِّ» [مسلم، کتاب الزکاة، باب ذکر الخوارج وصفاتهم : ۱۰۶۵/۱۵۱]

”میری امت میں دو گروہ ہوں گے، ان دونوں کے درمیان سے دین میں سے تیزی سے باہر ہو جانے والے لوگ نکلیں گے، انھیں وہ گروہ قتل کرے گا جو دونوں گروہوں میں سے حق کے زیادہ لائق ہوگا۔“

مذکورہ حدیث میں جس پھوٹ اور انتشار کی طرف اشارہ ہے وہ سیدنا علی اور معاویہ رضی اللہ عنہما

جنگ صفین، خوارج اور جنگ نہروان

کا اختلاف ہے، رسول اللہ ﷺ نے ایک ساتھ دونوں گروہوں کو مسلمان کہا ہے اور بتایا ہے کہ دونوں ہی حق پر ہوں گے۔ نیز یہ حدیث رسول اللہ ﷺ کا ایک معجزہ بھی ہے، کیونکہ بعد میں بالکل اس حدیث کے مطابق حالات پیدا ہوئے اور اس حدیث میں دونوں گروہوں یعنی اہل عراق اور اہل شام پر مسلمان ہونے کا حکم لگایا گیا ہے۔ حقیقت واقعہ رافضیوں اور سرکش جہلا کے عقیدہ و منہج کے خلاف ہے، جو اہل شام کی تکفیر کرتے ہیں۔

اس حدیث سے یہ بات بھی معلوم ہوئی کہ سیدنا علی رضی اللہ عنہ اور آپ کے ساتھی ہی حق کے زیادہ قریب تھے اور یہی اہل سنت کا عقیدہ ہے کہ سیدنا علی رضی اللہ عنہ کا اجتہاد درست تھا، اس لیے انھیں دوہرا اجر ملے گا، جبکہ سیدنا معاویہ رضی اللہ عنہ نے بھی اگرچہ اجتہاد کیا تھا اور غلطی کر گئے تھے، تاہم آپ رضی اللہ عنہ بھی عند اللہ ان شاء اللہ ماجور ہوں گے، جیسا کہ سیدنا عمرو بن عاص رضی اللہ عنہ بیان کرتے ہیں کہ میں نے رسول اللہ ﷺ سے سنا، آپ فرما رہے تھے:

« إِذَا حَكَمَ الْحَاكِمُ فَاجْتَهَدَ ثُمَّ أَصَابَ فَلَهُ أَجْرَانِ ، وَ إِذَا حَكَمَ

فَاجْتَهَدَ ثُمَّ أَخْطَأَ فَلَهُ أَجْرٌ » | بخاری، کتاب الاعتصام بالكتاب والسنة،

باب أجر الحاكم إذا اجتهد فأصاب أو أخطأ : ۷۳۶۲۔ مسلم: ۱۷۱۶ ]

”جب کوئی حاکم اپنے اجتہاد سے کوئی فیصلہ کرے، پھر وہ فیصلہ صحیح ہو تو اس کے

لیے دوہرا اجر ہے اور اگر فیصلہ کرتے وقت اجتہاد کرے اور غلطی کر جائے تو پھر

اس کے لیے ایک اجر ہے۔“

اہل سنت کے موقف کی تائید میں تیسری دلیل سیدنا ابوبکرہ رضی اللہ عنہ کی روایت ہے، وہ بیان کرتے ہیں کہ میں نے رسول اللہ ﷺ کو منبر پر (خطبہ دیتے ہوئے) دیکھا، جب کہ سیدنا حسن بن علی رضی اللہ عنہ آپ کے پہلو میں بیٹھے تھے، آپ ﷺ کبھی لوگوں کی طرف دیکھتے اور کبھی ان کی طرف متوجہ ہوتے اور فرماتے:

« إِنَّ ابْنِي هَذَا سَيِّدٌ وَلَعَلَّ اللَّهَ أَنْ يُصْلِحَ بِهِ بَيْنَ فِئَتَيْنِ عَظِيمَتَيْنِ

سیرت علی المرتضیٰ رضی اللہ عنہ : ۱۰۰

مِنَ الْمُسْلِمِينَ» [بخاری، کتاب الصلح، باب قول النبی ﷺ للحسن بن علی رضي الله عنهما..... الخ : ۲۷۰۴]

”میرا یہ بیٹا سردار ہے اور امید ہے کہ اللہ تعالیٰ اس کے ذریعے سے مسلمانوں کی دو عظیم جماعتوں کے درمیان صلح کروائے گا۔“

اس حدیث میں بھی نبی اکرم ﷺ کی شہادت موجود ہے کہ اہل شام اور اہل عراق دونوں گروہ مسلمان تھے۔ اسی طرح اس حدیث میں ان خوارج کی بھی صراحت سے تردید ہے جو سیدنا علی اور معاویہ رضی اللہ عنہما اور ان کے ساتھیوں کی تکفیر کرتے ہیں، کیونکہ اس میں سب کو مسلمان کہا گیا ہے۔ اسی طرح ان سب کو حق کا متلاشی قرار دیا اور بتایا کہ وہ لوگ ایمان پر باقی ہیں، آپس کی لڑائی کی وجہ سے ایمان سے خارج نہیں ہوئے، لہذا ان کی تکفیر نہ کی جائے۔ چنانچہ اہل سنت کے ثقہ و متقن امام محمد بن علی بن حسین الباقر رضی اللہ عنہما فرماتے ہیں:

«لَمْ يَكْفُرْ أَهْلُ الْجَمَلِ» [مصنف ابن أبي شيبة : ۵۳۵/۷، ح :

۳۷۷۶۸، وإسناده صحيح]

”اہل جمل نے کفر نہیں کیا۔“

الغرض، ہر مسلمان پر واجب ہے کہ صحابہ کرام رضی اللہ عنہم کی آپس کی لڑائیوں کے بارے میں فرقہ ناجیہ والا عقیدہ رکھے، یعنی ان کے بارے میں خاموشی اختیار کی جائے اور اگر کبھی کوئی بات کرنے کی ضرورت پیش آجائے تو پوری احتیاط سے بات کی جائے، تاکہ ان کے مقام و منصب کو کوئی آنچ نہ آئے اور ضروری ہے کہ ان کے لیے دعائے رحمت کی جائے، ان کے فضائل و مناقب کی حفاظت کی جائے، ان کی خوبیوں کا اعتراف کیا جائے، ان کے محاسن کی نشر و اشاعت کی جائے اور ان کے لیے رضائے الہی کا اعلان کیا جائے۔



## خوارج کون تھے؟

خوارج کا تعارف اور ان کی مذمت میں احادیث رسول ﷺ

خوارج وہ گروہ ہے جس نے معرکہ صفین میں سیدنا علی رضی اللہ عنہ کے معاہدہ ”تحکیم“ کو قبول کر لینے کی وجہ سے ان کے خلاف خروج یعنی بغاوت کی تھی۔ یہ لوگ خوارج کے علاوہ دیگر القاب سے بھی جانے جاتے ہیں، مثلاً:

① حروریہ: اس کی وجہ تسمیہ یہ ہے کہ یہ لوگ الگ ہونے کے بعد سب سے پہلے مقام ”حروراء“ میں اکٹھے ہوئے تھے۔

② شُرَاطُ: اس کے معنی سودا کر لینے والے کے ہیں۔ یہ لوگ اپنے بارے میں کہتے تھے کہ ہم نے اللہ تعالیٰ کی اطاعت کے لیے اپنی جانوں کا سودا کر لیا ہے۔

③ مُحْكَمَہ: اس کی وجہ تسمیہ یہ ہے کہ یہ لوگ تحکیم کے منکر اور ”لَا حُكْمَ إِلَّا لِلَّهِ“ کے نعرے لگاتے تھے۔

④ مارقہ: دین سے نکل جانے کی وجہ سے انھیں مارقہ کہا جاتا ہے۔

خوارج کا سب سے پہلا اور بدترین شخص ”ذوالنورینہ تمیمی“ تھا، جس نے سیدنا علی رضی اللہ عنہ کی طرف سے یمن سے بھیجے گئے چمڑے کے ایک تھیلے میں سونے کی ڈلیوں کی تقسیم کے وقت رسول اللہ ﷺ پر اعتراض کیا تھا، جس کی تفصیل سیدنا ابوسعید خدری رضی اللہ عنہ یوں بیان کرتے ہیں کہ سیدنا علی بن ابی طالب رضی اللہ عنہ نے یمن سے رسول اللہ ﷺ کی خدمت میں صاف کیے ہوئے چمڑے (کے ایک تھیلے) میں تھوڑا سا سونا بھیجا، جو ابھی مٹی سے علیحدہ نہیں

کیا گیا تھا۔ آپ ﷺ نے اسے چار آدمیوں عیینہ بن بدر، اقرع بن حابس، زید الخیل اور چوتھے علقمہ بن علاشہ عامری یا عامر بن طفیل رضی اللہ عنہم میں تقسیم کر دیا۔ تو آپ ﷺ کے اصحاب میں سے ایک شخص نے کہا: ”ہم ان لوگوں سے زیادہ اس سونے کے حق دار تھے۔“ نبی ﷺ کو جب یہ خبر پہنچی تو آپ ﷺ نے فرمایا:

« أَلَا تَأْمَنُونِي وَأَنَا أَمِينُ مَنْ فِي السَّمَاءِ، يَأْتِينِي خَبَرُ السَّمَاءِ صَبَاحًا وَمَسَاءً؟ »

”کیا تم مجھے امین نہیں سمجھتے؟ حالانکہ میں اس ہستی کا امین ہوں جو آسمان پر ہے اور صبح و شام میرے پاس آسمان کی خبر آتی ہے۔“

راوی بیان کرتے ہیں کہ اس دوران ایک دوسرا شخص کھڑا ہوا جس کی آنکھیں دھنسی ہوئیں، رخسار پھولے ہوئے، پیشانی ابھری ہوئی، گھنی ڈاڑھی، سر منڈا اور اونچی ازار باندھے ہوئے تھا، کہنے لگا: ”اے اللہ کے رسول! آپ اللہ سے ڈریے۔“ آپ ﷺ نے فرمایا:

« وَيَلَكَ! أَوَلَسْتُ أَحَقَّ أَهْلِ الْأَرْضِ أَنْ يَتَّقِيَ اللَّهَ؟ »

”افسوس تجھ پر، کیا میں اس روئے زمین پر اللہ سے ڈرنے کا سب سے زیادہ مستحق نہیں ہوں۔“

پھر وہ شخص چلا گیا، تو سیدنا خالد بن ولید رضی اللہ عنہ نے عرض کی: ”اے اللہ کے رسول! کیا میں اس شخص کی گردن نہ اڑا دوں؟“ آپ ﷺ نے فرمایا: ”نہیں، شاید وہ نماز پڑھتا ہو۔“ اس پر سیدنا خالد بن ولید رضی اللہ عنہ نے کہا: ”بہت سے نماز پڑھنے والے ایسے ہوتے ہیں جو زبان سے ایسی باتیں کہتے ہیں جو ان کے دل میں نہیں ہوتیں۔“ آپ ﷺ نے فرمایا:

« إِنِّي لَمْ أَوْمَرْ أَنْ أَنْقُبَ عَنْ قُلُوبِ النَّاسِ وَلَا أَشَقُّ بَطُونَهُمْ »

”مجھے کسی کے دل ٹٹولنے یا پیٹ چیرنے کا حکم نہیں دیا گیا۔“

جنگ صفین، خوارج اور جنگ نہروان

پھر آپ ﷺ نے اس شخص کی طرف دیکھا، وہ پیٹھ پھیر کر جا رہا تھا، تو آپ ﷺ نے فرمایا:

« إِنَّهُ يَخْرُجُ مِنْ ضُضَىٰ هَذَا قَوْمٌ يَتْلُونَ كِتَابَ اللَّهِ رَطْبًا، لَا يُجَاوِزُ حَنَاجِرَهُمْ، يَمْرُقُونَ مِنَ الدِّينِ كَمَا يَمْرُقُ السَّهْمُ مِنَ الرَّمِيَّةِ، وَأَظُنُّهُ قَالَ لَيْنٌ أَذْرَكْتُهُمْ لِأَقْتَلَنَّهُمْ قَتْلَ ثُمُودَ [عَادٍ] »

[بخاری، کتاب المغازی، باب بعث علی بن ابی طالب..... الخ : ۴۳۵۱۔ مسلم، کتاب الزکاة، باب ذکر الخوارج وصفاتهم: ۱۰۶۴]

”یقیناً اس شخص کی نسل سے (یعنی جس قبیلے سے اس کا تعلق ہے اس سے) ایسے لوگ پیدا ہوں گے کہ کتاب اللہ کی تلاوت سے ان کی زبانیں تر ہوں گی، حالانکہ وہ (کتاب اللہ) ان کے حلق سے نیچے نہیں اترے گی۔ وہ دین سے اس طرح نکل جائیں گے جیسے تیر شکار کے پار نکل جاتا ہے۔“ (راوی بیان کرتا ہے) میرا گمان ہے کہ آپ ﷺ نے یہ بھی فرمایا: ”اگر میں ان کو پاؤں تو ضرور بالضرور انھیں قوم ثمود (اور قوم عاد) کی طرح قتل کروں۔“

سیدنا ابوسعید خدری رضی اللہ عنہ بیان کرتے ہیں کہ ہم رسول اللہ ﷺ کے پاس تھے اور آپ کچھ مال (غنیمت) تقسیم کر رہے تھے، اتنے میں بنو تمیم کا ”ذوالنویصرہ“ نامی ایک شخص آیا اور کہنے لگا: ”اے اللہ کے رسول! عدل کیجیے۔“ رسول اللہ ﷺ نے فرمایا:

« وَبِئْسَ مَا لَكَ! إِذَا لَمْ أَعْدِلْ؟ قَدْ جَبْتُ وَخَسِرْتُ إِنْ لَمْ أَكُنْ أَعْدِلْ »

”تیرے لیے ہلاکت ہو! اگر میں عدل نہیں کروں گا تو کون عدل کرے گا؟ اگر میں نے عدل نہ کیا تو میں ناکام ہو جاؤں گا اور خسارے میں رہوں گا۔“

تو سیدنا عمر بن خطاب رضی اللہ عنہ نے عرض کی: ”اے اللہ کے رسول! اس کے بارے میں

مجھے اجازت دیجیے کہ میں اس کی گردن اڑا دوں۔“ آپ ﷺ نے فرمایا:

« دَعَهُ، فَإِنَّ لَهُ أَصْحَابًا يَحْقِرُ أَحَدُكُمْ صَلَاتَهُ مَعَ صَلَاتِهِمْ ، وَصِيَامَهُ مَعَ صِيَامِهِمْ، يَقْرَأُ وَنَ الْقُرْآنَ لَا يُجَاوِزُ تَرَاقِيهِمْ، يَمْرُقُونَ مِنَ الْإِسْلَامِ كَمَا يَمْرُقُ الشَّهْمُ مِنَ الرَّمِيَّةِ، يُنْظَرُ إِلَى نَصْلِهِ فَلَا يُوجَدُ فِيهِ شَيْءٌ، ثُمَّ يُنْظَرُ إِلَى رِصَافِهِ فَلَا يُوجَدُ فِيهِ شَيْءٌ، ثُمَّ يُنْظَرُ إِلَى نَصِيهِ فَلَا يُوجَدُ فِيهِ شَيْءٌ، وَهُوَ الْقِدْحُ، ثُمَّ يُنْظَرُ إِلَى قُدْذِهِ فَلَا يُوجَدُ فِيهِ شَيْءٌ، سَبَقَ الْفَرْتُ وَالْدَّمُ، آيَتُهُمْ رَجُلٌ أَسْوَدُ إِحْدَى عَصْدِيهِ مِثْلُ ثَدْيِ الْمَرْأَةِ أَوْ مِثْلُ الْبُضْعَةِ تَدْرَدُرُ، يَخْرُجُونَ عَلَى حِينٍ فُرْقَةٍ مِنَ النَّاسِ »

”اسے چھوڑو، اس کے کچھ ساتھی ہوں گے، تم اپنی نماز کو ان کی نماز اور اپنے روزوں کو ان کے روزوں کے سامنے کم تر سمجھو گے۔ یہ لوگ قرآن پڑھیں گے لیکن وہ ان کی ہنسلوں سے نیچے نہیں اترے گا۔ وہ اسلام سے اس طرح نکلیں گے جیسے تیر نشانہ بنائے گئے شکار سے نکلتا ہے۔ اس کے پھل (یا پیکان) کو دیکھا جائے تو اس میں کچھ نہیں پایا جاتا، پھر اس کے سوافار (پچھلے حصے) کو دیکھا جائے تو اس میں بھی کچھ نہیں پایا جاتا، پھر اس کی لکڑی کو دیکھا جائے تو اس میں بھی کچھ نہیں پایا جاتا، پھر اس کے پر کو دیکھا جائے تو اس میں بھی کچھ نہیں پایا جاتا، وہ تیر گوہر اور خون میں سے نکل گیا (لیکن اس پر خون اور گوبر میں سے لگا کچھ بھی نہیں)۔ ان کی نشانی ایک سیاہ فام مرد ہے، اس کے دونوں مونڈھوں میں سے ایک مونڈھا عورت کے پستان کی طرح یا گوشت کے ہلتے ہوئے ٹکڑے کی طرح ہوگا۔ وہ لوگوں (مسلمانوں) کے باہم اختلاف کے وقت نمودار ہوں گے۔“

جنگ صفین، خوارج اور جنگ نہروان

سیدنا ابوسعید خدری رضی اللہ عنہ فرماتے ہیں: ”میں گواہی دیتا ہوں کہ میں نے یہ حدیث رسول اللہ ﷺ سے سنی ہے اور میں گواہی دیتا ہوں کہ سیدنا علی رضی اللہ عنہ نے ان کے خلاف جنگ کی اور میں ان کے ساتھ تھا۔ انھوں نے اس آدمی (کو تلاش کرنے) کے بارے میں حکم دیا، اسے تلاش کیا گیا تو وہ مل گیا، اس (کی لاش) کو لایا گیا تو میں نے اس کو اسی طرح دیکھا جس طرح رسول اللہ ﷺ نے اس کا تعارف کروایا تھا۔“ [مسلم، کتاب الزکاة، باب ذکر الخوارج وصفاتهم: ۱۰۶۴/۱۴۸ - بخاری: ۳۶۱۰]

ابوسلمہ اور عطاء بن یسار رضی اللہ عنہما بیان کرتے ہیں کہ وہ دونوں سیدنا ابوسعید خدری رضی اللہ عنہ کے پاس آئے اور ان سے حروریہ کے متعلق دریافت کیا، پوچھا: ”کیا آپ نے رسول اللہ ﷺ کو ان کا تذکرہ کرتے ہوئے سنا تھا؟“ انھوں نے کہا: ”حروریہ کو تو میں نہیں جانتا، البتہ میں نے رسول اللہ ﷺ سے سنا، آپ فرما رہے تھے:

«يَخْرُجُ فِي هَذِهِ الْأُمَّةِ، وَلَمْ يَقُلْ مِنْهَا، قَوْمٌ تَحْقِرُونَ صَلَاتَكُمْ مَعَ صَلَاتِهِمْ، يَقْرَأُونَ الْقُرْآنَ لَا يُجَاوِزُ حُلُوفَهُمْ، أَوْ حَنَاجِرَهُمْ، يَمْرُقُونَ مِنَ الدِّينِ مُرُوقَ السَّهْمِ مِنَ الرَّمِيَةِ، فَيَنْظُرُ الرَّامِي إِلَى سَهْمِهِ، إِلَى نَصْلِهِ، إِلَى رِصَافِهِ، فَيَتَمَارَى فِي الْفُوقَةِ، هَلْ عَلِقَ بِهَا مِنَ الدَّمِ شَيْءٌ» [مسلم، کتاب الزکاة، باب ذکر الخوارج وصفاتهم: ۱۰۶۴/۱۴۷ - بخاری: ۶۹۳۱]

”اس امت میں سے ایک قوم نکلے گی۔“ آپ ﷺ نے ”مِنْهَا“ نہیں فرمایا (کہ وہ قوم اس امت کا حصہ ہوگی، بلکہ فرمایا کہ وہ قوم اس امت میں سے نکل کر کافر ہو چکی ہوگی) (اور فرمایا) ”تم اپنی نمازوں کو ان کی نمازوں کے مقابلے میں بہت حقیر جانو گے، وہ قرآن پڑھیں گے اور وہ ان کے حلق یا گلے سے نیچے نہیں اترے گا، وہ اس طرح دین سے نکل جائیں گے جیسے تیر شکار کیے

ہوئے جانور سے نکل جاتا ہے اور تیر انداز اپنے تیر کی لکڑی کو، اس کے پھل کو اور اس کے پر کو دیکھتا ہے اور اس کے پچھلے حصے (سوفار یا چنگی) کے بارے میں شک میں مبتلا ہو جاتا ہے کہ کیا اس کے ساتھ (شکار کے) خون میں سے کچھ لگا ہے (تیر تیزی سے شکار میں سے نکل جائے تو اس پر خون وغیرہ زیادہ نہیں لگتا، اسی طرح تیزی کے ساتھ دین سے نکلنے والے پر بھی دین کا کوئی اثر باقی نہیں رہتا)۔“

سیر بن عمروؓ بیان کرتے ہیں کہ میں نے سیدنا سہیل بن حنیفؓ سے کہا: ”کیا آپ نے نبی ﷺ کو خوارج کے متعلق کچھ فرماتے ہوئے سنا ہے؟“ تو انھوں نے کہا: ”میں نے آپ ﷺ سے سنا ہے، آپ اپنے ہاتھ مبارک سے عراق کی طرف اشارہ کرتے ہوئے فرما رہے تھے:

«يَخْرُجُ مِنْهُ قَوْمٌ يَقْرَءُونَ الْقُرْآنَ، لَا يُجَاوِزُ تَرَاقِيَهُمْ، يَمْرُقُونَ مِنَ الْإِسْلَامِ مُرُوقَ السَّهْمِ مِنَ الرَّمِيَّةِ» [بخاری، کتاب استتابة المرتدین والمعاندین و قتالہم، باب من ترک قتال الخوارج ..... الخ : ۶۹۳۴ - مسلم : ۱۰۶۸]

”وہاں سے ایک قوم نکلے گی، وہ قرآن پڑھیں گے لیکن وہ (قرآن) ان کے حلق سے نیچے نہیں اترے گا۔ وہ اسلام سے اس طرح باہر نکل جائیں گے جس طرح تیر نشانہ بنائے گئے شکار سے نکل جاتا ہے۔“

سیدنا علیؑ بیان کرتے ہیں:

«إِذَا حَدَّثْتُكُمْ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ حَدِيثًا فَأَوَّلَهُ! لِأَنَّ آخَرَ مِنَ السَّمَاءِ أَحَبُّ إِلَيَّ مِنْ أَنْ أَكْذَبَ عَلَيْهِ، وَإِذَا حَدَّثْتُكُمْ فِيمَا بَيْنِي وَبَيْنَكُمْ فَإِنَّ الْحَرْبَ خُدْعَةٌ، وَإِنِّي سَمِعْتُ رَسُولَ اللَّهِ

بَعَثَ رَسُولَهُ مُحَمَّدًا مِّنْ آلِ أَبِي طَالِبٍ وَكَانَ فِي حَقِّهِ الْبَرِّيَّةُ وَالْجَبَلِيَّةُ وَكَانَ فِي حَقِّهِ الْبَرِّيَّةُ وَالْجَبَلِيَّةُ وَكَانَ فِي حَقِّهِ الْبَرِّيَّةُ وَالْجَبَلِيَّةُ

صَلَّى اللَّهُ عَلَيْهِ وَسَلَّمَ يَقُولُ سَيَخْرُجُ قَوْمٌ فِي آخِرِ الزَّمَانِ ،  
أَحْدَاثُ الْأَسْنَانِ ، سُفَهَاءُ الْأَحْلَامِ ، يَقُولُونَ مِنْ خَيْرِ قَوْلِ الْبَرِّيَّةِ ، لَا  
يُجَاوِزُ إِيْمَانُهُمْ حَنَاجِرَهُمْ ، يَمْرُقُونَ مِنَ الدِّينِ ، كَمَا يَمْرُقُ السَّهْمُ  
مِنَ الرَّمِيَّةِ ، فَأَيْنَمَا لَقِيتُمُوهُمْ فَاقْتُلُوهُمْ ، فَإِنَّ فِي قَتْلِهِمْ أَجْرًا لِمَنْ  
قَتَلَهُمْ يَوْمَ الْقِيَامَةِ» [بخاری، کتاب استتابة المرتدین والمعادن وقاتلهم،  
باب قتل الخوارج ..... الخ: ۶۹۳۰۔ مسلم: ۱۰۶۶]

”جب میں تمہیں رسول اللہ ﷺ کی حدیث بیان کروں تو اللہ کی قسم! میرا آسمان  
سے گرنا مجھے اس سے زیادہ پسند ہے کہ میں آپ ﷺ پر جھوٹ باندھوں اور جب  
میں تم سے وہ بات کروں جو میرے اور تمہارے درمیان ہے تو بلاشبہ لڑائی دھوکا  
ہے۔ یقیناً میں نے رسول اللہ ﷺ سے سنا، آپ ﷺ فرما رہے تھے: ”آخر  
زمانے میں ایک ایسی قوم ظاہر ہوگی جو نوخیز اور کم عقل لوگوں پر مشتمل ہوگی۔  
(بظاہر) وہ تمام مخلوق سے بہتر کلام (قرآن مجید) کو پڑھیں گے، لیکن ان کا  
ایمان ان کے حلق سے نیچے نہیں اترے گا۔ وہ دین سے اس طرح نکل جائیں  
گے جس طرح تیرشکار سے آر پار ہو جاتا ہے۔ تم انہیں جہاں بھی پاؤ انہیں قتل کر  
دو، کیونکہ ان کا قتل قیامت کے دن اس شخص کے لیے باعث اجر ہوگا جو انہیں قتل  
کرے گا۔“

سیدنا ابوذر رضی اللہ عنہ بیان کرتے ہیں کہ رسول اللہ ﷺ نے فرمایا:

«إِنَّ بَعْدِي مِنْ أُمَّتِي، أَوْ سَيَكُونُ بَعْدِي مِنْ أُمَّتِي، قَوْمٌ يَقْرَءُونَ  
الْقُرْآنَ، لَا يُجَاوِزُ حَلَاقِيمَهُمْ، يَخْرُجُونَ مِنَ الدِّينِ كَمَا يَخْرُجُ  
السَّهْمُ مِنَ الرَّمِيَّةِ، ثُمَّ لَا يَعُودُونَ فِيهِ، هُمْ شَرُّ الْخَلْقِ وَالْخَلِيقَةِ»  
[مسلم، کتاب الزکاة، باب الخوارج شر الخلق والخلق: ۱۰۶۷]

”میرے بعد میری امت سے، یا (فرمایا) غفریب میرے بعد میری امت سے ایک قوم ظاہر ہوگی جو قرآن پڑھے گی اور وہ اس کے حلق سے نیچے نہیں اترے گا۔ وہ قوم دین سے ایسے نکل جائے گی جیسے تیر شکار سے نکل جاتا ہے، پھر اس (دین) میں واپس نہیں آئے گی۔ وہ انسانوں اور تمام مخلوقات میں بدترین مخلوق ہوگی۔“

سیدنا ابوسعید خدریؓ بیان کرتے ہیں کہ رسول اللہ ﷺ نے ایک قوم کا تذکرہ فرمایا جو آپ کی امت میں سے ہوگی اور لوگوں (مسلمانوں) کے افتراق کے وقت نکلے گی۔ ان کی نشانی سرمنڈوانا ہوگی۔ آپ ﷺ نے فرمایا:

«هُمْ شَرُّ الْخَلْقِ، أَوْ مِنْ أَشَرِّ الْخَلْقِ، يَقْتُلُهُمْ أَدْنَى الطَّائِفَتَيْنِ إِلَى

الْحَقِّ» [مسلم، کتاب الزکاة، باب ذکر الخوارج وصفاتهم: ۱۰۶۵]

”وہ مخلوق کے بدترین لوگ یا مخلوق کے بدترین لوگوں میں سے ہوں گے۔ ان کو دو گروہوں میں سے وہ گروہ قتل کرے گا جو حق کے قریب تر ہوگا۔“

ابوموسیٰ اشعریؓ بیان کرتے ہیں کہ رسول اللہ ﷺ نے فرمایا:

«إِنَّ بَيْنَ يَدَيِ السَّاعَةِ الْهَرَجَ، قُلْنَا وَمَا الْهَرَجُ؟ قَالَ الْقَتْلُ الْقَتْلُ،

حَتَّى يَقْتُلَ الرَّجُلُ جَارَهُ وَابْنَ عَمِّهِ وَأَبَاهُ، قَالَ فَرَأَيْنَا مَنْ قَتَلَ أَبَاهُ

زَمَانَ الْأَرَارِقَةِ» [مسند أبي يعلى: ۲۰۳/۱۳، ح: ۷۲۳۴، وإسناده صحيح]

”یقیناً قیامت سے پہلے ہرج ہوگا۔“ ہم نے کہا: ”ہرج کیا ہے؟“ آپ ﷺ

نے فرمایا: ”قتل، قتل (یعنی قتل عام ہوگا)، یہاں تک کہ آدمی اپنے پڑوسی کو قتل

کرے گا، اپنے چچا زاد کو قتل کرے گا اور اپنے باپ کو قتل کرے گا۔“ ابوموسیٰ

اشعریؓ کہتے ہیں: ”ہم نے ازراقہ (خوارج کا ایک گروہ) کے زمانے میں

اس شخص کو دیکھا جس نے اپنے باپ کو قتل کر دیا تھا۔“



جنگ صفین، خوارج اور جنگ نہروان

سعید بن جہان ثقات بیان کرتے ہیں کہ مجھ سے سیدنا عبداللہ بن ابی اوفی رضی اللہ عنہ نے بیان کیا کہ میں نے رسول اللہ ﷺ سے سنا، آپ فرما رہے تھے:

« كِلَابُ النَّارِ شَرُّ قَتْلَى تَحْتَ ظِلِّ السَّمَاءِ، طُوبَى لِمَنْ قَتَلُوهُ،

طُوبَى لِأَيِّكَ » [الأحاديث المختارة للضياء المقدسي: ۱۱۰/۱۳، ح: ۱۸۰،

و إسناده حسن لذاته، والنسخة الأخرى: ۱۳۲/۱۳، ح: ۱۸۰۔ مسند أحمد:

۳۸۲/۴، ح: ۱۹۴۱۵، و إسناده حسن لذاته]

”جہنم کے کتے (یعنی خارجی) آسمان کے سائے تلے بدترین مقتول ہیں، مبارک

ہو اس آدمی کے لیے جسے یہ (آگ کے کتے) قتل کریں۔“ (عبداللہ بن ابی اوفی

نے سعید بن جہان سے کہا) ”تمہارے باپ کو مبارک ہو (انھیں خارجیوں نے

قتل کیا تھا)۔“

ثقة وصدق تابعی عاصم بن ضمرہ ثقات بیان کرتے ہیں:

« إِنَّ خَارِجَةَ خَرَجَتْ عَلَى حُكْمٍ، فَقَالُوا لَا حُكْمَ إِلَّا لِلَّهِ، فَقَالَ

عَلَيَّْ إِنَّهُ لَا حُكْمَ إِلَّا لِلَّهِ، وَلَكِنَّهُمْ يَقُولُونَ لَا إِمْرَةَ، وَلَا بَدُّ لِلنَّاسِ

مِنْ أَمِيرٍ، بَرٌّ أَوْ فَاجِرٌ، يَعْمَلُ فِي إِمَارَتِهِ الْمُؤْمِنُ وَيَسْتَمِيعُ فِيهَا

الْكَافِرُ وَيَبْلُغُ اللَّهُ فِيهَا الْأَجَلَ » [مصنف ابن أبي شيبة: ۵۵۷/۷، ح:

۳۷۹، ۱۷، و إسناده صحيح۔ السنن الكبرى للبيهقي: ۳۱۹/۸، ح: ۱۶۷۶۴،

والنسخة الأخرى: ۱۸۴/۸]

”خارجی حکیم کے مسئلہ میں (یہ نعرہ لے کر) نکلے کہ ”لَا حُكْمَ إِلَّا لِلَّهِ“ (حکم

صرف اللہ کا ہے) تو اس پر سیدنا علی رضی اللہ عنہ نے فرمایا: ”یقیناً حکم اللہ ہی کا ہے، مگر وہ

تو یہ کہہ رہے ہیں کہ امارت بھی اللہ ہی کی ہے، حالانکہ لوگوں کے لیے امیر کا ہونا

از حد ضروری ہے، وہ نیک ہو یا فاجر۔ مومن اس کی امارت میں (نیک) عمل کرتا

ہے اور کافر اس میں فائدہ اٹھاتا ہے، یہاں تک کہ اللہ تعالیٰ اسے اس کی مدت

تک پہنچا دیتا ہے۔“

مصعب بن سعد رضی اللہ عنہ بیان کرتے ہیں کہ میرے باپ (سیدنا سعد بن ابی وقاص رضی اللہ عنہ) خوارج کے متعلق ایک سوال کے جواب میں فرماتے ہیں:

«هُمْ قَوْمٌ رَاعُوا فَأَزَاغَ اللَّهُ قُلُوبَهُمْ» [مصنف ابن ابی شیبہ: ۵۶۱/۷،

ج: ۳۷۹۲۶، و اسنادہ صحیح]

”وہ ایسی قوم ہے جو ٹیڑھی ہو گئی، تو اللہ تعالیٰ نے ان کے دل ٹیڑھے کر دیے۔“

رسول اللہ ﷺ کے آزاد کردہ غلام سیدنا ابورافع رضی اللہ عنہ کے بیٹے عبید اللہ رضی اللہ عنہ بیان کرتے ہیں کہ جب حروریہ نے خروج کیا اور وہ (عبید اللہ) سیدنا علی رضی اللہ عنہ کے ساتھ تھے، حروریہ نے کہا: ”لَا حُكْمَ إِلَّا لِلَّهِ“ یعنی حکم اللہ کے سوا کسی کا نہیں، تو سیدنا علی رضی اللہ عنہ نے فرمایا:

«كَلِمَةٌ حَقٌّ أُرِيدَ بِهَا بَاطِلٌ، إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ وَصَفَ نَاسًا، إِنِّي لَا أَعْرِفُ صِفَتَهُمْ فِي هَؤُلَاءِ، يَقُولُونَ الْحَقَّ بِأَلْسِنَتِهِمْ لَا يَجُوزُ هَذَا مِنْهُمْ، وَأَشَارَ إِلَى حَلْقِهِ، مِنْ أَبْغَضِ خَلْقِ اللَّهِ إِلَيْهِ، مِنْهُمْ أَسْوَدُ إِحْدَى يَدَيْهِ طَبِي شَاةٍ أَوْ حَلْمَةٌ ثَدْيٍ، فَلَمَّا قَتَلَهُمْ عَلِيُّ بْنُ أَبِي طَالِبٍ رَضِيَ اللَّهُ عَنْهُ قَالَ انْظُرُوا، فَانْظُرُوا فَلَمْ يَجِدُوا شَيْئًا، فَقَالَ ارْجِعُوا فَوَاللَّهِ! مَا كَذَبْتُ وَلَا كُذِّبْتُ، مَرَّتَيْنِ أَوْ ثَلَاثًا»

”یہ کلمہ حق ہے جس سے باطل مراد لیا گیا ہے۔ رسول اللہ ﷺ نے کچھ لوگوں کی صفات بیان کیں، میں ان لوگوں میں ان صفات کو خوب پہچانتا ہوں۔ (آپ ﷺ نے فرمایا) ”وہ اپنی زبانوں سے حق بات کہیں گے اور وہ (حق) ان کی اس جگہ (عبید نے اپنے حلق کی طرف اشارہ کیا) سے آگے نہیں بڑھے گا۔ یہ اللہ کی مخلوق میں سے اس کے ہاں سب سے زیادہ ناپسندیدہ ہیں۔ ان میں ایک سیاہ

جنگ صفین، خوارج اور جنگ نہروان

رنگ کا آدمی ہوگا، اس کا ایک ہاتھ بکری کے تھن یا سر پستان کی طرح ہوگا۔“  
(راوی بیان کرتے ہیں) جب سیدنا علی رضی اللہ عنہ نے ان کو قتل کیا تو فرمایا: ”اسے تلاش کرو۔“ لوگوں نے تلاش کیا تو انھیں کچھ نہ ملا۔ سیدنا علی رضی اللہ عنہ نے پھر دو یا تین مرتبہ فرمایا: ”اسے تلاش کرو، اللہ کی قسم! میں نے جھوٹ نہیں بولا اور نہ مجھے جھوٹ بتایا گیا ہے۔“

پھر لوگوں نے اسے ایک کھنڈر میں پالیا تو وہ اسے لے آئے، یہاں تک کہ اسے آپ رضی اللہ عنہ کے سامنے رکھ دیا۔ عبد اللہ بن مسعود رضی اللہ عنہ بیان کرتے ہیں کہ میں بھی ان کے اس معاملے میں اور ان کے متعلق سیدنا علی رضی اللہ عنہ کی بات کے وقت حاضر تھا۔ [مسلم، کتاب الزکاة، باب التحریض علی قتل الخوارج: ۱۵۷/۱۰۶۶]

**اہل اسلام کو قتل کرنا اور بت پرستوں کو چھوڑ دینا**

سیدنا ابوسعید خدری رضی اللہ عنہ کی طویل حدیث میں ہے کہ رسول اللہ ﷺ نے فرمایا:  
«إِنَّ مِنْ ضُضْصِيٍّ هَذَا، أَوْ فِي عَقِبِ هَذَا قَوْمًا يَقْرَءُونَ الْقُرْآنَ لَا يُجَاوِزُ حَنَاجِرَهُمْ، يَمْرُقُونَ مِنَ الدِّينِ مُرُوقَ السَّهْمِ مِنَ الرَّمِيَّةِ، يَقْتُلُونَ أَهْلَ الْإِسْلَامِ وَ يَدْعُونَ أَهْلَ الْأَوْثَانِ، لَيْتَ أَنَا أَذْرَكْتُهُمْ لَأَقْتُلَنَّهُمْ قَتْلَ عَادٍ» [بخاری، کتاب أحادیث الأنبياء، باب قول الله تعالى: ﴿وإلى عاد أخاهم هود﴾ ..... الخ: ۳۳۴۴، ۴۳۵۱۔ مسلم: ۱۰۶۴]  
”اس شخص کی نسل (یعنی اس کی قوم میں) سے ایسے لوگ پیدا ہوں گے جو قرآن آن تو پڑھیں گے لیکن وہ (قرآن) ان کے حلق سے نیچے نہیں اترے گا۔ وہ دین سے ایسے نکل جائیں گے جیسے تیر شکار سے نکل جاتا ہے۔ وہ اہل اسلام کو قتل کریں گے اور بت پرستوں کو چھوڑ دیں گے۔ اگر میں انھیں پالوں تو ضرور انھیں ایسے قتل کروں جیسے قوم عاد قتل ہوئی ہے۔“

چنانچہ نبی کریم ﷺ کا یہ فرمان ایک واضح معجزہ ثابت ہوا، ہو بہو یہ باتیں واقع ہوئیں، انھوں نے مسلمانوں کے خلاف تلواریں سونتیں اور کفار و یہود کے خلاف انھیں میان میں رکھا۔ خوارج کے ان قبیح ترین اوصاف کی وجہ سے رسول اللہ ﷺ نے انھیں ان کے ظہور کے وقت قتل کر دینے کی ترغیب دی ہے اور فرمایا کہ اگر خود میں ان کا دور پاؤں تو انھیں عادی و شہود کی طرح قتل کر کے ان کا نام و نشان مٹا دوں اور فرمایا کہ جو انھیں قتل کرے گا وہ روز قیامت اللہ کے ہاں اجر عظیم کا مستحق ہوگا۔ چنانچہ اللہ تعالیٰ نے خلیفہ راشد سیدنا علی رضی اللہ عنہ کو ان سے قتال کرنے اور انھیں تہ تیغ کرنے کا شرف بخشا، کیوں کہ نبی کریم ﷺ کی بیان کردہ نشانیوں کے مطابق ان کا ظہور سیدنا علی رضی اللہ عنہ کے زمانے میں ہوا۔ آپ نے اپنی جس فوج کو شام کی مہم کے لیے تیار کیا تھا، آپ اسے لے کر خوارج کی طرف نکل پڑے اور نہروان میں ان سے لڑائی کی، تو چند افراد ہی بچ سکے، باقی سب تہ تیغ کر دیے گئے۔ سیدنا علی رضی اللہ عنہ نے اپنی طرف سے لڑائی کا آغاز نہیں کیا تھا، بلکہ جب انھوں نے ناحق خون بہایا، مسلمانوں کا مال لوٹا، قولاً و عملاً بدتمیزیاں کیں تو آپ رضی اللہ عنہ نے ان کی سرکشی اور مظالم کے خلاف جنگ شروع کی۔

## معرکہ نہروان

سیدنا علی رضی اللہ عنہ نے خوارج کے ساتھ گفت و شنید کے ذریعے سے ان سے یہ طے کیا تھا کہ وہ ناحق کسی کا خون نہیں بہائیں گے، کسی عام آدمی کو خوف زدہ نہیں کریں گے اور نہ ہی کسی مسافر کا راستہ روکیں گے، اگر ان شرائط کی مخالفت ہوئی تو پھر جنگ ہی ہوگی۔ لیکن خوارج نے اپنے مخالفین کی تکفیر کے عقیدے کے پیش نظر اپنے مخالف کے خون اور مال کو حلال سمجھا اور مسلمانوں کا ناحق خون بہانے کا سلسلہ شروع کر دیا۔ چنانچہ سیدنا علی رضی اللہ عنہ کی طرف سے مختلف فوج بھیج کر انھیں سمجھایا گیا، جیسا کہ سیدنا براء بن عازب رضی اللہ عنہ اپنے بارے میں فرماتے ہیں: ”سیدنا علی رضی اللہ عنہ نے مجھے اہل نہروان کی طرف (انھیں سمجھانے کے لیے) بھیجا تو میں نے انھیں تین مرتبہ دعوت دی۔“ [شرح معانی الآثار: ۲۱۲/۳، ح: ۵۱۱۱، وإسناده حسن لذاته، والنسخة الأخرى: ۱۱۳/۳، ح: ۴۹۹۶]

حمید بن ہلال رضی اللہ عنہ بیان کرتے ہیں کہ مجھے عبدالقیس قبیلہ کے ایک شخص نے بتایا کہ میں خوارج کا ساتھی تھا، جب میں نے ان میں ناپسندیدہ حرکتیں دیکھیں تو ان سے اس شرط پر علیحدگی اختیار کر لی کہ میں ان کے خلاف زیادہ باتیں نہیں کروں گا۔ ایک دفعہ میں ان کے ایک گروہ کے ساتھ تھا کہ انھوں نے ایک شخص کو گھبرائے ہوئے (ایک بستی سے) باہر آتے دیکھا، اس وقت اس شخص کے اور ان کے درمیان نہر حائل تھی۔ وہ نہر عبور کر کے اس کے پاس گئے اور کہنے لگے: ”گویا کہ ہم نے تجھے خوف زدہ کر دیا ہے؟“ اس نے کہا: ”ہاں (ایسا ہی ہے)۔“ انھوں نے کہا: ”تو کون ہے؟“ اس نے کہا: ”میں عبداللہ بن خباب بن

ارت ہوں۔“ انھوں نے کہا: ”تیرے پاس کوئی حدیث ہے جو تو ہمیں اپنے باپ کے واسطے سے رسول اللہ ﷺ سے بیان کرے؟“ اس نے کہا کہ مجھے میرے باپ نے رسول اللہ ﷺ سے بیان کیا:

«إِنَّ فِتْنَةً جَائِيَةً الْقَاعِدُ فِيهَا خَيْرٌ مِنَ الْقَائِمِ وَالْقَائِمُ فِيهَا خَيْرٌ مِنَ الْمَاشِي فَإِذَا لَقِيتَهُمْ فَإِنْ اسْتَطَعْتَ أَنْ تَكُونَ عَبْدَ اللَّهِ الْمَقْتُولِ فَلَا تَكُنْ عَبْدَ اللَّهِ الْقَاتِلِ»

”یقیناً ایک فتنہ آنے والا ہے جس میں بیٹھنے والا کھڑے ہونے والے سے بہتر ہوگا اور کھڑا ہونے والا چلنے والے سے بہتر ہوگا، اگر تو ان (فتنہ پرور لوگوں) سے ملے اور تیرے بس میں ہو کہ تو عبد اللہ قاتل نہیں بلکہ عبد اللہ مقتول بنے تو ایسا ہی کرنا (یعنی تیرے لیے اس فتنے کے وقت میں قاتل بننے سے مقتول بننا بہتر ہے)۔“

راوی حمید بن ہلال رضی اللہ عنہ بیان کرتے ہیں: ”پھر انھوں نے عبد اللہ بن خباب بن ارت کو نہر کے قریب کیا اور اس کی گردن کاٹ دی۔ میں نے ان کا خون پانی کی سطح پر اس طرح بہتے دیکھا جیسے وہ جوتے کا ایک تسمہ ہے، جو پانی پر تیرتا چلا جا رہا ہے، یہاں تک کہ وہ چھپ گیا۔ پھر انھوں نے ان کی لونڈی کو بلایا اور اس کا پیٹ چاک کر دیا۔“ [مصنف ابن ابی شیبہ: ۷/۵۵۴، ۵۵۵، ح: ۳۷۸۹۶، وإسناده صحيح إلى حميد بن هلال، والرجل الثاقب من الخوارج لم أعرفه۔ الأحاد والمثاني: ۱/۱۶۵، ح: ۲۸۳]

سلمہ بن کھیل نے کہا کہ مجھے زید بن وہب الجعفی رضی اللہ عنہ نے حدیث سنائی کہ وہ اس لشکر میں شامل تھے جو سیدنا علی رضی اللہ عنہ کے ساتھ تھا اور خوارج کی طرف روانہ ہوا تھا۔ تو سیدنا علی رضی اللہ عنہ نے فرمایا:

«أَيُّهَا النَّاسُ! إِنِّي سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ

جنگ صفین، خوارج اور جنگ نہروان

يَخْرُجُ قَوْمٌ مِنْ أُمَّتِي يَقْرَأُونَ الْقُرْآنَ، لَيْسَ قِرَاءَ تَكْمٍ إِلَى قِرَاءَ تِهِمْ بِشَيْءٍ، وَلَا صَلَاتُكُمْ إِلَى صَلَاتِهِمْ بِشَيْءٍ، وَلَا صِيَامُكُمْ إِلَى صِيَامِهِمْ بِشَيْءٍ، يَقْرَأُونَ الْقُرْآنَ، يَحْسِبُونَ أَنَّهُ لَهُمْ وَهُوَ عَلَيْهِمْ، لَا تُجَاوِزُ صَلَاتُهُمْ تَرَاقِيَهُمْ، يَمْرُقُونَ مِنَ الْإِسْلَامِ كَمَا يَمْرُقُ السَّهْمُ مِنَ الرَّمِيَّةِ، لَوْ يَعْلَمُ الْجَيْشُ الَّذِينَ يُصِيبُونَهُمْ مَا قُضِيَ لَهُمْ عَلَى لِسَانِ نَبِيِّهِمْ صَلَّى اللَّهُ عَلَيْهِ وَسَلَّمَ لَا تَكْلُوا عَنِ الْعَمَلِ، وَآيَةُ ذَلِكَ أَنَّ فِيهِمْ رَجُلًا، لَعَلَّهُ قَالَ لَهُ عَصُدٌ وَلَيْسَ لَهُ ذِرَاعٌ، عَلَى رَأْسِ عَصْدِهِ مِثْلُ حَلْمَةِ الثَّديِ، عَلَيْهِ شَعْرَاتٌ يَبُضُّ، فَتَدْهَبُونَ إِلَى مُعَاوِيَةَ وَأَهْلِ الشَّامِ وَتَتْرَكُونَ هَؤُلَاءِ يَخْلُفُونَكُمْ فِي ذَرَارِيِّكُمْ وَأَمْوَالِكُمْ، وَاللَّهِ! إِنِّي لَأَرْجُو أَنْ يَكُونُوا هَؤُلَاءِ الْقَوْمَ، فَإِنَّهُمْ قَدْ سَفَكُوا الدَّمَ الْحَرَامَ وَأَغَارُوا فِي سَرَحِ النَّاسِ، فَسِيرُوا عَلَى اسْمِ اللَّهِ»

”اے لوگو! میں نے رسول اللہ ﷺ سے سنا، آپ فرما رہے تھے: ”میری امت میں سے ایک قوم نکلے گی، وہ (اتنا زیادہ) قرآن پڑھے گی کہ تمہاری قراءت ان کی قراءت کے مقابلے میں کچھ نہ ہوگی اور نہ تمہاری نمازوں کی ان کی نمازوں کے مقابلے میں کوئی حیثیت ہوگی اور نہ ہی تمہارے روزوں کی ان کے روزوں کے مقابلے میں کوئی حیثیت ہوگی، وہ قرآن پڑھیں گے اور خیال کریں گے کہ وہ ان کے حق میں ہے، حالانکہ وہ ان کے خلاف ہوگا۔ ان کی نماز ان کے حلق سے نیچے نہیں اترے گی، وہ اس طرح تیزی سے اسلام سے نکل جائیں گے جس طرح تیزی سے تیر شکار سے پار نکل جاتا ہے۔“ اگر وہ لشکر جو انہیں جالے

گا (یعنی جو ان سے جہاد کرے گا) وہ جان لے کہ ان کے نبی ﷺ کی زبان مبارک سے ان کے بارے میں کیا فیصلہ ہوا ہے تو وہ (باقی) عمل سے بے نیاز ہو کر صرف اسی عمل پر بھروسہ کر لیں۔ اس گروہ کی نشانی یہ ہے کہ ان میں ایک آدمی ہوگا جس کا ایک بازو (کندھے سے لے کر کہنی تک کا حصہ) ہوگا، اس بازو کی کلائی نہیں ہوگی، اس کے بازو کا سراپستان کی نوک کی طرح ہوگا جس پر سفید بال ہوں گے۔ تم لوگ معاویہ رضی اللہ عنہ اور اہل شام کی طرف جارہے ہو اور ان (لوگوں) کو چھوڑ رہے ہو جو تمہارے بعد تمہارے بچوں اور تمہارے اموال پر آ پڑیں گے۔ اللہ کی قسم! مجھے امید ہے کہ یہ وہی قوم ہے، کیوں کہ انھوں نے (مسلمانوں کا) حرمت والا خون بہایا ہے اور لوگوں کے مویشیوں پر غارت گری کی ہے۔ اللہ کا نام لے کر (ان کی طرف) چلو۔“

سلمہ بن کھیل بیان کرتے ہیں کہ پھر زید بن وہب رضی اللہ عنہ نے مجھے (سفر کی) ایک ایک منزل کا حال بیان کیا (یعنی ہر منزل کے بارے میں تفصیل سے بتایا) یہاں تک کہ انھوں نے بتایا کہ ہم ایک پل پر سے گزرے، پھر جب ہمارا (خوارج سے) آمنا سامنا ہوا تو اس دن خوارج کا سپہ سالار عبداللہ بن وہب راہی تھا، اس نے اپنے لشکر کو حکم دیا: ”اپنے نیزے پھینک دو اور اپنی تلواریں میان سے نکال لو، اس لیے کہ میں ڈرتا ہوں کہ وہ تمہارے سامنے (صلح کے لیے اللہ کا نام) پکاریں گے جس طرح انھوں نے حروراء کے دن تمہارے سامنے پکارا تھا۔“ تو وہ لوگ واپس ہوئے اور انھوں نے اپنے نیزے دور پھینک دیے اور تلواریں سونت لیں تو (لشکر علی رضی اللہ عنہ کے) لوگ انھی نیزوں کے ساتھ ان پر پل پڑے اور خارجی یکے بعد دیگرے قتل ہوتے رہے۔ اس روز (سیدنا علی رضی اللہ عنہ کا ساتھ دینے والے) لوگوں میں سے صرف دو آدمی قتل ہوئے۔ سیدنا علی رضی اللہ عنہ نے فرمایا: «الْتَمِسُوا فِيْهِمُ الْمُخْدَجَ» ”ان میں ایک ہاتھ والے کو تلاش کرو۔“ لوگوں نے اسے تلاش کیا لیکن وہ نہ ملا۔ تو سیدنا



جنگ صفین، خوارج اور جنگ نہروان

علیؑ خود کھڑے ہوئے اور ان لوگوں کے پاس آئے جو قتل ہو کر ایک دوسرے کے اوپر گرے ہوئے تھے۔ آپؑ نے فرمایا: «أَجْرُوهُمْ» «ان کو ہٹاؤ۔» تو انھوں نے اسے (لاشوں کے نیچے سے) زمین سے لگا ہوا پایا، تو آپؑ نے اللہ اکبر کہتے ہوئے فرمایا:

«صَدَقَ اللَّهُ، وَبَلَغَ رَسُولُهُ»

”اللہ تعالیٰ نے سچ فرمایا اور اس کے رسول نے (پیغام الہی کو ٹھیک ٹھیک ہم تک) پہنچا دیا۔“

راوی زید بن وہب بیان کرتے ہیں: ”پھر عبیدہ سلمانی کھڑے ہوئے اور آپؑ کے سامنے حاضر ہو کر کہنے لگے: ”اے امیر المؤمنین! اس ذات کی قسم جس کے سوا کوئی معبود نہیں! کیا واقعی یہ حدیث آپؑ نے رسول اللہ ﷺ سے سنی تھی؟“ سیدنا علیؑ نے فرمایا: «إِي، وَاللَّهِ الَّذِي لَا إِلَهَ إِلَّا هُوَ!» «ہاں، اللہ کی قسم جس کے سوا کوئی معبود نہیں! (میں نے یہ حدیث رسول اللہ ﷺ ہی سے سنی ہے)۔“ یہاں تک کہ اس نے آپؑ سے تین دفعہ قسم لی اور آپؑ اس کے سامنے قسم اٹھاتے رہے۔ [مسلم، کتاب الزکاة، باب التحريض على قتل الخوارج: ۱۵۶/۱۰۶۶۔ السنة لابن أبي عاصم: ۴۴۴/۲، ح: ۹۱۶]

ثقف و صدوق تابعی عمرو بن سلمہ ہمدانیؒ بیان کرتے ہیں:

«كُنَّا جُلُوسًا عِنْدَ بَابِ عَبْدِ اللَّهِ نَنْتَظِرُ أَنْ يَخْرُجَ إِلَيْنَا فَخَرَجَ فَقَالَ إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ حَدَّثَنَا أَنَّ قَوْمًا يَقْرَأُونَ الْقُرْآنَ لَا يُجَاوِزُ تَرَاقِيَهُمْ يَمْرُقُونَ مِنَ الْإِسْلَامِ كَمَا يَمْرُقُ السَّهْمُ مِنَ الرَّمِيَّةِ، وَائِمُّ اللَّهِ! لَا أَدْرِي لَعَلَّ أَكْثَرَهُمْ مِنْكُمْ، قَالَ فَقَالَ عَمْرُو ابْنُ سَلَمَةَ فَرَأَيْنَا عَامَّةَ أَوْلِيكَ يُطَاعُونَ يَوْمَ النَّهْرَوَانِ مَعَ الْخَوَارِجِ»

[مصنف ابن أبي شيبة: ۵۵۳/۷، ح: ۳۷۸۹۰، وإسناده حسن لذاته۔ سنن

الدارمی: ۲۸۶/۱، ح: ۲۱۰، وإسناده حسن لذاتہ [

”ہم سیدنا عبداللہ بن مسعود رضی اللہ عنہ کے دروازے پر ان کا انتظار کر رہے تھے کہ وہ ہمارے پاس آئیں (اور ہم ان کی معیت میں نماز کے لیے مسجد میں جائیں)۔ جب وہ آئے تو انھوں نے ایک حدیث بیان کی کہ رسول اللہ ﷺ نے ہمیں فرمایا: ”(عنقریب) ایک قوم ظاہر ہوگی جو (کثرت سے) قرآن کی تلاوت کرے گی لیکن قرآن مجید ان کے حلق سے نیچے نہیں اترے گا، وہ اسلام سے اس طرح نکل جائیں گے جس طرح تیر کمان سے نکل جاتا ہے۔“ (ابن مسعود رضی اللہ عنہ فرماتے ہیں) ”اللہ کی قسم! (مسجد میں نئی نئی بدعات ایجاد کرنے والو!) میں نہیں جانتا کہ شاید ان لوگوں کی اکثریت تم میں سے ہو۔“ (یہ لوگ مسجد میں نماز سے پہلے مختلف حلقے بنا کر کنکریوں پر تکبیر و تہلیل اور تسبیح پڑھا کرتے تھے، ابن مسعود رضی اللہ عنہ نے ان کے اس عمل کو بدعت و گمراہی قرار دیا) عمرو بن سلمہ رضی اللہ عنہ بیان کرتے ہیں: ”پھر ہم نے دیکھا کہ ان لوگوں کی اکثریت جنگ نہروان والے دن خارجیوں کے ساتھ مل کر ہم پر تیر و نیزے چلا رہی تھی۔“

ابو حازم رضی اللہ عنہ بیان کرتے ہیں کہ سیدنا ابو ہریرہ رضی اللہ عنہ نے فرمایا: ”اس امت پر عذاب نہیں ہے، اس امت کا عذاب ان کے اپنے ہی ہاتھوں میں ہے۔“ ان سے پوچھا گیا: ”اس امت کا عذاب ان کے اپنے ہی ہاتھوں میں کیسے ہے؟“ تو انھوں نے فرمایا:

« أَلَيْسَ صَفِينُ كَانَ عَذَابًا؟ أَلَيْسَ التَّهْرَوَانُ كَانَ عَذَابًا؟ أَلَيْسَ الْجَمَلُ كَانَ عَذَابًا؟ » [مسند إسحاق بن راہویہ: ۲۶۰/۱، ح: ۲۲۷، وإسناده صحيح]

”کیا جنگ صفین عذاب نہیں تھی؟ کیا جنگ نہروان عذاب نہیں تھی؟ کیا جنگ جمل عذاب نہیں تھی؟“

جنگ صفین، خوارج اور جنگ نہروان

ابو غالب رضی اللہ عنہ بیان کرتے ہیں کہ میں سیدنا ابو امامہ رضی اللہ عنہ کے ساتھ تھا کہ اس دوران خارجیوں کے سر لائے گئے اور انھیں دمشق کی مسجد کی سیڑھیوں پر نصب کر دیا گیا۔ تو ابو امامہ رضی اللہ عنہ نے فرمایا:

«كَالْبِ النَّارِ، قَالَهَا ثَلَاثًا، شَرُّ قَتْلِي قُتِلُوا تَحْتَ ظِلِّ السَّمَاءِ، خَيْرُ قَتْلِي مَنْ قَتَلَهُمْ وَقَتَلُوهُ، قَالَهَا ثَلَاثًا»

”یہ جہنم کے کتے ہیں۔“ آپ رضی اللہ عنہ نے یہ بات تین مرتبہ فرمائی (پھر فرمایا) ”یہ وہ بدترین مقتول ہیں جنہیں آسمان کے سائے تلے قتل کیا گیا اور بہترین مقتول وہ ہیں جنہوں نے (پہلے) ان خارجیوں کو قتل کیا اور پھر ان خارجیوں نے انھیں قتل کر دیا۔“ آپ رضی اللہ عنہ نے یہ بات بھی تین مرتبہ فرمائی۔“

میں نے پوچھا: ”کیا آپ نے یہ بات رسول اللہ ﷺ سے سنی تھی یا آپ اپنی رائے سے یہ بات کہہ رہے ہیں؟“ آپ رضی اللہ عنہ نے فرمایا:

«إِنِّي إِذَا لَجَرِيءٌ، إِنِّي إِذَا لَجَرِيءٌ، بَلْ شَيْءٌ سَمِعْتُهُ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ» [مسند أبي داود الطيالسي: ٤٥٥/٢، ح:

١٢٣٢، وإسناده حسن لذاته۔ ترمذی: ٣٠٠٠]

”(اگر میں اپنی طرف سے ایسی بات کروں تو پھر) یقیناً میں بڑا دلیر ہوں، پھر تو میں یقیناً بڑا دلیر ہوں! (یہ میری رائے نہیں) بلکہ یہ ایسی بات ہے جو میں نے رسول اللہ ﷺ سے سنی ہے۔“

ثقہ و صدوق تابعی سعید بن جہان رضی اللہ عنہ بیان کرتے ہیں کہ میں سیدنا عبد اللہ بن ابی اوفی رضی اللہ عنہ کے پاس گیا، وہ نایاب تھا۔ میں نے انھیں سلام کہا تو انھوں نے مجھ سے پوچھا: ”آپ کون ہیں؟“ میں نے کہا: ”میں سعید بن جہان ہوں۔“ انھوں نے کہا: ”تمہارے باپ کا کیا بنا؟“ میں نے کہا: ”انھیں ازرقہ (خارجیوں) نے قتل کر دیا ہے۔“ تو

انھوں نے فرمایا:

«لَعَنَ اللَّهُ الْأَزَارِقَةَ، لَعَنَ اللَّهُ الْأَزَارِقَةَ، حَدَّثَنَا رَسُولُ اللَّهِ صَلَّى اللَّهُ عَلَيْهِ وَسَلَّمَ أَنَّهُمْ كِلَابُ النَّارِ»

”اللہ تعالیٰ ازارقہ پر لعنت کرے، اللہ تعالیٰ ازارقہ پر لعنت کرے۔ اللہ کے رسول ﷺ نے ہمیں بیان فرمایا: ”یہ جہنم کے کتے ہیں۔“

میں نے کہا: ”کیا صرف (خارجیوں کے ایک گروہ) ازارقہ کے بارے میں فرمایا یا سارے خوارج کا (یہی حکم ہے)؟“ انھوں نے فرمایا: «بَلِ الْخَوَارِجُ كُلُّهَا» ”بلکہ تمام خوارج کے لیے فرمایا۔“ میں نے کہا: ”سلطان لوگوں پر ظلم کرتا ہے اور لوگوں کے ساتھ یہ یہ کچھ کرتا ہے (اس کا کیا حکم ہے)؟“ اس پر انھوں نے میرا ہاتھ پکڑ کر سختی سے دبایا اور فرمایا:

«وَيْحَكَ يَا ابْنَ جُمَهَانَ! عَلَيْكَ بِالسَّوَادِ الْأَعْظَمِ، عَلَيْكَ بِالسَّوَادِ الْأَعْظَمِ، إِنْ كَانَ السُّلْطَانُ يَسْمَعُ مِنْكَ، فَأَتَيْهِ فِي بَيْتِهِ، فَأَخْبِرْهُ بِمَا تَعْلَمُ، فَإِنْ قِيلَ مِنْكَ، وَإِلَّا فَدَعُهُ، فَإِنَّكَ لَسْتَ بِأَعْلَمَ مِنْهُ» [مسند أحمد: ۳۸۲/۴، ۳۸۳، ج: ۱۹۴۱۵، وإسناده حسن لذاته - المخلصيات: ۴۴۰/۳، ج: ۲۸۷۱]

”تجھ پر افسوس! اے ابن جُمہان! سوادِ اعظم کو لازم پکڑو، سوادِ اعظم کو لازم پکڑو، اگر سلطان تمھاری بات سنتا ہے تو اس کے گھر جا کر اسے ان باتوں سے آگاہ کرو جو تم جانتے ہو۔ اگر وہ تمھاری بات تسلیم کر لے تو ٹھیک، ورنہ اسے اس کے حال پر چھوڑ دو، اس لیے کہ آپ اس سے بہتر نہیں جانتے۔“

ابو غالب رضی اللہ عنہ بیان کرتے ہیں کہ میں ملک شام میں تھا کہ مہلب رضی اللہ عنہ نے ساٹھ (۶۰) خارجیوں کے سر بھیجے، انھیں دمشق کی سیڑھیوں پر نصب کر دیا گیا۔ میں اپنے گھر کی چھت پر تھا کہ (دیکھا کہ) سیدنا ابوامامہ رضی اللہ عنہ (ادھر سے) گزرے ہیں، تو میں (چھت سے) اتر کر

جنگِ صفین، خوارج اور جنگِ نہروان

ان کے پیچھے چل پڑا۔ جب وہ خارجیوں کے سروں کے پاس رکے تو ان کی آنکھوں سے آنسو بہ نکلے اور انھوں نے فرمایا:

« سُبْحَانَ اللَّهِ ، مَا يَصْنَعُ الشَّيْطَانُ بِنَبِيِّ آدَمَ ، ثَلَاثًا ، كِلَابُ جَهَنَّمَ ، كِلَابُ جَهَنَّمَ ، شَرُّ قَتْلَى تَحْتَ ظِلِّ السَّمَاءِ ، ثَلَاثَ مَرَّاتٍ ، خَيْرُ قَتْلَى مَنْ قَتَلُوهُ ، طُوبَى لِمَنْ قَتَلَهُمْ أَوْ قَتَلُوهُ »

”سبحان اللہ! شیطان ابنِ آدم کے ساتھ کیا کیا کھیل کھیلتا ہے۔“ یہ بات انھوں نے تین بار دہرائی، پھر فرمایا: ”یہ لوگ جہنم کے کتے ہیں، یہ لوگ جہنم کے کتے ہیں، یہ آسمان کے سائے کے نیچے بدترین مقتول ہیں۔“ یہ بات بھی انھوں نے تین بار دہرائی، پھر فرمایا: ”بہترین مقتول وہ ہے جسے یہ خارجی قتل کریں۔ خوش خبری ہے اس کے لیے جو ان خارجیوں کو قتل کرے یا جسے یہ خارجی قتل کریں۔“

پھر سیدنا ابو امامہ رضی اللہ عنہ میری طرف متوجہ ہوئے اور فرمایا: ”اے ابو غالب! اللہ تعالیٰ تجھے ان (کے شر) سے محفوظ رکھے۔“ میں نے پوچھا: ”میں نے آپ کو دیکھا کہ جب آپ نے ان خارجیوں کو دیکھا تو آپ رو پڑے؟“ انھوں نے فرمایا: ”ان پر ترس کھاتے ہوئے، کیوں کہ یہ لوگ اہل اسلام میں سے تھے (پھر یہ اسلام سے نکل گئے)۔“ پھر انھوں نے یہ آیت تلاوت کی:

﴿هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخَرُ مُتَشَابِهَاتٌ فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَابَهَ مِنْهُ ابْتِغَاءَ الْفِتْنَةِ وَابْتِغَاءَ تَأْوِيلِهِ ۚ وَمَا يَعْلَمُ تَأْوِيلَهُ إِلَّا اللَّهُ ۗ وَالرَّاسِخُونَ فِي الْعِلْمِ يَقُولُونَ آمَنَّا بِهِ كُلٌّ مِنْ عِنْدِ رَبِّنَا ۚ وَمَا يَذَّكَّرُ إِلَّا أُولُو الْأَلْبَابِ ۝﴾

[ آل عمران : ۷ ]

”وہی ہے جس نے تجھ پر یہ کتاب اتاری، جس میں سے کچھ آیات محکم ہیں، وہی کتاب کی اصل ہیں اور کچھ دوسری کئی معنوں میں ملتی جلتی ہیں، پھر جن لوگوں کے دلوں میں تو کجی ہے وہ اس میں سے ان کی پیروی کرتے ہیں جو کئی معنوں میں ملتی جلتی ہیں، فتنے کی تلاش کے لیے اور ان کی اصل مراد کی تلاش کے لیے، حالانکہ ان کی اصل مراد نہیں جانتا مگر اللہ اور جو علم میں پختہ ہیں۔ وہ کہتے ہیں ہم اس پر ایمان لائے، سب ہمارے رب کی طرف سے ہے اور نصیحت قبول نہیں کرتے مگر جو عقول والے ہیں۔“

پھر سیدنا ابو امامہ رضی اللہ عنہ نے فرمایا: ”یہی لوگ تھے جن کے دلوں میں کجی اور ٹیڑھ پن تھا اور وہ ٹیڑھے ہو گئے۔“

پھر یہ آیات تلاوت کیں:

﴿وَلَا تَكُونُوا كَالَّذِينَ تَفَرَّقُوا وَاخْتَلَفُوا مِنْ بَعْدِ مَا جَاءَهُمُ الْبَيِّنَاتُ ۚ وَأُولَٰئِكَ لَهُمْ عَذَابٌ عَظِيمٌ ۚ يَوْمَ تَبْيَضُّ وُجُوهٌ وَتَسْوَدُّ وُجُوهٌ ۚ فَأَمَّا الَّذِينَ اسْوَدَّتْ وُجُوهُهُمْ ۖ أَكَفَرْتُمْ بَعْدَ إِيمَانِكُمْ فَذُوقُوا الْعَذَابَ بِمَا كُنْتُمْ تَكْفُرُونَ ۚ وَأَمَّا الَّذِينَ ابْيَضَّتْ وُجُوهُهُمْ فَفِي رَحْمَةِ اللَّهِ ۖ هُمْ فِيهَا خَالِدُونَ﴾ [آل عمران: ۱۰۵ تا ۱۰۷]

”اور ان لوگوں کی طرح نہ ہو جاؤ جو الگ الگ ہو گئے اور ایک دوسرے کے خلاف ہو گئے، اس کے بعد کہ ان کے پاس واضح احکام آچکے اور یہی لوگ ہیں جن کے لیے بہت بڑا عذاب ہے۔ جس دن کچھ چہرے سفید ہوں گے اور کچھ چہرے سیاہ ہوں گے، تو جن لوگوں کے چہرے سیاہ ہوں گے، کیا تم نے اپنے ایمان کے بعد کفر کیا؟ تو عذاب چکھو، اس وجہ سے کہ تم کفر کیا کرتے تھے۔ اور رہے وہ لوگ جن کے چہرے سفید ہوں گے، سو اللہ کی رحمت میں ہوں گے، وہ

جنگ صفین، خوارج اور جنگ نہروان

اس میں ہمیشہ رہنے والے ہیں۔“

میں نے کہا: ”اے ابوامامہ! وہ یہ لوگ ہیں؟“ تو انھوں نے فرمایا: ”ہاں! (وہ یہی لوگ ہیں)۔“ میں نے کہا: ”آپ یہ بات اپنی طرف سے کہہ رہے ہیں یا آپ نے یہ بات رسول اللہ ﷺ سے سنی ہے؟“ انھوں نے فرمایا: ”پھر تو میں بڑا جری ہوں (اگر میں یہ بات اپنی طرف سے کروں) میں نے یہ بات رسول اللہ ﷺ سے سنی ہے ایک مرتبہ نہیں، دو مرتبہ نہیں۔“ یہاں تک کہ انھوں نے اسے سات تک شمار کیا (یعنی بارہا سن چکے ہیں)۔

[ السنن الكبرى للبيهقي: ۸ / ۳۲۶، ح: ۱۶۷۸۳، وإسناده حسن لذاته، والنسخة الأخرى: ۸ / ۱۸۸۔ مسند أحمد: ۵ / ۲۵۳، ح: ۲۲۵۳۶، وإسناده حسن لذاته ]

ابو الوضیٰ عباد اللہ بیان کرتے ہیں کہ ہم سیدنا علی بن ابی طالب رضی اللہ عنہ کے ساتھ کوفہ جا رہے تھے، جب ہم مقام حروراء سے دو یا تین رات کی مسافت پر پہنچے تو ہم میں سے بہت سے لوگ الگ ہو گئے، جب ہم نے اس کا ذکر سیدنا علی رضی اللہ عنہ سے کیا تو انھوں نے فرمایا:

«لَا يَهْوِلَنَّكُمْ أَمْرُهُمْ فَإِنَّهُمْ سَيْرٌ جَعُونَ»

”تمہیں ان کا یہ معاملہ (یعنی ان کا الگ ہونا) ہرگز خوف زدہ نہ کرے، کیونکہ عنقریب وہ لوگ واپس آجائیں گے۔“

پھر انھوں نے ایک طویل حدیث بیان کی۔ سیدنا علی بن ابی طالب رضی اللہ عنہ نے اللہ تعالیٰ کی حمد و ثناء بیان کرنے کے بعد فرمایا:

«إِنَّ خَلِيلِي أَخْبَرَنِي أَنَّ قَائِدَ هَؤُلَاءِ رَجُلٌ مُّخَذَّجُ الْيَدِ، عَلَى

حَلَمَةٍ تَذِيهِ شَعْرَاتٍ، كَأَنَّهُنَّ ذَنْبُ الْبِرْبُوعِ»

”یقیناً میرے خلیل (رسول اللہ ﷺ) نے مجھے خبر دی کہ ان لوگوں کا قائد ہاتھ کٹا شخص ہوگا۔ (اس کے کٹے ہوئے ہاتھ کا سراپتتان کی نوک کی طرح ہوگا اور) اس کے (اس) پتتان کی نوک (کی طرح جگہ) پر چند (سفید) بال ہوں گے،

جس طرح یربوع (چوہے جیسے جانور) کی دم ہوتی ہے (لہذا تم اسے تلاش کرو)۔“  
 (راوی بیان کرتا ہے کہ) لوگوں نے اسے بہت تلاش کیا مگر وہ نہ ملا، تو ہم سیدنا علی رضی اللہ عنہ کی خدمت میں حاضر ہوئے اور عرض کی کہ ہمیں وہ نہیں ملا تو سیدنا علی رضی اللہ عنہ نے فرمایا:  
 «إِلْتَمِسُوهُ، فَوَاللَّهِ! مَا كَذَبْتُ وَلَا كُذِّبْتُ»

”اسے تلاش کرو، اللہ کی قسم! نہ میں نے جھوٹ بولا ہے اور نہ مجھ سے جھوٹ بولا گیا ہے (یعنی رسول اللہ ﷺ نے بھی مجھ سے جھوٹ نہیں بولا)۔“  
 سیدنا علی رضی اللہ عنہ نے یہ الفاظ تین مرتبہ دہرائے۔ ہم نے پھر (آ کر) کہا کہ ہمیں وہ شخص نہیں مل رہا، تو آپ رضی اللہ عنہ خود تشریف لائے اور فرمانے لگے:

«إِقْلِبُوا ذَا، اقْلِبُوا ذَا، حَتَّىٰ جَاءَ رَجُلٌ مِنَ الْكُوفَةِ فَقَالَ هُوَ ذَا، قَالَ عَلِيٌّ اللَّهُ أَكْبَرُ، لَا يَأْتِيكُمْ أَحَدٌ يُخْبِرُكُمْ مَنْ أَبَوْهُ؟ فَجَعَلَ النَّاسُ يَقُولُونَ هَذَا مَالِكٌ، هَذَا مَالِكٌ، يَقُولُ عَلِيٌّ ابْنُ مَنْ هُوَ؟» [مسند أحمد: ۲/ ۱۴۰، ۱۴۱، ح: ۱۱۸۹، وإسناده صحيح]

”اسے الٹو، اسے الٹو۔“ یہاں تک کہ ایک کوئی شخص نے آ کر بتایا کہ وہ یہ پڑا ہے۔ تو سیدنا علی رضی اللہ عنہ نے فرمایا: ”اللہ اکبر! تمہیں کوئی بھی آدمی یہ نہیں بتائے گا کہ اس کا باپ کون ہے؟“ لوگ کہنے لگے: ”یہ مالک ہے، یہ مالک ہے۔“ سیدنا علی رضی اللہ عنہ نے فرمایا: ”مگر یہ بیٹا کس کا ہے؟“

ثقہ تابعی عبیدہ سلمانی رضی اللہ عنہ بیان کرتے ہیں:

«أَنَّ عَلِيًّا ذَكَرَ أَهْلَ النَّهْرَوَانِ [الْخَوَارِجَ]، فَقَالَ فِيهِمْ رَجُلٌ مُخَدَّجٌ الْيَدِ أَوْ مُودُنُ الْيَدِ، أَوْ مَثْدُونُ الْيَدِ، لَوْ لَا أَنْ تَبْطَرُوا لَحَدَّثْتُكُمْ بِمَا وَعَدَ اللَّهُ الَّذِينَ يَقْتُلُونَهُمْ عَلَى لِسَانِ مُحَمَّدٍ صَلَّى اللَّهُ عَلَيْهِ



## جنگ صفین، خوارج اور جنگ نہروان

وَسَلَّمَ، قَالَ فَقُلْتُ لِعَلِيِّ أَنْتَ سَمِعْتَهُ مِنْ مُحَمَّدٍ صَلَّى اللَّهُ عَلَيْهِ  
وَسَلَّمَ؟ قَالَ إِي وَرَبِّ الْكَعْبَةِ! إِي وَرَبِّ الْكَعْبَةِ! إِي وَرَبِّ الْكَعْبَةِ!  
[مسلم، کتاب الزکاة، باب التحريض علی قتل الخوارج : ۱۵۵/۱۰۶۶- مسند  
أحمد : ۱/۱۱۳، ح : ۹۰۴، وإسناده صحيح]

”یقیناً سیدنا علی رضی اللہ عنہ نے اہل نہروان یعنی خوارج کا ذکر کیا اور فرمایا: ”ان میں  
ایک آدمی ناقص ہاتھ والا یا چھوٹے ہاتھ والا یا (فرمایا) کٹے ہوئے ہاتھ والا ہوگا،  
اگر مجھے تمہارے اترانے کا ڈر نہ ہوتا تو جو کچھ اللہ تعالیٰ نے انھیں قتل کرنے  
والوں کے لیے محمد ﷺ کی زبان سے وعدہ فرمایا ہے وہ میں تمہیں ضرور بتاتا۔“  
عبیدہ بن جراح کہتے ہیں کہ میں نے کہا: ”کیا آپ نے یہ (وعدہ براہ راست)  
محمد ﷺ کی زبان سے سنا ہے؟“ انھوں نے کہا: ”ہاں، رب کعبہ کی قسم! ہاں،  
رب کعبہ کی قسم! ہاں، رب کعبہ کی قسم!“

## سیدنا علی رضی اللہ عنہ کا خوارج سے برتاؤ

شقیق بن سلمہ رحمہ اللہ بیان کرتے ہیں:

«لَمْ يَسْبِ عَلِيٌّ رَضِيَ اللَّهُ عَنْهُ يَوْمَ الْجَمَلِ وَلَا يَوْمَ النَّهْرَوَانِ»  
[ السنن الكبرى للبيهقي : ٣١٥/٨ ، ح : ١٦٧٥٠ ، وإسناده حسن لذاته ،  
والنسخة الأخرى : ١٨٢/٨ ]

”سیدنا علی رضی اللہ عنہ نے جنگِ جمل اور جنگِ نہروان کے دن کسی کو قیدی نہیں بنایا۔“  
شقیق بن سلمہ رحمہ اللہ بیان کرتے ہیں:

«قَالَ رَجُلٌ مَن يَتَعَرَّفُ الْبُعَاةَ يَوْمَ قِتْلِ الْمُشْرِكُونَ، يَعْنِي أَهْلَ  
النَّهْرَوَانِ؟ فَقَالَ عَلِيٌّ بْنُ أَبِي طَالِبٍ مِّنَ الشَّرِكِ قَرُّوْا، قَالَ فَاَلْمُنَافِقُونَ؟  
قَالَ الْمُنَافِقُونَ لَا يَذْكُرُونَ اللَّهَ إِلَّا قَلِيلًا، قَالَ فَمَا هُمْ؟ قَالَ قَوْمٌ  
بَعَوْا عَلَيْنَا فَنَصَرْنَا عَلَيْهِمْ» [ السنن الكبرى للبيهقي : ٣٠٢/٨ ، ح :  
١٦٧٢٢ ، وإسناده حسن لذاته ، والنسخة الأخرى : ١٧٤/٨ ]

”ایک آدمی نے (اہل نہروان کے متعلق سیدنا علی رضی اللہ عنہ سے) پوچھا: ”نہروان کے  
دن قتل ہونے والے کیا مشرک تھے؟“ اس پر سیدنا علی رضی اللہ عنہ نے فرمایا: ”شرک  
سے تو وہ بھاگے تھے۔“ اس نے کہا: ”تو پھر کیا وہ منافق تھے؟“ فرمایا:  
”منافقین تو اللہ کو یاد نہیں کرتے مگر بہت کم۔“ اس نے پوچھا: ”پھر وہ کیا تھے؟“  
فرمایا: ”وہ ایک ایسی قوم تھی کہ انھوں نے ہمارے خلاف بغاوت کی تو (اللہ تعالیٰ

جنگ صفین، خوارج اور جنگ نہروان

کی طرف سے) ان کے خلاف ہماری مدد کی گئی۔“

سیدنا طارق بن شہاب رضی اللہ عنہ بیان کرتے ہیں:

« كُنْتُ عِنْدَ عَلِيٍّ حِينَ فَرَعَ مِنْ قِتَالِ أَهْلِ النَّهْرَوَانِ فَقِيلَ لَهُ أَمْشِرْ كُونَ هُمْ؟ قَالَ مِنَ الشَّرِكِ فَرُّوْا، فَقِيلَ مُنَافِقُونَ؟ قَالَ: الْمُنَافِقُونَ لَا يَذْكُرُونَ اللَّهَ إِلَّا قَلِيلًا، قِيلَ فَمَا هُمْ؟ قَالَ قَوْمٌ بَغَوْا عَلَيْنَا فَقَاتَلْنَاهُمْ » [تعظيم قدر الصلاة للمروزي : ٢/ ٥٤٣، ح : ٥٩١، وإسناده صحيح]

”میں اس وقت سیدنا علی رضی اللہ عنہ کے ساتھ تھا جب آپ جنگ نہروان سے فارغ ہوئے، تو (اس موقع پر) سیدنا علی رضی اللہ عنہ سے پوچھا گیا: ”کیا وہ لوگ مشرک تھے؟“ آپ رضی اللہ عنہ نے فرمایا: ”شُرک سے تو وہ بھاگے تھے۔“ پھر پوچھا گیا: ”کیا وہ منافق تھے؟“ آپ رضی اللہ عنہ نے فرمایا: ”منافقین تو اللہ کو یاد نہیں کرتے مگر بہت کم۔“ پھر پوچھا گیا: ”تو وہ کون تھے؟“ آپ رضی اللہ عنہ نے فرمایا: ”وہ ایک ایسی قوم تھی جس نے ہمارے خلاف بغاوت کی تو ہم نے ان سے قتال کیا۔“

سیدنا ابوامامہ رضی اللہ عنہ بیان کرتے ہیں: ”میں جنگ صفین میں شامل تھا، وہ لوگ (یعنی سیدنا علی رضی اللہ عنہ اور ان کے ساتھی) نہ تو کسی زخمی کو قتل کرتے، نہ کسی بھاگنے والے کو مارتے اور نہ ہی کسی مقتول کا سامان لوٹتے تھے اور رسول اللہ ﷺ نے ایک اختلاف کی خبر دی جو آپ ﷺ کی امت کی دو (بڑی) جماعتوں کے درمیان ہوگا:

« فَتَخْرُجُ مِنْ بَيْنِهِمَا مَارِقَةٌ يَقْتُلُهَا أَوْلَى الطَّائِفَتَيْنِ بِالْحَقِّ » [الاعتقاد للبيهقي : ١/ ٣٧٦، وإسناده صحيح]

”ان دونوں جماعتوں میں سے ایک تیسری جماعت (مارقہ) نکلے گی، جسے ان دونوں جماعتوں میں سے وہ جماعت قتل کرے گی جو حق کے زیادہ قریب ہوگی۔“

ثقہ محدث امام بیہقی رحمہ اللہ فرماتے ہیں: ”یہ اختلاف سیدنا علی رضی اللہ عنہ اور ان کے مخالفین (سیدنا معاویہ رضی اللہ عنہ و اہل شام) کے مابین ہوا اور رسول اللہ ﷺ نے ان دونوں گروہوں کو اپنی امت میں شمار کیا، پھر ان میں سے یہ مارقہ (خروج کرنے والی جماعت) نکلی، جسے اہل نہروان کہا جاتا ہے۔ اسے سیدنا علی رضی اللہ عنہ اور ان کے ساتھیوں نے قتل کیا، اس لیے ان کی جماعت دوسری جماعت کے مقابلہ میں حق کے زیادہ قریب تھی۔ نبی ﷺ نے تیزی سے خروج کرنے والی جماعت کی علامات بیان کرتے ہوئے اس (ہاتھ کٹے) ناقص آدمی کے بارے میں بھی بتایا جو اس جماعت میں موجود تھا اور اسے اس کی اس علامت کی وجہ سے پہچانا گیا جو آپ ﷺ نے بیان فرمائی تھی اور اس کی وضاحت سیدنا ابوسعید خدری رضی اللہ عنہ کی حدیث میں کی گئی ہے۔ نبی کریم ﷺ کا اس کے بارے میں مطلع فرمانا اور آپ ﷺ کی وفات کے بعد اس کی تصدیق ہو جانا آپ ﷺ کی نبوت کے دلائل میں سے ہے۔ اس سے امیر المومنین سیدنا علی رضی اللہ عنہ کی اس حوالے سے فضیلت ثابت ہوتی ہے کہ وہ ان لوگوں کو قتل کرنے میں حق بجانب تھے۔ جس وقت اس ناقص الاعضاء شخص کی لاش ملی تو سیدنا علی رضی اللہ عنہ نے اس پر سجدہ شکر ادا کیا کہ اللہ تعالیٰ نے انھیں ان لوگوں کو قتل کرنے کی توفیق عطا فرمائی۔“

[الاعتقاد للبیہقی: ۱/۳۷۶]

مالک بن حارث رحمہ اللہ بیان کرتے ہیں کہ میں نہروان کے دن سیدنا علی رضی اللہ عنہ کے پاس حاضر تھا۔ آپ رضی اللہ عنہ نے ناقص جسم والے شخص کو تلاش کیا مگر وہ نہ ملا، جس سے ان کی پیشانی عرق آلود ہو گئی اور انھیں بڑا صدمہ ہوا۔ پھر وہ مل گیا تو اسے دیکھ کر سیدنا علی رضی اللہ عنہ سجدے میں گر گئے، پھر فرمایا:

«وَاللَّهِ! مَا كَذَبْتُ وَلَا كَذَّبْتَ» [مستدرک حاکم: ۱/۵۴۲، ح :

۲۶۵۸، وإسناده حسن لذاته]

”اللہ کی قسم! نہ رسول اللہ ﷺ نے جھوٹ بولا اور نہ آپ کو جھوٹا کہا گیا۔“

مصعب بن سعد رحمہ اللہ سے روایت ہے، وہ کہتے ہیں کہ میں نے اپنے باپ (سیدنا

جنگ صفین، خوارج اور جنگ نہروان

سعد بن ابی وقاص (رضی اللہ عنہ) سے اس آیت: ﴿قُلْ هَلْ نُنَبِّئُكُمْ بِالْأَخْسَرِينَ أَعْمَالًا ۝ الَّذِينَ ضَلَّ سَعْيُهُمْ فِي الْحَيَاةِ الدُّنْيَا وَهُمْ يَحْسَبُونَ أَنَّهُمْ يُحْسِنُونَ صُنْعًا﴾ [الكهف: ۱۰۳، ۱۰۴] (کہہ دے کیا ہم تمہیں وہ لوگ بتائیں جو اعمال میں سب سے زیادہ خسارے والے ہیں۔ وہ لوگ جن کی کوشش دنیا کی زندگی میں ضائع ہو گئی اور وہ سمجھتے ہیں کہ وہ ایک اچھا کام کر رہے ہیں) کے متعلق سوال کیا: ”کیا ان (لوگوں) سے مراد حروری (خارجی) ہیں؟“ انھوں نے فرمایا: ”نہیں، بلکہ ان سے مراد یہود و نصاریٰ ہیں۔ یہودیوں نے محمد (ﷺ) کی تکذیب کی اور نصاریٰ نے جنت کا انکار کیا اور کہا کہ اس میں کھانا پینا نہیں ہے۔ حروری (خارجی) تو وہ لوگ ہیں جو اللہ کے عہد کو پختہ کرنے کے بعد توڑ دیتے ہیں، ان کا ذکر اس آیت میں ہے:

﴿الَّذِينَ يَنْقُضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا أَمَرَ اللَّهُ بِهِ أَنْ يُوصَلَ وَيُفْسِدُونَ فِي الْأَرْضِ ۚ أُولَٰئِكَ هُمُ الْخَاسِرُونَ﴾ [البقرة: ۲۷]

”وہ لوگ جو اللہ کے عہد کو، اسے پختہ کرنے کے بعد توڑ دیتے ہیں اور اس چیز کو قطع کرتے ہیں جس کے متعلق اللہ نے حکم دیا کہ اسے ملایا جائے اور زمین میں فساد کرتے ہیں، یہی لوگ خسارہ اٹھانے والے ہیں۔“

سیدنا سعد بن ابی وقاص (رضی اللہ عنہ) انھیں فاسق کا نام دیتے تھے۔ [بخاری، کتاب التفسیر، باب قوله :

﴿قُلْ هَلْ نُنَبِّئُكُمْ بِالْأَخْسَرِينَ أَعْمَالًا﴾ - ۴۷۲۸ - مصنف ابن ابی شیبہ: ۵۶۰/۷، ح: ۳۷۹۱۶]

ثقفہ و صدوق تابعی ابو حفص سعید بن جہمان (رضی اللہ عنہ) فرماتے ہیں: ”ہم سیدنا عبد اللہ بن ابی اوفی (رضی اللہ عنہ) کی معیت میں خوارج کے ساتھ قتال کر رہے تھے کہ اس دوران سیدنا عبد اللہ ابن ابی اوفی (رضی اللہ عنہ) کا غلام دوسری جانب خوارج کے ساتھ جا ملا، تو ہم نے اسے آواز دی: ”اے فیروز! اے فیروز! عبد اللہ بن ابی اوفی (رضی اللہ عنہ) یہ ہیں۔“ اس نے کہا: ”وہ بہت اچھے آدمی ہیں اگر ہجرت کر لیں۔“ سیدنا عبد اللہ بن ابی اوفی (رضی اللہ عنہ) نے پوچھا: ”وہ اللہ کا دشمن کیا

کہہ رہا ہے؟“ انھیں بتایا گیا کہ وہ کہہ رہا ہے: ”عبداللہ بہت اچھے آدمی ہیں اگر ہجرت کر لیں۔“ تو عبداللہ بن ابی اوفیؓ نے فرمایا:

« هِجْرَةٌ بَعْدَ هِجْرَتِي مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ؟ يُرَدِّدُهَا ثَلَاثًا، سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ طُوبَى لِمَنْ قَتَلَهُمْ وَقَتْلُوهُ، ثَلَاثًا » [الأحاديث المختارة للضياء المقدسي: ١١٠/١٣، ح: ١٧٩، وإسناده حسن لذاته۔ السنة لابن أبي عاصم: ٤٣٨/٢، ٤٣٩، ح: ٩٠٦]

”کیا میں اس ہجرت کے بعد ہجرت کروں جو میں نے رسول اللہ ﷺ کے ساتھ کی تھی؟“ یہ بات تین بار دہرائی، پھر فرمایا: ”حالانکہ میں نے رسول اللہ ﷺ سے سنا، آپ فرما رہے تھے: ”خوش خبری ہو اس شخص کے لیے جو ان (خارجیوں) کو قتل کرے اور اس کے لیے جسے وہ قتل کر ڈالیں۔“ آپ ﷺ نے یہ بات بھی تین بار دہرائی۔“

ثقفہ و صدوق امام حرب بن اسماعیل الکرمانیؒ فرماتے ہیں کہ میں نے امام احمد ابن حنبلؒ سے پوچھا: ”کیا کوئی شخص کسی خارجی کو اپنا غلام فروخت کر سکتا ہے؟“ انھوں نے فرمایا: ”نہیں۔“ میں نے پوچھا: ”کیا کوئی شخص انھیں خوراک اور کپڑے فروخت کر سکتا ہے؟“ انھوں نے فرمایا: ”نہیں۔“ میں نے کہا: ”اگر وہ اسے (اس کے لیے) مجبور کریں تو؟“ تو انھوں نے ایسی ہر چیز کو ناپسند کیا۔ میں نے کہا: ”کیا وہ ان سے کوئی چیز خرید سکتا ہے؟“ انھوں نے فرمایا: ”ان سے خرید و فروخت کرنا جائز نہیں ہے۔“ [السنة للخلال: ١٥٥/١، ح: ١٣٢، وإسناده صحيح]

## سیدنا علی رضی اللہ عنہ کا سفرِ آخرت

- ❖ سیدنا علی رضی اللہ عنہ کی زندگی کے آخری ایام
- ❖ سیدنا علی رضی اللہ عنہ کی شہادت
- ❖ صحابہ کرام اور سلف صالحین کا خراج تحسین

ثقت تابعی عبیدہ سلمانی رحمۃ اللہ علیہ بیان کرتے ہیں کہ میں نے سیدنا علی رضی اللہ عنہ کو خطبہ دیتے ہوئے سنا، انھوں نے فرمایا:

« اَللّٰهُمَّ اِنِّیْ قَدْ سَمِعْتُہُمْ وَسَمِعُوْنِیْ، وَمَلَلْتُہُمْ وَ  
مَلَّوْنِیْ، فَارْحَنِیْ مِنْہُمْ وَاَرْحِہُمْ مِنِّیْ، مَا یَمْنَعُ اَشْقَاکُمْ اَنْ  
یَخْضِبَہَا بِدَمٍ »

”اے اللہ! میں نے انھیں مایوس کیا اور انھوں نے مجھے مایوس کیا، میں نے انھیں اکتایا اور انھوں نے مجھے اکتایا، پس تو مجھے ان سے نجات دے اور انھیں مجھ سے نجات دے۔ تمھارے سب سے بد بخت آدمی (یعنی قاتل) کے لیے کوئی چیز اس بات سے مانع نہیں ہے کہ وہ اس (ڈاڑھی) کو خون میں رنگ دے۔“

عبیدہ سلمانی رحمۃ اللہ علیہ بیان کرتے ہیں: ”اس وقت آپ صلی اللہ علیہ وسلم نے اپنا ہاتھ اپنی ڈاڑھی پر رکھا ہوا تھا۔“ [جامع معمر بن راشد: ۳۱۵/۱۱، ح:

۲۰۶۳۷، و[سنادہ صحیح]



## سیدنا علی رضی اللہ عنہ کی زندگی کے آخری ایام

### شہادت کی دعا

ثقہ تابعی عبیدہ سلمانی رضی اللہ عنہ بیان کرتے ہیں کہ میں نے سیدنا علی رضی اللہ عنہ کو خطبہ دیتے ہوئے سنا، انھوں نے فرمایا:

«اللَّهُمَّ إِنِّي قَدْ سَمِعْتُهُمْ وَسَمِعُونِي، وَمَلَلْتُهُمْ وَمَلُونِي، فَأَرِحْنِي

مِنْهُمْ وَأَرْحَهُمْ مِنِّي، مَا يَمْنَعُ أَشْقَاكُمْ أَنْ يَخْضِبَهَا بِدَمٍ»

”اے اللہ! میں نے انھیں مایوس کیا اور انھوں نے مجھے مایوس کیا، میں نے انھیں اکتایا اور انھوں نے مجھے اکتایا، پس تو مجھے ان سے نجات دے اور انھیں مجھ سے نجات دے۔ تمھارے سب سے بد بخت آدمی (یعنی قاتل) کے لیے کوئی چیز اس بات سے مانع نہیں ہے کہ وہ اس (ڈاڑھی) کو خون میں رنگ دے۔“

عبیدہ سلمانی رضی اللہ عنہ بیان کرتے ہیں: ”اس وقت آپ رضی اللہ عنہ نے اپنا ہاتھ اپنی ڈاڑھی پر رکھا

ہوا تھا۔“ [جامع معمر بن راشد: ۱۱/۳۱۵، ح: ۲۰۶۳۷، وإسناده صحيح]

سیدنا علی رضی اللہ عنہ نے اپنی زندگی کے آخری ایام میں کافی الحاح و زاری سے دعائیں کیں۔

چنانچہ سیدنا جندب رضی اللہ عنہ بیان کرتے ہیں کہ لوگوں نے سیدنا علی رضی اللہ عنہ کے پاس ازدحام کر دیا،

یہاں تک کہ انھوں نے آپ کے قدموں کو روند ڈالا، تو آپ رضی اللہ عنہ نے فرمایا:

«اللَّهُمَّ إِنِّي مَلَلْتُهُمْ وَمَلُونِي، وَأَبْغَضْتُهُمْ وَأَبْغَضُونِي، فَأَرِحْنِي

مِنْهُمْ وَأَرْحَهُمْ مِّنِّي» [الاحاد والمثنائی لابن ابی عاصم : ۱/ ۱۳۷،

۱۵۱، ح: ۱۵۶، ۱۸۴، وإسناده صحيح۔ مصنف ابن ابی شیبہ : ۷/ ۴۴۳، ح :

[ ۳۷۰۹۶ ]

”اے اللہ! میں نے انھیں اکتا دیا اور انھوں نے مجھے اکتا دیا، میں نے ان سے

نفرت کی اور انھوں نے مجھ سے نفرت کی، لہذا تو مجھے ان سے اور انھیں مجھ سے

نجات دے۔“

ثقہ تابعی ابو صالح الحنفیؒ بیان کرتے ہیں کہ میں نے سیدنا علیؑ کو دیکھا، انھوں

نے مصحف (قرآن مجید) لیا اور اسے اپنے سر پر رکھا، یہاں تک کہ میں نے دیکھا کہ اس

کے اوراق الٹ پلٹ ہو رہے تھے، تو آپؑ نے فرمایا:

«اللَّهُمَّ إِنَّهُمْ مَنَعُونِي أَنْ أَقُومَ فِي الْأُمَّةِ بِمَا فِيهِ فَأَعْطِي ثَوَابَ مَا

فِيهِ ، ثُمَّ قَالَ اللَّهُمَّ إِنِّي قَدْ مَلَلْتُهُمْ وَمَلُونِي وَأَبْغَضْتُهُمْ وَأَبْغَضُونِي

وَحَمَلُونِي عَلَى غَيْرِ طَبِيعَتِي وَخُلُقِي وَأَخْلَاقٍ لَمْ تَكُنْ تُعْرِفُ

لِي فَأَبْدِلْنِي بِهِمْ خَيْرًا مِنْهُمْ وَأَبْدِلْهُمْ بِي شَرًّا مِنِّي، اللَّهُمَّ أَمِتْ

قُلُوبَهُمْ مِيتَ الْمِلْحِ فِي الْمَاءِ» [المعرفة والتاريخ للفارسي : ۷۵۱/۲،

وإسناده صحيح۔ البداية والنهاية لابن كثير : ۱۳/۸۔ تاريخ دمشق : ۵۳۴/۴۲،

۵۳۵، وإسناده صحيح۔ أنساب الأشراف للبلاذري : ۲/ ۳۸۳، ح : ۴۵۵ ]

”اے اللہ! ان لوگوں نے مجھے اس سے روک رکھا ہے کہ میں اس امت میں ان

اسباب کے ساتھ قائم رہوں جو اسے قائم رکھنے والے ہیں۔ اے اللہ! مجھے اس کا

اجر و ثواب عطا فرما۔“ پھر فرمایا: ”اے اللہ! میں نے انھیں اکتا دیا اور انھوں نے

مجھے اکتا دیا، میں نے ان سے نفرت کی اور انھوں نے مجھ سے نفرت کی اور انھوں

نے مجھے ایسی چیز پر مجبور کیا جو میری طبیعت و فطرت کے منافی ہے اور ایسے

اخلاق کی طرف مجبور کیا جو کبھی بھی میرا تعارف نہیں رہا۔ (اے اللہ!) مجھے

جنگ صفین، خوارج اور جنگ نہروان

ان کے بدلے میں ان سے کہیں اچھے لوگ عطا فرما اور انھیں میری جگہ کوئی برا حاکم دے۔ اے اللہ! ان لوگوں کے دلوں کو اس طرح مردہ اور ختم کر دے جس طرح نمک پانی میں پگھل کر ختم ہو جاتا ہے۔“

ثقفہ و متقن تابعی عبید اللہ بن ابی رافع رضی اللہ عنہ بیان کرتے ہیں کہ جب لوگوں نے (ازدحام کی وجہ سے) سیدنا علی رضی اللہ عنہ کی ایڑیوں کو روند ڈالا تو میں نے آپ رضی اللہ عنہ کو فرماتے ہوئے سنا:

«اَللّٰهُمَّ اِنِّیْ قَدْ مَلَلْتُہُمْ وَ مَلَّوْنِیْ فَاَبْدِلْنِیْ بِہُمْ خَیْرًا مِنْہُمْ وَ اَبْدِلْہُمْ بِیْ شَرًّا مِنِّْیْ»

”اے اللہ! میں نے انھیں اکتا دیا اور انھوں نے مجھے اکتا دیا ہے، لہذا تو مجھے ان کے بدلے ان سے اچھے لوگ عطا فرما اور انھیں میری جگہ کوئی برا حاکم عطا فرما۔“

عبید اللہ بن ابی رافع رضی اللہ عنہ بیان کرتے ہیں: ”پھر اسی دن آپ رضی اللہ عنہ کے سر پر (تکوار کے) وار کر دیے گئے۔“ | تاریخ دمشق : ۴۲ / ۵۳۴، وإسنادہ حسن لذاتہ، نعیم بن حماد صدوق حسن الحدیث فی غیر ما أنکر علیہ، وثقفہ الجمهور |

سیدنا علی رضی اللہ عنہ کو اپنی شہادت کا علم تھا

بعض احادیث نبویہ صلی اللہ علیہ وسلم سے معلوم ہوتا ہے کہ نبی اکرم صلی اللہ علیہ وسلم نے سیدنا علی رضی اللہ عنہ کی شہادت کی پیشین گوئی فرمائی تھی۔ چنانچہ سیدنا ابو ہریرہ رضی اللہ عنہ بیان کرتے ہیں:

«اَنَّ رَسُوْلَ اللّٰهِ صَلَّی اللّٰهُ عَلَیْہِ وَسَلَّمْ كَانَ عَلٰی حِرَاءٍ هُوَ وَاَبُوْ بَكْرٍ وَعُمَرُ وَعَلِیٌّ وَعُثْمَانُ وَطَلْحَةُ وَالزُّبَیْرُ، فَتَحَرَّكَتِ الصَّخْرَةُ، فَقَالَ رَسُوْلُ اللّٰهِ صَلَّی اللّٰهُ عَلَیْہِ وَسَلَّمْ اِهْدَا، فَمَا عَلَیْكَ اِلَّا نَبِیٌّ اَوْ صِدِّیْقٌ اَوْ شَہِیْدٌ» [مسلم، کتاب فضائل الصحابة رضي الله عنهم، باب

من فضائل طلحة ..... الخ : ۲۴۱۷]



”رسول اللہ ﷺ حراء پہاڑ پر تھے، آپ ﷺ کے ساتھ سیدنا ابوبکر، عمر، علی، عثمان، طلحہ اور زبیر رضی اللہ عنہم بھی تھے تو اچانک وہ پہاڑ ہلنے لگا، تو رسول اللہ ﷺ نے فرمایا: ”ٹھہر جا! تیرے اوپر (اس وقت) صرف نبی ہے یا صدیق ہے یا شہید ہے۔“

ابو طفیل رضی اللہ عنہ بیان کرتے ہیں کہ سیدنا علی رضی اللہ عنہ نے لوگوں کو اپنی بیعت کرنے کی دعوت دی تو عبدالرحمن بن ملجم المرادی بھی (بیعت کے لیے) حاضر ہوا، تو آپ رضی اللہ عنہ نے اسے دو مرتبہ واپس کیا، وہ پھر آیا تو آپ رضی اللہ عنہ نے فرمایا:

« مَا يَحْسِبُ أَشْقَاهَا، لَتُخَضَّبَنَّ أَوْ لَتُصْبَغَنَّ هَذِهِ مِنْ هَذَا، يَعْزِي لِحَيْتِهِ مِنْ رَأْسِهِ »

”یہ بد بخت میرے بارے میں کس چیز کا منتظر ہے، یہ ضرور بالضرور اس سے رنگی جائے گی۔“ یعنی سیدنا علی رضی اللہ عنہ کی ڈاڑھی ان کے سر (کے خون) سے رنگی جائے گی۔“

پھر آپ رضی اللہ عنہ نے بطور تمثیل یہ شعر پڑھا۔

أَشْدُّ حَيَازِيمَكَ لِلْمَوْتِ فَإِنَّ الْمَوْتَ آتِيكَ  
وَلَا تَجْزَعُ مِنَ الْقَتْلِ إِذَا حَلَّ بِوَادِيكَ

”موت کے استقبال کی تیاری کر لو، وہ تم تک پہنچنے والی ہے۔ موت سے نہ

گھبراؤ، جب اس نے تمہارے صحن میں قدم رکھ دیا ہے۔“ [الطبقات الکبریٰ

لابن سعد : ۲۴/۳، وإسناده صحيح۔ شرح مشکل الآثار : ۲/۲۸۵، تحت

ح : ۸۱۱۔ المعجم الكبير للطبراني : ۱/۱۰۵، ح : ۱۶۹، تاریخ دمشق :

۵۴۵/۴۲۔ مقتل علي رضي الله عنه لابن أبي الدنيا : ۱/۱۰، ح : ۳۶ ]

ابوہسان الدؤلی رضی اللہ عنہ بیان کرتے ہیں کہ میں سیدنا علی رضی اللہ عنہ کی بیماری میں ان کی عیادت کے لیے ان کے پاس گیا، تو میں نے انھیں کہا: ”اے امیر المومنین! ہم آپ کی اس تکلیف

جنگ صفین، خوارج اور جنگ نہروان

کی وجہ سے (آپ کے بارے میں) ڈر رہے ہیں، تو سیدنا علی رضی اللہ عنہ نے فرمایا:

«لَكِنِّي وَاللَّهِ! مَا تَخَوَّفْتُ عَلَى نَفْسِي مِنْهُ، لِأَنِّي سَمِعْتُ رَسُولَ

اللَّهِ صَلَّى اللَّهُ عَلَيْهِ وَسَلَّمَ الصَّادِقَ الْمُصَدِّقَ يَقُولُ إِنَّكَ

سَتَضْرِبُ ضَرْبَةً هَاهُنَا وَضَرْبَةً هَاهُنَا، وَأَشَارَ إِلَى صُدْغِيهِ، فَيَسِيلُ

دَمُهَا حَتَّى تَخْتَضِبَ لِحَيَّتِكَ، وَيَكُونُ صَاحِبُهَا أَشَقَّاهَا كَمَا كَانَ

عَاقِرُ النَّاقَةِ أَشْقَى ثُمُودَ» [مستدرک حاکم: ۱۱۳/۳، ح: ۴۵۹۰،

و إسناده حسن لذاته۔ السنن الكبرى للبيهقي: ۱۰۳/۸، ح: ۱۶۰۶۹،

والنسخة الأخرى: ۵۸/۸، ۵۹۔ الأحاد والمثنى لابن أبي عاصم: ۱۴۶/۱،

ح: ۱۷۔ المعجم الكبير للطبراني: ۱۰۶/۱، ح: ۱۷۳۔ عبد الله بن صالح

صدوق حسن الحديث إذا روى عنه أهل الحذف و عثمان بن سعيد الدارمي من

أهل الحذف من أئمة الجرح والتعديل]

”لیکن اللہ کی قسم! مجھے اس (بیماری یا اس تکلیف) سے اپنے بارے میں کوئی ڈر

نہیں ہے، اس لیے کہ میں نے رسول اللہ ﷺ سے سنا ہے جو صادق و مصدوق

ہیں، وہ فرما رہے تھے: ”عنقریب تمہیں تلوار کی ایک ضرب یہاں لگائی جائے گی

اور ایک یہاں۔“ اس دوران آپ ﷺ نے اپنی دونوں کنپٹیوں کی طرف اشارہ

کیا اور فرمایا: ”اس جگہ سے بہنے والا خون تمہاری ڈاڑھی کو رنگ دے گا اور حملہ

کرنے والا اسی طرح سب سے بڑا بد بخت ہوگا جس طرح اونٹنی کی کوچیں کاٹنے

والا قوم ثمود میں سے سب سے بڑا بد بخت تھا۔“

ثقف و متقن تابعی ابو عمرو عامر بن شراحیل اشعسی رضی اللہ عنہ بیان کرتے ہیں کہ جب سیدنا

علی رضی اللہ عنہ نماز فجر کے لیے آئے تو عبدالرحمن بن ملجم اور شبیب الاشجعی ان پر وار کرنے کے لیے

چھپ کر بیٹھے تھے۔ شبیب نے ان پر تلوار کا وار کیا تو وہ خطا گیا اور اس کی تلوار دیوار میں جا

لگی، پھر کندہ کے دروازوں کی طرف اس کا محاصرہ کر لیا گیا اور لوگ کہنے لگے کہ تلوار والے

کو پکڑو، تو اس نے پکڑے جانے کے ڈر سے تلوار پھینک دی اور لوگوں میں گھس گیا۔ جب کہ ابن ملجم نے ان کے سر پر تلوار کا وار کیا، پھر اسے باب الفیل کی طرف گھیر لیا گیا، اسے عریض حضرمی یا عویض حضرمی نے جالیا اور اسے پکڑ کر سیدنا علی رضی اللہ عنہ کے سامنے پیش کر دیا۔ سیدنا علی رضی اللہ عنہ نے فرمایا:

«إِنْ أَنَا مِتُّ فَاقْتُلُوهُ إِنْ شِئْتُمْ أَوْ دَعُوهُ وَإِنْ أَنَا نَجَوْتُ كَانَ

الْقِصَاصُ» [مصنف ابن أبي شيبة : ۷ / ۴۴۳، ۴۴۴، ح : ۳۷۰۹۷،

وإسناده حسن لذاته]

”اگر میں مر جاؤں تو تم چاہو تو اسے قتل کر دینا اور چاہو تو چھوڑ دینا اور اگر میں زندہ بچ گیا تو پھر قصاص ہوگا۔“

ثقفہ و صدوق تابعی اسماعیل بن عبدالرحمن السدی الکبیر رحمہ اللہ بیان کرتے ہیں کہ عبدالرحمن بن ملجم المرادی کو قبیلہ تیم الرباب کی ایک خارجی عورت سے عشق ہو گیا، جس کا نام قطام تھا۔ اس نے (اس شرط پر کہ وہ سیدنا علی رضی اللہ عنہ کو شہید کرے گا) اس عورت سے نکاح کر لیا اور تین ہزار درہم حق مہر دیا۔ پھر (حسب پروگرام) سیدنا علی رضی اللہ عنہ کو شہید کر دیا گیا۔ اس بارے میں فرزدق شاعر کہتا ہے۔

فَلَمْ أَرَ مَهْرًا سَاقَهُ دُوَّ سَمَاحَةٍ  
كَمَهْرٍ قَطَامٍ بَيْنَ غَيْرِ مُعْجَمٍ  
ثَلَاثَةَ آلَافٍ وَعَبْدٌ وَقَيْنَةٌ  
وَضَرَبُ عَلِيٍّ بِالْحُسَامِ الْمُصْصَمِ  
فَلَا مَهْرَ أَعْلَى مِنْ عَلِيٍّ وَإِنْ غَلَا  
وَلَا فَتَكَ إِلَّا دُوَّ فَتَكَ ابْنِ مُلْجَمٍ

”میں نے عربوں میں قطام کے مہر سے زیادہ قیمتی مہر کسی کا نہیں دیکھا۔ تین ہزار

جنگ صفین، خوارج اور جنگ نہروان

درہم، ایک غلام، ایک لونڈی اور قاطع تلوار کے ساتھ سیدنا علیؑ کا قتل۔ سیدنا علیؑ کے قتل سے بڑھ کر کوئی بھی مہر مہنگا نہیں چاہے وہ جس قدر بھی زیادہ ہو اور کوئی قتل ابن ملجم کے قتل سے بڑھ کر نہیں ہو سکتا۔ [ مستبدرک حاکم : ۱۴۳، ۱۴۴، ح : ۴۶۹۰، وإسناده حسن لذاته إلى السُّنَدِي الكبير ]



## سیدنا علی رضی اللہ عنہ کی شہادت

ثقة وصدق محدث خلیفہ بن خیاط رحمہ اللہ فرماتے ہیں: ”سیدنا علی رضی اللہ عنہ کو ۴۰ ہجری ۲۲ رمضان المبارک جمعہ کے دن صبح کے وقت کوفہ میں عبدالرحمن بن ملجم نے شہید کیا اور ان کے بیٹے سیدنا حسن بن علی رضی اللہ عنہ نے ان کا جنازہ پڑھایا۔“ [الطبقات لخلیفة بن خیاط: ۱/۳۰]

ثقة و متقن محدث امام الجرح والتعديل امام احمد بن عبد اللہ بن صالح العجلی رحمہ اللہ بیان کرتے ہیں: ”سیدنا علی رضی اللہ عنہ کو کوفہ میں عبدالرحمن بن ملجم المرادی نے شہید کیا اور عبدالرحمن ابن ملجم کو سیدنا حسن بن علی رضی اللہ عنہ نے اصل جہنم کیا اور سیدنا علی رضی اللہ عنہ کو رات کے وقت کوفہ میں ایک نامعلوم مقام پر دفن کیا گیا۔“ [معرفة الثقات للعجلی: ۲/۱۵۵، ت: ۱۳۰۲]

ثقة و متقن امام لیث بن سعد رحمہ اللہ فرماتے ہیں: ”عبدالرحمن بن ملجم نے زہر آلود تلواریں کے ساتھ صبح کی نماز میں سیدنا علی رضی اللہ عنہ کے سر پر وار کیا (جب وہ نماز کے لیے آ رہے تھے)، جس سے آپ رضی اللہ عنہ اسی دن شہید ہو گئے، تو انھیں کوفہ ہی میں رات کے وقت دفن دیا گیا۔“ [معجم الصحابة للبخاری: ۴/۳۶۷، وإسناده صحيح]

امام جعفر صادق رحمہ اللہ فرماتے ہیں: ”(شہادت کے وقت) سیدنا علی رضی اللہ عنہ کی عمر پینسٹھ (۶۵) سال تھی۔“ [تاریخ دمشق: ۴۲/۵۷۴، وإسناده صحيح]

صدق حسن الحدیث راوی اسماعیل بن راشد رحمہ اللہ بیان کرتے ہیں: ”سیدنا علی رضی اللہ عنہ ۴۰ ہجری رمضان المبارک کے مہینے میں شہید کیے گئے۔ آپ رضی اللہ عنہ کو سیدنا حسن، حسین اور عبداللہ ابن جعفر رضی اللہ عنہ نے غسل دیا اور تین کپڑوں میں آپ رضی اللہ عنہ کو کفن دیا گیا جس میں قیص نہیں تھی



جنگِ صفین، خوارج اور جنگِ نہروان

اور سیدنا حسن رضی اللہ عنہ نے نو تکبیرات کے ساتھ نماز جنازہ پڑھائی۔ [معرفة الصحابة لأبي نعيم : ۸۳/۱ ، ح : ۳۲۶ ، وإسناده حسن لذاته إلى إسماعيل بن راشد وهو من اتباع التابعين ، انظر الثقات لابن حبان : ۳۴/۶ - المعجم الكبير للطبراني : ۹۷/۱ ، ح : ۱۶۸ ]

ثقة وصدوق حسن الحديث راوی عوانہ بن الحکم (المتوفی ۱۵۸ھ) فرماتے ہیں :

(( إِنَّ ثَلَاثَةَ تَبَايَعُوا عَلَى قَتْلِ عَلِيٍّ وَ مُعَاوِيَةَ وَ عَمْرٍو بْنِ الْعَاصِ ، فَخَرَجَ إِلَى عَمْرٍو بْنِ الْعَاصِ وَ آخَرَ إِلَى مُعَاوِيَةَ يُقَالُ لَهُ الْبُرْكَ بْنُ عَبْدِ اللَّهِ رَجُلٌ مِنْ بَنِي تَمِيمٍ مِنْ بَنِي سَعْدٍ ثُمَّ مِنْ بَنِي صُرَيْمٍ وَ آخَرَ إِلَى عَلِيٍّ وَهُوَ ابْنُ مُلْجَمٍ ، فَجَاءَ ابْنُ مُلْجَمٍ إِلَى الْكُوفَةِ فَخَطَبَ قَطَامَ وَ كَانَتْ مِنْ بَنِي التَّيْمِ وَكَانَتْ تَرَى رَأْيَ الْمُحَكَّمَةِ ، فَقَالَتْ لَا وَاللَّهِ لَا أَنْزُوجُكَ إِلَّا عَلَى ثَلَاثَةِ آلَافٍ وَ قَتَلَ عَلِيٍّ ، فَأَعْطَاهَا ذَلِكَ وَبَنَى بِهَا ))

[مقتل أمير المؤمنين علي بن أبي طالب عليه السلام لابن أبي الدنيا، ح: ۱۸، وإسناده صحيح إلى عوانة بن الحكم]

”تین (بدبخت) آدمیوں نے آپس میں اس بات پر پختہ معاہدہ کیا کہ وہ سیدنا علی، سیدنا معاویہ اور سیدنا عمرو بن العاص رضی اللہ عنہ کو قتل کریں گے۔ ان (بدبختوں) میں سے ایک سیدنا عمرو بن العاص رضی اللہ عنہ کو قتل کرنے کے لیے نکلا، بنو صریم کی شاخ بنو سعد اور اس کی شاخ بنو تميم میں سے ایک آدمی برک بن عبد اللہ سیدنا معاویہ رضی اللہ عنہ کو قتل کرنے کے لیے نکلا اور (بدبخت) عبد الرحمن بن ملجم سیدنا علی رضی اللہ عنہ کو قتل کرنے کے لیے کوفہ آیا۔ یہاں آ کر اس نے خارجیوں کی رائے کے موافق رائے رکھنے والی ایک عورت قطام کو نکاح کا پیغام دیا، اس کا تعلق بنو تميم سے تھا۔ اس (خبیثہ) عورت نے (ابن ملجم سے) کہا: ”اللہ کی قسم! میں تجھ سے اس وقت تک شادی نہیں کروں گی جب تک تو مجھے تین ہزار (درہم) حق مہر نہ دے اور جب تک تو (سیدنا) علی رضی اللہ عنہ کو قتل نہ کر دے۔“ تو ابن ملجم (خبیث) نے اسے یہ

مہر ادا کیا اور اس کے ساتھ شادی کی (اور پھر سیدنا علیؑ کو شہید کر دیا)۔  
ثقة تابعی زحر بن قیس الکوفیؒ لکھتی فرماتے ہیں:

«لَمَّا كَانَ غَدَاةُ أُصِيبَ عَلِيٌّ عَلَيْهِ السَّلَامُ رَكِبْتُ مَطِيَّتِي وَ مَضَيْتُ  
نَحْوَ الْمَدَائِنِ فَلَمَّا كُنْتُ قَرِيبًا مِنْهَا تَلَقَّانِي أَهْلُهَا فَقَالُوا مِنْ أَيْنَ  
أَقْبَلَ الرَّجُلُ؟ فَقُلْتُ مِنَ الْكُوفَةِ، قَالُوا وَمَا الْخَبَرُ؟ قُلْتُ جُرِحَ  
أَمِيرُ الْمُؤْمِنِينَ بِصَلَاةِ الْغَدَاةِ فَتَلَقَّاهُ رَجُلَانِ فَضْرَبَهُ أَحَدُهُمَا فَأَخْطَأَهُ  
وَضْرَبَهُ الْآخَرُ فَأَصَابَهُ بِشَجَةٍ، قَدْ يَمُوتُ الرَّجُلُ مِمَّا هُوَ أَذْنَى  
مِنْهَا وَيَعِيشُ مِمَّا هُوَ أَكْثَرُ مِنْهَا، فَتَمَارَوْا فِيمَا بَيْنَهُمْ فَقَالُوا وَاللَّهِ!  
لَوْ جِئْنَا بِدِمَاعِهِ فِي سِتِّينَ صُرَّةَ لَعَلِمْنَا أَنَّهُ لَا يَمُوتُ حَتَّى يَسُوقَ  
الْعَرَبَ بِعَصَاهُ، قَالَ فَدَخَلْتُ الْمَدَائِنَ فَمَكَثْتُ فِي بَعْضِ بُيُوتِهَا  
حَتَّى جَاءَ كِتَابُ الْحَسَنِ بْنِ عَلِيٍّ عَلَيْهِمَا السَّلَامُ بِمَا كَانَ مِنْ  
أَمْرِهِ فَاتَّقُوا اللَّهَ وَعَلَيْكُمْ بِالسَّمْعِ وَالطَّاعَةِ، قَالَ كَانَ اللَّذَانِ ضَرَبَاهُ  
عَبْدُ الرَّحْمَنِ بْنُ مُلْجَمٍ الْمُرَادِيُّ وَشَيْبُ بْنُ بُجْرَةَ الْأَشْجَعِيُّ،  
ضَرَبَهُ شَيْبُ فَأَخْطَأَهُ وَضَرَبَهُ ابْنُ مُلْجَمٍ عَلَى رَأْسِهِ فَقَتَلَهُ، وَكَانَ  
الَّذِي ضَرَبَ مُعَاوِيَةَ رَجُلٌ مِنْ بَنِي الصُّرَيْمِ يُقَالُ لَهُ الْبُرْكُ وَ أَنَّ  
مُعَاوِيَةَ حَرَّمَ بَنِي الصُّرَيْمِ أَعْطِيَاتِهِمْ حَيَاتَهُ» [مقتل أمير المؤمنين علي  
بن أبي طالب عليه السلام لابن أبي الدنيا: ١/ ٨١-٨٣، ح: ٩٦، وإسناده  
صحيح و زحر بن قيس قال العجلي "تابعي ثقة من كبار التابعين" (معرفة  
الثقات، ت: ٤٥٧)، وقال الخطيب البغدادي "تابعي ثقة" (بغية الطلب في  
تاريخ حلب: ٣٧٨٦/٨، وإسناده صحيح)، وذكره ابن حبان في الثقات:

٢٧٠/٤، ت: ٢٨٦٥]

جنگ صفین، خوارج اور جنگ نہروان

”جس صبح سیدنا علیؑ پر قاتلانہ حملہ کیا گیا اس صبح میں نے اپنی سواری کا زین کسا اور مدائن کی طرف رخت سفر باندھا۔ جب میں شہر کے قریب پہنچا تو وہاں کے باشندے مجھ سے ملے اور پوچھنے لگے: ”آپ کہاں سے تشریف لائے ہیں؟“ میں نے عرض کی: ”کوفہ سے۔“ انھوں نے پھر پوچھا: ”وہاں کی کیا خبر ہے؟“ میں نے کہا: ”آج صبح کی نماز میں امیر المومنین سیدنا علیؑ پر قاتلانہ حملہ کیا گیا ہے، دو شخص (بغرض حملہ) ان کے پاس آئے تھے، ان میں سے ایک نے سیدنا علیؑ پر وار کیا لیکن اس کا وار خطا گیا جبکہ دوسرے نے سیدنا علیؑ کے سر پر وار کیا ہے، تو کبھی کبھار آدمی اس سے کم زخم کی وجہ سے مر جاتا ہے اور کبھی کبھار اس سے بھی شدید زخمی شخص بچ جاتا ہے۔“ پھر ان لوگوں نے آپس میں سرگوشی کی اور کہنے لگے: ”اللہ کی قسم! اگر تم ان کے دماغ کو مختلف ساٹھ (۶۰) تھیلوں میں بھی لے آؤ تو بھی ہمیں یقین ہے کہ وہ اس وقت تک نہیں مرے گا جب تک کہ عرب کو اپنی لالچی کے ساتھ ہانک نہ لیں۔“ زحر بن قیسؓ کہتے ہیں: ”(اس بات چیت کے بعد) میں مدائن میں داخل ہو گیا اور وہاں میں بعض گھروں میں رہائش پذیر ہو گیا، یہاں تک کہ سیدنا حسن بن علیؑ کے خلیفہ مقرر ہونے کا خط وہاں آیا، جس کا مضمون یوں تھا: ”اللہ سے ڈرو اور سماع و طاعت کو لازم پکڑو۔“ زحر بن قیس مزید کہتے ہیں: ”سیدنا علیؑ پر حملہ کرنے والے عبدالرحمن بن ملجم المرادی اور شعیب بن بجرہ الاشجعی تھے، شعیب الاشجعی نے حملہ کیا لیکن اس کا وار خطا گیا اور عبدالرحمن بن ملجم (خبیث) نے سیدنا علیؑ کے سر پر وار کر کے انھیں شہید کر دیا اور بنو ضمریم کے برک نامی (بد بخت) شخص نے سیدنا معاویہؓ پر وار کیا اور پھر سیدنا معاویہؓ نے زندگی بھر بنو ضمریم قبیلہ کو ان کے عطیات سے محروم رکھا۔“

## صحابہ کرام اور سلف صالحین کا خراج تحسین

### سیدنا عمر بن خطابؓ

سیدنا عبداللہ بن عمرؓ بیان کرتے ہیں کہ میرے باپ سیدنا عمر بن خطابؓ نے فرمایا:

«لَقَدْ أُوتِيَ عَلِيُّ بْنُ أَبِي طَالِبٍ ثَلَاثَ خِصَالٍ لَّأَنْ تَكُونَ لِي وَاحِدَةً مِنْهُمْ أَحَبُّ إِلَيَّ مِنْ حُمْرِ النَّعَمِ : زَوْجُهُ ابْنَتُهُ فَوَلَدَتْ لَهُ وَسَدَّ الْأَبْوَابَ إِلَّا بَابَهُ وَأَعْطَاهُ الْحَرْبَةَ يَوْمَ خَيْبَرَ» [مصنف ابن أبي شيبة :

۱/ ۳۷۲، ج : ۳۲۰۹۰، وإسناده حسن لذاته۔ هشام بن سعد صدوق حسن الحديث في غير ما أنكر عليه وثقه الجمهور۔ تاريخ دمشق: ۱۲۰/ ۴۲]

”سیدنا علیؓ کو تین ایسے اعزاز عطا کیے گئے ہیں کہ اگر ان میں سے کوئی ایک بھی مجھے مل جاتا تو وہ مجھے سرخ اونٹوں سے بھی زیادہ محبوب ہوتا۔ (پہلا یہ کہ) رسول اللہ ﷺ نے ان سے اپنی بیٹی کا نکاح کیا اور پھر ان سے اولاد بھی ہوئی۔ (دوسرا یہ کہ) آپ ﷺ نے (مسجد میں) ان کے دروازے کے علاوہ باقی تمام دروازے بند کروا دیے اور (تیسرا یہ کہ) غزوہ خیبر کے دن رسول اللہ ﷺ نے انھیں ”حربہ“ (نیزہ) عطا فرمایا۔“

### سیدنا عبداللہ بن عمرؓ

عمر بن اُسیدؓ بیان کرتے ہیں کہ سیدنا عبداللہ بن عمرؓ نے فرمایا:

جنگِ صفین، خوارج اور جنگِ نہروان

«كُنَّا نَقُولُ فِي زَمَنِ النَّبِيِّ صَلَّى اللَّهُ عَلَيْهِ وَسَلَّمَ: رَسُولُ اللَّهِ خَيْرُ النَّاسِ، ثُمَّ أَبُو بَكْرٍ، ثُمَّ عُمَرُ، وَلَقَدْ أُوتِيَ ابْنُ أَبِي طَالِبٍ ثَلَاثَ خِصَالٍ، لَئِنْ تَكُنْ لِي وَاحِدَةً مِنْهَا أَحَبُّ إِلَيَّ مِنْ حُمْرِ النَّعَمِ، رَوَّجَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ ابْنَتَهُ وَوَلَدَتْ لَهُ، وَسُدَّتِ الْأَبْوَابُ إِلَّا بَابَهُ فِي الْمَسْجِدِ، وَأَعْطَاهُ الرَّايَةَ يَوْمَ خَيْبَرَ» [فضائل الصحابة لأحمد ابن حنبل : ٥٦٧/٢، ح : ٩٥٥، وإسناده حسن لذاته]

”نبی ﷺ کے زمانے میں ہم کہا کرتے تھے کہ رسول اللہ ﷺ لوگوں میں سب سے بہتر و افضل ہیں، پھر ابوبکر رضی اللہ عنہ اور پھر عمر رضی اللہ عنہ ہیں اور سیدنا علی رضی اللہ عنہ کو تین ایسے اعزاز عطا کیے گئے ہیں کہ اگر ان میں سے کوئی ایک بھی مجھے مل جائے تو وہ مجھے سرخ اونٹوں سے بھی زیادہ محبوب ہے۔ (وہ یہ کہ) رسول اللہ ﷺ نے اپنی بیٹی کا نکاح ان سے کیا اور پھر (ان سے) ان کی اولاد بھی ہوئی، ان کے دروازے کے علاوہ مسجد کی طرف کھلنے والے باقی سب دروازوں کو بند کر دیا گیا اور غزوہ خیبر کے دن انھیں جھنڈا عطا فرمایا۔“

سعد بن عبیدہ رضی اللہ عنہ بیان کرتے ہیں کہ سیدنا عبداللہ بن عمر رضی اللہ عنہما کے پاس ایک آدمی آیا اور ان سے سیدنا عثمان رضی اللہ عنہ کے بارے میں پوچھنے لگا، تو انھوں نے ان کے اچھے اعمال کا ذکر کیا، پھر فرمایا: ”شاید تمھیں یہ بات اچھی نہیں لگی؟“ اس نے کہا: ”جی ہاں!“ آپ نے فرمایا: ”اللہ تیری ناک خاک آلود کرے۔“ پھر اس نے آپ رضی اللہ عنہ سے سیدنا علی رضی اللہ عنہ کے بارے میں پوچھا، تو آپ رضی اللہ عنہ نے ان کے بھی اچھے اعمال کا ذکر کیا اور فرمایا: ”یہ وہ ہیں کہ نبی اکرم ﷺ کے گھروں کے درمیان ان کا گھر ہے۔“ پھر فرمایا: ”شاید تمھیں یہ بات اچھی نہیں لگی؟“ اس نے کہا: ”جی ہاں!“ آپ رضی اللہ عنہ نے فرمایا:

«فَارْغَمَ اللَّهُ بِأَنْفِكَ، انْطَلِقْ فَاجْهَدْ عَلَيَّ جَهْدَكَ» [بخاری، کتاب

فضائل أصحاب النبی ﷺ، باب مناقب علی بن ابی طالب القرشی الهاشمی  
أبی الحسن رضی اللہ عنہ : ۳۷۰۴ ]

”اللہ تجھے رسوا کرے، جانکل جا اور میرے خلاف جو تو کرنا چاہتا ہے کر لے۔“

سیدنا معاویہ بن ابی سفیان رضی اللہ عنہ

سیدنا معاویہ رضی اللہ عنہ سیدنا علی رضی اللہ عنہ کے بارے میں فرماتے ہیں:

« وَاللَّهِ ! إِنِّي لَأَعْلَمُ أَنَّ عَلِيًّا أَفْضَلُ مِنِّي وَأَنَّهُ لَأَحَقُّ بِالأَمْرِ مِنِّي »

[ تاریخ دمشق : ۵۹ / ۱۳۲، وإسناده حسن لذاته ]

”اللہ کی قسم! میں جانتا ہوں کہ سیدنا علی رضی اللہ عنہ مجھ سے زیادہ فضیلت اور مقام و مرتبے والے ہیں اور وہ مجھ سے زیادہ خلافت کے حق دار ہیں۔“

سیدنا حسن بن علی رضی اللہ عنہ

سیدنا حسن بن علی رضی اللہ عنہ اپنے والد محترم کے بارے میں فرماتے ہیں:

« أَرَأَهُمُ السَّبِيلَ، وَ أَقَامَ لَهُمُ الدِّينَ إِذَا اعْوَجَّ » [ مصنف ابن ابی

شعبة : ۶ / ۳۷۴، ح : ۳۲۱۲۹، وإسناده حسن لذاته، ورواية أبي بكر ابن

أبي شعبة عن خلف بن خليفة في الصحيح لمسلم ]

”انھوں نے لوگوں کو صراط مستقیم دکھایا اور ان کے لیے دین کو قائم اور سیدھا کیا

جب وہ ٹیڑھا ہوا۔“

سیدنا ابو طفیل عامر بن واثلہ رضی اللہ عنہ

سیدنا ابو طفیل عامر بن واثلہ رضی اللہ عنہ فرماتے ہیں کہ رسول اللہ ﷺ کے ایک صحابی نے

سیدنا علی رضی اللہ عنہ کے بارے میں اپنے تاثرات یوں بیان کیے:

« لَقَدْ جَاءَ فِي عَلِيٍّ مِنَ الْمَنَاقِبِ مَا لَوْ أَنَّ مَنَقَبًا مِنْهَا قُسِمَ بَيْنَ النَّاسِ

لَأَوْسَعَهُمْ خَيْرًا » [ مصنف ابن ابی شعبة : ۶ / ۳۷۳، ح : ۳۲۱۲۸،

وإسناده صحيح، و فطر برئ من التدليس ]

جنگ صفین، خوارج اور جنگ نہروان

”یقیناً سیدنا علی رضی اللہ عنہ کے ایسے مناقب ہیں کہ اگر ان میں سے صرف ایک منقب ہی لوگوں میں تقسیم کر دیا جائے تو وہ بلحاظ خیر ان سب کو کافی ہو جائے۔“

سیدنا عبد اللہ بن مسعود رضی اللہ عنہ

سیدنا عبد اللہ بن مسعود رضی اللہ عنہ فرماتے ہیں:

« كُنَّا نَتَحَدَّثُ أَنَّ أَفْضَلَ أَهْلِ الْمَدِينَةِ عَلِيُّ بْنُ أَبِي طَالِبٍ » [ فضائل الصحابة للإمام أحمد ابن حنبل : ۶۰۲/۲، ح: ۱۰۳۳، و [إسناده صحيح ]  
 ”ہم یہ بات کیا کرتے تھے کہ (خلفائے ثلاثہ کے بعد) تمام اہل مدینہ میں سیدنا علی بن ابی طالب رضی اللہ عنہ سب سے زیادہ فضیلت والے ہیں۔“

عبدالرحمن بن ابی بکرہ رضی اللہ عنہ

ثقتہ تابعی عبدالرحمن بن ابی بکرہ رضی اللہ عنہ فرماتے ہیں:

« لَمْ زَرَأْ عَلِيٍّ مِنْ بَيْتِ مَالِنَا حَتَّى فَارَقَنَا إِلَّا جَبَّةً مَحْشُوءَةً وَخَمِيصَةً دَرَابَجَرْدِيَّةً » [ مصنف ابن أبي شيبة : ۴۴۳/۷، ح: ۳۷۰۹۵، و [إسناده صحيح- الأموال لابن زنجويه: ۶۰۷/۲، ح: ۱۰۰۱ ]

”سیدنا علی رضی اللہ عنہ نے ہمارے (یعنی مسلمانوں کے) بیت المال میں سے کبھی کچھ نہیں لیا تھا، یہاں تک آپ ہم سے جدا ہو گئے (یعنی شہید ہو گئے) سوائے روئی کے بنے ہوئے ایک جبہ اور درابجردیہ کی بنی ہوئی ایک چادر کے۔“

ابورجاء عطارودی رضی اللہ عنہ

قرہ بن خالد رضی اللہ عنہ بیان کرتے ہیں کہ میں نے ابورجاء عطارودی رضی اللہ عنہ سے سنا، وہ فرما رہے تھے:

« لَا تَسْبُوا عَلِيًّا وَلَا أَهْلَ هَذَا الْبَيْتِ، فَإِنَّ جَارًا لَنَا مِنْ بَلْهَجِيمٍ قَالَ

أَلَمْ تَرَوْا إِلَى هَذَا الْفَاسِقِ الْحُسَيْنِ بْنِ عَلِيٍّ قَتَلَهُ اللَّهُ، فَرَمَاهُ اللَّهُ  
بِكَوْكَبَيْنِ فِي عَيْنَيْهِ، فَطَمَسَ اللَّهُ بَصَرَهُ» [المعجم الكبير للطبراني :  
۱۱۲/۳، ج : ۲۸۳۰، وإسناده صحيح]

”تم سیدنا علیؑ کو گالی نہ دینا اور نہ ان کے گھر والوں کو، اس لیے کہ بلجیم کے  
ہمارے ایک پڑوسی نے کہا: ”کیا تم نے اس فاسق حسین بن علی (ؑ) کو نہیں  
دیکھا، اللہ اسے برباد کرے، تو اللہ تعالیٰ نے اس کی آنکھوں پر دو پتھر پھینکے جس  
سے اس کی بینائی ختم ہو گئی۔“



## یادداشت





دارالاندلس  
4- لیک روڈ چوہدری لاہور +92-42-37230549  
غزنی سٹریٹ اردو بازار لاہور +92-42-37242314  
بالمقابل غازی پانکٹ گلشن اقبال کراچی +92-21-34835502

Head Office : Cell + 92-322-4006412 Email: dar\_ul\_andlus@yahoo.com

010054648

